

هلمند

(جغرافیه، تاریخ او کلتوري دودونه)

مؤلف: محمد شفيق (ژمن)



دکتاب پېژندنه

د کتاب نوم	❖	هلمند (هیتومنت)
مؤلف	❖	محمد شفيق ژمن
تقریظ او کتنه	❖	کانديد اکاډمېسن سيستانى
خپړندوى	❖	نارنج خپړندويه ټولنه- کندهار
کمپوز	❖	خپله مؤلف
ډيزاين	❖	مولوي عبدالرحيم غياث
پښتۍ طرحه	❖	خپله مؤلف
پښتۍ ډيزاين	❖	فرهنگ پرينتېنگ پريس
صفحه آرايي	❖	: محمد عمر
چاپ وار	❖	: لومړى
چاپ کال	❖	: ۱۳۹۳ لمريز
چاپ شمېر	❖	: ۱۰۰۰ ټوکه

اړيکي

۰۷۰۰۶۶۰۶۰۷

Shafiq.Zhman@gmail.com



ډالۍ

- د هلمنديانو مور (لو ادې) ته،
- ستر ليکوال کانديد اکاډمېسن محمد اعظم سيستاني ته،
- درانه استاد محمد آصف صميم ته او ټول افغان ولس ته ډالۍ.

م - ش - ژمن

پر هلمند اثر؛ خبري...!

[د هر کاني په زړه کي لوی تاريخ پروت دی؛ که ولوستل سي] د جواهرلال نهرو دا خبره مي ډېر وخت ذهن ته راځي. خو خبره د لوستلو ده؛ چي څه ولوستل سي او څنگه ولوستل سي؟ موږ هم د لوستلو لپاره ډېر څه لرو، هم د لوست ډېره اړتيا. خو يوه لويه نيمگړتيا چي ددغو دواړو ترمنځ اړيکي يې کمرنگه کړي دي هغه؛ د پوره علمي څېړنو کمی دی. د نړۍ په ډېرو ژبو کي د څېړنيزو اثارو برخي ډيري بډايي دي او د انسانانو په ژوند کي يې ډېر مثبت رول لوبولی دی خو د پښتو ژبي دغه برخه لکه څومره چي پکار ده تر هغه معيار ډېره خواره ده. موږ ته ډيري پوښتني تر اوسه پوري بې جوابه پاته دي او يا که څېړني سوي دي هم ځيني يې داسي دي چي سپړي يې په پوره زړه نه سي يادولای.

په دې توگه؛ د بناغلي ملگري محمد شفيق ژمن څېړنه چي د هلمند پر جغرافيه، تاريخ او دودونو يې کړې ده، زموږ د څېړنيزي برخي لپاره موثره او پرځای هڅه گڼم.

د تاريخ، جغرافيه او دودونو موضوعات يوله بله اخښلي دي، د محکمې په يوه ځانگړې حصه کي، د ژوند د بهير او انسانانو عنعنات که موږ سره بېل کړو، هر يو يې په يواځي ډول ولولو هم به د دوو نورو اړخونو ځينو برخو ته اشارې پکښي ووينو خو داچي په دغه اثر کي دا درې اړخه يوځای سوي او بيا پر هلمند متمرکز سوي دي نو معلومه

خبره ده چي د هيواد د دغي مهمي سيمي، تاريخي مېني او متمدنو وگړو د غني کلتور څېړنه ډېره مهمه مجموعه تشکيلوي.

لرغونپوهان که افغانستان د نړۍ سرخلاصې موزيم بولي نو ددغه سرخلاصې موزيم يوه لويه برخه هلمند تشکيلوي، مورخين که د افغانستان د لرغوني تاريخ څخه ليکل پيلوي نو هلمند يې په ليکنو کي خپل ځای لري او ټولنپوهان که د هيواد پر کلتور او د خلکو پر دودونو ليکل کوي نو د پراخ هلمند د گڼو وگړو پر ژوند به خاماخوا تمرکز کوي خو ددې هرڅه سره سره بياهم پر هلمند ځانگړي کتابونه لکه څومره چي پکاره ده، نه دي ليکل سوي او دا اثر (هلمند) له دې اړخه هم ارزښتمن دی.

پر دغه کتاب مسلکي او مسوولانه کتنه د مورخينو او ليکوالانو حق دی او که د (خو) کوم ټکی ولري نو دا د هغودنده ده چي خپل نظرونه څرگند کړي خو زما په نظر چي يې مثبت اړخونه ډېر راغلل او دا معلومات مي د ځان او نورو لوستونکو لپاره گټور احساس کړل نو يې مولف ته د ليکلو مبارکي ورکوم، د خپل ځان له لوري ددغه علمي گام د هرکلي په توگه يې د چاپ او خپرولو په برخه کي لگښتونه پر غاړه اخلم او تاسي دوستان يې لوستلو ته رابولم.

د علمي هڅو د غوږېدو په هيله

سميع وزيري

۱۳۹۳-۱۲-۱۸

-کابل، افغانستان

لړلیک

مخ	موضوع
الف.....	۱- سریزه.....
خ.....	۲- تقریظ.....
ش.....	۳- مخیزه.....
ط.....	۴- پوهاند علامه عبدالحی حبیبی په هلمند کې.....

لومړۍ برخه - جغرافیه

لومړۍ څپرکۍ

۱.....	۱- د هلمند جغرافیایي موقعیت.....
۵.....	۲- د هلمند د نومونې (تسمیې) وجه.....
۷.....	۳- د هلمند آب و هوا.....
۸.....	۴- د هلمند د وګړو شمېر (نفوس).....
۸.....	۵- د هلمند کرهڼه.....
۱۶.....	۶- د هلمند (هیرمند) اوبیزه حوزه.....
۱۷.....	۷- د هلمند (=هیرمند - هیتومنت) سیند.....
۲۴.....	۸- د هلمند سیند د اوبو مسئله.....
۳۳.....	۹- د هلمند برېښنايي بندونه.....
۳۷.....	۱۰- د هلمند کاني زخاير.....
۳۹.....	۱۱- د هلمند د بښت تصدي.....
۴۰.....	۱۲- د هلمند حجاري او نجاري مختلطة فابريکه.....

- ۱۳- د هلمند د چاه انجیر دستگاه..... ۴۳
- ۱۴- د هلمند د عامه صحت مؤسسه..... ۴۴
- ۱۵- د هلمند ځنگلونه..... ۴۵

دوهم څپرکی

- ۱۶- د هلمند ولایت اداري تشکیلات..... ۴۷
- ۱۷- د لښکرگاه ښار..... ۴۷
- ۱۸- په لښکرگاه ښار پوري اړوندي سیمي..... ۴۹
- ۱۹- د هلمند ولسوالۍ..... ۵۰
- ۲۰- زهر سراج (گرشک)..... ۵۲
- ۲۱- نادعلي..... ۵۲
- ۲۳- گرمسېر..... ۵۶
- ۲۴- سنگین (سروان کلا)..... ۵۸
- ۲۵- کجکی..... ۶۰
- ۲۶- باغران..... ۶۱
- ۲۷- موسی کلا..... ۶۲
- ۲۸- نوزاد..... ۶۴
- ۲۹- دېشو..... ۶۷
- ۳۰- واشېر..... ۷۰
- ۳۱- خانشین (رېگ)..... ۷۱
- ۳۲- مارجه..... ۷۳
- ۳۳- ناومېش..... ۷۴

درېم خپرکی

- ۳۴- د هیتومنت (هلمند) تاریخي آثار او مشهورې سیمې..... ۷۵
- ۳۵- بُست..... ۷۵
- ۳۶- زمينداور (زینداور)..... ۸۷
- ۳۷- زرنج (درنگيانا - زرنجيانا)..... ۹۳
- ۳۸- خلج..... ۱۰۳
- ۳۹- باغ ارم (باغران - باغرام)..... ۱۰۳
- ۴۰- سروان (سوروان - زور وان)..... ۱۰۶
- ۴۱- بغنين (بغنی)..... ۱۱۰
- ۴۲- بولان..... ۱۱۰
- ۴۳- خلج (خلج)..... ۱۱۳
- ۴۴- دښت لکان (دشت لگان)..... ۱۱۴
- ۴۵- تل (داتل - دارتل)..... ۱۱۶
- ۴۶- موسی کلا..... ۱۱۸
- ۴۷- رودبار..... ۱۱۹
- ۴۸- خوابین..... ۱۲۰
- ۴۹- سرخ دوز (سُرخدز - سرخ دژ - سره کلا)..... ۱۲۱
- ۵۰- زراسپ (هزارسپ)..... ۱۲۱
- ۵۱- آزولا (ازویلا - وزولا)..... ۱۲۲
- ۵۲- قرنین..... ۱۲۲
- ۵۳- طاق..... ۱۲۳
- ۵۴- زالقان..... ۱۲۳
- ۵۵- روزان..... ۱۲۳

۵۶-	خوآش.....	۱۲۳
۵۷-	ارغاش.....	۱۲۴
۵۸-	اریاسپ.....	۱۲۵
۵۹-	کُهمک.....	۱۲۶
۶۰-	د گرشک پوځي کلا.....	۱۲۶
۶۱-	د گرشک د اده کلا.....	۱۲۷
۶۲-	د ادې کلا.....	۱۲۷
۶۳-	دېشو (ده شيو).....	۱۲۷
۶۴-	بشلنگ.....	۱۲۸
۶۵-	صفار.....	۱۲۹
۶۶-	مُختر کلا.....	۱۲۹
۶۷-	د سلطان کلا.....	۱۳۰
۶۸-	د لښکرگاه زورې ښار د غزنويانو په دوره کي.....	۱۳۰
۶۹-	د لښکرگاه زورې ښار د غوريانو په دوره کي.....	۱۳۴
۷۰-	د لښکرگاه زورې ښار د لرغون پېژندنې له نظره.....	۱۴۱

دوهمه برخه - تاريخ

لومړۍ څپرکۍ

۱-	هلمند د تاريخ په اوږدو کي.....	۱۴۴
۲-	هلمند په آريانا کي.....	۱۴۷
۳-	گرشاسپ بابا او هیتومنت.....	۱۴۷
۴-	د تورلي ډبري دوره او د هلمند سيمه.....	۱۵۶
۵-	د پخواني کلتور منځنۍ کړۍ.....	۱۶۰

- ٦- د آریائیانو هجرت هلمند او اراکوسیا (اراکوزیا) ته..... ١٦١
- ٧- اویستایي مدنیت او هلمند(هیتومنت)..... ١٦٧
- ٨- سکندر مقدوني (یوناني) په هلمند کي..... ١٦٨
- ٩- هلمند په ملک الطوایفي مرحله کي..... ١٧٠
- ١٠- هلمند د اسلامي لیکوالانو په آند..... ١٧١

دوهم څپرکی

- ١١- د هلمند (هیتومنت) لرغوني کورنۍ..... ١٧٣
- ١٢- کیاني کورنۍ..... ١٧٤
- ١٣- اسپه کورنۍ..... ١٧٦
- ١٤- د زال کورنۍ..... ١٧٧
- ١٥- د امورجېزيان کورنۍ..... ١٧٨
- ١٦- د ساکانو (اسکایانو) کورنۍ..... ١٧٨
- ١٧- د ښنسب بابا کورنۍ..... ١٧٩
- ١٨- صفاري کورنۍ..... ١٧٩
- ١٩- د آل ناصر کورنۍ..... ١٨٠
- ٢٠- د حاجي جمال خان نیکه کورنۍ..... ١٨٢

درېیم څپرکی

- ٢١- هلمند ته د اسلام راتگ..... ١٨٣
- ٢٢- هلمند په اموي دوره کي..... ١٨٩
- ٢٣- هلمند په عباسي دوره کي..... ١٩٢
- ٢٤- هلمند په صفاري دوره کي..... ١٩٥
- ٢٥- هلمند په غوري او غزنوي دوره کي..... ٢٠١
- ٢٦- هلمند په مغولي دوره کي..... ٢١٤

۲۷- د ملک او دل حکمراني او د هلمند سیمه..... ۲۱۶

څلورم څپرکی

۲۸- د هلمندیانو رول د افغانستان په معاصر تاریخ کې..... ۲۱۸

۲۹- حاجي جمال خان نیکه (هلمندی) او دده لویه کورنۍ..... ۲۲۲

۳۰- تېمورشاه ته د سردار پائنده محمد خان هلمندي خدمتونه..... ۲۲۴

۳۱- زمان شاه ته د سردار پائنده محمد خان هلمندي خدمتونه..... ۲۲۹

۳۲- د زمان شاه په حکومت کې د هلمند د لویي ادې سربښندنه..... ۲۳۵

۳۳- د سردار پائنده محمد خان په وړاندې د زمان شاه بې پروايي..... ۲۳۷

۳۴- د زمان شاه پر ضد د خانانو او قومي مشرانو یوه پټه توطیه..... ۲۳۹

۳۵- د غچ اخیستلو مبارزه..... ۲۴۱

۳۶- د شاه محمود پاچاهي او د وزیر فتح خان هلمندي وزارت..... ۲۴۶

۳۷- شاه محمود ته د وزیر فتح خان هلمندي پوځي خدمتونه..... ۲۴۸

۳۸- د شاه شجاع لومړی ځل پاچاهي..... ۲۵۸

۳۹- د وزیر فتح خان هلمندي هلي ځلي..... ۲۶۱

۴۰- د شاه محمود دوهم ځل پاچاهي او..... ۲۶۶

۴۱- د امیر دوست محمد خان لومړی ځل پاچاهي..... ۲۸۱

۴۲- افغانستان ته د دوو ښکېلاکي هیوادونو د پلاوو راتلل..... ۲۸۸

۴۳- پر افغانستان د انگرېزانو لومړی پوځي یرغل..... ۲۹۱

۴۴- د انگرېزانو او شاه شجاع په وړاندې د افغانانو پاڅونونه..... ۲۹۸

۴۵- د مگناټن وژل (۱۸۴۱ ز) د (دسمبر ۲۳) نېټه..... ۳۰۸

۴۶- د انگرېزانو تگ او تباهي..... ۳۱۸

۴۷- د غچ اخیستلو پوځي یرغل..... ۳۲۳

۴۸- د امیر دوست محمد خان دوهم ځل پاچاهي..... ۳۲۸

- ۴۹- د امیر شېرعلي خان لومړی ځل پاچاهي..... ۳۳۹
- ۵۰- د امیر افضل خان پاچاهي..... ۳۴۳
- ۵۱- د امیر اعظم خان پاچاهي..... ۳۴۵
- ۵۲- د امیر شېرعلي خان دوهم ځل پاچاهي..... ۳۴۷
- ۵۳- د امیر یعقوب خان لنډه دوره..... ۳۵۷
- ۵۴- د امیر عبدالرحمن خان پاچاهي..... ۳۷۴
- ۵۵- د امیر حبیب الله خان پاچاهي..... ۳۹۵
- ۵۶- د غازي امان الله خان پاچاهي..... ۴۰۱
- ۵۷- د عنایت الله خان پاچاهي..... ۴۲۹
- ۵۸- د محمد نادر شاه پاچاهي..... ۴۳۲
- ۵۹- د محمد ظاهر شاه پاچاهي..... ۴۴۰
- ۶۰- د محمد داود خان جمهوریت..... ۴۴۹

درېیمه برخه - کلتوري دودونه

لومړی څپرکی

- ۱- دود (عرف او عادات)..... ۴۶۶
- ۲- د کورنۍ جوړښت..... ۴۶۷
- ۳- د کورنۍ غړي..... ۴۶۸
- ۴- د هلمندیانو کورونه..... ۴۶۸
- ۵- د هلمندیانو کالي..... ۴۷۰
- ۶- د هلمندیانو خوراک..... ۴۷۱
- ۷- په هلمندي ولس کي واده..... ۴۷۳
- ۸- جرگه او مرکه..... ۴۸۵

-
- ۹- مېلمه پالنه..... ۴۸۶
- ۱۰- ننواټي..... ۴۸۷
- ۱۱- د مسافرت دودونه..... ۴۸۷
- ۱۲- د مړیني دودونه..... ۴۸۸
- ۱۳- میراث..... ۴۹۰
- ۱۴- ناجوړي او علاج..... ۴۹۱
- ۱۵- د کوچنیانو او ځوانانو لوبي..... ۴۹۴
- ۱۶- د خلکو احترام او اصلي نومونه..... ۴۹۶
- ۱۷- د اخترونو دودونه..... ۴۹۷
- ۱۸- خامک دوزي..... ۵۰۰
- ۱۹- د وگړو کارونه او ټولنیز پوړونه..... ۵۰۰
- ۲۰- د ملکیت رواجي مقیاس..... ۵۰۴
- ۲۱- هلمند سیند دودیزه مشاعرہ..... ۵۰۴
- ۲۲- ملي اتڼ..... ۵۰۵
- ۲۳- د هلمندي کوچیانو ژوند او دودونه..... ۵۰۷
-

سریزه

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ
ءَامَنُوا صَلُّوا عَلَيْهِ وَسَلِّمُوا تَسْلِيمًا ﴿٥٦﴾ (د الاحزاب سورت ٥٦ آيت)

اللَّهُمَّ صَلِّ عَلَى مُحَمَّدٍ، وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ،
وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ.

اما بعد:

له ورکتوبه مي په زړه کي یو ارمان و چي د افغانستان او
بالخصوص د خپل مورني ټاټوبي (هلمند) په هکله څه ناڅه معلومات
ولرم، بدبختانه چي هر څه به مي هڅه کول، داسي څه مي په لاس نه
راتلی چي زما تنده په ماته سي.

د ۱۳۹۲ لمريز کال په دوبي کي د پوهنتون په درېيم سمسټر کي وم،
د رانه استاد (عبداللہ نړيوال) يوه کورنۍ دنده راکړه، چي موضوع يې
د هلمند اړوند د عمومي معلوماتو په هکله وه، د موضوع تراخيستلو
وروسته چي کله کورته راستون سوم، لستونې مي راپورته کړې، د

مأخذونو او موادو په ټولولو مي پيل وکړ، د دوو اونيو په جريان کي مي د هلمند په هکله ډېر څه ولوستل او ومي چوڼل، اخير مي دا مواد د سيمناړ په شکل ترتيب کړل، د موضوع تروپاندي کولو وروسته دومره وستايل سوم، چي له هغه وروسته مي هوډ وکړ، ترڅو دا موضوع به نوره هم غزوم او د يوه کتاب په شکل به يې چاپوم، له ډېرو استادانو او ملگرو سره مي مشورې وکړې، هغوي هم ډېر تشويق کړم.

کله چي مي کار پيل کړ، زړه نازړه وم او موضوع ستونزمنه را ښکارېده، ځکه د هلمند په هکله مي په لاس څه نه درلودل، خو وروسته چي کله په موضوع ورگډ سوم، ورو ورو جالبه او پټ موضوعات راته ترسترگو کېدل او موضوع نوره هم جالبه کېده.

د هلمند په هکله په عربي، انگرېزي او نورو ژبو ډېري څېړني سوي دي، خو متاسفانه او بدبختانه په خوږې پښتو محدودې څېړني سوي دي، چي په لاندي ډول ورڅخه يادونه کولای سو:

د کانديد اکاډمېسن محمد ابراهيم عطايي اثر (هلمند د کلتور په ساحه کي).

د کانديد اکاډمېسن محمد اعظم سيستاني اثار، لکه:

۱. سيستان سرزمين حاسه ها و هماسه ها

۲. سرگذشت سيستان و رود هيرمند

۳. جغرافياي تاريخي و اقتصادي ولايت هيلمند

۴. د وزير فتح خان او دهغه د کورنۍ تاريخي رول په سدوزي دولت

کي او نور...

د استاد محمد معصوم هوتک اشار د هلمند په هکله لیکلي دي، لکه (د ناوې دانشور، د کندهار منور، د زنگاوات مخور او نور...) .
- همدا ډول، شریف الله دوست سرواني ځيني اشار لیکلي، لکه (د هلمند نوميالي او زينداور).

الحاج محمد اسماعيل شريعتيار د (هلمند پوله په پوله).
د مقالو ټولگه د (زما هلمند) تر سرليک لاندې او شايد ډېر نور کتابونه ليکل سوي اوسي، چي زما په لاس نه دي راغلي.
د هلمند (هیتومنټ) اثر چي ستاسو درنو لوستونکو په لاس کي دی، په عموم کي پردرو موضوعاتو مي څېړلی دی، لومړۍ برخه د هلمند جغرافيه، دوهمه برخه د هلمند تاريخ او درېيمه برخه د هلمندي دودونو په هکله ده.

د جغرافيه په برخه کي د هلمند جغرافيوې موقعيت، آب و هوا، کرهڼه، هلمند سيندونه، برېښنايي بندونه، کاني زخاير، اداري تشکيلات (مرکز او ولسوالۍ)، تاريخي آثار او مشهورې سيمي او نور څېړل سوي دي.

د تاريخ په برخه کي د هلمند لرغونی تمدن، په هلمند کي د توپلي ډبري (کلکولي تيک) دوره، د آريائيانو مهاجرتونو هلمند ته، له اويستايي او ويدي مدنيتونو سره د هلمند اړيکه، د سکندر مقدوني (يوناني) يرغلونه، د هلمند لرغوني کورنۍ، هلمند په آريانا کي، په هلمند کي د اسلام د مبارک دين خپرته، په اموي، عباسي، صفاري، غوري، غزنوي، مغولي دورو کي د هلمند وضع او حالت او همدارنگه د افغانستان په معاصر تاريخ کي د هلمنديانو رول مي سپړلی دی.

د دودونو په برخه کې د هلمندیانو پر رسم، رواج، کلتور، عنعناتو او دودونو، لکه: د هلمندیانو د کورنۍ جوړښت، کالي، خوراک، مرکه، کوزده، واده، جرگه او مرکه، مېلمه پالنه، ننوتی، د مسافرت دودونه، د مړینې دودونه، میراث، ناجوړي او علاج، د کوچنیانو او ځوانانو لوبې، د اخترونو دودونه، هلمند سیند دودیزه مشاعره، ملي اتن، د هلمندي کوچیانو دودونه او همدارنگه پر نورو دودونو می بحث کړی دی.

هلمند د افغانستان د نورو سیمو په څېر لرغونی تاریخ، ښه ستراتیژیک و سوق الجیشي موقعیت او د افغاني دودونو څخه یوه ډکه سیمه ده، چي له امله یې همېشه د هیواد د زیاتي مهمي سیمي په توگه د هیواد د سیاسي، اقتصادي او اجتماعي برخلیک په ټاکلو کې یې مهم رول لوبولی دی.

هلمند یوه ویاړلې تاریخي او جغرافیایي سیمه ده، چي له مېلاد څخه څو زره کاله پخوانی تاریخ لري، د نړۍ تاریخونو او لرغون پلټونو ثابته کړې ده، چي چیري سیندونه وي، هلته مدنیتونه زېږېدلي، چي هلمند سیند هم د آمو، نیل، دجلې او فرات، ژړ سیند، سندھ سیند، د هند سمندر او نورو په څېر یو مدنیت زېږنده سیند دی، چي ورسره دا ښېرازه سیمه هم د همدې ډک سیند له امله په همدې نامه نومول سوې ده.

د هلمند ښېرازه سیمه په تاریخونو او جغرافيو کې د دره نیل، مصر ثاني او آسیا د گدام په نومونو یاده سوې ده او د هلمند سیند د غاړي اوسېدونکي توانگر، غښتلي او پهلوانان بلل سوي او دا سیمه د هلمند په اسطوريي (کیسه ییز) او مستند تاریخ کې د غښتلو،

پهلوانانو او کروړیانو په نامه یاده سوې ده، کله چي موږ وایو چي هلمند د بلخ سره همزولي تاریخي شالید لري، ددې خبري دلیل دادی چي هلمند سیند هم د آمو د سیند په څېر د هیواد د لویو سیندونو څخه دی او دلته هم له ننه شپږ زره کاله پخوا هلمندیانو د خپل لاس نښي او د لرغوني تمدن بېلگي پرې ایښي دي.

هلمند (=هیتومنټ) د اویستا یو ولسمه ټوټه ښکلي او له ویاړه ډکه محکمه ده، چي د هلمند او سیستان له حاصلناکي ناوې څخه عبارت ده، د هیتومنټ (هلمند) مست سیند د خپلو مرستیالانو سیندونو سره د زمیادیشته په (۶۷) فقره کي یاد سوی دی او پخپله د هلمند په باب داسي یادونه سوې ده، چي هیتومنټ (ای تومنټ) د جلال او ویاړ خاوند دی.

هلمند د دوو سترو امپراطوریو (غزنیانو او غوریانو) پلازمېنه (پایتخت) هم پاته سوی دی، د نړۍ د پراختیا غوښتونکو یرغلگرو قومونو په مقابل کي د مقاومت او ازادۍ غوښتونکو یو قوي مرکز هم و، چي د هرتیري کوونکي په مقابل کي یې د نومیالیو غازیانو او شهیدانو د قربانیو، شجاعت او مېړانې، کارنامې او حماسې جوړي کړي دي، د حاجي جمال خان بارکزي، میر افغان علیزي، سردار پائنده محمد خان، اشرف الوزراء وزیر فتح خان، غازي وزیر محمد اکبر خان، غازي سردار محمد ایوب خان، غازي امان الله خان، سردار داود خان او نورو نومیالیو کارونه او شهکارونه یې لا اوس هم زموږ د ویاړلي تاریخ په حافظې کي خوندي دي.

زموږ د ملي فرهنگ په ساتنه کي د هلمند چي زرگونه کاله مخکي په اویستا کي هم څو ځله یادونه سوې، د یادولو او ویاړلو وړ دی، د

پېړیو په پوړیو کې د مختلفو علومو ډېر لوی علماء تاریخي، ویاړلي او لرغوني هلمند روزلي دي، حتی په دوهمه لمریزه پېړۍ کې د علم، صنعت، تجارت، هنر، شعر او ادب نړیوال مرکز و، له هغه وخت او له هغه څه وروسته د ډېرو نومیالیو عالمانو علامه ابن جبان بُستي، ابو الفتح بُستي، هاشم سرواني، اکبر زميندار وري او نورو عالمانو او پوهانو نومونه هېڅ کله هېرېدونکي نه دي.

بُست، زیند اور (زمیندارو)، باغ ارم، سروان، د بارکزو ناوه (خلج)، موسی کلا، بغین، نادعلي، بولان، د بُست لگان، تل، سرخ دز، هزارسپ، آریاسپ، دېشو، بشلنگ، صفار او لښکرگاه هغه لرغوني، له ویاړه ډکي او د لرغونو تاریخي پېښو سیمې دي، چي تل به د افغان ملي تاریخ او جغرافیه به په رنگین وي.

ددې ناچیزه اثر په خپرلو او سپړلو کې ډېرو استادانو او ملگرو راسره مرسته کړې ده، چي په وارسره لومړی له خپل قدرمن لارښود استاد (کاندید اکاډمېسن محمد اعظم سیستانی صاحب)، خوږ ملگری او ټولگیوال شریف الله دوست سرواني، الحاج شاه محمود حسرت، ولي محمد خادم، انجنیر محمد داود فرهنگ، الحاج محمد اسماعیل شریعتیار، احمد شاه پاڅون، فرید احمد فرهنگ او نورو دوستانو څخه نړۍ مننه چي په نیکو مشورو او مرستو یې زه هر گام پر ځان ډاډه کړی یم.

کېدای سي، په دې کتاب کې چي زما لومړنی اثر دی، ځیني اشتباهات، تېروتنې او نیمگړتیاوې موجودې وي، ځکه هر کار په پیل کې څه ناڅه تشي او نیمگړتیاوې لري، چي د وخت او زمان په تېرېدو او د نوو تجربو په زیاتېدو به دا هم ان شاء الله حل سي، له درنو

لوستونکو څخه مي هيله داده، چي که څه تېروتنې او نیمګړتیاوي
پدې کتاب کي مو تر سترگو سي، راته په ګوته یې کړی.

په درنښت

د سرلوړي، باثباته او یو موټي افغانستان په هيله

محمد شفيق ژمن

د روپشان واټ - لښکرګاه - هلمند

۱۰/۱۳۹۳/۲۳

شمېره: ۰۷۰۰۶۶۰۶۰۷

برېښنالیک: Shafiq.Zhman@gmail.com

د کاندید اکاډمېسن محمد اعظم سیستانی تقریظ:

د «هلمند» پر کتاب

د محمد شفیق ژمن تألیف

هلمند ولایت، بښت پوهنتون د حقوقو او سیاسي علومو د پوهنځي
(د څلورم کال محصل)

د هیواد په جنوب لوېدیځ کي د هلمند ولایت، یو له بښپرازو او کرهڼیزو ولایتونو څخه دی، چي د ثور تر کودتا مخکي د غلې د گډام په نوم مشهور و. د هلمند ولایت، دا چي د هلمند په نوم لوی سیند یې له منځه تېر سوی او دواړو غاړو ته مخکي خړوبوي، ځکه نو په عامه اصطلاح دا سیمه هم د هلمند سیند په نوم نومول سوې.

ددې رود خانې اصلي نوم د اویستا په متونو کي د (هیتومنټ = Haetumant) په بڼه راغلی، چي معنی یې (سد مند یا هغه رودخانه چي سد و بند لري) ده. دغه کلیمه په فارسي ژبه کي (هیرمند) سوې او اوس یې ځایي خلک هلمند او هیلمند تلفظ کوي.

د هلمند بښپرازه وادي او د هغه پر دواړو غاړو پراته تاریخي ښارونه لکه بښت، لښکرگاه، صفار، بولان، خلیج، سروان کلا، موسی کلا،

درتل (لورتل = ګرشک)، نادعلي، سرخدر، هزاراسپ، هزارجفت (دروېشان)، سلطان کلا او داسي نوري کلاګاني له کجکي راوړوسته په اسلامي دوره کي د هلمند له ودانو ښارونو څخه وه، چي هريو له دې جملې څخه د علم او پوهي مرکز، د توري او قلم د څښتنانو روزنځای و.

هلمند سيند لکه څنگه چي په تاريخ کي د سيستان د تمدن ځانګو ده، داسي سيند دی چي پخپلو سرکښو ټپو کي يې تل د هيواد زړه وړ، تورزن او د علم خاوندان روزلي او ټولني ته وړاندي کړي دي، چي د هيواد په معاصر تاريخ کي موږ د دې زړه وړو مېړنو شاهد يو، چي د همدې رود ځاني (هلمند) له څنډو راپورته سوي دي.

هغه زمري مېړونه چي د هلمند پر غاړه رالوی سوي، د هيواد په سياسي برخليک ټاکلو کي مهمه ونډه لرلې ده، چي له ځانه يې وياړلي کارنامې پر ځای پرې ايښي، هغه چي نن زموږ د هيواد او هيلمند د بچيانو لپاره د وياړ وړ دي.

که د اسلامي پېړيو په لومړيو کي د غښتلو ځوانانو او عيارانو له ذکر څخه راتېر سو، د افغانستان په معاصره دوره (۱۸ - ۱۹) مېلادي پېړيو کي له لسګونو تاريخي، سياسي او ټولنيزو شخصيتونو نومونه واخلو، چي د دوي له جملې څخه يو هم حاجي جمال خان بارکزی د بارکزو د قوم مشر، هلمند کي مېشت او د احمد شاه بابا څخه يې د

افغانستان د پاچا په توګه خپل لومړنی ملاتړ اعلان کړ او د عمر تر پایه پوري د هغه له ملاتړ څخه تر شانه سو، احمد شاه بابا هم تر وروستي پوري د نوموړي عزت او درناوی وکړ او دده له مشورو څخه به یې د هیواد سیاسي ټینګښت لپاره ګټه اخیسته.

پدې کورنۍ کې دوهم سیاسي او نظامي شخصیت د سردار فتح خان پلار سردار پاینده خان و، چې د تېمورشاه دراني دولت د ټینګښت لپاره یې توره پورته کړه، د بنمنان یې له پښو وغورځول او یا یې هم د نوموړي تابع کړل او همدا ډول د زمان شاه سلطنت ته په رسېدو کې یې هم مهم نقش ولوباوه، ددې لویې کورنۍ درېیم سیاسي او نظامي شخصیت وزیر فتح خان (۱۷۸۱-۱۸۱۸ م) دی، نوموړی د سردار پاینده خان هلمندي زوی دی، چې د خپل پلار په څېر په ۱۹ کلنۍ کې په سیاسي مسائلو ورګډ او د خپل لیاقت، ځیرکۍ، زړه وړتیا، ملي او افغاني ارزښتونو ته په کتو سره یې په ۲۱ کلنۍ کې شهزاده محمود دراني پر تخت کښېناوه او خپله په سلطنتي دستگاه کې د اشرف الوزراء مقام ته (۱۸۰۱-۱۸۰۳، ۱۸۰۹-۱۸۱۸ م) ورسېد، تردې اندازې ځواکمن او د لوی شخصیت لرونکی و، چې د شاه محمود په وسیله د نوموړي له وژل کېدلو سره، د سدوزیو څخه د سلطنت واګي له لاسه ووتلې او د هیواد سیاسي تګ لوری ورسره تغیر وکړ.

وزیر فتح خان د خپل هیواد پر پاک حریم د پردیو د لاس لندېدو او مداخلو، د خپل هیواد مخکنۍ بشپړتیا د ساتلو لپاره له نوي ځوانۍ څخه یعنې له ۲۰ کلنۍ مخکې، څه د پلار تر سیوري لاندې او څه هم د پلار تر وژل کېدو وروسته هر وخت چې د هیواد د دفاع مسئله او همدا ډول د خپلو خلکو د عزت او شرف ساتلو لپاره مطرح و، د وطن د بنسټیانو او له مرکزي ځواک څخه سرکښان یې په مېړانه له پښو وغورځول، له کشمیر څخه تر سند پورې، همداسې تر بلوچستان او له هغه ځایه د هرات تر څنډو یې په خپلو مبارزو او سربښندونو باندې د افغانستان له مخکنۍ بشپړتیا او ملي واکمنۍ څخه ساتنه کړې ده.

د اېداسي حال کې ده، چې د انگرېز د تیري د لومړۍ، دوهمې او درېیمې جگړې، درې سره قهرمانان چې په ۱۹ او ۲۰ پېړیو کې رامنځته سوې، د همدې پیاوړي کورنۍ غړي وه، چې د هیواد په معاصر تاریخ کې د وزیر اکبر خان، سردار ایوب خان او غازي امان الله خان په نومونو مشهور دي.

د اشرف الوزراء وزیر فتح خان وروڼو د کندهاري سردارانو یا بارکزیو وروڼو په نوم ۳۳ کاله له (۱۸۱۸ م) څخه تر (۱۸۵۵ م) پورې په کندهار او شاوخوا سیمو کې واکمنۍ وکړې.

همدا ډول د وزیر فتح خان لس وروڼه او ورېرونه له امیر دوست محمد خان څخه پیل تر غازي امان الله خان، نادر شاه، ظاهر شاه او د

افغانستان لومړني ولسمشر (سردار داود خان) پوري ټول د هلمند
ميشتي سردار پاينده خان اولاده ده، چي له (۱۸۱۸ - ۱۹۷۸ م) پوري
يې ۱۶۰ کاله د هيواد سياسي برخليک په لاس کي و.

پورتني ټول سياسي او تاريخي شخصيتونه د پلار او مور لخوا
هیرمند (هلمند) ته منسوب او د دغه هلمند بچيان دي، ځکه د دې
سترو شخصيتونو پلرونه او نیکونه يعنې حاجي جمال خان او زوی يې
سردار پاينده خان، وزير فتح خان او موريې لويه ادې او د نورو
بارکزيو سردارانو پالنه او روزنه د هلمند په غېږه کي سوې ده او په
ځوانۍ کي د هيرمند له غاړو پر خپلو آسونو سپاره ترسند او کشمير،
اتک او بلوچستان پوري يې سيمه د خپل توري تر سيوري لاندې کړه
او پدې پراخه سيمه کي يې سرکښان او سرغړونکي مرکزي حکومت
ته د توري په ځواک تابع کړه.

د هلمندي پياوړو سياسي او فرهنگي شخصيتونو د پېژندنې لپاره
او همدا ډول د دې سيمي له لرغونو ښارونو، دودونو، رسوم او ادابو،
د خلکو د ژوند ډول په غم او ښاديو کي د گډون سره اشنايي کولای
سو د ځوان، هڅاند او با استعداد هلمندي ځوان ښاغلی محمد
شفیق ژمن د (هلمند) په نوم کتاب کي مطالعه کړو.

یاد کتاب پر درېو برخو (جغرافیه، تاریخ او کلتوري دودونو) په ۵۰۰ مخونو کې خپرل سوی او په روانه ادبي پښتو لیکل سوی دی، چې پخپل وار که به بېلګې نه وي، کم بېلګه بلل کېږي.

مؤلف له دې سره چې د حقوقو او سیاسي علومو د وروستي کال محصل دی، د تاریخي، جغرافیایي او فرهنګي څېړنو په ډګر کې تازه کاره دی، له ځانه لویه وړتیا ښوولې ده، ویلای سم چې د نوموړي کار ډېر لوړ او د څېړني له اصولو سره برابر دی، تردې چې د افغانستان د علومو اکاډمۍ د مرستیال څېړونکي تر بریده دی، کله چې زه د افغانستان په علومو اکاډمۍ کې د یو شمېر سرڅېړونکو مرستیالی ته د نوماندانو لارښود وم، کولای سم ووايم چې د ښاغلي محمد شفیق ژمن کار د سرڅېړونکي د مرستیالی نوماندی ته وړ دی.

په وروستیو کې په خپل واریاد کار د یوه مونوګراف (د لیسانس علمي پایلیک) تر کچې لوړ ارزوم، هیله لرم چې یوه ورځ همدا اثر د پوهنپلارۍ علمي ترفیع لپاره کانديد کړي.

ددې ځوان او هڅاند څېړونکي د لارښوونو او موفقیتونو په هیله.

سیستانی، سویډن د ګوتنبرګ ښار

۱۰/۲/۲۰۱۵

مخیزه

د آریانا تاریخي پېر له ویدي سرودونو سره پیل کیږي، چي له همدې سرودونو سره د آرين وگړو ادب، تاريخ، سياست، اقتصاد، د ټولنيز ژوند ډول، اندونه او گروهه ورڅخه په ډول څرگندېږي.

هلمند هم چي د آریانا له مهمو او مشهورو مدنیتونو څخه دی او لا له دې آریایي پېر وړاندي یې د سوځلي بنار بېلگي په لاس کي لرو، د ویدي مدنیت لغوي بېلگي د شاعرانو په شعرونو، پښتو او دري ژبو کي راپاته دي، چي یو هم د ښکارندوی په قصیده کي د چندي او اشکلونو ویدي او سنسکریټ کلمات دي.

ویلاي سو لکه څنگه چي آریایي عصر کي ویدي مدنیت ټوله آریانا ویجه تر پوښښ لاندې نیولې وه، همداسي یې د هلمند متمدنه حوزه هم د سند او آمو مدنیتونو په څېر تر خپل پوښښ لاندې راوستل.

هلمند په لرغوني تاریخ کي د تمدونونو څلور لاری و، چي د مصر، بین النهرین، پارس، آمو، موهنجودارو، مندیگک او چین تمدونونه یې سره پیوندول.

له دې سره اویستایي مدنیت د زرتښت له زېږېدنې سره رامنځته کېږي او د لومړي ځل لپاره د زرتښت او گشتاسب پهلوان په مټ په هیتومنټ (=هلمند) کې خپور سو، پدې مانا چې د زرتښت د تبلیغ لومړنی ځای د هلمند غاړې دي.

ددې سیمې (هلمند) تاریخي او قبل التاریخي ارزښت ته په کتو سره دا ښه پراخه سیمه ډېرو لرغون پېژندونکو څېړنو ته اړتیا لري، چې دادې پدې برخه کې زموږ یو هڅاند ځوان ښاغلی محمد شفیق ژمن هم قلم پورته کړ او د هلمند د جغرافیې، تاریخ او کلتور په برخه کې یې له توان سره سم ستاسو په لاسونو کې ارزښتناک اثر ولیکه، چې په خپل واریو ارزښتناکه لاسته راوړنه بلل کېږي.

هلمند د مستند تاریخ تر څنګ افسانوي تاریخ هم لري، چې په کیسو کې یې د فتح خان پریڅي او راییا، موسی جان او گلکمۍ حماسې د یادولو وړ دي، همداسې په افسانوي تاریخ کې د مرغښت (ګرشاسپ)، زال، رستم او سهراب نومیالیو نومونه د یادولو وړ دي، همدا ډول د امیر کروړ جهان پهلوان، ابو هاشم سرواني، شېخ اسعد، ښکارندوی، تایمني، اکبر زمیند اوري او زرغون خان نورزي ادبي څېرې د ستایلو او یادولو وړ دي.

د هیواد په معاصر سیاسي تاریخ کې برخلیک ټاکونکي څېري، حاجي جمال خان بابا، نور محمد خان (میرافغان) علیزی، سردار

پاینده خان بارکزی، وزیر فتح خان، وزیر اکبر خان، امیر دوست محمد خان او غازي امان الله خان باید هېر نه سي.

همدا ډول هلمند اوس د یوه لوی ادبي بهیر، پنځو پوهنتونونو، څلور انستیتیوتونو او سلگونو ښوونځیو په لرلو سره د ویاړ وړ دی، د هلمند سیند له برکته یې کرهڼیز اقتصاد د پام وړ دی، خلک یې د نوي او عصري ټکنالوژۍ په رارسېدلو سره متمدن سوي او د ژوند سطحه یې لوړه سوي ده.

په پای کې ویلای سو چې د هلمند ښېرازه ولایت د هراړخیز ارزښت له مخې په سیمه کې د پام وړ دی، پر دولت ښځوونکي دې سیمه کې د تاریخي ارزښتونو ساتلو ته توجه وکړي، اقتصادي پروژې پلي کړي او د تعلیم و تربیې په برخه کې نوي نسلونه وروزي ترڅو د هیواد په پرمختګ کې په کار وګمارل سي.

زه په خپل وار زمان د ګران ټولګیوال او خواږه ملګري ښاغلي محمد شفیق ژمن د (هلمند) په نوم اثر په لوړو ټکو ستایم او د لا بریا لپاره یې دعا کوم.

په درناوي

شریف الله دوست سرواني، هلمند، بست مېنه

۲/۱۲/۱۳۹۳

پوهاند عبدالحی حبیبی په هلمند کي:

عبدالحی حبیبی صاحب د هلمند په ستاینه کي وایي:

ای هلمنده!

تل بهېرې نه وچېرې!
 ای ژوندی بهانده روده!
 غاري غاري ځگ په خوله کي
 ژوند دي ټول تگ وپوده
 تل بنوړېرې حرکت کړې
 ته ډېر بد وړې له رکوده
 راسه ستا سره خواله کړم
 د غمجن زړه تشېده کړم
 دلته ستا پردواړو غاړو
 څه بنارونه چي ودان وه
 لمر سپوږمۍ په زرو کاله
 دلته برېښنده تابان وه
 ستا زامن وه نوموړي
 را د مردان پهلوانان وه
 یو وار وگوره چي څه سوه
 په تور تم په ورکېده سوه

د اورولای ټولنه وړان سو
 بښت دي هم خاورې ایرې سو
 د زرنج کنده والې وینم
 د لور تیا مزی یې پرې سو
 سروان هم سولوتې لوتې
 څه ماتم دلې هورې سو
 البښتې په ویر ککړ دی
 زرنجی په خاورو خړ دی
 راسه ای بهانده روده!
 درته لولم افسانه ستا
 ستا اوبه آب حیات وې
 ټول زامن وه مردانه ستا
 چي د مرګ طوفان پرې راغی
 کنده واله سوه کرانه ستا
 نه خراغ د تهذیب بل سته
 نه رڼا سته نه مشعل سته
 د زرنج مدارس وړان سول
 علمایې ټول خاموش دي
 نه د بښت د انشکده سته
 طلبه یې سیه پوش دي
 مدني ښارونه وړان سول

له عدم هم آغوش دي
يو وار وگوره هلمنده!
خنګه تشه ستا لمن ده
يو وارييا حرکت وکړه
شا وخوا دي ژوند خپه کړه
بيا ودان کړه لوی بنارونه
پرې ايله د ژوند چينه کړه
تش ډگردي زرغون باغ کړه
بست دي بيا د انشکده کړه
خپل زامن په ژوند خبر کړه
زرغون د اکنډو کپر کړه
ولي هسي سوي بې فيضه
اي هلمنده! ځانه ته گوره
د ژوندون اوبه خپرې کړه
غور ځه پر ځه خنده بنوره
زرغونه کړه د ادب ستونه
پر پرده مه د امحکه توره
ته د ژوند مسسته چينه وي
ولي نه گوري چي څه وي

لوی استاد علامه عبدالحی حبيبي صاحب په (۱۳۱۲ لمریز) کال د
حمل په (۳۰) نېټه هلمند لیدلی و.



د هلمند نقشه

هلمند (هیتومنت)

لومړۍ برخه

جغرافیه

لومړی څپرکی

د هلمند جغرافيايي موقعیت

هلمند د افغانستان تر ټولو لوی ولایت دی چې په جنوب لوېدیځ کې موقعیت لري او د هیواد لسمه برخه جوړوي، دا سیمه د عرض البلد (۲۹-۳۰) او طول البلد په (۶۱-۶۹) درجو کې واقع ده.

هلمند (۶۱۸۲۹)^(۱) کیلو متره مربع مساحت لري، ختیځ ته یې کندهار، شمال ته یې ارزگان، دایکنډي او غور، لوېدیځ ته یې فراه او نیمروز ولایتونه دي او جنوب ته یې د (۱۶۲) کیلو متره مربع په سرحد لرلو سره د ډیورنډ کرښه پرته ده.^(۲)

هلمند د افغانستان لومړی درجه ولایت دی، چې وګړي یې په سلو کې (۹۲٪) په پښتو او پاته (۸٪) په پارسي او بلوڅي خبري کوي، مرکزيې لښکرګاه ده.^(۳)

هلمند زموږ د هیواد یوه ډېره تاریخي سیمه ده، چې تاریخي قدامت یې زرګونو کلونو ته رسیږي، ددې سیمې اوسنی حال او مهال چې

۱. په اطلس قریه های افغانستان، درېیم ټوک، ۱۲۲۹ مخ کې د هلمند ټولټال مساحت (۶۲۳۳۷) کیلو متر مربع ښوولی، د هلمند د احصایې امریت له قوله د هلمند ولایت څخه تقریباً (۵۰۸) کیلو متر مربع مخکه د کندهار پوري تړل سوې ده.

۲. <http://www.elections.pajhwok.com.۲>

۳. <http://fa.wikipedia.org>

تاسي يې وینی دا سیمه د خپل پراخ جغرافیایي موقعیت له مخې ډېره بډایه وه.

د هلمند تاریخي جغرافیه د نن په پرتله ډېره پراخه وه، چي اوسنی سیستان، نیمروز، فراه، اروزگان او حتی د غورځیني برخي يې هم نیولي وې.

ټوله یوه واحد جغرافیایي سیمه وه، چي په اوسني حدودو کي نه راټولېدله او کومي سیمي چي د هلمند سیند په اوبو او بېدلې هغه د هلمند په نامه یادېږي.^(۱)

د جنوبي افغانستان په نقشه کي د هلمند سیمه یعنې هغه منطقه چي د هلمند په سیند اوبیږي، د هلمند حوزه نومېږي، د جغرافیایي موقعیت له مخي د ډېرو ښو شرایطو په غیږ کي واقع سوې ده، د ښو مخکو، ډېرو اوبو او مساعدې هوا په لحاظ نه یواځي نن دلته د زیات کرهڼیز اقتصاد د پراختیا امکانات برابر دي، بلکې د ډېر پخوا څخه دلته آباتي وه او د خورا ډېرو خلکو ژوند په هوسا و، په دې ځای کي د تاریخي پاته شونو (بقایاوو) په لیدنه سړی حکم کولای سي، چي د هلمند سیند غاړي په یوه زمانه کي د منځني ختیځ ډېر بډای مرکزونه وه او همدغه وجه ده، چي دغه سیمه همېشه د لویو حوادثو او پېښو سره مخامخ سوې ده.^(۲)

۱. <http://afghanistantoday.org>

۲. کانديد اکاډمېسن محمد ابراهيم عطايي، هلمند د کلتور په ساحه کي، ۱۸ مخ

هلمند (=هیتومنت) د اویستا (=آوستا - Avesta) یوولسمه ټوټه ښکلي او له ویاړه ډکه مخکې ده، چي د هلمند او سیستان له حاصلناکي ناوې څخه عبارت ده، اهریمن په دغه ځای کي جادو او جادوگري رواج او خپره کړه.

د هیرمند مست سیند د خپلو مرستیالانو سیندونو سره د زمیادیشته په (۶۷) فقره کي یاد سوی دی او پخپله د هلمند په باب کي داسي تصریح سوې ده، چي هیتومنت (ای تومنت=هلمند) د جلال او ویاړ د خاوند په صفت یاد سوی او ویل کیږي، چي ددغه سیند ځگ ناکو څپو (موج های کف آلود) ټول مصیبتونه له ځان سره وړل.^(۱)

د هلمند سیند د خپلو دوامدارو او زیاتو اوبو په برکت دلته له هغه وخت څخه د زراعت او کرهڼي امکانات برابر کړي، چي ښایي د ابتدایي انسانانو مخه زراعت ته گرځېدلې ده.

د سکندر مقدوني (یوناني) تر راتگ مخکي ددې سیمي کرهڼه ډېره مترقي وه او بیا دغه ځای دښتونه د هغه معروفو تاریخي ویالو (زرکن او زورکن) په اوبو دلته ډېره آباتي وه او څنگه چي پخوانۍ عمومي لار د هلمند پر غاړه تېرېدله، نو یو لوی پل د بښت سره پر سیند تړل سوی و او په دغه ځای کي د ختیځ او لوېدیځ مالونه ادلون بدلون کېدل، چي د (اباسیند یا سندھ) او (دجلې و فرات) د حوزو تر منځ لوی سوپر مارکېټ و.

۱. احمد علي کهزاد، د افغانستان پخوانی تاریخ، لومړی ټوک، ۳۳۴ او ۳۴۷ مخونه

د تاریخي مدنیتونو پلټونکي په ګډه او په بشپړ ډاډ د تاریخي مدنیتونو زیات اوچتوالی هلته مني، چي لوی سیندونه یې پر سیمو ورخپاره وي او په دې برخه کي نیل، دجله، فرات، ګنگا، ژر سیند او بالاخره، اباسیند، امو او هلمند (=هیرمند) هم پخپل وار هغه سیندونه دي، چي لومړنیو خلکو د سترو مدنیتونو خښتي پکښې ایښي دي.

د هلمند سیمي منځنۍ او جنوبي سیمه په دوو لویو بېدیاوو راټوله سوې ده، چي دا هره یوه یې نه یواځي د هلمند سیمي لویه بېدیا ده، بلکې د افغانستان له لویو بېدیاوو څخه شمېرل کیږي، دا بېدیاوي یوه د (مرګو = مارجه = مارګو) په نامه یادېږي، چي د هلمند د سیند لوېدیځه او شمالي برخه احتوا کوي، د مارګو (=مرګو) دښت له چخانسور څخه نیولې بیا د بکوا تر دښته او تر ننني مارچې پوري پراخ دی، دوهم ډاګ هغه تاریخي د لکان دښت (=دښت لکان) دی، چي لښکرګاه پکښې آباته وه او په پخوانیو دورو کي آبات ښارونه پر جوړ وه، دا دښت د هلمند په منځني برخه کي د سیند له جنوبي سواحلو څخه د رېګو تر بېدیا پوري د ګرمسپر شگلن دښت هم لوی ډاګ دی، نور نو د ګرشک شمال او د سروان کلا ختیځ ته هم ځیني لوی او کوچني شگلن دښتونه او ډاګونه واقع دي.^(۱)

۱. کاندید اکاډمېسن محمد ابراهیم عطایي، هلمند د کلتور په ساحه کي، ۱۸ مخ

د هلمند د نومونې (تسمیې) وجه:

هلمند یا هیرمند چې د عربي ژبې پخواني جغرافیه لیکونکي لکه یعقوبي، ابن فقیه، یاقوت حموي او ابو الفدا د هزار بازو د رودخانې په نامه نومولی دی، د پهلوي (بندهش) او زردبنتي (اوستا) په مذهبي کتابونو کې دا رودخانه مقدسه او سپېڅلې یاده شوې ده.

ډېر پخوانی ذکر چې ددې رودخانې سوی دی، هغه د اوستا په مذهبي او ادبي کتاب کې راغلی، چې په هغه ځای کې نوم یې (هیتومنت - Heatumant) ضبط سوی او لغوي معنی یې (پرتمین، برم او پرتم لرونکی) دی، پدې ترتیب چې لومړی جز یې (هیتو) د پل او سد په معنی دی او دا کلمه په (فرگرد ۱۹ او ونیداد ۱۳۰ فقره) کې په دغه معنی کارول شوې ده او د هغې دوهم جز (منت = مند) دی، چې د ترکیب په صورت کې (هیتومنت) د بند او سد لرونکي رودخانې معنی ورکوي.

مګر مرحوم بهار کوم ځای چې د (هیربد) پهلوي کلمه توضیح کوي، د مسعودي له قوله اصل او ریښه ددې کلمې یې (ایربد) ضبط کړې، چې د (ایر) جزیې د خیر او برکت په معنی، معنی کړې دی. ددې پر بنا کولای سو، چې د (هیرمند) مقایسه او مقارنه د (هیربد) او (ایربد) سره وجه تر لاسه کړو، چې (هیر+مند) یعنې د خیر او برکت لرونکې رودخانه ده، ځکه چې یواځنې د خیر او برکت منبع د سیستان د خلکو لپاره دغه هیرمند ګڼل کیږي او اوسني عالمانو هلمند د (پرتمین) په ډول معنی کړې دی.

تر اسلام مخکي او تر اسلام وروسته دورو په مربوطه متونو کي، دغه رودخانه په مختلف ډولونه او مختلفو املاو لیکل سوې او لیدل کیږي، ددغو له جملې څخه (دیودورس) په خپله تاریخي جغرافیه کي ددې رودخانې نوم (اتیمندر)، پولیبیوس هغه (ایري مانتوس) او ایریان هم (اتیمند روس) ضبط کړی، بلاذري، یاقوت، ابن خرداد او یعقوبي د هندمند په نامه یاده کړې ده.

په حدود العالم کي د (هیدمند) په شکل راغلی، چي دغه املا د یاقوت، بلاذري، ابن خرداد او یعقوبي د املا سره نږدې یو شان توالی لري.

ابن فقیه د البلدان په کتاب کي د (هیدمید) په شکل، په عجایب المخلوقات کي د (هندبند) په ډول، په نزهت القلوب کي د (هیرمید) په څېر او په احسن التقاسیم کي مقدسي هغه یې د نزهت القلوب د املا په څېر یعني (هیرمید) او په حاشیه کي د (هرمید - Hermid) په شکل کښلی.

په ظفرنامه کي د (هیرمن) په صورت قید سوی او په تاریخ سیستان، تاریخ بیهقي، د جهاننامه په عکسي نسخه او گرشاسپنامه کي د (هیرمند) په شکل راغلی.

په یوې بلي نسخې کي دا نوم د کابل د پوهنتون استاد (پوهاند میرحسین شاه) له خوا چي گمان کوي، ددې نوم آخري نۍ املا به وي، د (هیرمند) په شکل لیدل سوی دی.

ددې ټولو څرگندونو څخه دې نتیجې ته رسیږو، چې ددې نوم
آخريڼی املايي شکل په نږدې گمان يقين سره دغه (هیرمند) دی، چې
تراوسه معمول دی او ددې کلمې د (ر) توری په (ل) بدل سوی دی او
د (هیملمند) کلمه له هغه څخه زېږېدلې ده او وروسته (ي) ورڅخه
لوېدلې او د عوامو په ژبه (هلمند) سوی دی.^(۱)

د هلمند آب و هوا:

د هلمند سیمه چې د هلمند په مجرا کي شمالاً او جنوباً پرته ده او په
جنوبي برخو کي شمال ختیځ او جنوب لوېدیځ خوا ته میلان پیدا
کوي، په شمال کي یو شمېر پر له پېچلي غرونه او په جنوب کي
شگلني او رېگي صحراوي لري.

په شمالي برخه کي چې غرونه د طبیعي عوارضو په اثر د لویو
غرونو له سلسلې څخه رامات سوي ورو. ورو په شگلنو دښتو اوږي
او وروسته رېگي بېدیاوي په وجود راوړي، نو ځکه هوا یې هم توپیر
لري، په عمومي ډول د هلمند د سیمي لویه برخه دښتي هوالري، یعنې
ژمی یې سوړ او دوبي یې تود وي او باران لږ پکښې اوري.

هغه یو ډول باد چې د هرات په سیمو کي په دوبي را الوزي د هلمند
سیمه هم متأثره کوي او ددغه باد په شاني په ژمي هم یو سوړ باد
پکښې الوزي، چې په (سیاباد) یادیزي او هر کله چې اتفاقي یا غیر
مترقبه توپانونه له نظره ایسته سي، نو په موسمي لحاظ د پسرلي له

۱. کاندید اکاډمېسن محمد اعظم سیستانی، جغرافیای تاریخی و اقتصادی ولایت هیلمند،

لومړيو ورځو څخه بيا د دوبي تر نيمايي پوري يو شمېر بادونه د لته را الوزي، چي د وري او خاوري پورته کوي، ددې سيمي د تودوخي کبنسته درجه (۱۲) فارنهایت ته او لوړه درجه يې تر (۱۲۱) فارنهایتو پوري رسيږي.^(۱)

د هلمند د وگړو شمېر (نفوس):

که څه هم د هلمند ولايت د احصايې څانگه ټاکلې شمېره په لاس کي نه لري وايي دا مهال د سر شمېرني امکانات نسته، خو بيا هم د هلمند د احصايي امریت د هلمند ټول نفوس په کال (۱۳۹۲) لمریز کي (۸۹۴۲۰۰) تنه ثبت کړی دی.^(۲)

پر پورتنۍ سر شمېرني ځيني اشخاص او افراد نیوکه کوي او وايي، چي د هلمند ټولټال نفوس له (۱۰۵) څخه تر (۲) ميليونو تنو پوري دی.

په ويکيپيډيا کي د هلمند ټول نفوس (۱۴۴۱۷۶۹) تنه ثبت سوی دی.^(۳)

د هلمند کرهڼه:

هلمند يو کرهڼيز ولايت دی، ډېر وگړي يې په کرکيله او مالدارۍ لگيا دي دا ولايت ډېري اوبه، وړ هوا او پراخه مځکه لري، په کال

۱. کاندید اکاډمېسن محمد ابراهيم عطايي، هلمند د کلتور په ساحه کي، ۲۱ مخ

۲. د هلمند ولايت د ۱۳۹۲ لمریز کال د احصايوي کالني له کتاب څخه

۳. <http://fa.wikipedia.org/wiki/>

(۱۹۶۶ ز) کي (۱۷۲۴۸۴) کیلو متره مربع محکمه د اوبو لاندې یعنی د خړوب وړ سو، په مجموع کي دا ولایت ښه پښه، انځر، انار، انگور، لوبیا، خټکي، هندوانې، د افتاب پرست گل لري، غنم او جواړي ډېر پکښې کرل کیږي، چي سربېره پر هلمند نور ولایتونه هم ګټه ترې اخلي، هلمند کي (۸۱۴۰۰۰) اکړه د خړوب وړ او (۱۰۰۰) اکړه للمي محکمه موجوده ده.^(۱)

هر کله چي سړی په هلمند کي د کرهڼي لرغونې پراختیا مطالعه کوي، نو دا حقیقت له ورايه ورته څرګندیږي، چي د سیستان لرغونی مدنیت په همدغه جنوبی هلمند کي د زراعت د ښو امکاناتو څخه په وجود راغلی و.

د (زرکن) او (زورکن) دوې معروفې ویالې په دغه برخه کي له هلمند څخه جلا سوي وې، هغه لوی او وچ دښتونه چي نن د وحشي حیواناتو د استوګني مرکزونه دي، هغه وخت زرغونه او د ژوندانه مرکزونه وه، خو په خواشینی سره د هلمند آباده سیمه د لویو جهانگیرانو تر چپاول لاندې ورانه سو، زرغونې سیمي یې د تورو شګو په دښتو بدلي سوې او آباد ښارونه یې زړې کنډوالې وګرځېدې، نو تقریباً اته پېړۍ په یوه نامه خاموشي کي لاهو وه، خو ددې پېړۍ په اوایلو کي ددې تاریخي سیمي د بیا آبادېدو مفکوره پیدا سو.^(۲)

۱. اورنگزېب ارشاد، افغانستان پېژندنه، ۴۳۷ مخ

۲. کانديد اکاډمېسن محمد ابراهيم عطايي، هلمند د کلتور په ساحه کي، ۶۳ مخ

د امیر حبیب الله خان د سلطنت په دوران کي د هیواد د ځینو برخو آبادی، ته پاملرنه وسوه، چي د هغې له ډلي څخه یو هم وادي هیرمند (اوسنی هلمند) و، کوم وخت چي حبیب الله خان کندهار ته سفر وکړ، نو د کندهار نائب الحکومه (سردار محمد عثمان) ته یې هدایت ورکړ، چي د هیرمند علیا ختیځو سواحلو ته یو نهر وکیندي، ددې لارښووني په اثر د نوموړي نهر کیندل، چي وروسته په نهر سراج ونومول سو، د سنگین له ولسوالۍ څخه پیل سو، خو متاسفانه د لومړي نړیوالي جگړې تأثیرات تردې سیمي خپاره سول او د یو څه مودې لپاره د نهر د کیندلو کار د ماشینونو او نورو ضروریو وسایلو د نه رارسېدو له امله وځنډېدل.

بالاخره په (۱۳۱۱) لمریز کال کي د ګرځک خلکو د کندهار رئیس تنظیمه ته عریضې وړاندي کړې او له حکومت څخه یې غوښتنه وکړه، چي د نهر په کینلو او کیندلو کي دي له دوي سره مرسته وکړي،^(۱) نو هغه و، چي په (۱۳۱۳) لمریز کال کي د محمد ظاهر شاه د واکمنۍ پر مهال د نهر سراج د آبادېدلو کار له سره پیل سو، د نوموړي ویالې د کیندلو کار د هغه کال د قوس په آخره کي د یو الماني متخصص (مستر سیمه) تر لارښووني لاندې د افغاني کارګرو په وسیله پیل سو، دا کار تقریباً په شپږو میاشتو کي پای ته ورسېد او

۱. کانديد اکاډمېسن محمد اعظم سيستاني، سيستان سرزمین ماسه ها او حماسه ها، دوهم

ټوک، ۴۲۶ مخ

ویاله د (۱۳۱۴) لمریز کال د جوزا پر (۲۶) نېټه په رسمي ډول افتتاح سو.ه.

له هغه وروسته په کال (۱۳۱۶) لمریز کي د فواید عامې وزارت د افغاني کارگرو او خلکو په وسیله، د بغرا د کیندلو کار په یوم او کلنګ پیل سو، پدې وخت کي د دوهمي نړیوالي جگړې ورځي وې او د نړۍ د عمومي بحران په لړ کي د افغانستان اقتصادي پیکر هم بې ژوبلېدو پاته نه سو، خو سره له دې هم کار دوام درلود، مگر څنګه چي په لاس ددې لویی پروژې سر ته رسول یو مشکل کار و، نو دولت دا لازمه وبلله، چي دا کار د تخنیک په ذریعه پای ته ورسوي او دا و، چي د (موريسن نودسن) د کمپنۍ سره یې د لومړي قرارداد په ترڅ کي د هغې د کیندلو کار بهرني او کورني متخصصینو ته وسپاره، نوموړې بغرا په کال (۱۳۲۹) لمریز کي بشپړه سوه، همدارنګه د بغرا پر جړوبي د برېښنا فابریکه او د بغرا عمومي پل هم جوړ سول.

د بغرا دا کانال د ګرځک د ښار په (۸) کیلو مترۍ کي د هلمند له سیند څخه جلا کیږي او (۷۵) کیلو متره مخ پر جنوب را اوږد سوی دی، د بغرا د کانال په اوبو د نادعلی، مارچې او شمالانو د کرهڼي لویی پروژي اوبه کیږي، د ویالې په اوږدوالي کي د اوبو د کنترول او وېش لپاره ځایونه جوړ سوي دي او کوم ځای چي ویاله د شېلو تر سېلاب لاندې راځي، هلته سیفونونه تیار سوي دي، د ویالې اضافه اوبه د پرچاوپه وسیله سیند ته ګلېږي.

د بغرا ویاله چي له سربند څخه د چانجیر حدودو ته رارسېږي، نو په دغه برخه کي د شمالن ویاله ورڅخه جلا کیږي او د (۶۶) کیلو مترو په فاصله مخ په وړاندي د یو مستقل کانال په ډول بهیږي، د شمالن په ویاله، د شمالن لویه د کرهڼي پروژه آباءه ده، د بغرا او شمالن د ویالو په کنبلو سره د (مالگیر، عینک، خلیج او هزار اسپ) د ویالو اوبه هم پخې سوي دي.

بل چي د یادولو وړ ده، هغه د دروېشان ویاله ده، دا ویاله د گرمسېر (گرمسېل) مځکي اوبوي، د دروېشان د ویالې بند په (۱۳۳۶) لمريز کال کي جوړ سو او اوبه په ویاله کي وبهږي، د بند اوږدوالی (۱۷۰۰) مترو ته رسیږي او اوبه له سیند څخه د اوسپني په دروازو کي ویالې ته راځي، د نوموړي ویالې په ایستلو اوس د گرمسېر (۱۲۰۰۰۰) جریبه مځکه د کرهڼي قابل گرځېدلې ده، د دروېشان له ویالې څخه د هزار جفت زړې ویالې هم اوبه پیدا کړي او د دروېشان ویالې ته د بند څخه د اوسپني او کانکرېټ آبگیری جوړي سوي دي.

د بغرا کانال چي د (۴۰) کیلو مترو په فاصله جنوب خوا ته ورسېږي، نو اوبه یې پر یو پراخ دښت ورسپړي، چي هغه ځای ته نادعلی وايي، نوموړې سیمه یوه پراخه زراعتي ساحه ده، چي تقریباً (۴۰۰۰۰) جریبه مځکه تر زراعت لاندې سوېده او په عمومي ډول (۲۱۱۰۰) ایکړه مځکه د کرهڼي قابلیت لري.

د بغرا د ویالې آخر پاین آب د مارچې پر دښتو لگیږي، مارجه د نادعلی په جنوب لوېدیځه برخه کي واقع ده او مځکي یې د کرهڼي په

لحاظ تر دروېشان را لاندي په ټولو زراعتي ساحو کي حاصلخیزه او آبادي دي، د مارجې په ساحه کي تقریباً (۶۰۰۰) جریبه مځکه تر کرهڼي لاندي راغلې ده.

بل چي د یادولو وړ ده، هغه د سراج سیمه ده، چي د نهر سراج څخه اوبیري او د هلمند په سيمي کي یوه پخوانۍ پروژ ده، کومه نوې سروې چي هلته د خاوري په باره کي سوې او د کانال انکشاف مطالعه سوې دی، د (۱۲۰۰۰۰) جریبه مځکي انکشاف یې بنوولې دی.^(۱)

د هلمند ولایت شمالي ولسوالۍ لکه باگران، موسی کلا، کجکی، سنگین، نوزاد، واشېر او ځیني نوري سيمي بیا د خړوبوني د داسي سیستم څخه برخمني نه دي، بلکې په داسي سیمو له دوه ډوله سیستمونو څخه ګټنه کیږي، لومړی د هلمند سیند او ځینو نورو کوچنیو سیندونو څخه په محلي یا کلیوالي بڼه په یوه ویاله کي اوبه جلا کیږي او وروسته د مځکو د خړوبوني لپاره ګټنه ورڅخه کیږي او دوهم د کارېزونو سیستم دی، چي د لس متره په شاوخوا کي نغم په مځکه کي جوړیږي او کومي اوبه چي د همدې نغم څخه راوړي د مځکو د خړوبوني لپاره کار ورڅخه اخیستل کیږي.

په هلمند کي د اوبو ډېروالی او د پراخو کرهڼیزو مځکو شتون د هلمند په کرهڼه کي د هلمندي ولس د بوختیا سبب ګرځېدلی، چي اوس مهال د هلمند (۷۹۹۰۰۰) تنه په کرهڼي بوخت دي.

۱. کانديد اکاډمېسن محمد ابراهيم عطايي، هلمند د کلتور په ساحه کي، ۶۳ مخ

که څه هم په هلمند کې د کرهڼې په اړه ډېر پرمختګونه سوي دي ولي بيا هم که چيرې په دې سيمه کې نوره پانګه اچونه وسي، دا به نور هم کرهڼې ته پراختيا ورکړي.^(۱)

علمي څېړنو دا معلومه کړې او تصديق کوي يې، چې د لومړي ځل لپاره کرهڼه په بين النهرين، د نيل دره، د منځني ختيځ (آسيا ميانه) جنوبي سيمه، د سيند حوزه، د هلمند او ارغنداب همواري مځکې او د آمو سيند څنډې کې پيل سوې ده.^(۲)

په هلمند کې تر ټولو لويه ستونزه اوس دا ده، چې ډير زيات کوکنار کرل کيږي او بزګران هيڅ بل بديل نه لري چې دومره ګټه ترې واخلي. دولت هر کال د کوکنارو د کرهڼې په موسم کې د کوکنار کروندې اړوي او نه يې پرېږدي چې څوک يې وکړي، خو د دې سره - سره بيا هم په هغو سيمو کې چې د دولت د وسلوالو مخالفينو تر ولکې لاندې دي کوکنار زيات کرل کيږي او د دولت له لوري يې مخنيوی تر ډيره ځايه ناشونی دی.

۱. د ويس احمد هلمندي مقاله، زما هلمند، د مقالو ټولګه، ۴۱۵ مخ

۲. کانديد اکاډمېسن محمد اعظم سيستاني، سيستان سرزمين ماسه ها و حماسه ها

د هلمند د کرهڼي او محکو چارټ، ارقام په جریب

واحدونه	شخصي	دولتي		دښتي	خر	فارمي
		زراعتي	غیرزراعتي			
لښکرگاه	۷۰۴۹	۱۱۴۵۷	۲۵۶۹۶	۱۹۴۴۴	۴۸۱	۶۱۷
نهرسراج	۱۶۴۴۸ ۵	۱۲۴۹۱	۳۰۱۲۲	۲۱۹۰۸	۱۹۶۶	۳۰
نادعلي	۱۱۸۹۴۲	۳۹۰۳۱	۱۴۶۱۳	۸۱۵۷	۱۳۱	۷۳۹
د بارکزو ناوه	۷۵۰۲۰	۱۷۸۷۲	۷۹۷۴۶	۳۲۶۳۷	۸۹۰	۶۳۶
گرمسپر	۸۲۹۲۱	۳۳۰۲	۵۹۳۹۷	۴۶۹۹۲	۱۴۳۵	۱۷۳۱
سنگین	۲۶۵۵۷	۲۱۳۵	۱۱۹۷۲	۶۱۲۱	۱۲۷۵	؟
کجکی	۳۶۸۴۱	۲۴۹۹	۱۱۹۷۲	۹۵۴۶	۶۹۹	۱۸۱
باغران	۳۲۲۱۶	؟	؟	؟	؟	؟
موسی کلا	۵۲۹۰۰	۳۰۰۴	۱۵۵۳۱	۱۲۶۹۹	۱۳۹	؟
نوزاد	۱۰۱۸۸۲	۲۳۶۶۶	۷۴۳۴۵	۶۹۵۵۷	۲۲۷۴	؟
دېشو	۵۰۶۰۴	۳۱۴۱	۱۵۵۲	۱۰۸۶۶	؟	۵۳۷۴ ۵
واشپر	؟	؟	؟	؟	؟	؟
خانشین (ریگی)	۱۰۵۵۷۶	۴۹۳۶	۲۴۷۳۲	۳۴۵۸۶	۳۶۲	؟
مارجه	؟	؟	؟	؟	۵۰۰	۳۳۳۶ ۶

د هلمند (هیرمند) اوبیزه حوزه:

د هلمند حوزه د افغانستان په جنوب لوېديځ کې یوه پراخه ساحه نیولې ده، چې د اوبو لویه حوزه جوړوي، په نوموړې حوزه کې لاندني سیندونه راځي:

۱. د هلمند سیند چې د اوبو لگولو سیمه یې (۱۵۴۳۰۰ km) کیلو متره مربع ده، د ټول هیواد د اوبو لگولو د حوزې په سلو کې (۲۳.۶) برخه یې نیولې ده.

۲. فراه رود چې د اوبو لگولو ساحه یې (۳۳۰۰۰ km) کیلو متره مربع ده او د ټول هیواد د اوبو لگولو د حوزې په سلو کې (۴.۴) برخه یې نیولې ده.

۳. ادرسکن سیند چې د اوبو لگولو ساحه یې (۲۲۰۰۰ km) کیلو متره مربع ده او د اوبو لگولو د ټولي حوزې په سلو کې (۳.۵) برخه یې نیولې ده.

۴. یو شمېر نور کوچني سیندونه، ولاړي اوبه او ډنډونه چې د اوبو لگولو ساحه یې (۱۱۷۳۲۰ km) کیلو متره مربع ده، د ټول افغانستان د اوبو په سلو کې (۱۷.۸) برخه یې نیولې ده.

هغه سیندونه چې د هلمند او سیستان د اوبو لگولو په ټولي حوزې پورې اړه لري، د اوبو لگولو ساحه یې (۳۴۰۰۰۰) کیلو متره مربع پراخوالی لري، چې د ټول افغانستان نیمایي مساحت یعنې په سلو

کي (۵۱.۸) برخه يې نیولې ده، دغه حوزه د هیواد تر ټولو نورو حوزو پراخه ده او ډېري اوبه لري.^(۱)

له پورتنیو توضیحاتو څخه مو مطلب دا و، چي د هلمند حوزې او هلمند سیند تر منځ توپیر وکولای سو، لکه څنگه چي د هلمند حوزې مربوط سیندونه مویان کړل، خو په (د افغانستان عمومي جغرافیه) کي يې د هلمند سیند، ارغنداب سیند، ترنک سیند، ادرسکن سیند، خاشرود، فراه رود او د غزني سیند يې د هلمند د اویزي حوزې مربوط کښلي.^(۲)

اوس به راسو خپل اصلي سکالو ته چي د هلمند سیند دی.

د هیرمند (= هیتومنت - هلمند) سیند:

هلمند (هیرمند) د افغانستان دوهم لوی سیند دی، ددغه سیند سرچینه له کابل څخه (۶۰) کیلو متره لوېدیځي خواته د بابا په غره کي ده،^(۳) دا سیند نه یواځي د افغانستان یو لوی سیند دی، بلکې د ختیځو له سترو سیندونو څخه شمېرل کیږي.^(۴)

د هلمند سیند له بابا غره څخه سرچینه اخلي او بیا له هغه ځایه د جنوب پر لور خپل تگ ته داوم ورکوي، د ملا یعقوب د غاښي په لمن کي د میدان په لوېدیځه برخه کي تېریږي، د بامیانو د ولایت جنوبي

۱. د لسم ټولگي جغرافیه، ۹۷ مخ

۲. الحاج پوهاند محمد ظریف تڼیوال، د افغانستان عمومي جغرافیه، ۷۰ مخ

۳. علامه اکاډمېسن پوهاند عبدالشکور رشاد، د کندهار یادابښتونه، دوهم ټوک، ۱۸۹ مخ

۴. کاندید اکاډمېسن محمد ابراهیم عطایي، هلمند د کلتور په ساحه کي، ۲۰ مخ

برخو ته ننوږي، وروسته له دې چې د هزاره جاتو درې او رغونه خړوبه کړي، د ارزگان ولایت ته داخلېږي او د ترین کوټ په نږدې کي ځیني لوی واپه خوړونه او سیندونه ورسره یو ځای کیږي، د دهروات په لوري حرکت کوي او د زمیند اور (لرغوني زون + داور) په منطقه کي هوارو مځکو ته راپورته کیږي، پدې هوارو مځکو کي د سیند د اوبو سرعت کمیږي، پلنوالی او عظمت یې زیاتیږي، د کجکي بند په برخه کي یې دره پلنیږي او د برېښنا د تولید په منظور د اوبو ستره ذخیره جوړوي، د هغه وروسته د موسی کلا رود او بستګي خوړ د سنگین (لرغونی سروان) په برخه کي ورسره یو ځای کیږي او د جنوب په لوري بهیږي.

د سنگین څخه ګرځک او بیا په لښکرګاه ښار ننوځي، دننه په ښار کي د مختار د سیمي څخه تیریږي او بیا د بُست له زړې کلا سره د ارغنداب سیند ورسره یو ځای کیږي، د دغه واټن په اوږدو کي د سیند په دواړو خواوو کي پراخه او شاړي دښتي پرتې دي، چي په شمال کي د مارګو دښته او د هغه په جنوب کي د زری دښته او د ګود زری دښته موقعیت لري، د نوموړي سیند د اوږدوالي په کښتنې برخه کي کرهڼه د سیند په دواړو خواوو کي محدوده ده.

وروسته د هلمند سیند د دروېشان او چاربرجک په حصو کي د کمال خان د بند لوري ته یو پراخه نیمه دایره جوړوي چي په پای کي د نیمروز ولایت د کمال خان بند په برخه شمال خوا ته ګرځي او کابو اتیا کیلو متره نور هم د شمال لوري ته د پولې تر کرښي پوري دوام لري، د

خوابگاه او کنگ په حصه کې د هلمند سیند په دوو برخو وېشل کېږي، چې یوه څانګه یې د شمال خواته او دوهمه څانګه یې د شمال لوېدیځ لوري ته بهیږي، شمالي څانګه چې (افغانان هغه هلمند او پارسیان (ایرانیان) هغه د پریان سیند او کله یې ګډپریان هم بولي)، د هغې یوه برخه د دواړو هیوادونو تر منځ پوله تشکیلوي، د چرخ د شېلې له مجرا تر توئېدو وروسته او د چخانصور او هامون د ساحي خړوبولو څخه وروسته په اشکین او هامون کې توئېږي، دوهمه څانګه د سیستان سیند دی، چې د پارس (ایران) په خاوره کې دننه د شمال لوېدیځ لوري ته جریان پیدا کوي.

د هلمند سیند ټول اوږدوالی د اصل منبع څخه بیا تر انجام پوري (۱۴۰۰km) کیلو متره دی، د نوموړي سیند موقعیت تر ډېره ځایه د هلمند په ولایت پوري اړه لري.^(۱)

د هلمند مصب هامون پنځه لکه کیلومتره مربع ساحه لري، ددغه سیند نوم په ویدنو او اویستا کې (هیتومند Haetumant) راغلی دی او د آریانا وېجه یوولسمه سیمه یې بللې ده، د پانې نې په اښت ادهیای کې ددغه سیند سنسکریتی نوم (سیتومنت Situmant) کښلی دی، یونانیانو دغه سیند (ایتمانتوس Etymantus) بللی دی، ددغه سیند نوم د جوزجاني په حدود العالم کې (هندمند) لیکلی

۱. الحاج پوهاند محمد ظریف تڼیوال، د افغانستان عمومي جغرافیه، ۷۰ مخ

دی، خو میرزایانو هیرمند لیکه، ثعالبي هم په لطایف المعارف (۲۱۱ مخ) کي هندمند راوړی دی.^(۱)

د هلمند سیند تر ټولو لوی مرستیال د ارغنداب سیند دی، چي د لښکرگاه په حدودو کي ورسره ګډیږي، په غیر مستقیم ډول د ارغنداب د سیند مرستیالان لکه (ارغسان، ترنک، او ډوری) هم د هلمند مرستیالان بللای سو، همدغه رنگه په شمالي برخه کي د موسی کلا او نوزاد سیندونه هم د هلمند سیند مرستیالان دي او سربېره پردې یو شمیر لویي او کوچنی شېلې چي د بارانو په وخت کي د دښتو اوبه راټولوي په هلمند ګډیږي، چي د پسرلي په موسم کي د هلمند د اوبو سطح اوچتوي.^(۲)

د منځنۍ پېړیو لرغونپوهانو (عربانو، هنديانو، ایرانیانو او یونانیانو) په مختلفو نومونو یاد کړی دی یونانیانو د هلمند سیند د ایتیماندروس (Etymaandros) په نوم نومولی دی او دایې هم ویلي دي چي د پغمان د غرونو له لوېدیځ اړخ څخه سرچینه اخلي.^(۳)

په ځینو تاریخو او جغرافيو کي دغه نوم هیرمند، هلمند، هندمند، هیل مندو، هیلمند، هېلمند، هیرمن، ایلمند، ایل بند، سیتومنت، تومان، هلبند، سندمند، هیرمید، هیتومنته، ای تومنه، ایتامندرو، ای منتوس، ایتامندروس، هیتومنت راوړل سوی دی، دغه نوم په اویستا کي څو واره هیتومنت (Haetumunt) راغلی دی، که دا نوم

۱. علامه اکاډمېسن پوهاند عبدالشکور رشاد، د کندهار یادښتونه، دوهم ټوک، ۱۸۹ مخ

۲. کاندید اکاډمېسن محمد ابراهیم عطایي، هلمند د کلتور په ساحه کي، ۲۱ مخ

۳. شهسوار سنگروال، د افغانستان د تاریخي جغرافیې څرنګوالی، ۲۳۰ مخ

زړه پهلوي او پارسي وبلل سي، نو (هیتو) د او بو د ډنډ يا بند په معنی دی او (منت=مند) د خاوند او درلودونکي په معنی دی. پښتانه دغه نوم (هیلمن) تلفظ کوي، په فرگرد (خپرکي) ونډیداد (۱۹، ۳) سپپاره معادل یې په سانسکریت کي (ستونیز) د پل، بند او ډنډ په معنی راغلی دی.

په زړه پارسو کي دغه محکه چي سیند په هغه کي جوړ سوی دی، زرنگه (Zaranka) بلل کیږي او خو واره د داریوش په کتیبو کي په دغه نامه یاده سوې ده، د سکستان (سیستان) نوم کله چي د (سکا - ساک) تېر دا محکه ونيوله پر کښېښوول سو (د میلاد دمخه د دوهمي پېړۍ په پای کي).

پخوانیو یونانیانو او رومي مؤرخینو د هلمند سیند د اتمندروس (Etymandros) یا اریمنتوس (Erymanthus) په نامه بللی دی.^(۱)

تاریخ لیکوونکي د هېرمند سیند یادوي او وایي، چي د هېرمند (هلمند) سیند د زردبنتیانو لپاره یو مقدس سیند و او هغوي خپل عبادت ځایونه د دغه سیند پر غاړو ودان کړي وه.

گرشاسپه خپله قرباني لومړی وار د (فرازداناوا) د سیند پر غاړه وکړه، محققین دا سیند د سیستان هامون بولي، پهلوي شهنامه د دارمسترد یادوني له مخي نقل کوي، چي نوموړي پاچا دا قرباني په

۱. محمد ولي ځلمی، کندهار، دوهم ټوک، ۴۴۹ مخ

بُست واري یعنی په هغه ځای کې، چې زوی یې پر هغه ځای باندي د بُست ښارودان کړ.

د دوشاترویی په (۳۶) فقره کې لیکل سوي دي، چې بُست وار د زیریر زوی د بُست ښارودان کړی دی، دا هغه وخت و، چې ویشناسیه پاچا په فرازدان کې د مذهب تقدس کاوه، بعضي وايي، چې د هېرمند د کښتي خوا و رودخانې ته (فرازداناوا) ویل کیږي او همدغه سیند دی، چې د بُست د ښار له څنګه بهیږي، د هېرمند او اراکوزیا ټولي آتش کدې او عمارتونه بیا د کاوه، ویشناسیه د ورور (زیر) یادګارونه دي، مؤرخین دا هم وايي، چې ویشناسیه د بُست په ښار کې متعددي قربانۍ کړي دي.^(۱)

د هلمند سیمه د واکمنۍ له مخي کله ډېره پراخه او غزیدلې او کله هم یوازي او یا په سیستان پوري تړلې پاته سوې ده، د دې سیمې سلطنتي کورنۍ د افغانستان په معاصر تاریخ کې د (کیاني) په نوم یاده سوې او د احمد شاه بابا تر وخته په سیمیزه کچه واکمنه وه.

که چیري د هېرمند سیند چې اوس یې هلمند بولو، تاریخي بڼې ته یوه لنډه کتنه وکړو، نو وبه وینو چې نوموړی سیند له پخوا څخه د افغانستان په اقتصاد کې ستره ونډه درلوده، بغدادی ابن حوقل د مسیورس صورت الارض په کتاب کې چې د هجري قمري په څلورمه پېړۍ کې تألیف سوی دی لیکي: (د سیستان تر ټولو لوی سیند هیل مند دی، چې د اوبو جریان یې د غور له خټ څخه وتلی او د رنج او

۱. عبدالقدوس نجیب، اراکوزیا (کندهار)، ۸۰ مخ

بلدي د اور او بُست څخه تېرېږي تر سيستان پوري رسېږي او د زره په جهيل کي توئېږي).

په يو وخت کي د هيرمند (هلمند سيند) څخه يې زيات شمېر کانالونه ايستلي وه، چي د هغو په واسطه يې د سيستان حاصل خېزه مخکۀ خړوبوله، په (۱۰۴ هـ ق) کال د طعام کانال د هيرمند د سيند څخه د يزید ابن عبدالملک د خلافت په وخت کي وايستل سو، چي د هغې د فرعي کانالونو پواسطه زرنج او د هغه شاوخوا سيمي يې اوبولي.

اصطخري د هجري په څلورمه پېړۍ کي د باسرو د کانال او سنارود کانال چي د سيستان په يوه برخه کي يې د هيرمند د سيند څخه تړلي وه، د اوبو د زياتوالي په وخت کي به يې بېړۍ پکښې چلولې، د کانالونو سرپېره د اوبو ستر – ستر بندونه هم د هيرمند سيند په اوږدو کي جوړ سوي وه، چي د سيستان په کرهڼه او سرسبزۍ کي يې ستره ونډه درلوده، د دغو بندونو له جملې څخه يو چي د گزک په برخه کي موقعيت درلود، د زره جهيل ته به يې اوبه نه پرېښولې، ځکه په همدې بند کي به اوبه توئيدې او ذخيره کېدلې.

د هغه وخت له مشهورو بندونو څخه يو هم درستم بند و، چي د زرنج په ښار کي واقع و او له اوبو څخه به يې په کرهڼه او سرسبزۍ کي زياته گټه اخيستل کېده، د هلمند سيند د بېړۍ چلولو او اوبيز ترانسپورت له مخي هم زيات اهميت درلود، په زيات احتمال سره

بېړيو تجارتی مالونه د بُست له ښار څخه د سیند د بهېدو څخه په ګټه اخیستلو سره د زرنج ښار ته استول.^(۱)

په آریانا دایرة المعارف کې وايي، چې د زرنج او بُست تر منځ د (سناړود) په نامه یو کانال ایستل سوی و، چې د هغه په منځ کې به د حمل او نقل لپاره لویې بېړۍ چلېدلې، د زرنج د جنوب په (۳۰) میلۍ فاصله کې د هلمند په دریاب باندې څو بندونه تړل سوي وه، چې د هغو په واسطه پنځه نهره او به د زرنج خواته بهېدلې، چې تر ټولو لوی نهر یې (سناړود) نومېده.^(۲)

د هلمند سیند د اوبو مسئله:

یوه خبره چې د یادولو وړ ده، هغه د هیرمند (هلمند سیند) د اوبو مسئله ده، چې تر دا اوسه ناحله پاته ده.

پدې ټوله نړۍ پوهیږي، چې افغان ولس او دولت د خپل ګاونډي ایران سره تل په ښه نیت پاته سوی او دا نیت یې په رښتیني ډول دوی ته ورنښوولی، چې یو له هغو څخه بېله بدیله د هلمند سیند د اوبو ورکړه ده.

لیري نه څو، له هلمند سیند څخه ایران ته د اوبو ورکولو د تړون پوره (۴۲) دوه څلوېښت کاله وسوه، چې د افغانستان او ایران تر منځ په کال (۱۳۵۱ لمریز) د حوت په میاشت کې د دواړو غاړو د نمایندګانو په استازیتوب نوموړی تړون لاسلیک سو، پدې تړون کې د افغان

^۱ الحاج پوهاند محمد ظریف تڼیوال، د افغانستان عمومي جغرافیه، ۷۰ مخ

^۲ آریانا دایرة المعارف، اووم ټوک، ۱۱۳۳ مخ

لوري پلاوی(موسی شفیق) او د هغه ایرانی سیال (امیرعباس هویدا) و.

هغه پیمانه اوبه چې د هلمند سیند څخه د افغانستان د وخت د واکمني ادارې له خوا د ایران د دولت سره ژمنه سوي دي په یوه ثانیه کې د (۲۲) متره مکعبه څخه عبارت دي.

دا پرېکړه په (۱۹۵۰ز) کال کې د بې پري کمېسیون له لوري سوي وه، پردې پیمانه سربېره د هغه وخت د پاچا محمد ظاهر شاه په غوښتنه او د ښه نیت په پار په ثانیه کې نوري (۴) متره مکعبه اوبه هم پر ور زیاتي سوي، چې ټول ټال په یو ثانیه کې (۲۶) شپږ ویشتمتره مکعبه اوبه باید ایران ته ورکړل سي.

د سرسري شمېر له مخي کېدای سي معلومه کړو، چې افغانستان په کال کې (۱۲۶۱۴۴۰۰۰) متره مکعبه اوبه د گاونډیتوب د ښه نیت په پار ایران ته ورکوي، که دا شمېره په څلوېښتو کلونو کې ضرب کړو شمېر به یې ملیارډونو متره مکعبه اوبو ته ورسېږي، چې افغانستان یې وړیا ایران ته ورکوي.

یادي سوي اوبه اضافه پر هغو اوبو دي، چې د ایران له خوا د (۴۰) اینچو په اندازه پیپ د (۲۵۰) کیلو متره په فاصله د هلمند سیند څخه د بلوچستان تر مرکز (زاهدان) پوري په کال کې څلوېښت میلیونه متره مکعبه اوبه د زاهدان شاوخوا یو میلیون وگړي په حرام ډول څښي، دا په داسي حال کې ده، چې ددې اندازې اوبو سره افغانستان هیڅ ډول

لیکلی او یانا لیکلی سند نه لري او د افغانستان بېله اجازې یې ایران کاروي.

دیادولو وړ ده، چي د زاهدان وگړو ته د هلمند سیند څخه اوبه ورکول او د هلمند سیند له اوبو څخه ذخیرې نیول د هغه تړون خلاف دی، چي په (۱۳۵۱) لمریز کال کي د افغانستان او ایران ترمنځ لاسلیک سوی دی، ځکه د هغه تړون په هیڅ یو ماده کي نه دي راغلي چي پر اساس دي یې د اړتیا وړ اوبه د سیستان مرکز او بلوچستان په ځانگړې توگه د زاهدان بناریان دي له هلمند اوبه وڅښي.

اوس چي ایران دا گام د افغانستان د دولت بېله اجازې اخیستی دی د افغانستان دولت بشپړ حق لري، چي د ایران څخه (۳۷) میلیون متره مکعبه اوبه چي د زاهدان بنار لپاره ایرانیانو ځانگړي کړي دي، د ایراني برخي له سیستان څخه راوگرځوي او یا یې په پوره بیه ورباندي وپلوري.

په داسي حال کي چي د ایران د سیستان د برخي د شاوخوا یو میلیون وگړو ژوند، مخکي، او باغونه د هلمند سیند له اوبو سره تړلي دي، علاوه پردې د ایران دولت د وچکالۍ څخه د ژغورلو په بهانه او منظور څلور مصنوعي ډنډونه د (چاه نیمه های زابل) په نامه، چي ژور والی یې د څلورو مترو په اندازه او پراخوالی یې لس کیلو متره (لس زره په لس زره متره) کي په پراخوالي سره توانېدلي، چي سلگونه میلیون متره مکعبه د هلمند سیند اوبه په دې ځاگانو کي ذخیره کړي، ترڅو د اوبو د کمبود په وخت کي ورڅخه گټه واخلي.

په کال (۱۳۸۳) لمريز کي د ايران دولت بل پنځم شاه هم د مخکنيو شاگانو په څنگ کي د اتيا ميلیونو ډالرو په لگښت وکښ او جوړ کړ، چي د اوبو د ځايولو وړتيا يې (اته سوه ميلیونه متره مکعبه) ته رسيږي.

وحید مژده چي کله د طالبانو د رژيم په وخت کي د ايران سره د سياسي اړيکو مسئول و، ځيني مطالب د هلمند سيند په اړه راغونډ کړي دي او وايي: (د هلمند د اوبو تر تړون وروسته اړينه وه، چي د افغانستان د نيمروز د (بند کمال خان) په جوړېدو سره د ځينو تأسيساتو په جوړولو لاس پوري سوی وای او هغه اندازه اوبه چي د ايران سره په تړون کي يادي سوي وې په همغه ټاکلې اندازه هغه هيواد ته ورکړل سوي وای او پاته اضافه يې راگرځېدلي وای، خو په افغانستان کي گډوډيو او تاوتریخوالو دې کار ته لاره هواره نه کړه، تر څو ددې تشي څخه په گټه اخيستنې سره ايران چي زړه يې غوښته هغومره يې په خلاص مټ د هلمند له اوبو څخه گټه پورته کړه لکه څنگه چي يې تر تړون مخکي يې بې حساب د هلمند سيند اوبه کارولې).

په دې هکله ځيني شکايتونه تر تړون مخکي هم د زرنج (نيمروز) خلکو مرکزي دولت (کابل) ته د ايران له خوا د هلمند سيند د اوبو د بې انصافه لگولو په موخه کړي وه او کوم پلاوی چي د افغانستان د دولت لخوا گمارل سوی و، چي د سيمي څخه ليدنه وکړي، هم دې ته ورته شکايتونه او گزارشونه اړوندو مسئولينو ته وړاندي کړي دي، د

بېلگي په توگه په کال (۱۳۴۷) لمريز دکتور محمد طيب بقايي چي د خپل وخت د کرهڼي د وزارت د اوبو رسوني او انجينري رئيس و، يو راپور په دې توگه چمتو کړی و: ((کله چي مي په خپله د جروکي د اوبو له بند څخه د کار د ليدو په موخه هغه چي زرنج او د هغه شاوخوا ته يې اوبه ورکولې ليدنه کول، د گلمير په نوم د سربند نهر مي پام د ځان په لور واراوه هغه چي د ايران په خواکي شتون لري، په دې توگه چي ايرانيانو د نهر خوله (۵۰۰) متره د شمال په لور گرځولې وه، د بند خوله چي مخکي پنځه متره وه او اوس له (۱۵.۱۰) مترو پوري پراخه او ژوره کړې ده، د ځينو راپورونو له مخي کېدای سي ياد بند په پاخه ډول ورغوي چي د ايران په دې کار سره، په پايله کي د زرنج ښار د اوبو له کمبود سره مخ سي...

ددې راپورونو له مجموعه چي په کال (۱۳۶۳) لمريز کي چمتو سوې وه، ښيي چي د هلمند د اوبو له تړون څخه د ايران په سرغړوني سره افغان ولس ډېر زيانونه ليدلي، په ياد راپور کي راغلي دي، چي: د هلمند او نيمروز ولايتونو د (هايډرولوژيکي) څېړنو پر بنسټ د هلمند د اوبو د بهېدو اندازه د تېرو اووه ويشت کالو په اوږدو کي د کجکي بند له ذخيرې څخه چي پر هلمند سيند جوړ سوې دی، د دهرات د اوبو د کچي د معلومولو په دستگاه کي په منځنۍ کچه د اوبو اندازه په يوه ثانيه کي (۱۷۶۰) متره مکعبه لوړه او د ارغنداب د بند له ذخيرې څخه (۴۱۶) متره مکعبه په يوه ثانيه کي وه، چي په دې موده کي د اوبو د بهېدني کچه د افغانستان او ايران پر پوله په

- (خوابگاه) سیمه کی (۱۴۰۰) متره مکعبه په یوه ثانیه کی او همدا ډول د (چرخ په شپله) کی (۷۶۲) متره مکعبه په یو ثانیه کی وه.
- ددې دوو سټیشنونو توپیر (۷۶۲ - ۱۴۰۶۳) متره مکعبه په یوه ثانیه کی دی، چي په روښانه توگه د هلمند له اوبو څخه د ایران له خوا د لگول سوو اوبو لگښت رابښي.
- دا شمېره ایران ته د ورکړل سوو اوبو درې برابره ده او ایران په تېرو (۲۷) اووه ویشټ کالو کی تر خپل وعده سوو اوبو درې برابره ډېري اوبه په (حرام) ډول څښلي دي.
- نور راپورونه هم سته چي پکښې د ایران ستري سرغړوني د هلمند په اوبو کی څرگندیږي، د بېلگي په توگه:
۱. د گلمیر په نوم د نوي نهر کښل، د گلمیر په جنوب او د نادعلي (د نیمروز نادعلي) په لوېدیځه څنډه د منشي تهاڼې مخامخ.
 ۲. د کهک بند ته نږدې د یوه بل نوي نهر کښل او د سیستان په نوم سیند، چي له هلمند سیند څخه سرچینه اخلي د هغه مخه د نیمه څاگانو په لور گرځول.
 ۳. د پریانو په نوم د شمالي رېگو په څنډه کی د بل نوي نهر کښل.
 ۴. د کمال خان او لخشک بند منع ته څېرمه د نورو څلورو گونو څاگانو کښل.
 ۵. د گلمیر د نهر د خولې پراخول او د هغه گرځول او نښلول له هلمند سیند سره.

۶. د پریانو د ویجاړ بند څخه گټه اخیستل، چي لسگونه کاله تړلی او له گټي اخیستني څخه لوېدلی او بیا د هغه مخه راگرځول او د مشترک له رود سره نښلول.

د افغانستان د خاوري یو شمېر برخي لاندي کول، لکه دلکه د سیخسر د پخواني نهر سیمه، د لخشک سیمه، د پریانو رېگ او یو شمېر نوري سیمي د هلمند سیند په کین اړخ کي.

د یادوني وړده، چي نوموړي سیمي د هلمند سیند د ښوئېدو او ډېرېدو په نتیجه کي د سیند په راسته اړخ کي یعنی د ایران په خوا کي پاته سوي، چي په نتیجه کي یې افغاني محکوالو ته د خپلو محکود کرلو او خړوبولو اجازه د ایران له خوا نه ورکول کیږي او ایران په ډیري سپین سترگۍ سره زموږ د هیواد دا برخي د خپل لور سره تړلي دي.

د فزیکي او نورو طبیعي شرایطو له مخي او د هلمند سیند د بستر د تغیر او بدلون، چي د افغانستان لور ته متوجه دی، ښایي نوري محکي هم د ایران په خوا کي پاته سي او ایران یې په خپل خوا ګلي کړي.

۷. د ایران په لور د اوبو ډېره بهېدنه د (نیمه څاګانو) له لاري ددې باعث گرځېدلی، چي د کهک بند (د سیستان په رود کي شتون لري) د یاد سوي نهر د اوبو گرځولو او بند په ډول پاته سي، چي په همدې ترتیب د سیلابونو او خوړ اوبه د مشترک رود په لور وبهیري، چي د نادعلي د کوچني رود بستر د یوه لوی سیند د بستر په ښه اوښتی او د

چخانسور په سلگونو هکتاره کرهڼيزي مځکي يې د سيلابونو د گواښ سره مخ کړي دي.

پورتنیو کړنو ته په کتو سره چي د ايران له خوا ترسره سوي دي، د سيلابي اوبو سطحه د (کنګ) په سيمه کي پورته سوې او نوموړی ښار ټول تر اوبو لاندي سوی دی، چي دې گواښ د ولسوالۍ نوري برخي هم د گواښ سره مخ کړي دي.

۸. د نیمه شاګانو په لوی نهر کي د اوبو ډېرښت د سیستان رود او (کېک بند) کي رېګ اوشګي راډیروي، چي په نتیجه کي د مشترک رود نس له رېګو اوشیګو څخه ډکېږي، دا کار ددې سبب کیږي، چي په نوموړي رود کي د اوبو د تېرېدو د ډېروالي مخه ونیسي چي ددې کار مفهوم د زرنج ښار ته د اوبو (نه) رسېدل دي.

۹. علاوه پردې ايران د (شېردل) کلي ته نږدې د کانال څخه ګټه اخیستنه د ذهک کانال، د ګلمیرکانال (د منشي تهاڼې شمال ته خېرمه)، د نوي ګلمیرکانال او کېک بند څخه د ايران خواکي تر لسو کانالونو پوري، چي په دې ورستیو کي ایستل سوي دي، ګټه اخیستنه.

لکه په پورتنیو کړنو کي چي يې یادونه وسوه، ايرانيانو په دې ورستیو کي د هلمند سیند د اوبو لپاره په خپله خواکي (۱۲) عدده (۱۶) اینچه واټرپمپونه، (۲) عدده (۱۳) اینچه واټرپمپونه او (۳۶) عدده (۸) اته اینچه واټرپمپونه ایښي دي، چي له دې لاري هم د هلمند سیند له اوبو څخه بې انصافه ګټه پورته کوي.

افغان لوري په بېلابېلو وختونو کې له ايراني غاړې سره خبرې کړي دي، خپلې ستونزې او خواشینی يې وړ وړاندي کړي دي، خو ايرانيانو د وخت څخه په ګټه اخيستنې، کله چې پر افغانستان د روسانو يرغل، د شور کودتا، کورنۍ جګړې او په افغانستان کې د يوې غښتلي او برلاسي ادارې نه شتون د افغان لوري خبرو ته هيڅ ارزښت نه دی ورکړی.

افغان کارپوهانو خو – خو ځلي افغان دولت د يادې ستونزې حلولو ته هڅولی، چې نور تم نه سي او په ټينګه د ايران د سرغړونو مخه ونيسي او پرې نږدې چې ايران په داسې اړو شرايطو کې د سوي معاهدې خلاف کړنې ترسره کړي.

د افغانستان دولت دي وينس او پاڅي او پر ځای دي يې په دې سيمه کې د تاسيساتو او بندونو په جوړولو لاس پوري کړي، ترڅو د ايران د خپل سريو مخه ونیول سي.

په اوسنيو شرايطو کې هلمنديان او نيمروزيان ډېرسخت او بو ته اړدي، خو پر ځای يې، د هلمند سيند څخه ګټه ايران پورته کوي. افغان بزګرو ته دومره اوبه نه پاته کېږي، چې بسنه يې وکړي، د سيند د اوبو پر ځای بزګرانو له کجکي څخه تر نيمروز پوري په زرهاوو باورۍ او برمې کښلي دي.

د افغانستان په خوا کې د اوبو ډېرښت يوازي په پسرلي کې وي، چې هغه وخت يې تر ګټې تاوان ډېروي، يوه بله ستونزه د ايران سره په دې سيمه کې د پولي ده، لکه څنګه چې مخکې ورته ايشاره وسوه د

هلمند سیند تغیر د افغانستان په لور د کال په پسرلي کي هغه مځکي چي د ایران په خوا کي پاته سوي دي سمدستي یې خپته پراچولې ده. د مځکو څښتنان کلونه کلونه کیږي، چي د خپلي مځکي قبالي له ځان سره گرځوي او د افغان دولت څخه غواړي، چي مځکي یې د ایران مځک خورو څخه را وگرځوي، چي په دې ترڅ کي څو - څو ځله د افغاني مځکوالو او ایران پوله ساتونکو ترمنځ نښتي هم سوي دي، خو په افغانستان کي د درېیو لسیزو جگړو او خپل سړیو زموږ د حقوقو ددې ناورین د حل مخه ډب کړې ده.

همدا اوس د افغانستان او ایران اړه (اصلي) کرښه د سرحدي نښود خرابېدو په سبب ناڅرگنده پاته ده، که د دواړو غاړو ترمنځ یو ځل بیا هغه زړه کرښه تازه او ورغول سي، معلومه به سي، چي ایران زموږ پر مځکو څومره تېری کړی دی.

دا چي اوس هلمند سیند په ځینو برخو کي زموږ او د دوی ترمنځ پوله جوړه کړې دا به د دواړو هیوادونو گډه پوله ونه گرځي، بلکې ډېر به ها غاړي ته زموږ د حقه مځکي څرگندونه وکړي.^(۱)

د هلمند برېښنايي بندونه:

۱- د کجکي بند:

په (۱۹۴۶ ز) کال په دوبي کي د (موریسن) کمپنۍ انجینرانو او متخصصانو ته دنده ورکړل سوه، چي د هلمند پر سیند د برېښنا بند د

۱. د زمريالي سيستانې مقاله، زما هلمند، د مقالو ټولگه، ۴۲۴ مخ

جوړولو لپاره سیمه سروې کړي او د افغانستان حکومت ته یې راپور وړاندې کړي.

د یادي کمپنۍ انجیرانو او متخصصانو د هلمند د رودخانې دقیق جریان سروې کړ او بالاخره د کجکي د کلي په نږدو کې یوه طبیعي سیمه د کجکي د بند د اعمار لپاره کشف کړه او حکومت ته یې خبر ورکړ او وروسته د بند د ساختمان کار پیل سو.

د کجکي د برېښنا بند په (۱۹۵۰ ز) کال د می په میاشت کې پیل او د (۱۹۵۲ ز) کال په نوامبر کې بشپړ سو، چې د بند خصوصیات په لاندې ډول دي:

۱. د بند ارتفاع (۱۰۰) متره
 ۲. د بند طول (۲۷۵) متره
 ۳. د قاعدې په برخه کې عرض (۴۲۰) متره
 ۴. د ډبرو، رېگ او خاورو د پرکارۍ حجم درې میلیونه دوه سوه پنځه ویشتره متره مکعب
 ۵. د قوې د تولید امکانات (۱۲۰۰۰۰) کیلو واته
 ۶. د جهیل طول (د بند کاسه) (۸۵) کیلو متره او عرض یې (۲) کیلو متره
- همدارنگه د آیبارۍ تونل (۷۱۷) متر طول او (۱۰/۶۰) مترو ارتفاع او عرض یې (۳/۱۰) متره دی، چې دواړو تونلونو کې (۱۲۰۰) متره مکعب کانکرېټ په مصرف رسېدلی دی.

د کجکي بند (۱۵۰۰۰۰۰) ایګرفټ اوبو د ذخیږې توان (ظرفیت) لري او د پرچاوې د دروازو په نصب سره د اوبو د ذخیږې ظرفیت (توان) (۲۳۰۰۰۰۰) ایګرفټ ته لوړېدلای سي.

د کجکي بند د برېښنا تولید چي د توربین جنرېټورونه وروټړل سي، (۱۲۰۰۰۰) کیلو واټه برېښنا په لاس راتلای سي، ددې بند په عمار سره د آبیاري امکانات تر (۷۰۰۰۰۰) ایګر مخکي میسر سوي، د نوموړي لوی بند د جوړولو ټول لګښت (۱۲۵۴۳۸۸۹) ډالر سوی دی.^(۱)

ددې نوي حکومت په تشکیل سره امریکا د (۲۰۰۴ ز) کال راهسي تر اوسه (۷۵) میلیونه ډالره په یاد بند لګولي دي، افغان دولت غواړي چي د نورو (۷۵) میلیونه ډالرو په لګښت پروژه پخپله ورغوي، دا مهال (USAID) تصمیم لري چي دا پروژه یو افغاني شرکت (DABS) ته ورکړي.

په (۱۳۸۷) لمریز کال کي یو بل نوی توربین په څلورو ټوټو کجکي ته د ډیرو ملکي او نظامي تلفاتو په درلودلو سره یوړل سو او تر دا مهاله یې لا کار د نامعلوم برخلیک سره مخ دی.

د افغانستان د پروژو مسئول امریکایي سوپکو (امیرکن کوار ترلي) په خپله یوه لیکنه کي نیوکه کوي او وایي: (ددې پروژې کار د خوترونو، د سلګونو ډالرو په لګښت او د لسګونو امریکایي سرتیرو

۱. کانديد اکاډمېسن محمد اعظم سيستاني، سيستان سرزمین ماسه ها و حماسه ها، دوهم ټوک،

سره - سره بیا هم د دې پروژې کار ناتمامه پاته دی، (سوپکو) د پیغور په ډول زیاتوي: لرغونو مصریانو د مصر لوی هرم په (۲۰ - ۲۵) کلونو کې جوړ کړ، خو موږ په (۶۰) کلونو بیا هم په دې ونه توانېدو چې د کجکي بند پروژه بشپړه کړو.^(۱)

۲- د ګرشک بند:

د ګرشک د برېښنا بند د امریکا لخوا په کال (۱۳۴۰) لمریز کې جوړ سو، نوموړې دستگاه په (۱۹۹۸ ز) کال کې په یوه ساعت کې د (۲۸۰۰) کیلو واټه په ظرفیت په فعالیت پیل وکړ، په پلان کې و، چې د کجکي بند چې د هلمند پر سیند جوړ سوی دی، د برېښنا د تولید فابریکه فعاله کړي، چې ټوله وړتیا به یې (۱۲۰۰۰۰) کیلو واټو ته ورسېږي.

اوسنۍ فابریکه یې (۳۳۰۰۰) کیلو واټه ظرفیت لري، چې د ګرشک، لښکرګاه او کندهار ښارونه په روښانه او نورو صنعتي مرکزونو کې ورڅخه ګټه واخیستل سي.^(۲)

د برېښنا په برخه کې د هلمند سیمه ډېره غني ده او که وسایل موجود وي او د برېښنا د مصرف لپاره لویي دستگاهوي او فابریکې په کار واچول سي، نو د بغرا، شمالان، نهرسراج او د دروېشان ویالې په هر

۱. زمریالی سیستانی، زما هلمند، د مقالو ټولګه، ۴۲۴ مخ

۲. پوهاند سید نورالله ځل، د افغانستان پېژندنې لنډه لار، ۴۳ مخ

ځای کې چې زړه او زرو کیلو واټو برېښنا ورڅخه ایستل کېدای شي.^(۱)

د هلمند کاني زخاير:

هلمند ولایت د کاني زخایرو څخه یو غني ولایت دی، چې د اټکل له مخې په دې سیمه کې (۱۶) ډوله د مختلفو ډبرو کانونه وجود لري. له دې جملې څخه د هلمند په سرحدی ولسوالۍ (خانشین) کې د کانونو څلور ډوله ډبرې شتون لري، چې عبارت دي له (یورانیومو، مقناطیسو، ایپاتیتو او کاربونیټو) څخه چې په یادي سیمې کې ثابت سوي دي.

د هغو جیولوجیکي څېړنو په پایله کې، چې په (۱۳۵۰) لمریز کال د فرانسې له خوا په هلمند کې ترسره سوي، د یورانیومو زېرمې د هلمند ولایت په خانشین ولسوالۍ کې ښکاره سوي دي، چې په عین حال کې ددې تر څنګ د (بیرایت، فلورایت، نفلین، نیویم او تانتالیم) مواد هم موجود دي.

له بل پلوه د امریکا د ناسا ادارې د سروې له مخې، د هلمند ولایت په خانشین ولسوالۍ کې تقریبا (۱۰۴) میلیون متریک ټنه نیویم او فسفر او د (۳۰۵) متریک ټنو په اندازه یورانیم او توریم اټکل سوي دي.

۱. کاندید اکاډمېسن محمد ابراهیم عطایي، هلمند د کلتور په ساحه کې، ۷۶ مخ

د هلمند په پېژندل سوي نیوییم هر تن ډبره کي (۱.۴) کیلو گرامه خالص یورانیم موجود دي او په خپله د نیوییم په هر تن ډبره کي (۳.۵) کیلو گرامه نیوییم خالص مواد سته دي.

همدارنگه په دېشو ولسوالۍ کي قلعي، سرب، جست او روخام ډبرو زېرمي موجودي دي، چي د روخام ډبرو کانونه په دېشو او خانشین ولسوالیو کي (۴۵) ځایه تثبیت سوي دي او له پنځو شرکتونو سره یې قرارداد سوی دی، خو خپلسري کیندنې پکښې لا هم رواني دي.

په (موسی کلا، سنگین، کجکي، نوزاد او واشیر) کي گچ، سرب، سیماب، جست، ولفرام، ولفرام طلا، مسکویت، مولبدین، ایپدوټ، طلا او مس موجود دي، چي د استخراج او پروسس لپاره ځانگړي وسائلو او موادو ته اړتیا سته، خو متاسفانه چي د کانونو او پترولیم وزارت او شرکتونه یې نه لري.

د هلمند په مختلفو سیمو کي خپرني رواني دي او ددې امکان سته، چي نور مختلف کانونه په دې ولایت کي کشف او وپېژندل سي، خو اوس د ځینو ستونزو له امله مربوطه ارگانونه په دې کار نه دي بریالي سوي.^(۱)

۱. د عصمت الله نصرت مقاله، زما هلمند، د مقالو ټولگه، ۳۱۰ مخ

د هلمند د بُست تصدي:

د بُست تصدی فابریکه په کال (۱۳۴۲) لمریز د برتانيا دولت په مرسته جوړه سوه، چي تردې مهاله فعالیت کوي. دا فابریکه دوې برخي لري، چي یوه یې تخنیکي او بله یې تولیدي برخه ده.

۱. تخنیکي برخه: تخنیکي برخه یې پر درېیو برخو وېشل سوې ده: الف: ورکشاپ: د بُست تصدي یو ورکشاپ لري، چي خاص ساختماني او ترميمي کار کوي، کله چي په فابریکه کي کومه تخنیکي ستونزه پيدا سي، نو د ورکشاپ پرسونل یې ستونزه ور حلوي.

ب: ډېزل او جنراتور دستگاه: پدې برخه کي یوه د بخار د تولید دستگاه ده.

ج: د برق څانگه: دا برخه د فابریکې د موتورانو ویرینگ او د برق د تخنیکي ستونزو د حلولو لپاره کار کوي.

۲. تولیدي برخه: تولیدي برخه یې هم په خپل وار پر درېیو برخو وېشل سوې ده:

الف: د حلاجی دستگاه: د حلاجی دستگاه دانه داره پخته په مالوچ بدلوي او مالوچ بیا په دستگاه کي گات بندي کیږي، ددې دستگاه په (۲۴) ساعتونو فعالیت کي (۱۲۰) ټنه دانه داره پخته په مالوچ بدلیږي.

ب: د تېل کبښۍ دستگاه: د تېل کبښۍ دستگاه د لینتر پخته، پوستک، تېل خام او کنجاره تولیدوي، ددې دستگاه تولید په (۲۴) ساعتونو کې (۷۰) ټنه پمبه دانه ده، چې ددې پمبه دانې څخه لس ټنه تېل خام په لاس راځي او متبقي يې کنجاره او پوستک دي.

ج: د غوړو د تصفیې دستگاه: کله چې د تېل کبښۍ له دستگاه څخه تېل خام راووځي، نو دې دستگاه ته راځي، دلته خام تېل په خالصو غوړو تبدیلېږي او له پاته شونو موادو څخه د جامو پرپولو صابون جوړېږي، دا دستگاه په (۲۴) ساعتونو کې لس ټنه ثابت (خالص) غوړي تولیدوي.^(۱)

د بُست تصدی غوړي به تر ډېره په هیواد کې د ملي اردو نظامي ارګانونو ته ورکول کېدل، هغه وخت په دې فابریکه کې تر (۱۵) سوه تنو پوري وگړو کار کاوه، خو متاسفانه اوس يې کارونه او تولید ډیر پیکه سوی دی.

د هلمند د حجارۍ او نجارۍ مختلطة فابریکه:

د حجارۍ او نجارۍ مختلطة فابریکه په کال (۱۳۴۱) لمریز د امریکا متحده ایالاتو په مرسته جوړه او گټې اخیستنې ته وسپارل سوه، په لومړي ځل د چاه انجیر دستگاه یو کار کوونکی چې

۱. د بُست تصدی تخنیکي مدیر (حاجي غلام علي) څخه معلومات اخیستل سوي دي

(نصرتي) نومېده، ددې فابريکې د رئیس په توګه په کار وګمارل سو. (۱)

د حجارۍ او نجارۍ فابريکه، چې اوس مهال یوه مختلطه فابريکه ده، په کال (۱۳۸۶) لمریز کې ددې فابريکې (۵۱) سلنه خصوصي سکتور ته واوښتله او پاته (۴۹) سلنه یې په دولت پوري تړلې پاته سوه.

د حجارۍ او نجارۍ فابريکه دوې څانګې لري، چې یوه یې حجاري او بله یې نجاري ده، موږ هم لومړۍ پر حجارۍ او وروسته پر نجارۍ باندې بحث کوو.

۱. حجاري: د حجارۍ څانګه دوې برخې لري، چې په لاندې ډول دي:

الف: لوی ګانسه یا (ګانسه کلان): دا هغه لوی ماشین دی، چې لوی ډبري ماتوي او پر کوچنیو ټوټو یې وېشي.

ب: عمومي شاپ: عمومي شاپ یو لوی ورکشاپ دی، چې پدې کې بېلابېل ماشینۍ پرته دي، په یاد شاپ کې کارګران ډول-ډول توکي جوړوي او پدې څانګه کې پنځه ډوله ماشینونه پراته دي، لکه د کټر ماشین، د خراډۍ ماشین، د ګلنډر ماشین، د برمه کارۍ ماشین او د پالیش ماشین.

۱. د حجارۍ او نجارۍ له پخواني کارکوونکي (سخي داد) څخه معلومات اخیستل سوي دي، په هغه وخت کې نوموړی دلته دنده درلوده.

په عمومي ورکشاپ کي د پورته یادو سوو ماشینو په ذریعه کارگران ډول-ډول اسباب جوړوي، لکه د فرش د بنائست لپاره بېلابېلي ډبري، ډبرین مېزونه، مختلفي لوبښي لکه، (غوري، کاسې، قنداني، چاینکي، د اوبو ډول-ډول گیلانسونه، مېوه دانۍ، ماست خورۍ، شیریني دانۍ، دارو، مالگه او بوره دانۍ)، مختلف النوعه مرغان، قلمندانۍ، سگرېټ دانۍ، گلدانۍ، چلم، د بُست د کلا طاق، هگۍ، مېزونه، کپونه او هر ډول نور وسائل جوړېږي او تولیدېږي، چي د افغانستان په هر ولایت کي ښه تود بازار لري.

۲. نجاری: نجاری برخه دوی برخي لري، چي په لاندي ډول دي:
الف: په دې برخه کي یواځي پر هغو توکو کار کیږي، چي له لرگیو جوړېږي، لکه مېزونه (البته مختلف مېزونه، لکه د ریاست مېز، د مدیریت مېز، د ماموریت مېز او د کمپیوټر مېز)، الماری، کلکینان، کوچونه، دروازې او نور...

ب: په دې برخه کي پر هغو توکو کار کیږي، چي فلزي او چوبي وي، لکه د مکاتیبو مېزونه او څوکۍ، چي چوکاټ یې فلزي او تخت یې چوبي دی.

نوټ: د حجاری او نجاری په فابریکه کي یوه مغازه ده، چي ددې فابریکې تولیدي اسباب خرڅوي، ددې توکو د قیمت گزاری لپاره د ریاست له خوا یو هیئت ټاکل کیږي او بیا وروسته له قیمت گزاری څخه رسماً مغازې ته سپارل کیږي.^(۱)

۱. د حجاری او نجاری له رئیس (حاجي محمد لعل کارگر) څخه معلومات اخیستل سوي دي.

د هلمند د چاه انجیر دستگاہ:

له هغه وخته، چي د هلمند د وادي د انکشاف کار پیل سو او ددې انکشاف لویه برخه د بهرني متخصصینو لارښووني ته وسپارل سوه، نو دا مفکوره موجوده وه، چي د هغو بهرنیانو سره فني پرسونل وروزل سي او پخپله د افغاني متخصصینو په ذریعه د هلمند سيمي د انکشاف کار روان سي.

د نوموړي مؤسسې لپاره یوه برخه افغاني کارگران په بهر کي وروزل سول او یوه برخه هغه چي د بهرني متخصصینو تر لاس لاندې یې کار زده کړی و، د نوموړي مؤسسې د فني پرسونل په حیث پر کار وگمارل سول.

د افغاني دستگاہ مرکز په چاه انجیر کي دی، هلته د لویو او ثقیلو وسایلو د ترمیم او تعمیر یو لوی ورکشاپ سته، چي یو زیات شمېر کارگران پکښې کار کوي، دا دستگاہ سربېره پر دې چي د هلمند د سيمي د انکشاف لپاره کار کوي، له هلمند څخه دباندې یې هم د هیواد د سړکانو او پلونو د جوړولو لویي پروژې په سر رسولي دي، مثلاً د (۱۳۳۸) لمریز کال راپدې خوا د دلارام، فراه، جیجي، شین ډنډ او د هرات هاشمي پلونه جوړ کړي او همدا ډول په کندهار او کابل کي یې تعمیراتي (مهندسي) کارونه سرته رسولي دي.^(۱)

۱. کاندید اکاډمېسن محمد ابراهیم عطایي، هلمند د کلتور په ساحه کي، ۷۶ مخ

د هلمند د عامه صحت مؤسسه:

هغه وخت چې د هلمند د بیا ودانېدلو او انکشاف لويې پروژې د عمل په صحنه کې تر تطبيق لاندې نیول کېدې، نو دا خبره هم ډېره مهمه تلقي سوه، چې داسې یوه مؤسسه باید تاسیس سي، چې ددې حای د خلکو جسمي او معنوي ودې ته انکشاف ورکړي، دا مؤسسه د عامه صحت هغه مؤسسه ده، چې د هلمند د سیمې انکشاف په لوی ریاست کې تشکیل سوې او د خورا وروسته کلونو په دوران کې یې ډېره پراختیا پیدا کړه.

نوموړې مؤسسه دوې برخې ده، یوه برخه چې په عامه صحت اړه لري، هغه روغتونونه، درملتونونه او د طب په برخه کې د خلکو صحت ته د امراضو او ناجوړیو څخه نجات ورکوي او دوهمه برخه یې ددې حای د خلکو معنوي روزنه ده، چې په ښوونځیو او د تعلیم و تربیې په وسیله نوی نسل روزي، چې د یادي مؤسسې له خوا د لښکرگاه لېسه او د انجونو ښوونځۍ ددې مؤسسې پر لاس مرفقي سوي.

په نوموړې مؤسسه کې کورنیو او بهرنیو متخصصینو د ښوونې او روزنې دنده اجراء کوله، چې اکثره استادانو یې په بهرنیو هیوادو کې تعلیم کړی و او هم د انکشاف د لوی ریاست آمرین چې د هیواد په معارف کې یې سابقه درلوده، هم د استادانو په حیث په یادو ښوونځیو کې تدریس ورکاوه.^(۱)

۱. همدا اثر، ۷۷ مخ

د هلمند ځنگلونه:

- د هلمند ولایت په مقدار د (۹۴۵۰۷) جریبه طبیعي او (۲۴۷۰۸) جریبه مصنوعي ځنگلونه لري، چي په لاندې ډول دي:
۱. لښکرگاه. ۳۵۵۳ جریبه طبیعي او ۱۲۰۴ جریبه مصنوعي
 ۲. نهر سراج: ۲۷۰۹ جریبه طبیعي او ۲۰ جریبه مصنوعي
 ۳. ناد علي: ۳۹۸۰ جریبه طبیعي او ۳۲۷۴ جریبه مصنوعي
 ۴. د بارکزو ناو: ۲۹۵۰ جریبه طبیعي او ۶۸۷ جریبه مصنوعي
 ۵. گرمسپر: ۲۸۴۳۴ جریبه طبیعي او ۱۰ جریبه مصنوعي
 ۶. سنگین: ۵۶۶ جریبه طبیعي او ۰ مصنوعي
 ۷. کجکی: ۳۴ جریبه طبیعي او ۰ مصنوعي
 ۸. باغران: ؟ جریبه طبیعي ؟ مصنوعي
 ۹. موسی کلا: ۷۰۸ جریبه طبیعي او ۰ مصنوعي
 ۱۰. نوزاد: ۲۲۷۴ جریبه طبیعي او ۰ مصنوعي
 ۱۱. دېشو: ۱۳۱۲۵ جریبه طبیعي او ۰ مصنوعي
 ۱۲. واشپر: ؟ جریبه طبیعي او ؟ جریبه مصنوعي
 ۱۳. خانشین: ۲۳۸۳۰ جریبه طبیعي او ۰ مصنوعي
 ۱۴. مارجه: ۱۲۳۳۴ جریبه طبیعي او ۱۹۵۱۳ جریبه مصنوعي^(۱)
- په لوړ لیست کې داسي ولسوالۍ هم سته چي تر اوسه یې د ځنگلونو په هکله معلومات نه لرو، نو ځکه د هري ولسوالۍ د نامه مخته مي د سوالیې علامه ایښي ده.

۱. د ریاست عمومي څخه معلومات...

د هلمند ولایت په پخوانیو وختونو کې ډېر ځنگلونه درلودل، چي د وخت په تېرېدو سره وچي، وکښل سوې او یا هم د جگړو له امله له منځه ولاړې، په نوموړو ځنگلونو کې ډول - ډول حیوانات لکه زمریان، پرانګان، هوسی، ځنگلي پسونه، بازان او نورو حیواناتو ژوند کاوه، خو بدبختانه اوسمهال یوازي سرکوزي، لیوان او چغلان موندل کیږي او نور ډېر هغه قیمتي او ارزښتناکه حیوانات یا یې نسل ورک سوی دی او یا هم له دې ځایه نورو سیمو ته تللي دي.

دوهم څپرکی

د هلمند ولایت اداري جوړښتونه (تشکیلات)

د هلمند ولایت د (۱۵) اداري واحدونو لرونکی دی، چي یوه یې د لښکرگاه ښار او (۱۴) نور یې ولسوالۍ دي، موږ هم لومړی د لښکرگاه ښار او بیا ولسوالۍ چي پر دریو درجو وېشل سوي دي، تر بحث لاندې یې نیسو.

د لښکرگاه ښار:

نوي لښکرگاه د زړې لښکرگاه د کنډوالو شمال ته پریوه پراخ دښت جوړه سوې، د ښار لوېدیځې برخې ته په ښار پوري نښتی د هلمند سیند بهیرې، د لښکرگاه نوی ښار د هلمند سیمې تقریباً په مرکزي برخه کي دی، نوموړی ښار د ګرځک او کندهار پریوه زاویه واقع دی.

په (۱۳۳۱) لمريز کال کي چي د هلمند سیمې د بیارغونې کارونه روان وه، نو دا خیال سم ورسره ساتل کیده، چي ددې سیمې لپاره یو مرکز وټاکل سي او دا مرکز باید په ټولو وسایلو سمبال وي، چي ټولو سیمو ته رسیدګي وکولای سي، نو دا و، چي دغه کال د هلمند د سیمې د انکشاف لوی رئیس ښاغلی (عبدالله ملکيار) د هغه ریاست د

متخصصینو او یو بهرنی ښار جوړونکی (پیترسن) په مشوره په ګرځک، نادعلی او نهر سراج کي سروې وکړه او بالاخره یې په اتفاق دا ځای غوره کړ، کوم چي نن لوی ښار پر جوړ سوې دی، ددې وروسته تردې د ښار عمومي پلان جوړ سو او د هغه د تطبیق لپاره د تعمیراتو څانګه تأسیس سوه، چي د تیرو نهو کلونو په دوران کي یې داسي یو ښار جوړ کړ، چي حکومتي دوايرو د یو شمېر صحي، عرفاني او تخنیکي مؤسساتو لپاره هم ځایونه پکښې جوړ سوي او د خلکو کورونه یې په نوي عصري ډول تعمیر سوي دي.^(۱)

لښکرګاه د هلمند ولایت مرکز دی، د وګړو شمېر یې (۱۰۲۰۰۰) تنو ته رسیږي، مساحت یې (۲۰۲۲km^۲) کیلو متر مربع دی، (۱۰۲) کلي لري او د بحر له سطحې څخه (۷۸۰m) لوړوالی لري.^(۲)

د لښکرګاه نوی ښار د مهندسۍ پر اصولو برابر جوړ سوې او تعمیرات یې ټول پاڅه دي، د لښکرګاه په نوي ښار کي لاندي ودانۍ جوړي سوي:

۱. د کلوب ودانۍ: اوږدوالی (۶۵) متره، سور (۲۰) متره، لوړوالی (۸) متره، د کوټو شمېر (۲۶).

۲. د بانک درې منزله ماڼۍ: اوږدوالی (۴۵) متره، سور (۱۷-۲۵) متره، لوړوالی (۱۲-۲۵) متره، د کوټو شمېر (۴۹).

۱. کانديد اکاډمېسن محمد ابراهيم عطايی، هلمند د کلتور په ساحه کي، ۶۰ او ۷۳ مخونه

۲. د هلمند د احصايې امریت

۳. د انکشاف ریاست ماڼۍ: اوږدوالی (۱۰۰) متره، سور (۴۰) متره، لوړوالی (۱۱) متره، د کوټو شمېر (۱۲۲).
۴. د لښکرگاه لېسه: اوږدوالی (۱۵۲) متره، سور (۸۸) متره، لوړوالی (۱۰) متره.
۵. د جامع مسجد ودانۍ: اوږدوالی (۵ - ۲۵) متره، سور (۱۰) - (۱۹) متره، لوړوالی (۵ - ۳۵) متره، د کوټو شمېر (۱۵).
۶. د لښیاتو ماڼۍ: اوږدوالی (۲۸ - ۳۱) متره، سور (۱۰ - ۱۹) متره، لوړوالی (۵ - ۳۵) متره، د کوټو شمېر (۱۵).
۷. د رخام فابریکه.

سربېره پر پورتنیو ودانیو ددې ښار په شمالي برخه کې یو شمېر کورونه جوړ سوي، چې ټول د عصري وسایلو په لحاظ مجهز دي او په هغو کې د هلمند د سیمې د انکشاف د لوی ریاست مامورین او بهرني متخصصین اوسېدل، د ګرځک (هلمند) اعلی حکومت مامورینو به پکښې هستوګنه کول، هغه لوی واټ چې (بست) نومېږي او د لښکرگاه په ښار کې د شمالي څخه جنوب ته اوږد سوی په وروستنۍ برخه کې یې اته داسې ودانۍ جوړې سوي، چې د لرغوني لښکرگاه اسلامي سبک معماري څرګندوي.^(۱)

په لښکرگاه ښار پورې اړوندې سیمې:

۱- خشک آبه (خشکاوه)

۱. کانديد اکاډمېسن محمد ابراهيم عطايي، هلمند د کلتور په ساحه کې، ۶۰ او ۷۳ مخونه

- ۲- د محمدزو سرکار
- ۳- لښکري بازار (ختیځ العسکر)
- ۴- باباجی (باباجی)
- ۵- چاه انجیر
- ۶- بشران
- ۷- بولان
- ۸- بُست (کلا بُست - قلعه بُست)
- ۹- کارپز
- ۱۰- مُختار^(۱)

د هلمند ولسوالۍ

لومړۍ درجه ولسوالۍ:

۱. نهر سراج. Nahr_e_Saraj (گرشک - Greshk):

نهر سراج د هلمند ولایت د بانفوذ ولسوالیو څخه ده، سوداگریز او سیمه ایز موقعیت یې ډېر ارزښت لري، د نفوذ او ګڼه ګوڼي یو لامل یې دا دی، چي د افغانستان حلقوي عمومي سړک ورڅخه تېر سوی دی.

شمال ته یې د موسی کلا، نوزاد او سنگین ولسوالۍ، جنوب ته یې د لښکرګاه پوري تړلې سیمه (باباجی)، ختیځ ته یې د کندهار ولایت

۱. الحاج محمد اسماعیل شریعتیار، هلمند پوله په پوله، ۱۷ مخ

میوند ولسوالي او لوېديځ ته یې د نادعلي او واشېر ولسوالي پرته دي.^(۱)

گرشک د هلمند لومړۍ درجه ولسوالۍ ده، چې له لښکرگاه څخه په (۴۸ km) کیلو مترو فاصله کې پرته ده، د وگړو شمېر یې (۱۱۶۱۰۰) تنو ته رسیږي، مساحت یې (۱۶۶۳ km^2) کیلو متره مربع دی، (۲۰۷) کلي لري او د بحر له سطحي څخه (۱۶۶۳ m) متره لوړوالی لري.^(۲)

څه موده مخکې چې نوې لښکرگاه نه وه، جوړه سوې نو حکومت په بښت کې و، د نادر افشار پوځونو چې بښت سقوط کړ، حکومت د گرشک سیمې ته نقل سو او د اعلی حکومت بڼه یې درلوده او د کندهار په زون پورې یې اړه درلوده، هغه مهال په کندهار کې د حکومت بڼه د نائب الحکومت په ډول وه.

په (۱۳۴۳) لمریز کال کې د دښت لگان پریابان چې نوې لښکرگاه جوړېدل، د یوه ماسټر پلان له مخې پیل سوه، چې حکومتي بڼه هم بدله سوه، د کندهار ولایت د جنوب لوېديځې حوزې زون وبلل سو او گرشک ولسوالي چې پخوا د حکومت اعلی بڼه درلوده اوس په یوه ولسوالۍ واوښته، حکومت اعلی په ولایت بدل سو، د ولایت مقررات او حکومتي واحدونه په لښکرگاه کې جوړ سول.^(۳)

۱. همدا اثر، ۴۰ مخ

۲. د هلمند د احصایې امریت

۳. الحاج محمد اسماعیل شریعتیار، هلمند پوله په پوله، ۴۰ مخ

کله چي د ګرځک څخه د لوی حکومت او ولایت مرکز نه و، انتقال سوی د کندهار او هرات په منځ کي یې د یو ښکلي مواصلاتي او تجارتي ښار حیثیت درلود او ډېر جم و جوش پکښې و، د مشهورو کلي نومونه یې (سیدان، نهر سردار، قریه تاجکان، ده مزنگ، آب بازان او نورزو) په نامه یادېږي، بله سیمه یې د ښورکي د شمال او قلعه گز څخه تر باباجي رسیږي او ډېر کلي لري.^(۱)

۲. نادعلي. Nad Ali:

نادعلي د هلمند د کرهڼي د پروژې په تاسیس سره د یوې ولسوالۍ په حیثیت جوړه سوه، دمخه تردې یو سوزنده دښت و، چي یوه زړه کلا د نادعلي په ډېر مخروب او ویران حالت پکښې موجوده وه، څنگه چي د کرهڼي پروژه دغې مخروبي ته نږدې شروع سوې ده، نو ځکه دغه سیمه د نادعلي په نامه یاده سوې ده.

نادعلي د ختیځ لوري څخه د هلمند د سیند د غاړي څخه شروع او جنوب لوېدیځ ته اوږده سوې ده، هغه سیمي یې چي تر اوسه دښتونه او وچ دي، څوک نه پر اوسېږي، د نادعلي شمال ختیځ ته ګرځک، شمال ته یې د واشېر، ختیځ ته یې لښکرګاه، لوېدیځ ته د فراه ولایت او جنوب ته یې ګرمسېر او خانشین پراته دي.^(۲)

نادعلي د هلمند ولایت لومړۍ درجه ولسوالي ده، چي له لښکرګاه څخه په (۱۷ km) کیلو متره واټن کي پرته ده، د وګړو شمېر یې

۱. محمد ولي ځلمی، کندهار، دوهم ټوک، ۴۷۹ مخ

۲. همدا اثر، ۴۷۱ مخ

(۹۰۱۰۰) تنو ته رسیږي، د سیمې مساحت یې (4697 km^2) کیلو متره مربع دی، (164) کلي او د بحر له سطحې څخه (800 m) متره لوړوالی لري.^(۱)

د نادعلي آب و هوا توده ده، د دوبي په موسم کې یې د تودوخي درجه له $(40 - 45)$ سانتي گراډو پورې رسیږي، په ژمي کې یې د تودوخي کښته درجه د منفي درو څخه تر څلورو رسیږي او باران ډېر لږ پکښې اوري.

د آب و هوا له کبله ټول هغه نباتات او ونې چې په گرمو سیمو کې وده کوي، په نادعلي کې شنې کیږي، په نادعلي کې اوس ډېر د کرهڼي فارمونه او د کرهڼي پروژې سته، چې په عصري او تخنیکي ډول کار او کرهڼه پکښې کیږي، ددغه ولسوالۍ محکمې په نهر بغرا سره اویږي.^(۲)

نادعلي ولسوالي یوه شنه، پریوه خاصه پرمختللي عصري نقشه جوړه او هواره سیمه ده، محکمې یې د ویالو او زابرونو تر منځ محدود دي، پرهرو سلو جریبو (صدي) باندي یوه څلورلارې او د عمومي سړکونو یوه برخه سته، زیات شمېر اوسیدونکي یې د زیاتو پښتون مېشته سیمو څخه د اعلحضرت محمد ظاهر شاه د حکومت په وخت کې د ناقلینو په نوم راوستل سوي دي، اولادونه یې په هلمند کې زېږېدلي او زلمیان سوي، چې اوس هلمندیان بلل کیږي.^(۳)

۱. د هلمند د احصایې له امریت

۲. محمد ولي ځلمی، کندهار، دوهم ټوک، ۴۷۱ مخ

۳. الحاج محمد اسماعیل شریعتیار، هلمند پوله په پوله، ۴۵ مخ

۳. د بارکزو ناوه - (= ناوه بارکزائي. Nawa_e_Barakzayi):

د ناوې ولسوالي ځکه په دې نامه یادېږي، چې د مېزابې یا ناوې په شکل اوږده پرته سیمه ده، د کجکي له بند څخه بیا تر شمالن پوري دغه ټوله سیمه په خپله خوا کې د هلمند سیند اوږده رودخانه لري، د اوبو مسیر د روځانې بڼه لري او ناوه بلل کېږي، خو اوس مهال دا ټوله سیمه د ناوې په نامه نه یادېږي، د سیمو تغیر د حالت او وضعیت په تغیر پوري تړلی دی، د ناوې جغرافیا یې ښه هم د وخت په تېرېدو سره تغیر منلی او موندلی دی.

یو وخت دا ټوله سیمه د بارکزو د ناوې په نامه یادېدلې، ځکه چې بارکزی قوم پکښې اکثریت و، هغه وخت چې کندهار ته (رخج) ویل کېده، د ناوې سیمه د (خلج) په نامه یادېده، چې اوس هم د نوموړي ولسوالۍ مرکز دی.

کوم وخت چې نوې لښکرگاه جوړه سوه، نو (چاه انجیر، باباجي او بولان) له ناوې څخه بیلې او په مرکز لښکرگاه پوري وتړل سوې، د هزارجفت د ویالې په جوړولو سره د شمالن سیمه هم د ناوې څخه بېله او په گرمسېر ولسوالۍ پوري وتړل سوه.^(۱)

تراحمد شاهي عصر پخوا د بارکزو ټول مشهور او نوميالي مشران په ناوه کې اوسېدل، د حاجي جمال خان بارکزي د استوگنې ځای او کلا د گرشک په نادعلي کې بلل سوې ده، د نادعلي کلی د بارکزو د ناوې په سر کې واقع دی، د هلمند په ناوه کې د (لو ادې کلا) د خپل

۱. همدا اثر، ۵۱ مخ

وخت د سرنوشت سازو سیاسي پریکړو مرکز و او د هیواد مقدرات په همدغه کلاکي ټاکل کېدل.^(۱)

د بارکزو ناوه د هلمند لومړۍ درجه ولسوالي ده، چي د لښکرگاه ښار جنوب ته په (۲۴ km) کیلو مترۍ فاصله کي پرته ده، د وگړو شمېر یې (۹۱۹۰۰) تنو ته رسیږي، مساحت (۶۵۷ km^۲) کیلو متره مربع دی، (۱۲۹) کلي لري او د بحر له سطحي څخه (۷۴۰ m) متره لوړوالی لري.^(۲)

لومړۍ برخه یې له بولان څخه شروع او وروستۍ برخه یې د سرخ دوز تر کلي او تر دروېشانو پوري رسیږي، شمال ته یې نادعلی، جنوب ته یې گرمسېر، ختیځ ته یې د هلمند سیند د لښکرگاه او گرمسېر ښارونه او لوېدیځ ته یې دښت دی، چي دغه دښت له نادعلی او خانشین سره نښلي.

د بارکزو ناوه له پنځو وطنونو څخه تشکیل ده، چي عبارت دي: عینک، گوهرگین، خسروآباد، هزاراسپ او سرخ دوز څخه، بیا په یاد وطنونو کي په سلهاوو کلي سته، چي مشهور یې: نگاری، باغ رباط، لوی کلی، خرابه، د اخکزو ښاخ، لنډی ښاخ، منگل زی، باسولان او شورشورک دي.

د ناوې مخکي آبادي، مسطح او د کرهڼي له پلوه لومړۍ درجه کي راځي، دغه مخکي د هلمند د سیند څخه اوبیږي، د مخکو اندازه یې

۱. محمد معصوم، هوتک، د ناوې دانشور، د کندهار منور، د زنگاوت مخور، علامه رشاد

خپرنډویه ټولنه، ۱۳۹۱ لمريز، ۱۰ مخ

۲. د هلمند د احصايي امریت

یو لکو پنځوس زرو جریبو ته رسیږي، د هلمند زراعتي پروژې ناوې ته یوه سمه ویا له بېولې ده، چي مخکي یې په ډېره عصري توگه اویږي، دغه واله د بغرا څخه بېله سوې ده او د شمالن واله نومیږي. په ناوه کي غنم، ماش، اوربشي او جواړي ډېر کیږي، مېوه لرونکي وني او سردرختي لږ لري، آب و هوا یې په دوبي کي گرمه او په ژمي کي معتدله وي، د تودوخي درجه یې د (۴۰ - ۴۵) سانتي گراډو پوري رسیږي، کښته درجه یې تر منفي دوو او تر څلورو پوري رسیږي.^(۱)

دوهمه درجه ولسوالۍ:

۴. گرمسېر يا جروم - Garmsir:

د هلمند یوه لویه ولسوالي ده،^(۲) شمال ته یې د بارکزو ناوه او مارچې ولسوالۍ، جنوب ته یې د خانشین ولسوالي، ختیځ ته یې رېگستان، لوېدیځ ته یې د مارگو دښت پروت دی.^(۳) گرمسېر د هلمند دوهمه درجه ولسوالي ده، چي له لښکرگاه ښار څخه په (۶۴ - ۷۶) کیلو مترۍ فاصله کي پرته ده، د وگړو شمېر (۸۶۹۰۰) تنو ته رسیږي، مساحت یې (۲۰۲۵۷ km^۲) کیلو متره مربع

۱. محمد ولي ځلمی، کندهار، دوهم ټوک، ۴۷۲ مخ

۲. همدا اثر، ۴۶۹ مخ

۳. الحاج محمد اسماعیل شریعتیار، هلمند پوله په پوله، ۷۹ مخ

دی، (۱۵۰) کلي لري او د بحر له سطحي څخه (۷۱۰m) متره لوړوالی لري.^(۱)

د دغې سیمې آب و هوا څنګه چې د بڼتونه او رېګونه دي، نو باران لږ پکښې اوري ډېره توده ده، چې په دوبي کې یې د تودوځي درجه (۴۷) سانتی ګرادو او په ژمي کې منفي (۱) سانتی ګرادو ته رسیږي، په ټوله کال کې تر دوه درې ځله باران نه اوري، د باران اندازه یې تر (۱۵mm) ميلي متره نه زیاتېږي.^(۲)

په رېګي د بڼتو کې د پسرلي په موسم کې څه بوتي شنه کیږي، چې د حیواناتو او څارویو لپاره په کارېږي، په غیر د بڼتي سیمو کې چې د دروېشانو واله تېره سوې ده، مځکي د کښت او کرهڼي لپاره مساعد دي او جېوات ډېر پکښې کیږي، بیا یې هم مځکي په ځینو برخو کې بنوره او مالګه لري.

د ګرمسپر ډېر وګړي په مالدارۍ او کښت بوخت دي، د هلمند د کرهڼي پروژې د انکشاف له کبله څه د کرهڼي مځکي دولت ته پاته سوې او دولت یې په کښتګرۍ خلکو ته ورکوي او د دا نورو څخه مالیه اخلي، چې پر یو جریب اعلیٰ مځکه باندي (۹) نهه افغانۍ مالیه ایښوول سوې ده.

د ګرمسپر مځکي پر دوو برخو وېشلای سو، یوه د ګرمسپر ناوه ده، چې د هلمند سیند په هغه کې غځېدلی دی، غاړي یې د کرهڼي او

۱. د احصایې امریت

۲. محمد ولي ځلمی، کندهار، دوهم ټوک، ۴۶۹ مخ

زراعت لپاره وړ دي، بله برخه یې رېگونه، دښتونه او بیابانونه دي، چي وچ او سوزنده هوا لري، د گرمسېر پښتانه په پښتو او بلوڅان یې په بلوڅي او بروهي خبري کوي.^(۱)

د گرمسېر محکي عموماً د سیند پر غاړو پرتې دي، حکه نو د لای او تورو خټو څخه چي رېگ ورسره گډ دی جوړي دي او له دې امله یې نو خاوري د هر ډول کرهني لپاره په تېره بیا پنبې، گڼیو او څېرې لپاره ډېره استعداد لري.

په گرمسېر کي هر راز د کرهني او ونو محصولات سته او هم اهلي څاروي لکه غوايي، پسونه، اوبنان، بزې او نور روزل کيږي، چي د هغو له پوټکو، وړیو او شیدو څخه ډېره گټه کيږي.^(۲)

۵. سنگین - Sangin (سروان کلا - Sarwan Qala):

سنگین د هلمند سیند سره په اوږدو یوه غزېدلې ولسوالي ده، چي د موقعیت له مخي هلمند ته د ډېر ښکلا بخښونکې ده او نږدې د هلمند ولایت په منځني برخه کي پرته ده، د سنگین د ولسوالۍ په لویه هديره کي یو زیارت سته، چي ددې سيمي خلک ورته په درنه سترگه گوري، د سپین ږيرو په وینا دا ددې ځای د پخوانیو زیارتونو څخه دی، ددې زیارت نوم د پخوانیو خلکو په وینا (خواجه نگیڼ) و، چي د وخت په تېرېدو سره دا نوم (خواجه سنگین) سو، اوس خواجه له خولې لوېدلې، یواځي سنگین ویل کيږي.

۱. همدا اثر، ۴۷۰ مخ

۲. آريانا دايرة المعارف، اووم ټوک، ۸۸۸ مخ

د سنگین ولسوالۍ شمال ته کجکی او موسی کلا ولسوالۍ، جنوب ته گرشک او د کندهار ولایت د میوند ولسوالۍ، ختیځ ته د کندهار ولایت د غورک ولسوالۍ او لوېدیځ ته یې د نهرسراج ولسوالۍ پرتې ده.^(۱)

سنگین د هلمند ولایت دوهمه درجه ولسوالۍ ده، چې له لښکرگاه څخه په (۹۰ km) کیلو مترو فاصله کې پرتې ده، د وگړو شمېر یې (۵۹۱۰۰) تنو ته رسیږي، مساحت یې (۲۹۱ km^۲) کیلو متره مربع دی، (۵۶) کلي لري او د بحر له سطحې څخه (۹۰۰ m) متره لوړوالی لري.^(۲)

د سنگین ولسوالۍ خلک زیاتره د کرهڼي او مالدارۍ په چارو بوخت دي، کرهڼیز پیداوار یې غنم، اوربشي، جواړي، رشقه، مۍ، سابه، خټکي، هندوانې، زردآلو، مېږ، انگور، انار او نور دي. اهلي حیوانات یې غويي، اوبنان، پسونه، وزې، خره، آسان، کچرې او کورني چرگان دي او وحشي حیوانات یې لېوه، سوی، گیدې، شکونې، سورلنډۍ او نور دي.

د سنگین ولسوالۍ مشهورې کلي یې اغلغ، بوستان زي، توغی، جوی شالي، چاه بابر، چکه کتوزي، سنگین، بنوراب، مالمند، میاد دودي، نسوزي، قریه غاوگی سنگین، محمد اشرف، گارد کی، میرغورخان، حاجي ناظم، ماغز، چوغک او نور.^(۳)

۱. الحاج محمد اسماعیل شریعتیار، هلمند پوله په پوله، ۴۸ مخ

۲. د هلمند احصایې امریت

۳. آریانا دایرة المعارف، خلورم ټوک، ۵۲۴ مخ

۱. کجکی - Kajaki:

د کجکي ولسوالي د هلمند ولایت یوه د هغو ولسوالیو څخه ده، چي موقعیت یې د ښکلا، پیداوار، وړتیا، تاریخ او لرغونتوب له پوله په ټوله نړۍ کي شهرت لري، دا سیمه د پاچاهيو، جگړو، قومونو، برېښنا فابریکې، د هلمند سیند بند، کارپزونو، رنگارنگ مېوو او صنعتونو وطن دی.

د کجکي ولسوالي د یوې پراخي سیمي لرونکې ده، چي د کجکي په نامه د گڼ میشتي او رودباره سیمي سرېره د زمينداور (زینداور) لرغونې لویه او پراخه سیمه هم د جغرافیایي وېش له مخي له ځانه سره لري.

د کجکي ولسوالۍ شمال ته د باگران ولسوالي د بغني سیمه، جنوب ته د سنگین ولسوالي د سروان کلا سیمه، ختیځ ته د کندهار ولایت د خاکرېز ولسوالي د غورک علاقداري او لوېدیځ ته یې د موسی کلا سیمه پرته ده.^(۱)

کجکی د هلمند ولایت دوهمه درجه ولسوالي ده، چي له لښکرگاه ښار څخه په (۱۳۳ km) کیلو مترۍ فاصله کي پرته ده، د وگړو شمېر یې (۷۰۵۰۰) تنو ته رسیږي، مساحت یې (۱۹۳۹ km^۲) کیلو متره مربع دی، (۱۷۰) کلي لري او د بحر له سطحي څخه (۱۰۰۰) متره لوړوالی لري.^(۲)

۱. الحاج محمد اسماعیل شریعتیار، هلمند پوله په پوله، ۵۶ مخ

۲. د هلمند ولایت د احصایې امریت

د کجکي ولسوالي د هلمند یوه مهمه سیمه ده او په هیواد کي یې اقتصادي اهمیت هغه وخت زیات سو، چي دلته د امریکایانو له خوا د برېښنا یوه لویه فابریکه او د اوبو یو لوی بند جوړ سو.^(۱)

۷. باغران – Baghran:

د باغران ولسوالي یوه د غرنیو ولسوالیو څخه ده، چي د مېړنیو ډېري تاریخي کیسې او پېښي یې د تاریخ پر پاڼو لیکلي دي، د باغ ارم او پشلنگ سیمي یو مهال د سیستان مشهور ښارونه وه، خو اوس د حکومتي جغرافیایي وېش له مخي د باغران ولسوالۍ پوري تړلي سیمي دي.

د باغران شمال ته د اروزگان او دایکندي ولایتونه، جنوب ته یې د کجکي او موسی کلا ولسوالۍ، ختیځ ته یې د اروزگان ولایت او لوېدیځ ته یې د نوزاد ولسوالي او د غور ولایت واقع دي.^(۲)

باغران د هلمند ولایت دوهمه درجه ولسوالي ده، چي له لښکرگاه ښار څخه په (۲۱۰ km) کیلو متره فاصله کي پرته ده، د وگړو شمېر یې (۸۰۶۰۰) تنو ته رسیږي، مساحت یې (۳۵۸۷ km^۲) کیلو متره مربع دی، (۲۹۵) کلي لري او د بحر له سطحي څخه (۱۵۵۰ m) متره لوړوالی لري.^(۳)

۱. پوهاند رازقي نړیوال، د هیواد لرغوني ښارونه او د تاریخ پاڼي، دوهم ټوک ۱۷۹ مخ

۲. الحاج محمد اسماعیل شریعتیار، هلمند پوله په پوله، ۷۰ مخ

۳. د هلمند ولایت د احصایي امریت

د باغران آب و هوا یو د بله ډېر توپیر لري، شمالي سیمې یې یخې او جنوبي سیمې یې لږ څه تودې دي، معتدل او خوشگواره ځایونه هم لري.

د باغران منطقه زیاتره وچه او څه کارېزونه هم لري، مشهور رود یې ورخان نومېږي، چې د دایکندي او پسابند څخه شروع کیږي او د باغران په آخرنۍ برخه کې د ورخان کلي ته داخلېږي، بیا د کجران او دهرآود خوا ته ځي، نور رودونه یې د مرکز درې، تاچوی او سربغني دي، دغه سیندونه چې کال آباد وي بهیږي که نه نو وچ وي، د باغران محکي جوبات ښه کوي او څه انگوري او سر درختي باغونه هم لري.^(۱)

۸ موسی کلا – Musa Qala:

شمال ته یې د باغران ولسوالي، جنوب ته یې د گرشک او سنگین ولسوالۍ، ختیځ ته یې د کجکي ولسوالي، لوېدیځ ته یې د نوزاد ولسوالي واقع دي.^(۲)

موسی کلا د هلمند ولایت دوهمه درجه ولسوالي ده، چې له لښکرگاه څخه په (۱۱۰ km) کیلو متره فاصله کې پرته ده، د وگړو شمېر یې (۵۸۴۰۰) تنو ته رسیږي، مساحت یې (۱۳۶۲ km^۲) کیلو متره مربع

^۱ محمد ولي ځلمی، کندهار، دوهم ټوک، ۴۷۵ مخ

^۲ الحاج محمد اسماعیل شریعتیار، هلمند پوله په پوله، ۶۳ مخ

دی، (۱۰۷) کلي لري او د بحر له سطحي څخه (۱۰۱۵ m) متره لوړوالی لري.^(۱)

آب و هوا یې ځکه معتدله او خوشگواره ده، چي د موسی کلا رود له شمال څخه جنوب ته د موسی کلا د زیاتو کلیو په منځ او څنډو کي تېریږي او هم ډېر کارېزونه لري.

د موسی کلا محکي په رود او کارېزو اویږي او ډېري حاصل خيزي دي، هغه کلي چي د رود څخه اویږي: یک لنگ، چارسای، کش محمد امین، کش اشرف، کش غلام رسول، کش عثمان، سریشه، توغی، سنگیر، تخته پل، کنجاک د ولسوالي مرکز خواجه لعل بابا، وسک، غره تاله، غونډی، چینه، ده مستان، دارا خېل ډاگان، موسی زي، نیم چي، چارده، احمد خوازي، کرغک، پایگاه، ده غوچک، ظلم آباد، شهرک، درختي، صندله، خواجه داد، مسلماني کوه بره، لوړ رېگی، کنبته رېگی، منظور آباد، درآباد، دوآب او نور... او هغه کلي چي په کارېز اویږي: لوړ او کنبته ده زور، لنډی ناوه، د بهادر کارېز، د عبدالرحمن کارېز، علیا او سفلي جلجي کارېز، نوی کارېز، د نسر کارېز، سیاه جاو، سرهند، موسی زي، درختي، د قرآن کارېز، کارېزده، د هزارمشی کارېز، د ندامی کارېز، د پیر کارېز او داسي نور.

د موسی کلا محکي هواري او په ځینو برخو کي یې د رېگو او ډبرو غونډی لیدل کیږي، د موسی کلا د مرکز شمال ته په (۵) کیلو متري فاصله کي یو لوی غردی، چي د موسی کلا د غره په نامه یادېږي، په

۱. د هلمند ولایت د احصایی امریت

دغه غره کي بېل ډولونه وني او حیوانات سته، د موسی کلا غر د هندوکش د سلسلې څخه دی.

په موسی کلا کي د کمبلو، سترنجیو او جاروگانو جوړول په ډېر ابتدائي شکل سته، د موسی کلا خلک بزگر دي او دوي د خانانو او ملکانو محکي کړي او قوت لایموت برابروي، مهم پیداوار یې: غلې، انگور، انځر، انار، بادام، ناک، مڼه، شفتالو، شلیل او نور دي، کاغذي بادام او انگوری ډېر شهرت لري.^(۱)

موسی کلا د یوې زړې تاریخي کلا نوم دی، چي اوس دغه نوم سیمي ور څخه خپل کړی دی، د موسی جان او ولي جان نقل په گړنیزو یا شفاهي ادبیاتو کي پوره ځای او شهرت لري او دا نوم د هغه مشهوری کیسې څخه نوموړي سیمي خپل کړی دی، ځکه هغه کلا چي د موسی په نامه یادېده، په دغه سیمه کي ده، د ویاړ ځای دی، چي زموږ شفاهي پخواني ادب تر اوسه زموږ په جغرافیه او تاریخي فنونو کي خپل اثر لا هم جوت ساتلی دی.^(۲)

۹. نوزاد - Nawzad:

د نوزاد ولسوالي د هلمند په شمالي سیمه کي پرته ده، چي شمال ته یې د غور ولایت، جنوب ته یې د گرشک ولسوالي، ختیځ ته یې

۱. محمد ولي ځلمی، کندهار، دوهم ټوک، ۴۶۷ مخ

۲. الحاج محمد اسماعیل شریعتیار، هلمند پوله په پوله، ۶۳ مخ

موسی کلا او باغران ولسوالۍ او لوېدیځ ته یې د واشېر ولسوالۍ پرته ده.^(۱)

نوزاد د هلمند ولایت دوهمه درجه ولسوالۍ ده، چي له لښکرگاه څخه په (۱۲۸ km) کیلو متره فاصله کي پرته ده، د وگړو شمېر یې (۵۰۳۰۰) تنو ته رسیږي، مساحت یې (۴۵۶۰ km^۲) کیلو متره مربع دی، (۱۷۳) کلي لري او د بحر له سطحې څخه (۱۱۸۰ m) متره لوړوالی لري.^(۲)

د نوزاد آب و هوا په عمومي توگه وچه او معتدله ده او هغه سیمي چي یې په شمالي برخه کي د بابا غره ته نږدې واقع دي، واوره نیسي، جنوبي برخه یې چي شېلې او دښتونه دي، لږ باران پکښې اوري، خلک یې د اوبو د لږوالي او کارپزونو د وچتیا څخه زیاتره وختونه شکایت کوي.

د نوزاد غرونه د افغانستان د لویو غرونو څخه منشعب سوي دي، شمال ته یې د سیاه کوه او کوه بابا درې او شېلې دي، خو د نوزاد پر غرونو کوچیانو داسي نومونه ایښي دي:

د غرو مشان غر، چي د نوزاد شمال ختیځ ته واقع دی، د موسی کلا او نوزاد په منځ کي دی.

د خوارو زار، چهل دختران او کافر کوه غرونه د نوزاد ختیځ ته واقع دي، چي لمني یې ونې لري.

۱. همدا اثر، ۷۵ مخ

۲. د هلمند د احصایې امریت

سیاه کوه چي سیاه بند یې جوړ کړی دی، د نوزاد شمال ته واقع دی او مالداران د غي سیمي ته خيژي. مزه کوه او کوه فرهاد د نوزاد د ولسوالي ختيځ طرف ته د موسی کلا په سیمه کي واقع دي. د اولارې غرهم د بابا غره له سلسلې څخه دی او د نوزاد په شمال کي واقع دی.

په نوزاد کي یو وچ رود سته، چي د نوزاد رود یې بولي، د بارانو او سېلو د اوبو پرته نوري اوبه نه لري، دغه رود د کوه بابا څخه جنوبي خوا ته اوږد سوی دی، د نوزاد د مرکز د ختيځ څخه تیريږي، د ګر شک تر سیاه منار پوري رسيږي او د هلمند سیند ته توئېږي. دغه رود دی، چي یو بڼاخ یې د سیاه بند د شمال ختيځ څخه جنوبي لوري ته او بل بڼاخ یې د لوېديځ څخه جنوبي لوري ته اوږد سوی دی، دغه رود د دواړو خواو ته د نوزاد کارېزونه دي، که په دغه رود کي اوبه راغلې د نوزاد کارېزونه اوبه لري او که نه وي، د اوبو په نېستي اخته وي.

د نوزاد ولسوالي بني محکي لري، خو کافي اوبه نلري، پیداواريې هر ډول حبوبات او مېوې دي، چي له مېوو څخه یې انار او ناک ډېر مشهوره دي، په نوزاد کي د پسونو، وړيو او غنمو معاملې ډېري کيږي، د کندهار سوداګريز یا تره د نوزاد مالداران استثماروي.^(۱)

۱. محمد ولي خلمی، کندهار، دوهم ټوک، ۴۷۴ مخ

۱۰. دېشو - Dishu:

دغه هواره او په ځینو برخو کې رېگي مځکه ده، چې لوړې او ژورې لږ لري،^(۱) شمال ته یې د خانشین ولسوالي رېگستان، جنوب ته یې د بلوچستان رېگستان، ختیځ ته یې خانشین رېگستان او لوېدیځ ته یې د خانشین سیمه او د نیمروز چهار برجک ولسوالي پرته ده.^(۲)

دېشو د هلمند ولایت دوهمه درجه ولسوالي ده، چې له لښکرگاه څخه په (۲۱۵ km) کیلو متره فاصله کې پرته ده، د وگړو شمېر یې (۲۰۲۰۰) تنو ته رسېږي، مساحت یې (۹۷۸۲ km^۲) کیلو متره مربع دی، (۷۵) کلي لري او د بحر له سطحې څخه (۵۹۰ m) متره لوړوالی لري.^(۳)

هوا یې په دوېي کې ډېره توده ده، چې له (۴۰ - ۴۸) سانتي گراډو پورې رسېږي، په دغه سیمه کې د جوزا له (۱۵) څخه بیا د اسد تر (۱۵) پورې ډېر تود باد را الوزي، چې حتی کله خاوري او رېگونه د یوه ځای څخه بل ځای ته وړي، په پسرلي او مني کې یې هوا لږ معتدله وي، په ژمي کې په هغو ورځو کې چې باد چلیږي، نو هوا یې سرېږي.

په دېشو کې د هلمند سیند له ختیځ څخه لوېدیځ لوري ته روان دی، د دیوالک په کلي ورننوزي او رېگستان کې د لنډي کلي څخه تېرېږي، بیا د چخانسور سیمې ته ځي، هلمند سیند د دېشو کلي

۱. همدا اثر، دوهم ټوک، ۴۷۷ مخ

۲. الحاج محمد اسماعیل شریعتیار، هلمند پوله په پوله، ۶۸ مخ

۳. د هلمند د احصایې امریت

شمالاً او جنوباً پر دوو برخو وېشلي دي او کله چي يې اوبه ډېري وي، د سيمي اوسېدونکي د کښتيو په واسطه يوې او بلي غاړي ته پوري وزي.

د دېشو اوسېدونکي له هلمند سيند څخه د چنبلو او کرهڼي اوبه اخلي، د هلمند سيند پر دواړو غاړو يو ډول ځنگلي ونې شنې دي، چي کزورته وايي، دغه لرگي د سونگ او تعمير لپاره زيات په کارېږي او ځيني حيوانات لکه خوگ، لېوه، چغال او گيدري هم لري.

د دېشو د کرهڼي مخکي دوه فصله دي، غنم، ماش، څيره، کنجدي، جواړي ډېر پکښې کيږي، ددغه ځای زيات غنم کندهار ته صادريږي، دښتونه يې د ښکار لپاره ډېر شهرت لري او په ژمي کي د افغانستان سرمايه داران او ښکاريان د هوسيو د ښکار لپاره ورځي، د هوسيو ښکار په موټرانو او تازيانو کيږي، په دې سيمه کي زړې کلاوي د سردار مدد خان، قلعه نو، قلعه سبز، قلعه کالو، قلعه شوره، قلعه غلامان په نامه مشهور دي، د دېشو د رخام ډبره زياته مشهوره ده او د لښکرگاه د حجاري په فابريکه کي کار ورڅخه اخيستل کيږي.^(۱)

د دېشو مشهور کلي عبارت دي له، دېشو کلی (چي د ولسوالۍ مرکز دی)، خواجه علي عليا، خواجه علي سفلي، لنډی ساپک، ليچ ولندی او داسي نور.

په دېشو ولسوالۍ کي عام المنفعه ټولنيز خدمات او اسانتياوي ډېري محدود دي، کرهڼيز پيداوار يې غنم، اوربشي، سپينه څيره،

۱. محمد ولي ځلمی، کندهار، دوهم ټوک، ۴۷۷

جواړي، کوکنار، پنبه، می، مشنگ، نسک، لوییا، شوتله، رشقه، تنباکو، لمرګلي، ارهنډه، غوښت، ګازري، ټیپر، کډو او بانجان دي. مېوې یې انگور، انار، مېږ، انځر، زرد آلو، آلوچه، توت، هندوانې او خټکي دي، همدارنګه ځیني نور خودرویه بوټي، چي په بېلابېلو مواردو کي ورڅخه ګټه اخیستل کیږي، په دې ولسوالۍ کي پیدا کیږي.

صنعتي پیداواریې، تغرونه، غالی او یو ډول ګلاباتون ګنډل او د ورېښمو صنعت او عرقچین جوړول دي، څنګه چي د ځایي خلکو د اړتیاوو له پوره کولو څخه زیاتوالی کوي، نو په سوداګرۍ کي ورڅخه کار اخیستل کیږي.

کورني حیوانات یې غوایي، پسونه، وزې او خره دي، پنخوا په دې ولسوالۍ کي هوسی او سوی لېدل کېدل، خو اوس نسته، همدارنګه څیرونکي ځناور لکه لېوه، کور، ګیدړه، یز، سورلنډی او د اوبو سپی په دې ولسوالۍ کي هم پنخوا و، مرغان یې لکه هیلۍ، زرکي، تنزري، سیسی، قاز، کوټنه، جل او مېزان دي.

د دېشو اوسېدوني په عمومي توګه کروندګر او مالدار دي، له هغه سره سوداګریز فعالیتونه هم کوي، بنځینه طبقه یې د وړۍ ورېښلو، تغراو غالی اوبدلو او د ګلاباتون او ورېښمو په ګنډلو بوختي وي.^(۱)

۱. آريانا دايرة المعارف، درېیم ټوک، ۷۷۳ مخ

درېمه درجه ولسوالۍ:

۱۱. واشېر - Washir:

د واشېر سیمه د نوزاد علاقه داري وه او ټوله اړتیاوي چي د حکومت سره پېښېدلې هغه به یې د نوزاد له ولسوالۍ څخه چي د واشېر مرکز و، پوره کولې، د ډاکټر نجیب الله د حکومت په وخت کي واشېر په رسمي ډول د ولسوالي په توګه وپېژندل سو، د واشېر نوم د کوشانیانو او ساسانیانو د وخت څخه په واشېر او یا واسېر یادېږي. د واشېر شمال ته د فراه ولایت د ګلستان ولسوالي او د هلمند د نوزاد ولسوالي، جنوب ته یې د نادعلي ولسوالي، ختیځ ته یې د نوزاد ولسوالي او لوېدیځ ته یې د نادعلي ولسوالي قرار لري.^(۱) واشېر د هلمند ولایت درېمه درجه ولسوالي ده، چي له لښکرګاه څخه په (۱۴۳ km) کیلو متره فاصله کي پرته ده، د وګړو شمېر یې (۱۵۴۰۰) تنو ته رسیږي، مساحت یې (۴۱۰۵ km^۲) کیلو متره مربع دی، (۶۴) کلي لري او د بحر له سطحي څخه (۱۱۵۰ m) متره لوړوالی لري.^(۲)

۱. الحاج محمد اسماعیل شریعتیار، هلمند پوله په پوله، ۸۷ مخ

۲. د هلمند ولایت د احصایې امریت

۱۲. خانشین - Khanashin (رېگ - Reg):

لکه څنګه چې له نامه څخه یې ښکاري، دغه سیمه ټوله رېگو نیولې ده، شمال ته یې د هلمند سیند او د هغه تر شا د مارگو دښت، جنوب ته یې پښتونستان، ختیځ ته یې د خانشین غر او د هلمند څنډې، لوېدیځ ته یې د لنډې کلي او په هاخوا یې د چهاربرجک ولسوالۍ ده.^(۱)

خانشین د هلمند ولایت درېیمه درجه ولسوالۍ ده، چې له لښکرګاه څخه په (۱۶۰ km) کیلو متره فاصله کې پرته ده، د وګړو شمېر یې (۲۶۱۰۰) تنو ته رسیږي، مساحت یې (۷۴۱۴ km^۲) کیلو متر مربع دی، (۹۶) کلي لري او د بحر له سطحې څخه (۶۵۰m) متره لوړوالی لري.^(۲)

ددغې ولسوالۍ آب و هوا ډېره توده او باران لږ پکښې اوري، په دوبي کې یې د تودوڅي درجه (۴۸) سانتي ګراډو ته رسیږي، مشهور غرونه یې کوه سفید، ملک کوه، سنگ رخام، کوه رباط، کوه ترشاب، کوه گلچې او داسې نور.

په دغه سیمه کې دوه لوی دښتونه د رېګستان او مارگو په نامه مشهور دي، په دېشو خواجه علي او لنډې پالاک کې یې د کرهڼي محکمې دي، چې غنم په کرل کېږي.^(۳)

۱. محمد ولي ځلمی، کندهار، دوهم ټوک، ۴۷۸ مخ

۲. د هلمند د احصایې امریت

۳. محمد ولي ځلمی، کندهار، دوهم ټوک، ۴۷۸ مخ

په خانشین (رېگستان) کي کرهڼيز پيداوار ډېر لږ دي، ددې سيمي ورشوگاني د باران د اورښت په ډېرښت او قدرت او په تېره بيا د ژمي او پسرلي په بارانونو پوري مربوط دي، که چيري د مني او ژمي د آخرو ورځو بارانونه په خپل وخت او کافي اندازه واورېږي، نو ښې گټوري ورشوگاني تشکيلېږي، څنگه چي ددې منطقي هوا په ژمي کي هم گرمه ده، نو د حيواناتو او څارويو د استفادې وړ اکثره نباتات او گياگاني په ژمي کي هم وده کوي او د ستايني وړ ورشوگاني جوړوي او څنگه چي د سکسول وني ددې شگو په ټولو برخو کي دېرښت لري، نو په تېره بيا پاني او څانگي يې د اوبانو د خوراکې لپاره گټور او د استفادې وړ دي او په دغو وانبو د وزو او پسونو هم بسيا کيږي.

د خانشين ډېر خلک په مالدارۍ او د څارويو په روزنه بوخت دي، ددې علاقې اهلي څاروي اوبنان، وزې، پسونه او خره دي، غويان او آسونه پکښې نسي روزل کېدلای او وحشي ځناوري يې لکه هوسی او سويه په شگو کي او په غرونو کي يې غوڅه او پرانگ او په نورو هوارو محکو کي يې لېوه، گيدړه او سورلنډۍ پيدا کيږي.

ددې سيمي ښځي يې د څارويو د وړيو او وينتيانو په وریشلو او تاوولو بوختي دي، د تغر، غالی او شړۍ او بدنه هم پکښې مروج ده، ددې ځای وگړي خپلي پښې هم د غرڅه له پوستکي څخه پخپله

جوړوي، په ژمي کي يې هوا سپړه ده او د (حاران) په نوم یو سخت باد پکښې لگيږي.^(۱)

۱۳. مارجه - Marjah:

د مارجې ولسوالي د طالبانو تر واکمنۍ وړاندې د نادعلي د ولسوالۍ برخه وه، کله چي طالبان واک ته ورسېدل، نوموړې سیمه د ولسوالۍ په نامه یاده سوه، کله چي د طالبانو تحریک سقوط وکړ او د حامد کرزي تر ریاست لاندې حکومت تشکیل سو، لا هم د مارجې برخلیک سم نه و معلوم.

په (۱۳۸۹) لمريز کال د نوي ادارې لخوا حاجي عبدالظاهر اريان د مارجې ولسوال په توگه په لومړي ځل رسمي وپېژندل سو، نو دا سیمه رسمي او د ولسوالۍ بڼه يې خپله کړه،^(۲) مگر مؤقت شکل لري.

په مارجه کي (۶۰) شپېته زره جریبه مټر پروژې لاندې راغلې او د کرهڼي قابلیت لري،^(۳) له لښکرگاه څخه په (۲۷.۸ km) کیلو متره فاصله کي پرته ده.^(۴)

شمال ته يې د نادعلي ولسوالي، جنوب ته يې د گرمسېر ولسوالي، ختیځ ته يې د باکزو د ناوې ولسوالي او لوېدیځ ته يې د مارگو پراخه دښته پرته ده.^(۱)

۱. آريانا دايرة المعارف، شپږم ټوک، ۱۷۰ مخ

۲. الحاج محمد اسماعيل شريعتيار، هلمند پوله په پوله

۳. محمد ولي ځلمی، کندهار، دوهم ټوک، ۴۷۱ مخ

۴. <https://www.google.com/maps/dir/Lashkar+Gah/Marjeh,+Afghanistan>

۱۴. ناومېش - Nawmish:

ناومېش د هلمند ولایت خوار لسمه، یوه نوې او موقتو ولسوالۍ ده، چې په (۱۳۹۲) لمریز کال د جدي په ۲۶ نېټه د باغران له ولسوالۍ څخه بېل او د یوې خپلواکې ولسوالۍ په څېر رامنځته سوه.

درېم څپرکی

د هیتومنت (هلمند) تاریخي آثار او مشهورې سیمې

بست (د بُست کلا):

بُست زموږ د لرغوني هیواد یو تاریخي، تجارتي، مذهبي، پوځي، مدني او فرهنګي مهم ښار دی، چي د هلمند (هیرمند) د کیني غاړې، د ارغنداب او هلمند د سیندونو د یو ځای کېدو له ځای څخه یو څه کښته پروت دی، په تاریخي سندونو کې بُست د بیوت (Biut) یا بیجس (Bigis) په شکلونو هم ضبط دی.

د بُست د تاریخي کلا بنسټ ایښوونکی (بسته داري) د (زایر) زوی او د (وېشته سپه) وراره دی، چي ښایي له خپلي خوا یې د سیستان حکمران ټاکلی و.^(۱)

پورتنی روایت له آریانا دائرة المعارف څخه را نقل سوی دی، خو علامه رشاد بابا په خپل اثر (د کندهار یادښتونه) کې داسي لیکي: (د بُست په هکله د اویستا په هغه نسخه کې چي په سمرقند کې پیدا سوې او په (۸۰۰ ز) کې لیکل سوې ده، لیکلي دي: بستوار

۱. آریانا دائرة المعارف، دوهم ټوک، ۱۳۹ مخ

(Bastvar) د زیر زوی د بُست ښار ودان کړ، دغه وخت ویشتناسپ د زیر وروړ په فرزندان کي و او په عبادت بوخت و، فرزندان د ویشتناسپ د کورنۍ ټاټوبی و).

د بُست په خلکو کي مشهوره ده، چي د بُست کلا د نوشېروان عادل ساساني (۵۳۱ - ۵۷۸ ز) وزیر بختک د نوشېروان په حکم جوړه کړېده، وایي نوشېروان د خورا ټینګي کلا په جوړولو وګماره، ده د هلمند او ارغنداب د سیندونو په ګډونځي، چي دغه کلا ودانه کړله، پاچا ته یاغي سو، نوشېروان پسې راغی لښکرو یې ښار کلابند کړ، یو کال تېر سو د کلا د نیولو امید ورځ په ورځ ضعیفه کېده، لښکرو ته یې د کوچ امر ورکړ، خو بختک ته یې پیغام ور ولېږه چي: (ته ډېر ناځوانه سړی یې، ما ته دومره ټیټ سوی نه بللې، د نمک حق دي هېر کړ؟).

د دې پیغام په ور رسېدلو بختک راووت، توره یې د پاچا په مخ کي کښېښووله او ورته یې وویل چي: (ما غوښته دا درته ثابته کړم، چي دا کلا د نیولو نه ده، که نه ستا هغه نوکریم، چي وم).^(۱)

زموږ د هیواد د ډېرو لرغونو او مشهورو کلاګانو څخه چي په روایتونو، تاریخي اسنادو او افسانو کي ترې ډېره یادونه سوې، یوه هم د بُست کلا (قلعه بُست)، د هغې بالا حصار، لښکري بازار او راوقونه (طاقونه) دي.

۱. علامه اکاډمېسن پوهاند عبدالشکور رشاد، د کندهار یادښتونه، لومړی ټوک، ۱۹۱ مخ

بُست د خپلي کلا د پراخي سيمي سره د هيرمند او ارغنداب د سيندونو د مخامخ کيدو د پاسه په يوه فرسخي (غونډۍ) کي موقعيت لري.^(۱)

دا کلا د ختيځ او لوېديځ په احاطه کي دوې دراويزې لري، چي آثار يې تر اوسه پوري باقي پاته دي، جنوب لوېديځي خوا ته يې پريوې غونډۍ باندي بله کلا وجود لري، چي د دېوالو اکثرو برخو يې د وخت له تېرېدو سره مقاومت کړی او پر خپلو ځايو باندي سم دم ولاړ دي، د بُست په مينځ کي يو ژور شاه دی، چي ژوروالی يې د هلمند او ارغنداب د حوزې له سطحي سره تخمين کېدای سي، په آخرينه سطحه کي پر څو برخو وېشل سوی دی، چي هلته د آجرو پخې ودانۍ، بنکاريږي، د تعمير مواد يې رېڼک، اهاک او لږ څه ايرې دي، چي د لرغوني معماري فن د قابليت په اثر سره يې داسي جوش خوړلی چي ته به وايي د ماربل تيره ده.

تر لسو کيلو مترو پوري د مخروبه عمراناتو اثارونه ليدل کيږي، په يقين سره ويل کېدای سي، چي د دغو عمارتو له مجموعې څخه به د بُست ښار تشکيل سوی و، د بُست کلا د طاق کمان چي په دې ځای کي زموږ د بحث موضوع ده، د نيم دايريې بيضوي په شکل سره ولاړ دی، چي و تريې شپاړس نيم متره، جگوالی يې د زاويې له مرکز څخه بيا تر سر پوري بېله ضخامته څخه د کمان ديارلس سانتی، پنډوالی

۱. د افغانستان استحکامي کلاو، حصارونه او بالاحصارونه، ۱۰۰ مخ

یې یو مترو او یا ساتنۍ ته رسیږي، پر پایو باندي یې کوفي^(۱) خط لیکل سوی دی، چي لوستل کېدای نسي.^(۲)

د هغي څرگندوني له مخي، چي العتبي ورکړې، (بای توز) په کال (۳۶۰ هـ ش) شاوخوا کي د بُست حکمران و، چي سبتگین ترې ونيو، ابوالفتح بن محمد بستي کاتب تجنیس صاحب او د عربي ژبي شاعر، چي د بای توز منشي و، د سبتگین له دربار سره یو ځای سو او تر دې وروسته د بُست حکمراني طغیان ته وسپارل سوه، نوموړي د باج او خراج څخه سرغړاوه او د سبتگین لاس په توره زخمي کړ، خو طغیان ماته وخوړه او د سبتگین لاس ته ورغی.

ابو منصور سیستانی عالم ویلي ((په نړۍ کي د دومري وړوکوالي سره د میوو او نعمتونو ډک ښار مي نه دی لیدلی)).

ابراهیم محمد اصطخري په مسالک الممالک (تألیف ۳۴۰ هـ ق) کي لیکي: د سیستان په سیمه کي تر زرنج وروسته لوی ښار بُست دی، د خلکو کالي یې د عراق د خلکو غوندي دي، خلک یې بامروته دي، په دغه ښار کي د هند و سنده تجارت خانې دي، د انگورو او خرما وني لري، ډېر سمسور دی.

احمد بن ابو یعقوب بن واضع معروف په الیعقوبي په البلدان کي لیکي: بُست د سجستان له لویو ښارونو څخه دی او د ابو جعفر

۱. کوفیه یا کوفي خط د اسلامي خطونو له جملې څخه یو ډول خط دی، چي د کوفي ښار ته منسوبیږي او ویل کیږي چي په هغه ځای کي یې شکل اخیستی او پراختیا یې موندلې ده.
۲. د افغانستان استحکامی کلاوي، حصارونه او بالاحصارونه، ۱۰۷ مخ

منصور العباسي په خلافت کي معن بن زائده شېباني ونيو، خلک يې عجميان دي او ددې سيمي اطراف په سندهو هند پوري نښلي.^(۱)

د البشاري په خپله وينا چي زياتره اسلامي هيوادونه يې ليدلي او د سوداگر په صفت په زياترو ښارونو د سوداگرانو، پوهانو، پارسيانو، صوفيانو، کيسه ويونکو، ذکر کوونکو او ليکوالانو هر خبره يې په حافظه کي ساتلې وه، د خپل سياحت په ترڅ کي تر سنده تللی دی د خپل کتاب په يوه برخه کي د بُست په هکله داسي ليکي: يو لوی کلی دی او وگړي يې د دين، مېراني او نعمت اهل دي، چي د خپل در ايت او نرم خوی په ايین مشهور دي، دا پاکيزه او سمسور کلی د دوو رودونو په منځ کي پروت دی، د سرد سېر او گرم سېر دواړو سيمو مېوې او آب و هوا لري، ښارونه يې ډېر ښکلي او کلي يې زيات دي، ښه خرما او پريمانه انگور لري او د ريحان گلان لري.^(۲)

جوزجاني په حدود العالم (۱۸۷ مخ) کي ليکي: له بُسته تر ساروان پوري د فېروزقند پر لار دوه مزله دی، تر دوه مزله وروسته له ساروان کلا څخه چي تر هلمند سيند اوږي، نو لوېديځي غاړي ته تل واقع دی، له تله تر درغشه يو مزل او تر باغنين پوري د يوې ورځي لار ده، اصطخري له بُسته د داور خواته لومړی مزل فېروزقند بولي.

اصطخري د المسالك والممالك په (۱۹۲ مخ) کي ليکلي دي چي: زرنج، خواش، بُست، روزان، سروان، صالحان، بغنين، درغش،

۱. علامه اکاډمېسن پوهاند عبدالشکور رشاد، د کندهار يادابښتونه، لومړی ټوک، ۱۹۳ مخ

۲. پوهاند رازقي نړيوال، د هيواد لرغوني ښارونه او د تاريخ پاڼي، دوهم ټوک، ۱۴۲ مخ

تل، بشلنگ، پنجوای، کوهک، غزنه، قصیر سیوی، اسفنجای او
حabay د سیستان له ښارونو څخه دي او تر زرنج لوی ښار نسته.

د گبرانو په بندهشت کي کښلي دي.:

په هلمند کي د بُست پر برابري یوه چیننه وه، چي له اوبو سره به رپگ
او د سرو زرو ټوټې ور څخه راوتلې، لږ تر لږه به له ورځي زردیناره طلا
ور څخه حاصلېدل، افراسیاب چي د سیستان دی، دغه چیننه یې په
جادو (کوډو) وتړله، ویل کیږي چي پسله درپیو زرو کالو به بېرته
خلاصه سي.

د نزهه القلوب په (۱۷۴ مخ) کي لیکلي: بُست په درېیم اقلیم کي
واقع دی، طول البلد یې د خالوات له جزیرو څخه (قب = ۱۰۲) او
عرض البلد یې د استواله کرښي څخه (لج = ۳۳) دی، میانه ښار دی،
هوا یې معتدله ده، اوبه یې له سینده دي، خرما، غله او مېوه یې
حاصلات دي.^(۱)

د بُست په هکله یو ماخذ سته، چي که هغه صحت ولري، نو تقریباً
(۳۵۰۰) کاله دمخه د بُست ذکر پکښې سوی دی، دا کتاب (بگت
پران) نومېږي، بگت پران د هندوستان د آریایي هندوانو یو کتاب
دی، چي دوي وایي مؤلف یې (مهادیو) دی او مهادیو په (۱۴۰۹ ق م)
کي مړ دی.

۱. علامه اکاډمېسن پوهاند عبدالشکور رشاد، د کندهار یادښتونه، لومړی ټوک، ۱۹۰، ۱۹۳.

په دغه کتاب کي د یوه ځای نوم (بست من) راغلی دی، د هندوئیزم علما او ځیني ختیځ پوهان له بست من څخه د بست معنی اخلي او وایي، چي مطلب ورڅخه بست دی او همدا شان د رشاد بابا په نظر بست من کي د (من) کلمه د مېني معنی لري، چي په پښتنو کي د وطن او ملک په معنی ده، په پارسي کي د هغه بدیل (میهن) دی، چي هلته هم دغه کلمه موجوده ده، که ددغه کتاب خبره سپری ومني، نو تقریباً درې نیم زره کاله پخوا د بست ذکر په کتابونو کي موجود دی.

که څه هم (تلسي داس) په لسم قبل المیلاد پېړۍ کي بگتپران ترتیب او په سانسکریت یې اړولی و، که له هغه څخه هم دا زمانه حساب سي، نو درې زره کاله د بست له ذکره کیږي.^(۱)

د بست له لرغونو آثارو څخه یو هم د بست بالاحصار دی، چي له بست، لښکرگاه او رواق سره یې یو ځای نوم اخیستل کیږي او اوس یې د کنډوالو پاتي شوني (بقایاوي) لیدل کیږي، په دې کنډوالو کي یو شمېر قبرونه هم سته، اوس چي د بست بالاحصار راغورزېدلې، پراخ استحکامات یې په زړه پوري او له برمه ډک طاق یې ددې ښکارندوی دی، چي دلته یو وخت د تمدن ډېر غوره مرکزونه موجود وه.^(۲)

د بست پر شاوخوا چي بل د یادولو شی دی، هغه د بست د کلا شاه دی، چي دا یو ساده شاه نه دی، بلکې په خپل زمانه کي یو شهکار بلل

۱. علامه اکاډمېسن پوهاند عبدالشکور رشاد، جغرافیایي یادابښتونه، ۷۸۰ مخ

۲. پوهاند رازقي نړیوال، د هیواد لرغوني ښارونه او د تاریخ پاڼي، دوهم ټوک، ۱۴۷ مخ

کېده او له بلي خوا څخه د بُست د کلا د اوبو په تامينولو کي يې ټاکونکي رول درلود، ددې شاه موقعيت د بُست د بالاحصار د غونډۍ په مينځ کي په دايروي شکل ليدل کيږي، چي د هغه ځای د اوسېدونکو له خولې د وخت د پاچهانو زندان هم و.

تر اووه پوړو (طبقو) پوري په شاه کي دننه اطاقونه دي، چي د خښتو رنگ يې سوی او لوگن دی، چي د پخواني زمانې له اورلگېدو څخه څرگندونه کوي، ويل کيږي، چي تر شاه لاندي طبقې د وخت په تېرېدلو سره له خاورو دوړو څخه ډکي سوي او ممکن د دقيقو کيندنو په پايله کي د هغه اصلي جوړښت او چاپيريال روښانه سي.

د بالاحصار د زېرمينۍ ودانيو ته د ورننوتلو لار له نړيو او تورتمو دهليزونو څخه د شاه له مرکز څخه ليري پرته ده، هر څوک نسي کولای، چي ورننوزي دا ځکه چي بېرته وتل ترې ډېر زيات سخت دی.^(۱)

همدا شاه د بُست د ښار، بالاحصار او لښکرگاه د پراخو کنډوالو تر څنګ اوس يو رواق هم پاته دی، چي د لرغوني زمانې د معمارۍ او لوړ هنري سبک له ډېرو زياتو نفيسو نمونو څخه شمېرل کيږي، ددې رواق د بنا او نېټې په باب موثق معلومات په واک کي نسته، خو بلاذري وايي: عبدالملک بن مروان اموي خليفه چي اميه بن عبدالله يې د خراسان والي وټاکه او ده هم خپل زوی عبدالله سجستان ته واستاوه، نو کله چي هلته ورغی، ددې ځای له رتبيل (يا زُنْبيل) شاه سره يې جگړه وکړه، مگر رتبيل شاه چي له مسلمانانو ډارېده، له

۱. کانديد اکاډمېسن محمد اعظم سيستاني، بيست مقاله تاريخي - تحقيقي، ۳۶۵ مخ

عبداللہ څخه یې د سولي غوښتنه وکړه او په بدل کې یې عبداللہ ته یو میلیون درهمه وړاندیز وکړ، سوغاتونه او مرجان یې ورواستول، خو عبداللہ د هغو له منلو انکار وکړ او وې ویل: تر هغه وخته چې دا رواق د سرو زرو راته ډک نه کړي، د رتبیل سره به سوله ونه سي.

له پورتنی روایت څخه څرگندیږي، چې د بُست رواق د اسلامي دورې له عمراني بقایاوو څخه دی، مگر دا خبره جوته نه ده، چې دا رواق په کوم مطلب بنا سوی دی، آیا دا اوسنۍ پاته سوې بنا هماغه پخوانۍ بنا ده او یا دا چې وروسته نوې سوې ده، څنگه چې رالوېدو ته رانږدې سوی و، نو ترمیم کاري پکښې وسوه او اصلي بنا یې ولوېده او د ترمیم په جریان کې یې پخواني ترئینات د ډیکورېشن دقیق ممیزات، ښکلي نقشونه او د کوفي لیکنو بقایاوې له منځه ولاړې.

همدا ډول د بُست دروازې هم د یادولو وړ دي، نوموړې کلا دوې دروازې درلودې، چې د پټې (فتح) خان برېڅي په کیسه کې یې یادونه شوې ده، هغه دا ډول چې فتح خان له شپېتو نورو ځوانانو سره د هند د فتحی لپاره روان سو، نوموړی د کلا له یوې دروازې ووت، نو موریې پرې دا ناره وکړه:.

کـــه دوی دي دوی دي
 د کلا بست دروازي دوی دي
 پریوه مي پټې (فتح) وځي
 پردا بله یې د مور سوي نارې دي

له پورتنی فولکوریکي کیسې څخه څرگندیږي، چي بُست دوی دروازي درلودې.^(۱)

ابو اسحاق ابراهیم اصطخري د هجري څلورمي پېړۍ په لومړي نیمایي کي په خپل کتاب (المسالک والممالک) کي لیکي: د بُست دروازي ته مخي ته پر سیند باندي څنگه چي په عراق کي معمول دی، پل موجود دی، چي نوي او کوچنۍ کښتیاڼي لري، هغه لویه لار چي د زرنج څخه بُست ته راځي، د دغه پله څخه تېریږي، خلک یې د عراق په شان کالي اغوندي او ډېری د هندوستان سره معامله لري، د دغه ښار محکي آباتي او شنې دي، خرما او انگور ډېر پکښې سته.

د بُست نوم دوه زره کاله دمخه ایزید وړ د هلمند په شاوخوا کي اخلي، لسترنج یې هم په دغه ځای کي بولي، الیعقوبي په کتاب البلدان کي بُست د سجستان د لویو ښارونو څخه بولي، په اعلان النفیسه کي (۳۹۰ هـ) د بُست نوم په کور سیستان و زرنج، بُست، الرخه یادوي.^(۲)

۱. پوهاند رازقي نړیوال، د هیواد لرغوني ښارونه او د تاریخ پاني، دوهم ټوک، ۱۴۷، ۱۴۸، ۱۵۲ او ۱۵۴ مخونه

۲. محمد ولي ځلمی، کندهار، دوهم ټوک، ۱۴۶۲ او ۴۶۳ مخونه

بُست د شپږمې زېږديز پېړۍ په لومړيو کي د يفتل لاس ته ورغی، بيا وروسته د عربانو د لښکر کښيو په ترڅ کي د عبدالرحمن بن سمره له خوا هغه ښار ونيول سو او د هغه د مهم سوق الجيشي موقعيت له کبله د عربو مسلمانانو له خوا د عسکري ځواکونو مرکز وگرځېد او د کابل شاهانو په خلاف ور څخه کار واخيستل سو، د مسلمانانو د تصرف له وخته د غزنوي پاچهانو تر دورې پوري بُست خپل پخوانی شهرت له لاسه ورکړی و، په (۳۶۶ لمريز - ۹۷۶ ز) د بُست د بيا ودانۍ، ترقي او روتق دوره وه.^(۱)

بُست په اوومه ميلادي پېړۍ کي يو مشهور او مستحکم ښار و، چي تر سيستان پوري د عربي قوتونو په مقابل کي د زابل او رځد (رځچ- اوسنی کندهار) د حکمران (رتبيل شاه) د مدافعو پوځونو قرارگاه وه، چي د هلمند سيند او د هغه د مرستيالانو پر غاړو د گزيو په پولو کي تر اوسه پوري ددې تاريخي ښار بقاياوي سته او په يو مهال کي د غوري پاچاهانو مقر او د منهاج سراج استوگنځی و، چي تر سيستان پوري د پخوانيو ډېرو ښارونو پاته شوني (بقاياوي) تر اوسه پوري موجود دي، چي له دې جملې څخه ډاور، بغنی، سروان، نوزاد، تيری او نور تر اوسه موجود دي.^(۲)

کوم وخت چي د اسلام سپېڅلی دين د سيستان له لاري د ارغنداب، غزني او کابل سيمو ته خپرېده، بُست د خپل موقعيت له امله زموږ د

۱. علامه اکاډمېسن پوهاند عبدالشکور رشاد، د کندهار يادابنتونه، ۱۹۷ مخ

۲. پوهاند رازقي نړيوال، د هيواد لرغوني ښارونه او د تاريخ پاڼي، دوهم ټوک، ۱۴۰ مخ

یو شمېر نورو ښارونو په څېر، چي د هیواد په لوېدیځو څنډو کي پراته وه، دېر ژر له عربي پوځونو سره مخامخ سو. په دې وخت کي (بُست) د کابلي (رتبیلانو) د پاچهۍ اړونده خاوره وه، چي له هامون څخه تر سنده پوري یې واکمني درلوده. بُست د کندهار، زرنج او هرات په منځ کي دېر ښه موقعیت درلود، چي لويي کنډوالې یې د لوی پرتم ښکارندويي کوي، وروسته له دې چي عبدالرحمن بن سمره هغه ونيو، د ښار له ښه موقعیت څخه یې ګټه واخیسته او هغه یې د کابلي رتبیلانو د کورنۍ او د خراسان د نورو ملي رئیسانو پر ضد خپل عسکري پنډغالی وټاکه.^(۱)

د بُست په یوه برخه کي عام خلک اوسېدل، تجارتي مرکز، کاروانسرایونه وه او بله برخه یې سپاهیان، پوځیان، صاحب منصبان او کله - کله به غزنوي پاچاهان لکه (محمود او مسعود) پکښې اوسېدل او بُست د غزنوي پاچاهانو ژمنی یا دوهم پلازمېنه وه.^(۲)

زموږ د گران هیواد تاریخي ودانۍ د نورو تاریخي ودانیو په شان د یرغلګرو له خوا سوزول سوي او یا ویجاړي سوي دي، چي ددې غونډي زیات مدني او هنري آثار یې له خاورو سره خوري سوي دي. په (۵۴۵هـ) د علاوالدين جهانسوز د قهر، غضب او غچ اخیستني په لمبو کي بُست او لښکرگاه لکه غزنی، د څو اونیو په فاصله کي سره وسوزېدل، وروسته بیا مرمت کاري (ترمیم) سول، خو بیا وسول، تر

۱. آریانا، ۱۰۳ مخ

۲. همدار، ۱۴۱ مخ

شو چي گوډ تېمور د اتمي هجري پېړۍ په دوهمه نيمايي کي نه يواځي د سيستان بندونه تخريب کړل، بلکې د بُست ژوند ته يې هم خاتمه ورکړه.

د هغه څخه وروسته، که څه هم ددې تاريخي کلا څخه د عسکرو د چوڼۍ په ډول کار اخيستل کېده، خو چنگېزيانو دا بنکلی ښار او کلا له خاورو سره خاوري کړه.

د افغانستان کالني په حواله په (۱۹۲۳ ز) د موسيو فوشه د پلاوي له خوا د اتلسو مياشتو په اوږدو کي د بُست د بالاحصار په خرابو کي خپرني ترسره سوې او بيا پنځه ويشت کاله وروسته پنځه کرته سرته ورسېدلې، په ټولو کيندنو کي چي په شمال، جنوب او مرکز کي وسوې، لويه ماڼي (کوشک کبير)، حرمسرای، نظامي مقر، تالار د غزنوي پاچهانو دربار او کوچنی جومات شامل و، همدا شان هلته يو جامع جومات هم کشف سو.^(۱)

زمينداور (زينداور . زون + داور):

د سيمي خلک دا ځای زينداور (Zin Dawar) بولي او ددغه ځای اوسېدونکي زينداوري بولي، (زين - Zin) د (زون - Zon) ممال شکل دی.

رشاد بابا داسي ليکي: عربو چي د کندهار پاچاهان رتبيل بللي دي، زه (رشاد) گمان کوم (رتبيل - Ratbil) د زن پال محرف او مصحف

۱. د افغانستان استحکامي کلاوي، حصارونه او بالاحصارونه، ۱۰۸ مخ

شکل دی، دا تصحیف د عربو له مؤرخینو څخه پېښ بولم، ددغي کلمي لومړۍ برخه (Zan) یا (Zon) یا (Zin) ده، چي د لمر معنی لري او (Bil) د (Pil>Pal) مبدل شکل دی.

(Pat>Pad>pal) یوه لرغونې آریایي کلمه ده، چي د پالونکي او پرستش کوونکي معنی یې درلوده. آزریات د (اور د ساتونکي) په معنی اویستایي کلمه ده، په (موبد) کي هم دغه رېښه سته، گرځک ته نږدې (زنبولی Zambulay) ددغي نظریې ملاتړ کوي او دغه ځای تر اوسه د (زنبولي) په نامه یادېږي.

د فرهنگ توضیحي لغات مغلق په (۲/۱۴۸) مخ کي لیکلي دي: زمينداورد غورد پاچاهانو د ژمي پلازمېنه وه، دا ځای یو ديني معبد و، دلته پخوا د لمر د عبادت یو لوی معبد و، په زمينداورد کي د لمريو طلايي (سرو زرو) بت پیدا سو، چي خلافت دربار ته واستول سو. دا نوم له دوو برخو څخه جوړ دی، (son>Zon<Zamin)، زون (سون) اوس هم په انگرېزي ژبه (Sun) لمر بولي، (داورد) جزیي د ځای معنی لري.

په مختصر البلدان (۲۲ مخ) کي لیکلي دي:

رخج او زمينداورد سيستان ښارونه دي، دا هیواد د رستم پهلوان دی، چي کیکاوس د دغي سيمي پاچاهي ورکړې وه، قرنين چي د هلمند په ناوه کي واقع دی، په دغه ښار کي د رستم د آس اخور سته.^(۱)

۱. علامه اکاډمېسن پوهاند عبدالشکور رشاد، د کندهار یادښتونه، ۴۳ مخ

په لرغونو تاریخي اثارو کي زینداور د مستحکمو ښارونو او پڅو کلاگانو درلودونکی یاد سوی دی، چي دادی په دې حواله د زینداور په اړه یو څه تشریحي معلومات وړاندي کیږي:

زینداور د غور د غرنیو سیمو جنوب خوا ته د هلمند ولایت په شمالي سیمه کي پروت دی، چي د غوري واکمنانو د ژمنی پلازمېني په تېره بیا د غور د ستر سلطان (غیاث الدین) (۵۵۸-۵۹۹) هجري د سلطنت پلازو، که څه هم له دې ځای څخه له پخوا د غور واکمنانو استفاده کوله، خو د پټي خزاني په حواله د سوري امیر پولاد زوی، امیر کروړ (۱۳۹ هجري) په دې مورد کي لیکي، چي امیر کروړ په دوبي کي زینداور کي و او هلته یې ماڼۍ درلودله، چي کټ مټ د مندیش^(۱) په څېره.

د غوريانو د دې ژمني پلاز سیاسي اهمیت د سلطان غیاث الدین د سلطنت پر مهال ښه پېژندلای سو، چي له دې ځای څخه یې په ټول افغانستان، هندوستان او د ایران پریوه برخه حکمراني کوله.^(۲) حافظ ابرو لیکي: - (جبل الزور (جبل الزون) بین غور و اسفزار واقع است، و قبر سلطان ابراهیم قتال در آنجاست).

د (پژوهشي در تاریخ هزاره) په (۲۷ مخ) کي لیکلي دي: - په (۳۱ هـ ق) زینداور عربو ونيوه، له دواړو خواوو ډېر خلک مړه سول، یواځي د عربو د لښکر مړي څلورو زرو تنو ته رسېدل، د اسلام د

۱. مندیش د غوري واکمنانو پلازو، چي په اوسني غور کي موقعیت لري

۲. پوهاند رازقي نیوال، د هیواد لرغوني ښارونه او د تاریخ پاڼي، دوهم ټوک، ۱۷۰ مخ

لښکر مشر عبدالرحمن بن سمره و، چي تر ربیع بن زیاد حارثي وروسته د سیستان والي و، غازیانو ته ډېر اولجې په لاس ورغلې، په اولجو کي د زور له معبده څخه د سرو زرو بت هم په لاس ورغی، چي د یاقوتو سترگي یې وې، پدغه وختو کي د زیند اور خلکو د لمر پالنه (پرستش) کاوه.

په زمیند اور کي د غوریانو د حملو د مخنیوي لپاره څه استحکامات او پوځونه اچول سوي وه، سلطان محمود غزنوي له دغه ځایه له غوریانو سره جگړې کولې.

په حدودو العالم کي لیکلي دي: زمیند اور آباءه سیمه ده، د غور او بښت پر پوله دوه ښارونه لري.

تل (د لومړي په کسره) او درغش، په درغش کي زعفران کیږي، د درغش سیمه د بښت په درمشان پوري نښتې ده.

ابو زید بلخي زمیند اور د سیستان له مربوطاتو بولي (المقدسي). اصطخري زمیند اور د غور پوله گڼي او المقدسي زمیند اور په بښت پوري گڼي.

حموي وايي: د سيمي خلک یې زمیند اور بولي چي د (ارض داور) معنی لري، پراخ ملک دی، ښارونه لري.

په صوره الارض کي ابن حوقل لیکلي دي: په داور کي پیداوار ډېر دي، د غور سرحد دی، بغنین، خلج او بشلنگ د داور هغه سيمي دي، چي هره سیمه حاکم لري، مهم ښارونه یې (درتل) او (درغش) دي، چي د هلمند پر غاړه ودان دي، په بغنین، خلج، کابل او غور کي څه

مسلمانان سته، دا سیمې سردسېري دي، له بټ څخه تر سروان پوري د داور پر لار دوه مزله^(۱) دي، له سروان څخه چي یو مزل تېر سي، باید له هلمند څخه پوري وزی، بیا نو درتل ته ځي، له درتل څخه تر درغش پوري تريوه مزله زیات دی، دواړه پریوه غاړه (بڼی غاړه) ودان دي، له درتل څخه تر بغین پوري د یوې ورځې لار ده، د بغین په جنوب کي بشلنگ قبیلې اوسي.^(۲)

پژواک په خپل اثر (غوریان) کي لیکي: د داور ښار چي وروسته په زمیند اور مشهور سو، د غوري پاچاهانو پر مهال د غور په اړوندو سیمو کي شمېرل کېده او په ترتیب سره د بلاذري، مسعودي، اصطخري، بیهقي او منهاج السراج ټولو په آثارو کي یې یادونه سوې ده، لنډه دا چي د غوریانو او غزنویانو پر مهال سوق الجیشي سیمه وه او ډېر ارزښت یې درلود، نو ځکه غزنویان دې سیمې ته په ډېر ارزښت قایل وه، اسلامي پوځ هم له همدې ځایه په غوریانو بریدونه پیل کړل، سبکتگین او د هغه زوی سلطان محمود غزنوي هم غوښتل، چي له همدې ځایه پر غور برید وکړي، په داور کي د سلطان غیاث الدین باغ ارم هم په تاریخ کي ډېر شهرت لري، دغه سیمه تر سلطان محمود وروسته د هغه د اولادې او غوري امیرانو تر منځ یو لانجمنه سیمه وه، چي تل به یې د خپلولو لپاره جنگ جگړې تر سره کېدې.

۱. پخواني وگړو به د یوې ورځې سفر ته مزل وایه

۲. علامه اکاډمېسن پوهاند عبدالشکور رشاد، د کندهار یادښتونه، لومړی ټوک، ۴۳ مخ

علامه رشاد بابا له زینداور څخه د غور لار موږ ته داسې رابښي: (له موسی کلا څخه د تخته پل د ختیځ خواته یا د موسی کلا د سیند د لوېدیځ خوا).

د رود ختیځه خوا تر تخته پل وروسته پروالاخور، تر هغه وروسته باشلنگ، بیا سور کوتل، چپ لاس اخلي، پر بختک ورځي، بختک د نوزاد مربوطه علاقه ده، پر امام رباط ورځي تر هغه وروسته پر چرمستان پرگز (Gurz) له گرز څخه د مرغاوی کوتل چي واوړي، د غور علاقه ده، پر دره د باغران په ولسوالۍ پوري اړه لري.

دا بله لار پر تیزني (Tiznay) ورځي، د تیزني لار پر بختک باندي ورځي).^(۱)

زمینداور یعنی (د پاچا محکه) د یو پراخ ولایت نوم دی، چي د غور او رڅې ولایتونو اړخ ته یې کلي او ښارونه واقع دي، ځلې زمینداور یې د غور، فراه او بټ تر منځ ښوولی،^(۲) مارکوارت زمینداور یې د عادل شخص محکه یعنی زون یاد کړی،^(۳) اصطخري ویلي دي، چي داور د یو زرغون اقلیم نوم دی، د غور له ثغره څخه بیا د سبستان (=سیستان، ساکستان) تر ناحیې پوري اوږدوالی لري.

صدقي لیکي: (د زمینداور ښار یعنی زون، د هندي سپېڅلي الهي معبد و، چي د هغه په ویاړ د کابل پاچا ځان یې زابل یا زنبیل

۱. همدا اثر، ۴۷ مخ

۲. محمد ولي ځلمی، کندهار، دوهم ټوک، ۴۵۳ مخ

۳. پوهاند رازقي نړيوال، د هیواد لرغوني ښارونه او د تاریخ پاڼې، دوهم ټوک، ۱۶۹ مخ

یاداوه).^(۱) ابن خرداد لیکی: (په زمینداور کي داورشاهانو او په روزگان کي هفتالیانو (=یفتالیان-هیتالیان) حکومت کاوه). (استاد قدرت الله حداد فرهاد یفتالیان ابدالیان بللي، چي د آریائیانو یو خانګه یا ټولګی وه، چي په (۴۲۵ ز) کال شاوخوا کي د تخارستان پاچاهي یې په لاس کي وه). (او پوهاند حبیبی صاحب هم یفتل-هبتل-ابدال بولي، چي وروسته د ابدالیانو په نوم ونومول سول).^(۲)

د زینداور (=زمینداور) نوم په زړو تاریخي او جغرافیایي کتابو کي په سم او ناسم ډول په دې بڼه او نومونو راغلی دی: (داور، زمینداور، زینداور، زیننداور، ارض داور، رنداور، الزور، الرود، سوناګیر او...)^(۳)

زرنج (درنګیانا - زرنجیانا):

د هلمند سیمي تر ټولو پخوانی مرکز د زرنج ښار و، چي خرابه یې تر اوسه په چخانسور کي د هلمند د سیند پر غاړه ولاړه ده، لرغون پېژندونکي وايي، چي د کلاوو جوړښت یې عیناً د زاړه (بابل) ښارته ورته و.^(۴)

زرنج هغه زرخېزه، حاصلخېزه او مردخېزه سیمه ده، چيري چي رېګونه پښې کوي په لاره درومي، چيري چي پراخو او اوږدو دښتونو

۱. شهرهای آریانا، ۶۱ مخ

۲. قدرت الله حداد فرهاد، د افغان ملي تاریخ، لومړی ټوک، ۶۴۶ مخ

۳. شریف الله دوست سرواني، زینداور، ۲۸ مخ

۴. کانديد اکاډمېسن محمد ابراهيم عطايي، هلمند د کلتور په ساحه کي، ۴۵ مخ

لمني غورولې دي، چيري چي د غونډيو او پشديو څخه پرته هيڅ غرنه بنکاري، چيري چي بادونه توپان کوي او په ډېر شدت سره بې وزرو الوزي، چيري چي مځکه خپله مځکه په نس ورننښي، چيري چي سر و کال يواځي دوه موسمه وي، چيري چي څپانده سيندونه بهيږي او چيري چي ددغسي عجايبو او غرايو څخه د ډکي سيمي مرکز، کوم چي د هري ډبري لاندې يې زبسته زياتي تاريخي، مجلل او له دېدې ډک قصرونه او بنکلي ودانۍ ښکاري، هلته چي هر ماسه او شگه حماسه زېږونکي کاین بلل سوي دي، نو ددغسي بډای او په خزانو معموري خاوري يو ښار زرنج دی، هغه زرنج چي په ډېره خواري سره د پردې لاس ته ورتله او ددې گردو صفتونو او ځانگړنو له امله ورته په مجموع کي د پېغلي ښار يا (مدينه العذر) لقب ورکړل سوی و.

منځکي تردې چي د زرنج د ښار د موقعيت په تشييتولو خبري وسي، په مقدماتي ډول ضروري ده، چي د (رام شارسټان) په هلکه معلومات ولرو، رام شارسټان هغه محل دی، چي د زرنج ښار څخه دمخه د هيرمند او سيستان مرکز و او ددې ښار د منځه تللو په پايله کي ترې د هغه اوسېدونکي يوې او بلي سيمي ته وکوچېدل او هلته يې د زرنج د ښار بنسټ کېښود او د زرنج ښار يې جوړ کړ.

رام شارسټان د عربو د پخوانيو جغرافيه ليکونکو له قوله ننۍ زرنج د زرنجيان (درنگيانا) د ولايت پلازمېنه وه او د هغه د بنا کېدو دمخه په لرغونو زمانو کي ددې ولايت مرکز رام شارسټان و، چي د ابره

شهریار په نوم هم یادېده، بالاخره دا لرغونی ښار په څلورمه هجري پېړۍ (لسمه زېږدیز پېړۍ) کې د طبیعي آفاتو یعنې د رېگونو د کوچونو له کبله د خاورو لاندې او په کنډوالو بدل سو.

په یوه بل روایت ددې لرغوني پلازمېنې موقعیت په ناڅرګند او مبهم ډول د زرنج د ښار په درې منزلي کې ښوول سوی دی، چې په پخوانیو زمانو کې هغه یو لوی سیند چې د هیرمند له سیند څخه راپیل سوی، اوبه یې دلته راتللې او بیا یې د خپل چاپیریال مخکې خړوبولې، ترڅو چې ددې سیند د تړلو په واسطه اوبه پورته ولاړې او یو لوی بند جوړ سو او ناڅاپه دا ښار بې اوبو سو، مخکې یې لا مزروع او اوسېدونکي ترې په یو واري وکوچېدل او اوسني زرنج یې جوړ کړ. اصطخري د سیستان په بحث کې وايي، چې د کرمان او سیستان تر منځ لویي ښاګاني دي، پخوا دلته یو ښار و، چې هغه ته یې رام شارسټان وایه او وايي، چې د سیستان (یعنې د هلمند اوبه) په دې شارسټان کې تېرېدلې د رام شارسټان خلک راپورته سول او هلته یې د زرنج ښار بنا کړ.

که د تاریخي واقعیتونو په رڼا کې وویل سي، د زرنج ښار د موقعیت تثبیتول او ټاکل ډېر ګران دی، چې په یوه وخت کې د (آسیاد غلې انبار) او د (خراسان بصر) یادېدله او اوس هغه نوم بېخي د فراموشۍ ګندي ته لوېدلی دی.

مګر بیا هم د زرنج د ښار د موقعیت په ټاکلو کې د پخوانیو مؤرخانو آثار بشپړه مرسته کوي، لکه چې د عربو د جغرافیه لیکونکو په قول دا

بنار د هلمند د رودخانې ښې (راسته) خوا ته موقعیت درلود، یعنې د زرنج د جنوب په یوه منزلی کې پر هلمند سیند یو بند جوړ سوی و، چې لوی او کوچني نهرونه لکه، سنا رود، باش رود، نهر میله، نهر شعبه، نهر طعام^(۱) او نور نهرونه دې بنار ته تلل.

په همدې ډول په شمال کې یې یو بل سیند چې د نیشک (اوسنی خاشرود) په نامه یادېږي تېرېده او په دې ترتیب زرنج ددې دوو سیندونو په منځ کې پروت و، یعنې د هلمند سیند یې په جنوب کې او خاشرود یې په شمال کې بهېده، ددې دواړو رودخانو په منځ کې هغه ځای چې (نادعلي) ورته وایي، یو لوی تلي دي، چې په اطراف کې یې زیاتي خرابې لیدل کېږي او سړی د پخوانیو لویو برجونو په کتلو د ډېر لیري تېر مهال د شان او شوکت په یاد کې اچوي.

که چېرې دا کنډوالې د یوه بنار بقایا وي وي او د منځنیو پېړیو بنار او د زرنج اصلي مرکز او یا پخوانی زرنګ (=یا زرنګا) یې وبولو نو په یقین سره ویل کېدای شي، چې په دې ځای کې د زرنج بنار پروت و او تاریخي متون هم په دې خبره شهادت ورکوي.

یوه بله پته چې په یوه تاریخي روایت کې د زرنج د بنار د موقعیت په باب ورکړل سوې ده، هغه تر اسلام را وروسته د ربیع بن زیاد د سیستان فتح کولو واقع ده، وایي چې د هجرت په دېرشمه ربیع بن زیاد د سیستان د نیولو په نیت د یو لوی لښکر سره د کرمان له مرکز (سبیرجان) څخه راوځوځېد، د پهره بنارونه (اوسني ایرانشهر) او

۱. د زرنج د بنار د طعام دروازې ته منسوب دی.

جالق چي دلاري پرسی پراته وه، فتح کړل، ربیع بن زیاد په جالق کي د هغه ځای له مهتر څخه پوښتنه وکړه، چي د سیستان لار ور وښيي، هغه ورته وویل: کله چي د هیرمند له سینده پوري وځی، نو مخ ته به مو رېگ او شگي راسي او چي له رېگ څخه تېر سی، سنگرېزه به وگورئ او هلته به یوه کلا او کلی ښکاره سي.

پورتني پته په څرگنده توگه ښيي، چي زرنج د هلمند د سیند ښي خوا ته پروت دی او هغه رېگونه او سنگرېزی، چي تر اوسه پوري د هلمند سیند خوا ته له چاربرجک څخه تر نادعلي پوري تر سترگو کيږي، د زرنج د ښار یو بل دلیل دی.

نوموړی زرنج د نیمروز او نادعلي په محل کي پروت دی او دا به محضي اشتباه وي که چيري د سیستان د دې تاریخي او با عظمته ښار موقعیت د (مستهرتیت) د قول په پېړۍ په زاهدان کي وگڼل سی.

لسترنج هم د نقشي له مخي د دې ښار موقعیت د نادعلي په همدې محل کي تثبیت کړی او ټاکلي یې دي، چي د لاش او جوين څخه د نادعلي په شمال کي دی او د فتح کلا یې په جنوب کي پرته ده او له هغه ځای تر حصار طاق (اوسنی سارتار) یو لږ خرابې سره نښتي پرته دي، چي د هغوي یوه برخه او حتی ټولي خرابې همدا د زرنج ښار دی.

هنري ماکماهون چي په (۱۹۰۳-۱۹۰۵ ز) کلونو کي یې په سیستان کي پلټني تر سره کړي، نویې په خپل ډېر علمي او گټور رپوټ کي چي د سیستان په باب یې لیکلی دی داسي وايي: په هیڅ یوه مملکت کي داسي خرابې او کنډوالې نه دي لیدل سوي، تر کومه ځایه چي د سړي

د سترگو دید لگیږي دا خرابې تر نظره کیږي او دا ټولي خرابې د زرنج بناردی.

هنري ساوچ لندر چي په (۱۹۰۱ز) کال کي یې سیستان په ټوله معنی لیدلی دی او دده نظر د لرغون پېژندنې په برخه کي زیات اعتبار لري، عقیده لري، چي دا خرابې د یوه بنار خرابې دي او هغه هم د زرنګ مهم بناردی.

نوموړی ددې خرابو اوږدوالی له (۸۰ - ۹۰) میلو حساب کړی، چي په لومړي سر کي له مبالغې ډک انکار منونکی دی، مگر نوموړی تېروتنلی نه دی او دا ځکه چي د فتح کلا څخه تر جوینه او له نیشک څخه تر پخواني زاهدان او تراکو پوري یوه آباءه سیمه او یو زیات شمېر بنارگوټي سته، چي په زرنج پوري دي، نو ویل کېدای سي، چي زرنج د فتح د کلا څخه تر جوینه او له نیشک څه تر پخواني زاهدان او تراکو تر منځه سیمه کي پروت دی.^(۱)

حمدالله مستوفي د زرنج په اړه کښلي دي: دا بنار ګرشاسپ جوړ کړ، چي د زرنګ په نامه یې ونوماوه، جورج پیتريت وايي، چي د سیستان ډېر پخوانی او لرغونی نوم (زره - zara) دی، چي یونانیانو او لاتین تاریخ پوهانو د درنګیانا په نوم یاد کړی او د داریوش په ډبرلیک کي (زرنکا - Zaranka) کښل سوی، چي په را وروسته زمانه کي (نیمروز) بلل سوی دی، چي د جنوب په معنی دی.^(۲)

۱. پوهاند رازقي نړیوال، د هیواد لرغوني ښارونه او د تاریخ پانې، لومړی ټوک، ۹۴ مخ
۲. شهسوار سنگروال، د افغانستان د تاریخي جغرافیې څرنګوالی، ۳۱ مخ

ځینې محققان نیمروز د (ناف زمین) په معنی ضبط کړی او وایي کله چي لمر نیمروز ته را ورسېږي، نو د مځکي ټوله نیمه کره روښانه کیږي، نو ځکه نیمروز د پراخه او ځلېدونکي افق په خاطر د مځکي (نصف النهار) د نقطې په حیث په هغه زمانه کي چي بطليموس د خالدا تاپو د مځکي نصف النهار پېشنهاد کړی نه و د اویستا د عصر د اریانانو له خوا ومنل سو.

په اویستا کي معمولاً د آریانا مشهورې او مهمې سیمې د سندونو او رودخانو په نومونو چي ددې له منځه تېرېدلې نومول سوي دي، لکه هیتومنت (هلمند)، فرا داتا (فراه - فراه رود)، هراوتي (ارغنداب)، الرخد، کندهار او نور.^(۱)

ابن حوقل د سیستان په مشهورو او مهمو ښارونو کي د زرنج ښار په گوته کړی او همدارنگه د نورو ښارونو لکه بُست، بالش، رخج، بلدي داور (زمینداور)، بغین، خلیج، بشلنگ، خاش، قرین، طاق فره، سروان (سراوان) او زالقان یادونه یې کړې ده.^(۲)

د زرنج د کلمې زور او پخوانی نوم (درنگیانا) ده، له درنگیانا څخه (یان) لوېدلې ده او (درنگ) یې په (زرنج) اوښتی دی، (یان) مکاني سوفکس دی، چي هغه د (ستان) یعنې د ځای په معنی ده، لکه په بامیان او قبادیان کي.

۱. پوهاند رازقي نړیوال، د هیواد لرغوني ښارونه او د تاریخ پانې، لومړۍ ټوک، ۹۹ مخ
۲. شهسوار سنگروال، د افغانستان د تاریخي جغرافیې څرنگوالی، ۳۱ مخ

د یونانیانو په آثارو کې زرنج د (درنگیانې) او (درنگیان) په شکل ضبط دی، کله چې له منځني آسیا څخه ساکان دې سیمې ته راغلي دي، هغه وخت ددې سیمې نوم (ساکستان) سوی دی، یعنې د ساکانو د اوسېدلو ځای یا مېنه، وروسته وروسته ساکستان په تلفظ کې (سکستان یا سگستان) ویل کېده او عربانو هغه سبجستان باله، ځکه هغوي په خپلې الفبا کې د (گ) توري نه درلود، عربانو په جغرافیایي نومونو کې راغلي د (گ) توري ټول په (ج) باندې اړولي دي، لکه گورگان یې جورجان کړی، گوزگان یې جوزجان کړی او بالاخره په همدې بنیاد دوي له سگستان څخه سبجستان جوړ کړی، چې وروسته - وروسته بیا (ج) په (ی) باندې اوښتی او په دې توګه له سبجستان څخه سیستان جوړ سوی دی، چې اوس هم دغه نوم موجود دی او دا سیمه په همدې نامه یادېږي.

ددغه سیمې ختیځي خوا ته د کندهار (اوسني هلمند) د بښت علاقه وه، لوېدیځي خوا ته کرمان او جنوب ته یې د بلوچستان هغه برخه ده، چې اوس په ایران کې واقع ده.^(۱)

د زرنج ښار تقریباً د هلمند پر وروستۍ برخه جوړ سوی و، هر کله چې عربي سلطه خپره سوه، نو هغه ښار کرار - کرار ترک سو او د ثقافتي مرکز په حیث د بښت ښار راپورته سو او نائب هم ځانته د کښېنستلو ځای په بښت کې جوړ کړ.^(۲)

۱. علامه اکاډمېسن پوهاند عبدالشکور رشاد، جغرافیایي یادښتونه، ۸۲۷ مخ

۲. کانديد اکاډمېسن محمد ابراهيم عطايي، هلمند د کلتور په ساحه کې، ۴۵ مخ

د اسلام د مبارک دین تر راتگ وروسته د صفاریانو کورنۍ د سیستان (هیرمند) د لویو او غښتلو پاچهیو څخه شمېرل کېږي، صفار د یعقوب لیث لقب او داد د دغې سلسلې تر ټولو غښتلی پاچا و. د صفار او لکي په نامه اوس هم د هلمند په (گرمسېر) کې دوه کلي سته، د رشاد بابا په گومان چې د صفاریانو کورنۍ دغه صفار ته منسوب دي، که څه هم ځینې کسان ورڅخه د مسگر معنی اخلي، خو د رشاد بابا په اند دغه توجیه سمه نه ایسي.^(۱)

زرنج د ستر شهنشاه یعقوب لیث صفاري هلمندي او د هغه د ورور عمرو لیث صفاري هلمندي ماڼۍ وه، عمرو لیث په درون (شارستان) کې د خپلي خزانې لپاره یو تعمیر جوړ کړی و، چې هغه ته یې ارگ وایه، د زرنج بازارونو، عمارتونو او ښار بشپړ شهرت درلود، هغه ودانۍ چې دې دواړو افغاني پاچاهانو جوړې کړي وې، جغرافیه لیکونکي د هغه زیاته ستاینه کوي.

یعقوبي د سیستان د بارو په مبحث کې لیکلي دي، چې د سیستان له ناحیو څخه د بُست ناحیه، د جویین ناحیه، د خشک ناحیه، د خواش ناحیه او د زرنج لویه ناحیه ده، چې د رتبیل پاچا پایتخت دی او څلور فرسخه مساحت لري، گرد چاپېر ترې یو خندق دی او پنځه دروازي لري، رودخانه لري چې د ښار له منځه تېرېږي او هند مند (= هیرمند) ورته وایي.

۱. علامه اکاډمېسن پوهاند عبدالشکور رشاد، جغرافیایي یادښتونه، ۸۲۹ مخ

خو د زرنج لرغونی ښار په (۶۱۹) هجري کال د مغولو د فتنو او قساوتونو او د چنگېزي لښکرو له خوا د زیانونو سره مخامخ سو او بیا څه چي ترې سالم پاته وه، په (۷۶۴) هجري کي د ګوډ تېمور له خوا د هغه د پښې د ماتېدلو د کسات اخیستلو په قهر او غضب سره د آسیا د غلې انبار، د هغه آبادی او حاصلخیزی مځکي او بندونه له یو سره د خاورو په کنډوالو بدل کړل.

تر ګوډ تېمور وروسته د نوموړي زوی (شاهرخ) د پلار غوندي د سیستان لا محوه کولو ته بډي ووهلې او د سیستان شاهرګ (د رستم بند) یې وران کړ.

هو کې! زرنج هماغه ښار چي یو وخت د سیستان د پاچاهانو پلازمېنه او د حکمرانانو څوکی وه، هغه زرنج چي یوه ورځ د خلافت د مقر د بغداد سره یې سیالي کوله او په ختیځ کي د آسیا د ډېرو ګڼ نفوسو ښارونو څخه و او د البشاري په قول د (عجایب البلاد عجم) څخه شمېرل کېده، د دوو تنو آسیایي خونخوارو فاتحانو (چنگېز او تېمور) او د روانو رېګونو د هجوم له کبله چي د رستم د بند د ورانولو په پایله کي یوه هسي منظره ځانته نیولې وه، چي د هغو په لیدلو ورته د انسان ژړا راتله.

ګوډ تېمور او دده ځایناستی (شاهرخ) د هیرمند د بندونو په ورانولو سره د سیستان شریانونه پرې کړل او زرنج یې د خپلي مور (هیرمند) په سپینو وینو کي ډوب کړ او ویې واژه.^(۱)

۱. پوهاند رازقي نړیوال، د هیواد لرغوني ښارونه او د تاریخ پانې، لومړی ټوک، ۱۰۵ مخ

خلج:

د اوسنۍ ناوې (د بارکزو ناوه-ناوه بارکزائي) مرکز دی، د جمعي د ورځې مېلې (گنج) يې دومره شهرت لري، چي نه يواځي له ټول هلمند څخه خلک ورته راځي، بلکې د کندهار او نورو سيمو وگړي هم په نوموړې مېله کي برخه اخلي.

ابو الفضل بيهقي پخپل تاريخ (بيهقي) کي د خلج نوم داسي ذکر کوي: (روز پنجشنبه نوزدهم محروم بوعلی کوتوال از غزنی با لشکری برفت بر جانب خلج).

هغه وخت چي کوتوال د خلج د فتحي څخه پايتخت (غزني) ته راگرځېدلی د باچا حضور ته دده د ورتگ په وخت کي بيهقي داسي ليکي: (و بوعلی کوتوال از خلج باز آمد و آن کار راست کرده روز دوشنبه غره ماه ربیع الاول پیش امر آمد و نواخت یافت و باز گشت).^(۱)

باغ ارم (باغران. باغرام):

تر هر څه د مخکي د (باغ ارم) نوم د پښتو ادب په زړو اثارو کي څرک تر سترگو کيږي، د لرغوني پښتانه ليکوال د تاريخ سوري په حواله او محمد هوتک بن داود د لرغوني پښتانه په حواله ليکي: - (امير کروړ د امير پولاد سوري زوی و، چي په (۱۳۹ هجري) کي د غور په منديش کي امير سو، امير کروړ به په دوبي کي په (زمين

۱. کانديد اکاډمېسن محمد ابراهيم عطايي، هلمند د کلتور په ساحه کي، ۵۸ مخ

داور) کي و او هلته یې ماڼۍ درلوده، چي کټ مټ د مندیش په شان وه).

له دې څخه سړی دا جاج اخیستلای سي، چي همدې (باغ ارم) ته اشاره ده، د پښتو ادب په تاریخ کي بل ځای هم (باغ ارم) د نامه څرک وینو لکه د تایمني د چاربيتي په دې لومړي نیم بیتي کي:

ماد (داور) په مځکه ولید (ارم)
دا د جنت په څېر و بنښه څرم
د فېروز کوه په دود و دان دی نا
بنکلی هر گل څه ښه خندان دی نا

گردیزی په (زرین الخبار) کي د مندیش کلا په هغو کلاگانو کي شمېري چي هلته به د پاچاهانو خزانې ساتل کېدې، نو دلته چي د تاریخ سوري لیکوال چي پخپله هلمندی او بُستي دی (محمد بن علی البُستي) د زمین داور د باغ تشبیه د داسي کلا سره کړې، چي هغه د مندیش ده، یعنې د پاچاهانو جواهرات او زر به پکښې ساتل کېدل، نو ځکه ډېر مهم بلل کېږي، دلته د زمینداور همدې باغ د سیمو په کچه نوم درلود.

باغ ارم په خپل وخت کي یوه تاریخي او ادبي سیمه وه، چي په ځانگړې توگه د غوري او بُستي شاهانو ژمنۍ پلازمېنه وه او دلته به

یې د بنکار، شعر او مشاعرو څخه خوند اخیست او د ژوند خوږې شپې به یې پکښې تېرولې.^(۱)

د باوري د وینا له مخې، چې سلطان غیاث الدین په ځوانۍ کې ښه مجلسي، ملگری او د بنکار ډېر شوقي و، ده له فېروز کوه څخه چې دده پلازمېنه وه، د زمينداور تر ښار پورې، چې هغه هم د ژمي پلازمېنه وه، هیچا ته د بنکار اجازه نه ورکوله، ددې دوو ښارونو تر منځ څلوېښت فرسنگه^(۲) لار وه او په هر فرسنگ کې یې یو تم ځای آباد و، په زمينداور کې یې د ارم په نامه یو پاک او زړه راښکونکی باغ، چې دوه میدان واره اوږدو جوړ کړی و، چې په نړۍ کې یې ساری نه و، نوموړی باغ ډېرې چینې، د صنوبر ونې او ډول ډول گلان درلودل، د سلطان په امر د باغ تر څنګ د باغ په اندازه یو ستر میدان هم جوړ سوی و، چې په کال کې یو ځل به یو شمېر بنکاریانو له (۵۰-۶۰) فرسنگه لیرې واټن څخه له دوو خواو هر ډول وحشي ځناور او مرغان همدې لوی میدان ته رابرابرول، د دواړو خواو بنکاریان به پوره یوه میاشت وروسته همدې میدان ته رارسېدل.

وروسته به سلطان له یو شمېر کسانو او د کورنۍ له غړو سره له ماڼۍ څخه د ډېرې خوشحالی په فضا کې ووت، په آسانو سپاره به د بنکار ډګر ته ورغلل او بنکار به یې پیل کړ.

۱. شریف الله دوست سرواني، زينداور، ۶۵ مخ

۲. یو فرسنگ درې میله او یو میل ۱۰۶ کیلو متره کیږي

خو په اوسني داور کي په دې نامه باغ نسته او نه هم د صنوبر وني، خو لږ څه ليري د غورپولي ته څېرمه د باگران په نامه يوه غرنۍ زړه رابښکونکې او له ډول ډول ونو ډکه سيمه سته، چي هر ناو او هره دره يې د باغ ارم په څېر ده، دغه ځای طبيعي څړوبي لري، ډول ډول غرني گلان لري، چي د لويو غرونو لمني يې ټولي بڼکلي کړي دي، د ازادو مرغانو زړه رابښکونکو دغونو د هغه ځای په ازاده فضا کي انگازې خپرې کړي او ډېر بڼه ښکار هم لري، کېدای سي، چي په همدغه ځای کي يو باغ د (ارم) په نامه نومول سوی وي او بيا ورو ورو د شاهي باغ د ارزښت له مخي د ټولي سيمي نوم (باغ ارم) او د وخت په تېرېدو ورڅخه اوسنی باگران جوړ سوی وي.^(۱)

باگران اوس د هلمند ولايت يوه ولسوالي ده، چي ټوله ډبرينه او غرنۍ سيمه ده، د مختلفو زاويو او شکلو په ډول پرته ده، شمال ته يې د ډايکنډي غرونه او سياه بند، جنوب ته يې زمينداور او موسی کلا، ختيځ ته يې د هراوت او کجران، لوېديځ ته يې لوی غر او سياه بند پراته دي.

سروان (=سور وان – زور وان):

سروان (سروان کلا) د هلمند په تاريخي سيمه کي په ځينو تاريخي او جغرافيايي اثارو کي د زينداور له توابعو څخه گڼل سوی دی. ابن حوقل په خپل اثر (صورت الارض) کي ددې سيمي د ښو او پراخو مېوو يادونه کړې ده، چي خرما او انگور يې زيات درلوده او

۱. عتيق الله پژواک، غوريان، ۹۸ مخ

همدا ډول یې ویلي دي، چي دا ښارگوټی یا سیمه د قرنبن په اندازه ده.

په اشکال العالم کي راغلي دي، چي زوروان (سروان) تر قرنبن کوچنی دی او فېروزقند ته نږدې دی، چي د عماراتو، زراعاتو او زیاتو اوبو درلودونکی دی.

جوزجاني د حدود العالم من المشرک الی المغرب شاوخوا یو زرو شپېته کاله دمخه په (۳۸۹ مخ) کي د خراسان په ښارونو کي پنځوسم ښار (ساروان) بللی دی، ددې سیمي خلک یې شوخ، جنگي او د غوسې خاوندان بللي، ابو هاشم سرواني چي یو مشهور عالم و، په دغه سیمه کي پیدا سوی دی.^(۱)

سروان (سروان کلا) د هیتومنټ (هلمند) په لرغونې حوزه کي د ځانگړي ارزښت لرونکې سیمه وه، د شاوخوا (۱۳۰۰) دیارلس سوه کاله لیکلي اسنادو په تائید چي سروان (سور+وان) د لویو عالمانو، پوهانو، شاعرانو او ادیبانو ځای و او ددې سره په څنگ نن ته په کتو ددې شنې او زرغونې ناوې، میوو او غلو دانو ستاینه په تاریخي اثارو کي هم سوې، چي خپله د سروان سره په څنگ کي شاوخوا نوري سیمي هم آباتي او وگړي یې په نس ماړه وه.

په قانون مسعودي کي دا ښار په غلطه سره (زروان) لیکل سوی دی او البیروني هم (زروان) دُست له توابعو څخه بولي.

۱. شریف الله دوست سرواني، زینداور، ۶۸ مخ

په المهاجو کي ليکي: (زابلستان ته نژدې د طلا معادن په ډبرو او شاگانو کې موجود دي، چې دا سيمه زروان (اوسنۍ سروان کلا) نومېږي، چې د (خثاجی؟) د کلي يا سيمي په څنگ کي په هغو غرو کي د زرو، سيم، روی، اوسپنه، سرپ، مقناطيس او نور معادنونه سته).

د اوسني اټکل له مخي بنايي ياد سوي معدنونه د (گرم آب) د غرو لړۍ بيا تر سپرکي غره پوري شاوخوا کي شتون ولري خو سپرنو او پلټونو ته اړتيا لري.

بل دا چي سروان کلا او زينداور (زون) په يو جغرافيايي سيمه کي دي، چي د خلکو ترمنځ يې يو ډول دود او مذهبي اړيکو شتون درلود، کله چي له اسلام مخکي په داور کي د لمر لمانځنه کېدل، په دې کي شک نه پيدا کېږي چي د سروان اوسېدونکي هم لمر پالوونکي وه او په زينداور کي د (زور يا زوري) د لمر پالني الهه وه، په قوي احتمال ويلاى سو، چي نننۍ سروان له آره (زور - سور + وان = سوروان) و، (زور = سور - يا سوريا) يې د لمر الهه او (وان) يې د پالونکي معنی بندي، چي په ورستيو کي ټوله سيمه په همدې نامه ياده سوه، تردې چي په نامه کي يې د وخت په تېرېدو بېلابېل او نېتونونه رامنځته سوي دي، دا چي د هغه وخت لمر پالني يوه لويه بشري حوزه په برکي نيولې وه، ځکه نو ددې نامه څرک د منځني ختيځ په نننۍ (سوريه) هيواد کي هم سته هغه چي دا مهال د وينو ولې پکښي بهيږي.

گردیزی په زین الاخبار (۲۵۰ مخ) کې د (سروان) کلمه راوړې ده، په لمن لیک کې یې علامه حبیبی زیاته کړې، چې (په سنسکریټ یې ساروان بولی او د البیرونی په کتاب الهند کې (شرابن) لیکلی دی). سرابن او ساروان اوس (ساون) بولي، چې د هندوانو د کال څلورمه میاشت ده او د زین الاخبار په (۲۵۱ مخ) کې (بت ساون) هم راغلی دی.

د علامه رشاد بابا په وینا د سروان کلمه غالباً د (زور+سور+وان) له کلمې سره چې د (لمررب النوع) وه اړیکه لري، ددې کلمې ذکر د مقدسي په (احسن التقاسیم فی معرفت الاقلم) کې راغلی دی، خو د هغه په چاپ کې یو څه تیروتنه پېښه ده، هلته یې د (سروان) پر ځای (سروسان) لیکلی دی او په بل چاپ کې یې (سروستان) لیکلی دی، اما ددې صحیح بڼه په (صورت الاقلم) کې (ابن حوقل) ضبط کړې ده او هلته د سروان په بڼه دی، په څرگند ډول د (سوریا) د نامه څرک په سوریانو (چې له همدې سیمې راپورته سوي)، سوریه، سوروان = سروان (= سروان کلا) او داسې نوري بېلګې چې په هند، اریانا، منځني ختیځ او نورو شاوخوا سیمو پورې یې پالونکي او لمانځونکي درلوده.

د پښتو ادب په لرغونې دوره کې د دې سیمې لوی عالم، شاعر او ادیب (ابو محمد هاشم سرواني) هم د همدې سیمې و، چې د پښتو ادب په تاریخ کې د ژباړې بنسټ له ده څخه راپیلېږي، ددې سیمې څخه بل نومیالی (خواجه تګین = خواجه سنگین بابا) دی، چې د

سنگین په هدیره کي بنځ دی د اوسني سنگین بازار او سنگین هدیره هم د همدې په نوم یادېږي، همداسي شیخ عباس سرواني او داسي نور د دې تاریخي سیمې له نومياليو شخصیتونو څخه دي.^(۱)

بغین (بغنی):

بغین د زمينداوريو ښار و، چي د دارتل لوېديځ ته يو مزل ليري پروت دی، نوموړی ښار د خلجیانو او بسلانګ (بشلنګ) د قبیلې مرکز و، اوس دې ځای ته بغنی ویل کېږي، چي د زمينداور او تاریخي باغران (باغ ارم) ترمنځ پروت دی. د حدود العالم له قوله ((بغین شهرست به نزدیک غور و اندرو مسلمانند)).^(۲)

بغنی نه یواځې د اسلامي دورو ښار دی، بلکې د هغه ځای زړې کنډوالې چي اوس د خاورو د غونډیو په شان کرځېدلې، ښايي چي د (منډیګک) له وروستیو دورو سره به اړیکه لري.

بولان:

د لښکرګاه پوري یو نښتی کلی دی، چي د هلمند سیند پر شمال لوېديځه غاړه اوږد پروت دی،^(۳) دغه سیمه د بُست او لښکرګاه دمخه ځلانده تاریخ او نوميالي مړونه لري، چي د دغه ځای عیاران د (عثمان

۱. <http://www.tolafghan.com>. د شریف الله دوست (سرواني) مقاله له

۲. همد اثر، ۱۷۳ مخ

۳. کاندید اکاډمېسن محمد ابراهيم عطايي، هلمند د کلتور په ساحه کي، ۵۸ او ۵۹ مخونه

بن نصره) او ورور یې (صالح بن نصره) زیات مشهور دي، دوي د عربو ظالم او خود سر عمال له خپل وطنه وایستل.

ابو الفضل بیهقي په خپلو یادابنتونو کې د بولان نوم د کیسې په ترڅ کې داسې یادوي: لوی پاچا مسعود چې کله د مېلې په ورځ په هلمند کې ډوب (غرق) سو او بیا اوبازانو راوایست، نو څو ورځې ناروغ په کور کې پروت و، هغه وخت چې له بستر څخه راپورته سو، نو یې خیرات وکړ، په خیرات کې یې د بست د قاضي (ابو الحسن بولاني) لپاره پخپل لاس پیسې جلا کړې او ماته یې وویل: که پدر ما رضی الله عنه از غزو هندوستان آورده است...".

بونصر څو واره د ټولواک له قوله ورته وویل چې دا د هندوستان د غزاوو څخه راوړل سوي، خو قاضي (ابو الحسن بولاني) په ځواب کې داسې وویل: زندگانی خداوند دراز باد حال خلیفه دگراست و من نبوده ام و بر من پوشده است که آن غزوه ها بر طریق سنت مصطفی علیه سلام هست یا نه."

نوموړې قاضي پیسې قبولي نه کړې، بونصر بیرته راغی او پاچا ته یې کیسه وکړه، پاچا تعجب وکړ او د هغه پر تقوا یې آفرین ووايه، بیا چې پاچا هر ځای یو سولېدلی صوفي ولید، چې پیسو ته به یې تلکه ایښووله، نو په خدا به یې بونصر ته داسې وویل: "چشم بد دور از بولانیان"^(۱).

۱. محمد ولي خلمی، کندهار، ۴۶۵ مخ

اوس مهال ددې تاریخي سیمې څخه د لښکرگاه لمر لوېدیځي ته په دوه کیلو مترۍ کې د هغې لارې په سر کې چې د چاه انجیر خوا ته ګرځېدلې، د یوې مخروطي کلا خرابې په سترګو کېږي، خو څوک نه پوهیږي، چې ددې سیمې څخه څومره د علم، پوهې، فضل او د همته ډک اشخاص راپورته سوي او اوسېدلي، چې تاریخ د هغو په نامه ویاړي.^(۱)

په تاریخونو او جغرافيو کې د بُست، خواش (=خاشرود)، خشک (=کشکنخود) او رخج سره چې د یوې سیمې نوم یاد سوی دی، هغه قوزان دی، چې تر اوسه یې په بشپړه توګه تر موږ معلومات نه دي رارسېدلي، چې دا سیمه په کوم ځای کې موقعیت لري. د سیستانی صاحب په نظر (قوزان) چې بلاذري یې یادونه کړې، دغه (بولان) و، چې د بُست په شمال کې یو نږدې کلی دی، که د (بولان) کلمې ته وکتل سي، نو د حروفو د تعداد په لحاظ په عربي او پارسي کې د (قوزان) سره یو شانتوالی او برابري لري، یعنې کېدای سي، چې (قوزان) دغه ننی (بولان) وي.

په منځینو پېړیو کې هغه لار چې زرنج یې له بُست سره نښلواوه، د خاش له ولایت څخه تېرېده، وروسته د خاشرود د پل څخه تر تېرېدلو او د (مارګو) د دښتې په قطع کېدو سره بُست ته رسېده، مګر بُست ته تر رسېدلو دمخه باید د بولان کلی چې د هیرمند سیند په ښی اړخ کې

۱. کاندید اکاډمېسن محمد اعظم سیستانی، جغرافیای تاریخی و اقتصادی ولایت هیلمند، ۴۲

پروت دی، تر شا پرېښوولی وای، یعنې باید د بولان په سیمې کې تېر سوی وای.^(۱)

خلج (خلج):

د خلج ښار د هلمند د مهمو ښارونو څخه و، چې ابو اسحق اصطخري یې په (۳۲۲ هـ) شاوخوا کې یوولس سوه کاله پخوا د زیند اور له توابغو څخه بولي، دا نوم چې تاریخپوهانو په خپلو اثارو کې ثبت کړی تر اوسه په هغه زاړه نامه مشهور دی او د غور د لمر لوېده خواته یوه آباءه سیمه او یو غردپیږ خلج په نامه مشهور دی.^(۲)

خلج د افغانستان هغه برخه ده، چې تر اېده به یې نوم د تاریخ له پاڼو ورک نه سي، ځکه چې په هند کې مشهور افغان خلجیان د همدغې سیمې د زېورو او باشهامته خلکو اولاده ده.

ښاغلی کهزاد پخپله مقاله کې د خلج په اړه لیکي: په هند کې یوه بله افغانه کورنۍ له مودو وروسته واک ته ورسېده، له (۶۸۷ هـ) څخه تر (۷۲۱ هـ) پورې یې پنځه تنه د ډهلي پر تخت کښناستل، چې دوي د خلجیانو په کورنۍ شهرت لري، او بنسټګر یې خلجی ملک جلال الدین فیروز شاه دی.

۱. همدا اثر، ۲۴ مخ

۲. شریف الله دوست سرواني، زیند اور، ۷۲ مخ

اصطخري چي د داور په اړه ږغیږي، د غور، بغین، خلیج او پشلنگ د نومونو یادونه کوي، نو ویلاى سو، چي خلیج د آبادان له ښارونو څخه دی.^(۱)

دښت لکان (دشت لگان):

بُست او لښکرگاه دواړه د دښت لکان په لمن کي، چي د هلمند سیند پر څنډه واقع دی، لوېدلي، ددې دښت نوم په ادبي او تاریخي متونو کي په مختلفو نومونو راغلی، فرخي سیستانی او ملک الشعرا عنصری هر یوه په خپلو اشعارو کي د (دشت لکان) په نامه یاد کړی دی، چي له هغه مهاله تر اوسه په دغه نامه د وگړو پر ژبو پاته دی. په (۲۵۱) لمریز کال کي د یعقوب لیث او زنبیل نښته په رُخد (کندهار) کي نه ده سوې، بلکې د نني لښکرگاه تر څنګ په دښت لکان (=دشت لکان) کي سوې، ددې نظر د اثبات لپاره سیستانی صاحب د محمد بن وصیف سکزي شعر د سیستان له تاریخ څخه رانقل کړی، چي په هغه مهال د یعقوب لیث هلمندي په ستاینه کي ویل سوی دی، ددې شعر څخه له ورايه څرګندیږي، چي د یعقوب لیث او زنبیل د ملاقات ځای دښت لکان و، لکه چي ابن وصیف وایي:

بلکان آمد زنبیل ولتی خورد بلنگ
لتره شد لشکر زنبیل و هبا گشت کنام

۱. عتیق الله پژواک، غوریان، ۴۹ مخ

بیهقي په خپل تاریخ کي هغه پېښه چي سلطان مسعود د هلمند په سیند کي ډوب سوی و، د دښت لکان څخه یادونه کړې او فرخي سیستانی د خپل یون (سفر) چي له سیستان څخه یې بست ته کړی، په قصیده کي داسي یادونه کوي:

چون بسیج راه کردم سوی بست از سیستان
شب همی تحویل کرد از باختر بر آسمان

د دښت لکان په هلكه چي سلطنتي ماڼۍ پكښې واقع وه، داسي وايي:

اندرین اندیشه بودم کز کنار شهر بست
بانگ آب هیرمند آمد بگوشم ناگهان
منظر عالی شه بنمود از بالای دژ
کاخ سلطانی پدیدار آمد از دشت لکان

او ملک الشعرا عنصری بلخي په هغه قصیده کي چي د لښکرگاه د سلطنتي ماڼۍ څخه توصیف کوي، هم ددې دښت څخه په دغه نامه یادونه کوي او وايي:

بفرقصر تو تو شد خوب همچو عقدربدر
هوای بست و لب هیرمند و دشت لکان
زمحکمي پی بنیاد او به بیخ زمین
زبرتری خم ایوان آن خم کیوان

ددې څرگندونو څخه ویلای سو، چي د یعقوب لیث هلمندي نښته له زنبیل (یا رتیل) او همدارنگه له صالح بُستي سره په دغه دښت لکان کي چي د سیستان او بیهقي په تاریخونو کي یو معروف او پېژندل سوی نوم دی، سوې او ابن وصیف چي د یعقوب لیث هلمندي همپاله (معاصر) و، په اگاهی سره د یعقوب لیث لښکر کښی له زنبیل سره یادونه کړې.^(۱)

اوس مهال هم د لښکرگاه په شمالي برخه کي د دښت لکان په نامه سیمه سته، چي تر دا څو کلونو مخکي لا وچ دښت و، چي په دې نږدو کلنو کي خلکو ودانی پکښې وکړې او اوس مهال ډېره آباتي پکښې سوې، په هلمند کي ټول خلک دې سیمي ته (دښت لگان) وایي، که څه هم اصلي نوم یې (دښت لکان) دی، خو د وخت په تېرېدو سره د (لکان) د کلمې د (ک) توری په (گ) اوښتی او ددې سیمي وگړي یې (دښت لگان) بولي.

تل (داتل یا دارتل):

د زميند او رپه سیمه کي د (داتل - ورتل) ناحیه او د اصطخراري په قول (تل) موجوده ده، د مقدسي په قول دا ځای یو لوی ښار دی، دا کلا په څلورمه هجري پېړۍ کي د سرحدي استحکاماتو له جملې څخه وه، چي د غور غرونه د هیرمند د سیند په غاړه د بُست له پاسه درې پوره لیري پرته وه.

۱. کانديد اکاډمېسن محمد اعظم سيستاني، جغرافياي تاريخي و اقتصادي ولايت هيلمند، ۳۷

ابو اسحق ابراهیم بن محمد اصطخري په مسالك الممالك کي د تل په هکله داسي ليکي: (د تل يا د ار تل ښار د زمينداور له مهمو ښارونو څخه بولي، وايي، دې ښار يو ټينگ او مستحکم ارگ درلود، چي د سپرو او ساتونکو له خوا يې ساتنه کېده، په څلورمه هجري پېړۍ کي دا ځای د يوې سرحدي پوستې په حيث و، دا هغه لار او سرحد و، چي له دې ځايه به د غور په لوري لار تللې وه، دا ښار د هلمند د سيند په غاړه کي و او له بېست څخه يې د درو ورځو فاصله وه. په حدودو العالم کي هم جوزجاني د (تل) يادونه کړې او هغه يې د غور پر سرحد او پوله بللی دی.^(۱)

اصطخري وايي: د اوريو ه شنه سيمه ده، د غور پوله ده، د سيستان لخوا د داور ښارونه (تل، درغور) دي، دواړه د هندمند رود پر غاړه واقع دي.

د (تل) په هکله محمد ابراهيم عطايي د (پښتانه کوچيان) په کتاب (۱۷۶-۱۷۷ مخونو) کي ليکلي دي: د بغني درې د پای په برخه کي بغني کلی پروت دی، د نوموړي کلي جنوب لوېديځي خوا ته د غرونو په کمرونو کي د تل او گونجين کلي پراته دي. اصطخري د تل او درغش ترمنځ يو مزل لار بولي.^(۲)

۱. شريف الله دوست سرواني، زينداور، ۵۹ مخ

۲. علامه اکاډمېسن پوهاند عبدالشکور رشاد، د کندهار يادښتونه، لومړی ټوک، ۴۵ مخ

موسی کلا:

موسی کلا اوس د هلمند دوهمه درجه ولسوالي ده، ددغي ولسوالۍ مرکز د ګرشک د ښار شمال پلوت ته په (۶۹) کیلو مترۍ کي د ختیځ طول البلد په ۶۴ درجو، ۴۶ دقیقو او ۱۸ ثانیو او شمالي عرض البلد په ۳۲ درجو، ۲۱ دقیقو او ۱۵ ثانیو کي موقعیت لري.

د موسی کلا نوم ترزینداور، سروان، بغین، بشلنگ، درتل او نورو ډېرو را وروسته په تاریخ او جغرافیو کي تر سترگو کیږي، پخوا زمینداورد موسی کلا د محلي حکومت مربوط یوه منطقه وه.

د موسی کلا د نامه وجه په دې سیمه کي د یوه مشهور شفاهي داستانه (موسی جان او ولي جان) څخه سړی اټکل کولای سي، دا نکل د پښتانه شعرا په لومړي ټوک (۱۴۰ مخ) کي راغلی، چي دوي د پښین او کارستان په شاوخوا کي اوسېدل، خو کانديد اکاډمېسن محمد ابراهیم عطایي په خپل یو کتاب (هلمند د کلتور په ساحه کي) لیکلي: ځایي خلک وایي، چي موسی جان او ولي جان د موسی کل وه او د موسی کلا هم د موسی کلا د سیمي په منځ کي اوس یوه ستره کلا ده، چي شاوخوا یې شنه پټۍ پر راګرځېدلي دي او د هغه ځای خلک یې د موسی جان او ولي جان کلا بولي.

په نوموړې کیسه کي د ځای یادونه نه ده سوې، نو که د خلکو روایت معتبر ونیسو، دا کیسه په هلمند پوري اړه لري او د موسی کلا د نامه وجه هم دا کېدای سي.

د موسی کلا نوم د ملک شاه حسین بن ملک غیاث الدین بن شاه محمود سیستانی په (احیاء الملوک) کې چې شاوخوا څلور سوه کاله دمخه لیکل سوی ذکر راغلی دی، چې هلته لیکوال په خپل یو سفر کې کارې: (رایات جاه و جلال به حوالی قلعه موسی که موضعی است درهای زمین داور رسید)، په دې پارسي متن کې چې د احیاء الملوک له کتاب څخه رانقل سو، هم موسی کلا د زمينداور له محکي او سيمي څخه بولي.

په بل ځای کې کارې: (چون بنده به شرف سجده اشرف معزر گردید به زبان مبارک آوردند که چون شما از (موسی قلعه) به فراه مرخص شدید).

په لوړ متن کې لومړی (قلعه موسی) او دوهم ځای (موسی قلعه) ذکر سوی دی، که د موسی کلا د نامه وجه د موسی جان او ولي جان د کیسې سره تړلې و بولو، نو د دې داستان اټکل په اغلب گمان سړی د (فتح خان برپخي او رایيا) د مینې له داستان سره هم عصره بللای سي، چې په نهمه او لسمه هجري پېړۍ کې یې اتفاق موندلی دی.^(۱)

رودبار:

گی لسترنج د (جغرافیای تاریخی سرزمینهای خلافت شرقی) په (۳۶۸) مخ کې لیکلي دي:

۱. شریف الله دوست سرواني، زینداور، ۷۰ مخ

د هلمند سیند د بُست او زرنج تر منځ یوه خمیدګي لري، چي نیم دایره غوندي ده، د جنوب خوا ته ددغي خمیدګۍ په نیمايي کي رودبار واقع دی، دغه حای د بلاذري په تاریخ کي ذکر سوی دی او په هغو واقعاتو کي یې راوړی دی، چي د مسلمانانو په لومړیو بریدونو پوري اړه لري، دی وایي: رودبار سیستان له زرنج څخه، چي کندهار ته لار تللې ده، په هغه لار کي واقع و او دغه حای ته نږدې کش یا کس پروت و.

دا کش به هغه حای وي، چي اوس یې کاخ یا کهیج بولي (کش خو به نه وي؟).

اصطخري وایي: رودبار د فبروزکند په توابعو کي بُست ته نږدې واقع دی، په دغه رودبار کي مالګه پیدا کیږي، غله او رواني اوبه لري، دلته بل حای د زالقان (یا مالقان یا جالقان) په نامه سته. ابن حوقل وایي: دغه حای له بُست څخه یو مزل لیري دی، مګر سمت یې نه دی ښوولی.^(۱)

خواین:

د خواین ښار د زمینداور (لرغوني زون) په شمال ي واقع دی، چي په (۴۰۵) هجري د سلطان محمود غزنوي لخوا ونيول سو، په دې وخت کي دا حای په ابو الحسن خلف پوري تعلق درلود، ددې ښار یادونه تاریخ بیهقي د پنځمي هجري پېړۍ په لومړي نیمايي، لومړي

۱. ګی لسترنج، جغرافیای تاریخی سرزمینهای خلافت شرقی، ۳۶۸ مخ

لسیزه کي کړې ده، په خوايين کي ډېري ټينگي کلاوي وې او خوايين د ولايت په نوم هم په تاريخي دورو کي ياد سوی دی.^(۱)

سرخ دوز (سرخدز. سرخ دژ = سره کلا):

د بارکزو د ناوې د دروېشان په سيمه کي د هزار جفت په نامه يوه سيمه ده، دلته د (سرخ دوز) په نامه خرابې واقع دي، چي په تېرو زمانو کي له شک څخه پرته يو مهم ځای و. سرخدز په اصل کي سرخ دژ (يعنې سره کلا) ده، چي د عوامو په ژبه سرخ دوز تلفظ سوی او کيږي، لکه څنگه چي کندوز په اصل کي (گهن دژ) و او عوام يې د کندوز په ډول تلفظ کوي، نو په بشپړ باور دا ځای (سرخ دوز) نه بلکې (سرخ دژ) يعنې (سره کلا) چي په پارسو کي سرخ د (سره) په معنی او او دژ د (کلا) په معنی ورته کارول سوې ده.^(۲)

زر اسپ (يا هزارسپ):

د بُست ښار جنوب لوېديځ پلوت ته د بارکزو په ناوه کي د اتلسو کيلو مترو فاصله سره د زراسپ يا (هزارسپ) زوړ ښار واقع دی، چي زاړه او تاريخي اثار يې تر اوسه باقي او د هغه ځای بومي توکمونو يې هزارس بولي.^(۳) صدقي ليکي: (زر اسپ يو ښار و، په دغه محل کي

۱. شريف الله دوست سرواني، زينداور، ۶۴ مخ

۲. کانديد اکاډمېسن محمد اعظم سيستاني، جغرافياي تاريخي و اقتصادي ولايت هيلمند، ۶۱ مخ

۳. عبدالقدوس نجيب، اراکوزيا (کندهار)، ۳۶ مخ

چي اوس مهال په هزار آس شهرت لري او د لرغوني بښت په جنوب لوېديځه خوا کي په اتلسو کيلو ميټري کي واقع دی). له دې څرگندونو څخه معلومېږي، چي زراسپ، هزارسپ يا هزار آس دغه هزارسپ يا زارس دی، چي اوس د بارکزو د ناوې په ولسوالۍ کي واقع دی، د هغه ځای خلک يې زارس بولي.

آزولا (ازويلا يا وزولا):

آزولا د اراکوزيه د معروفو ښارونو د جملې څخه و، کنگهم د نوموړي ښار موقعيت د گذر يا گذرستان سره چي په هلمند کي واقع دی، ښوولی. ^(۱) عبدالقدوس نجيب دا ښار د لوړ هلمند له مشهورو ښارونو څخه گڼلی او بطليموس يوناني ليکوال دا ښار پخپله د اراکوزي يعني د کندهار ولايت مرکز بللی دی. ^(۲)

قرنين:

د سيستان (زرنج ښار) څخه د يوې ورځي مزل يا واټن باندې پروت ښار دی، ډېر کلي او کرهيزي محکي او باغونه لري، د شروزن څخه (۶) ميله ليري دی، له همدې سيمي څخه ال صفار او وتل او پريارس او خراسان، کرمان، سيستان، خورستان او عراق واکمن سول.

۱. جغرافياي تاريخي شهرهای آريانا، ۲۴ مخ

۲. عبدالقدوس نجيب، اراکوزيا (کندهار)، ۳۱ مخ

طاق:

د زرنج څخه د یوې مرحلې (یوه ورځ او شپې مزل) په واټن پروت دی، د طاق ښار د سیستان څخه خراسان ته د تلونکي لارې تر شا واقع دی.

زالقان:

د بُست څخه د یوې مرحلې (یوه ورځ او شپه مزل) واټن لري، نوموړی ښار ډېر باغونه، کښتونه او مېوې لري، اوسېدونکي یې جنگیالي دي، رواني او به لري او کورونه یې د خټو څخه جوړ کړي دي، د زالقان ښار هم د قرنین د ښار په اندازه دی.

روزان:

د روزان ښار تر قرنین کوچنی دی او فېروز قند ته نږدې پروت دی، چي رنج (کندهار) ته د تلونکي لار پر راسته لاس موقعیت لري، تر ډېره یې خلک د مالګې په جوړولو مشغول دي، همدارنګه باغونه هم لري.^(۱)

خوаш:

د هلمند د سیند پر غاړه په زمیند اورکي د یو ښار نوم و، اصطخري ورته بې دېواله ښار ویلی، خو موقعیت یې نه دی ټاکلی.^(۲)

۱. د مولوي عبدالحمید هلمندي مقاله، زما هلمند، د مقالو ټولګه، ۴۳ مخ

۲. جغرافیایي مختصر تاریخي شهرهای آریانا، ۶۰ مخ

جیهاني د خواش د انګورو او د اوبو د کارېزونو ستاينه کړې ده او له حدود العالم څخه روایت دی، چي خاش یو آباد او له نعمتونو څخه ډک ښار دی، دروانو اوبو او کارېزونو لرونکی دی.

کله چي یاقوت حموي د معجم البلدان د کتاب په لیکلو بوخت و، دا ښار لکه نن یې د خاش په صورت تلفظ کړي، اووه پېړۍ دمخه د خاش د پېښو په اړه یې داسي لیکلي دي: د خواش ښار چي په خاش هم یادېږي، د دې ولایت له ډېرو لویو ښارونو څخه دی او زیات نځاستانونه لري.

ښاغلی سیستانی د خواش په هکله داسي څرګندونه کړې: خواش په سیستان کي یو ښار دی او د هغه اوسېدونکي ورته خاش وايي، دا ښار د هغې لار ښې لاس ته پروت دی، چي له زرنج څخه بست ته غزېدلې ده، دې ښار یوه ډېره مستحکمه کلا درلوده، په (۵۸۵ هـ) کي د خاش کلا له اسمان سره سیالي کوله او د یوې مودې لپاره یې وکړای سول، چي د کیاني ملک نجم الدین محمود د سپاهیانو په مقابل کي مقاومت وکړي، بالاخره خاش ونيول سو او د خاش د مشر مومن په عوض د میر حسین خوزاد چي له یفتلیانو څخه و، د هغه پر ځای واکمن مقرر سو.^(۱)

ارغاش:

د هلمند په زمیند اور کي موقعیت درلود، چي تر تل (دارتل یا درتل) یو منزل لوړ د هلمند سیند پر غاړه واقع و، اوس مهال په دې

۱. پوهاند رازقي نړیوال، د هیواد لرغوني ښارونه او د تاریخ پانې، دوهم ټوک، ۱۷۵ مخ

سیمه کي ځيني خرابې سته، چي د (درغني) په نامه سره ياديږي او رشاد بابا په وينا درغش بنايي (لرغني) وي او د يوه کوتل نوم وي. ابوالقاسم بن محمد ابن حوقل په (۳۶۶ هـ) په خپل اثر (صورت الارض) کي ليکي، چي په داور کي پيداوار د پردي مهم ښارونه يې (درغش) او (درتل) دي.^(۱)

ارياسپ:

د اراکوزيا مشهوره ښار و، چي اسان به د پردېکښې روزل کېدل،^(۲) د رشاد بابا په جغرافيايي يادابستونو کي داسي يادونه يې سوې ده:- ارياسپ (Aryaspe) د سيستان ښار د (آرين په قول د هلمند غاړه)، او د اريا ريښه په دغه نوم کي سته.^(۳)

کهزاد صاحب په (د افغانستان پخوانی تاريخ) کي داسي وايي:- (آرياسپ Ariasp: په انجيان^(۴) کي يو مهم ښار و او د آرين د نظريې له مخي د هيرمند د سيند پر غاړه پروت و، ددغه ځای خلک (آرياسپه) يعني (سوار کار آريائيان) بلل کېدل، دلته آريا کلمه د ښار او د هغه د اوسېدونکو په نوم کي بېله جزيي تغير او تحريف څخه ليدل کېږي).^(۵)

۱. شريف الله دوست سرواني، زينداور، ۶۲ مخ

۲. عبد القدوس نجيب، اراکوزيا (کندهار)، ۳۴ مخ

۳. علامه اکاډمېسن پوهاند عبدالشکور رشاد، جغرافيايي يادابستونه، ۶ مخ

۴. انجيان يا (زرنج- زرنجيانا- درانجيانا- درنجانا- زرنجيانا)

۵. احمد علي کهزاد، د افغانستان پخوانی تاريخ، لومړی ټوک، ۵۲ مخ

صدیقی په (جغرافیایی مختصر تاریخی شهرهای آریانا) کی لیکي:— (آریاسپ (Aryasp) شهر بزرگ مردمان آریاسپی (Aryaspae) یا آری اسوا (Aryaswa) یعنی سواران اسپهای اعلی که سرزمین شان جزو ولایت درانجیانا به شمار می رفت، یونیان آنرا یورگیتای (Euergetae) خوانده اند و یورگیتای در کنار رود اتمندریا هلمند واقع بود، این شهر به گدروسیه (Gadrosia) نزدیک بوده، اسکندر که از پایتخت زرنج به طرف شرق پیش رفت به این شهر رسید).^(۱)

کُهک:

د اراکوزیا د یو ښار نوم دی، چي بُست ته یې نږدې موقعیت درلود، ددې ښار په هکله د معجم البلدان مؤلف یاقوت حموي بن عبدالله داسي لیکي:ـ (بئر کهم من اعمال الرخ قرب بُست).^(۲)

په جغرافیای مختصر تاریخی شهرهای آریانا کی ددې ښار داسي یادونه سوې:ـ فېروزقند ته نږدې دهغي لاري خواته چي ورځ ته تلله واقع و او صنعتي پیداواریې مالگه وه.^(۳)

د ګرښک پوځي کلا:

د ګرښک کلا د هلمند یوه مستحکمه کلا ده، چي په تاریخي پېښو کی یې یادونه سوې ده، افشاري نادر چي په کال (۱۷۳۷ز) کی د یوه

۱. جغرافیایی مختصر تاریخی شهرهای آریانا، ۲۳ مخ

۲. عبدالقدوس نجیب، اراکوزیا (کندهار)، ۳۶ مخ

۳. جغرافیایی مختصر تاریخی شهرهای آریانا، ۹۹ مخ

ځواکمن پوځ سره زموږ د هیواد د لویدیځو او جنوب لویدیځو سیمو د نیولو لپاره په لښکر کښیو پیل وکړ، نو د ګرځک پوځي کلا یې د توپونو په واسطه ږنګه کړه او وې نیوله.

د ګرځک د اده کلا:

د هلمند ولایت د ګرځک جنوب لوېدیځ ته د نهر سراج په سیمه کې یوه پخوانۍ کلا وه، چې د اده کلا په نامه مشهوره وه.^(۱)

د ادې کلا:

د ادې کلا په نوم یوه پخوانۍ کلا په نادعلی کې شتون درلوده، چې اوس هم د همدې په نامه مشهوره ده او نوموړې کلا د تاریخ لیکوونکو له نظره د اشرف الوزراء وزیر فتح خان (هلمندي) د مور (لویه ادې) په نامه ده.

دېشو (ده شیو):

دېشو چې په (ده شو) هم یادېږي، د هلمند یوه سیمه ده، چې د ګرمسپر په لمر لوېدیځ کې موقعیت لري، دېشو د خواجه علي، کښته خواجه علي د پلار لک او لنډي په نوم مشهور کلي او د مخان په کلي کې د شهیدانو یوه هدیره لري، ویل کېږي، چې دا د چنگېزیانو د عامي وژني یوه هدیره ده.

د دېشو د تاغز په کلي کې د غره پر سر د یوې کلا کنډوالې سته، ویل کېږي، چې د سیستان د (نه حوض) د دورې د ودانیو له بقایاوو

۱. د افغانستان استحکامي کلاوي، حصارونه او بالاحصارونه، ۱۳۸ مخ

څخه دي، دا کلا خپلي شاوخوا ته نوري ودانۍ هم لري، چي تر اوسه پوري پکښې کيندني نه دي سوي.

بشلنگ:

چي په تاريخي مدارکو کي د پشلنگ او فشلنگ په شکلونو ضبط دی، يو ښار او يوه مستحکمه کلا ده، بشلنگ چي په پخوانيو زمانو کي د غور له مستحکمو کلاگانو څخه او په پرېکونې دليل د پشلنگ کلمه د (ب) په پېښ او د (لام) په زور يوې هغسي کلمې ته وايي، چي د غره له پاسه جوړ سوې وي، خواصطخري يې (پ) په (ب) او د پېښ په عوض يې زور ورکړی دی.

بشلنگ له هغو جنگي کلاگانو څخه ده، چي د زمينداور د شمالي غرونو په برخه کي د غور د جنوبي او جنوب ختيځي ناوه کي موقعيت لري، همدارنگه د عميد د فرهنگ له مخي د پشلنگ د کليمي اصل د هغي کلا په معنی دی، چي د غره له پاسه جوړه سوې وي او دا معنی د پورتنې روايت سره چي پشلنگ پکښې تعبير سوې و پوره سمون لري.

ابن حوقل ليکي: بشلنگ، خليج او بغنين د حاکمانو د ناستي ځای دی، چي هره سيمه حاکم لري.^(۱)

د اطلس قريه های افغانستان د هلمند په څپرکي او د کجکي په ولسوالي کي ثبت سوې او هلته يې د (باشلنگ) په نامه ليکلی

۱. پوهاند رازقي نړيوال، د هيواد لرغوني ښارونه او د تاريخ پاڼي، دوهم ټوک، ۱۷۶، ۱۷۸ مخونه
۲. شريف الله دوست سرواني، زينداور، ۶۲ مخ

صفار:

په گرمسېر کي یو ځای صفار نومېږي او د هغه ځای خلک ځانونه سپاریان بولي، په خټه نورزي پښتانه دي، د سپار مشران، حاجي محمد اکبر خان او دوست محمد خان دوه وروڼه دي، دوي د خپلي کورنۍ نوم صفاري یادوي او ځانونه د یعقوب لیث صفاري له اولادې څخه بولي او وایي، چي زموږ نیکه گان په کلای سلطان کي اوسېدل، چي د گرمسېر په دُرزي نومي ځای کي واقع ده، دُرزي د صفار او بنادر وېش دی، پخپله صفار له هزار جفت څخه (۲۵) کیلو متره لیري، جنوب خواته واقع دی او هزار جفت له لښکرگاه څخه تقریباً (۳۰) کیلو متره جنوب لوېدیځ ته واقع دی، صفار او هزار جفت د هلمند رود کیني خواته پراته دي.^(۱)

مختار کلا:

دغه کلا د مختار کلا په نامه د افغانستان په جغرافیایي قاموس (۳/۴۹۰) مخ کي راغلې ده، هلته ورته کښلي دي: د لښکرگاه ختیځ ته (۱۱) کیلو متره لیري یوه متروکه کلا ده، (۶۴) درجي، (۲۸) دقیقې، (۱۵) یې طول البلد شرقي، (۳۱) درجي، (۳۷) دقیقې، (۵۰) ثانیه یې عرض البلد شمالي دی.

۱. علامه اکاډمېسن پوهاند عبدالشکور رشاد، جغرافیایي یادښتونه، ۳۳۳ مخ

عبدالستار خان ضابط وايي: "د مختار کلا او لښکرگاه په منځ کي سرکار واقع دی، د سرکار فاصله له لښکرگاه څخه (۶) کیلو متره ده".

د سلطان کلا:

د بنادر او صفار تر منځ د هلمند رود پر کینه غاړه واقع ده، د نوموړي کلا دوې درېمي برخي هلمند (هیرمند سیند) وېږي ده، اوس یې پاته برخه تقریباً (۵) جریبه ده، د سلطان کلا او رېگ تر منځ تقریباً (۱۵) کیلو متره فاصله ده.^(۱)

د لښکرگاه زوړ ښار د غزنویانو په دوره کي:

زړه لښکرگاه یو لږ کنډوالې دي، چي د بُست څخه د شمال خواته په شپږ کیلو مترۍ کي د هلمند پر لمر ختیځه خوا پر تې دي، یادي کنډوالې هغه وخت ښې معلومیږي، چي د نوي لښکرگاه د کومي ماڼۍ له کړکۍ څخه د جنوب پر لور ورته وکتل سي.

د لښکرگاه کنډوالې هغه وخت وداني وې چي د غزنوي کورنۍ د عظمت دوره وه، دا خرابې ټوله عسکري چوڼۍ وې، چي پخپله د پاچا محل د هغو په منځ کي د هلمند سیند پر څنډه جوړ سوی و، د کال په دوران کي به څو واره پاچا دلته راتلی او لښکرگاه به د امپراطورۍ د زړه په حیث اهمیت پیدا کاوه، د پاچا د اوسېدو ماڼۍ د (قصر

۱. علامه اکاډمېسن پوهاند عبدالشکور رشاد، د کندهار یادښتونه، ۲۰۱ مخ

سلطاني) په نامه یادېده، چي د هندي او عراقي معمارانو د نقشې پر اساس ودانه سوې وه.^(۱)

آريانا دايرة المعارف د لښکرگاه د نامه په باره کي وايي، چي د غزنويانو حکومت خپل نفوذ پراختيا ورکوله او د سامانيانو سلسله ورځ په ورځ کمزورې کېدله، د سيستان په سيمه کي د خپلواکۍ غوښتلو نهضت پيل سو، ولي الدوله ابو احمد خلف په سيستان کي د خپلواک حکومت اعلان وکړ، خو د محمود غزنوي له خوا مات کړای سو.

د سيستان د سيمي سمسورتيا له يوې خوا او په سوق الجيشي لحاظ د هغې ارزښت له بلې خوا ددې سبب سو، چي سلطان محمود د بُست تر څنگ د يو ستر لښکري مرکز د جوړولو فرمان صادر کړ، دغه مرکز د سلطان مسعود په وخت کي زيات رونق وموند او د لښکرگاه په نوم د پاچا د ښکار او تفريح ځای هم سو، په دې سيمه کي د هلمند د درياب اوبو ډېره پراخه ساحه نيولې وه، په دغو اوبو کي هم ښکار کېده او هم د خپل ژوروالي له امله د بېړيو د چلېدلو لپاره مساعدې وې، د شاوخوا سيمي د کانالونو د ايستلو په واسطه تكي شنې او په سمسورو بڼو نوپتي وې.^(۲)

لښکرگاه چي لشکري بازار او په معرب شکل ورته العسكر ويل سوی دی، له بُست سره تړلی نسبت لري او د هغه يوه مهمه برخه او د

۱. کاندید اکاډمېسن محمد ابراهيم عطايي، هلمند د کلتور په ساحه کي، ۴۹ مخ

۲. پښتو آريانا دايرة المعارف، اووم ټوک، ۱۱۳۲ مخ

هیواد له تاریخي ودانیو او عسکري تاسیساتو څخه شمېرل کیږي، په تاریخي آثارو کې (لښکرگاه، العسکر، معسکر، لښکري بازار، اردو بازار) او داسې نور نومونو باندې یاد سوی دی، همداشان د بُست تر څنګ همېشه لښکرگاه تر کتنې او څېړنې لاندې نیول سوې ده.^(۱)

د غزنوي دربار هنرمند شاعر (عنصري) ددې ځای د مانیو او په هغو کې د غزنوي پاچا د اوسېدونکي په باره کې داسې اشعار ویلي دي:

بفر قصر تو شد خوب همچو عقد بدر
هوای بست و لب هلمند و دشت لکان
ببویش اندر عطار هندوان عاجز
برنگش اندر نقاش چینیان حیران
یکی نگاشته رنگی که بی تکلف رنگ
شود ز دیدن او دیده ها نگارستان
فروغ او بشب تیره نور روز سفید
هوای او بزمستان برنگ تابستان
زمحکمې پی بنیاد او به بیخ زمین
ز برتری خم ایوان او خم کیوان
وراز رواق گشادش نظر کنی سوی آب
همه قوای جسد بینی و غذای روان
بلور حل شده بینی به پیش باد صبا

۱. د افغانستان تاریخي او فرهنگي ویاړونه، ۱۳۷ مخ

شکن گرفته چو زلف بتان ترکستان
 ز عکس آب هوا سبز گشته چون شیب
 سپهر سبز و چنان سبز گشته چون بستان
 گراز بلند رواقش نظر کنی سوی شیب
 ستاره بینی روی زمین کران بکران

دا قصیده ډېره اوږده ده، موږ يې لنډه نيسو په پای کې داسې وايي:

شده است بسته زبانم زوصف کرن او
 بوصف هر چه بخواهی منم کشاده زبان
 بدین لطیفی جایی بدین نهاد سرای
 نکرد جز تو کس ای شهریار در کیهان

د لښکرگاه هغه ماڼۍ چې پخپله پاچا پکښې اوسېده، د هغه وخت د
 معمارۍ په پوره مهارت جوړه سوېده، دا ځای (قصر سلطاني) د
 معمارۍ د سبک په لحاظ د هند او عراق سبک يو ګډ محصول و،
 هغه معماران چې په هند او عراق کې نامتو وه، د هغو د نقشې پر
 اساس دا ماڼۍ ودانه سوه، د ماڼۍ دننه د ډېوالونه ټوله نقاشي سوي
 وه، ددې ماڼۍ لوی والی سره له دې چې تقريباً نهه پېړۍ پر تيرې
 سوي او د لويو جهانگيرانو چپاوونه يې ليدلي بيا هم ښکاره ده، د
 ماڼۍ په منځ کې د اوبو ډنډونه، د گلخانې په منځ کې ويالې، سارو
 کړي حمامونه يې تر اوسه معلومېږي، د ماڼۍ څخه دباندې د لويو او

کوچنیو مانیو مخي ته لوی - لوی باغونه او د ښکار ځایونه جوړ سوي وه او د هغو د مخ اورشوگاني ټوله زرغونه او حاصلخېزه کښتونه وه.^(۱)

له تاریخي مطالعاتو څرگندیږي، چي د پنځمي هجري قمري پېړۍ په منځ کي د لښکرگاه ځيني ودانۍ، چي د سلطان محمود او سلطان مسعود لخوا جوړي سوي وې، آبادي وې تر هغې چي د معین الدوله بهرام شاه د واکمنۍ وخت ورسېد، لکه څنگه چي په دې پوهیږو، چي د فیروز په غره (فیروز کوه) کي د خپل منځۍ نا مشروع رقابتونو او بیا د غزنوي واکمنو او غوري سلاطینو تر منځ د شخصي شخړو په پایله کي سلطان علاوالدين بن حسين بن سام غوري، چي دوه ځله د غزني پوځونو په شا وتمبول، په درېیم ځل بهرام شاه ته غوڅه ماته ورکړه، غزني یې تر لاسه کړ، او بیا یې په ډېر قهر د اووه شپو او ورځو اور لگولو سره غزني یې له خاورو سره خاوري کړ.

د لښکرگاه زوړ ښار د غوريانو په دوره کي:

۵۴۵ هـ چي د (۱۱۵۰ز) کال سره سمون خوري، هغه کال دی، چي غزني او لښکرگاه د یوې میاشتي په اوږدو کي د سلطان علاوالدين حسين غوري له خوا د اور لمبه سو.

که چيري د لښکرگاه د لومړي ځل د جوړېدو نېټه (۳۹۵-۳۹۰هـ) وگڼو، نو پر (۱۵۵-۱۵۰هـ) کال لښکرگاه او د سلطان د دښتي ودانیو

۱. کاندید اکاډمېسن محمد ابراهيم عطایي، هلمند د کلتور په ساحه کي، ۵۰ مخ

د غزنویانو د دورې د اوج دوره لیدلې وه، چې بالاخره له غزني سره یو ځای او په یو وخت کې د اور لمبه سوي دي.

د لرغون پېژندونکو د څېړنو له مخې د لښکرگاه د ماڼۍ له دېوالونو او لاندې محکمې څخه د اور سوځېدنې نښې ښکاري، خو دا نه یوازې یو ځل، بلکې د دوو ځله سوځېدلو نښې ښانې له ورايه څرگندیږي، خو یو یې خامخا هماغه لومړی ځل سوځېدل دي، چې پر (۵۴۵هـ) کال د علاوالدين پر مهال او د هغه په امر تر سره سوي و.

په دغه لومړي ځل سوځېدنې کې د غزني او لښکرگاه تر منځ دومره توپیر دی، چې غزنی و سوځېد او د ډېرو سوځېدلو له لامله پټک سو، خو لښکرگاه چې اور واخیست، د ډېرو لمبو له لامله یې چتونه او گنبدې را ونړېدې، خو د ماڼۍ دیوالونو، دهلیزونو، خونو او د ماڼۍ نورو جوړو سویو ترتیباتو ته ډېر زیان ونه رسېد او ټول له منځه نه ولاړل.

لکه څنګه چې لښکرگاه د لګان د دښتې په دامن کې د بښت له ښار څخه هم یو فرسخ لري، هیرمند (هلمند سیند) ته څېرمه پروت و، نو ځکه له لاسي وړانګاریو (د خښتو، خاورو) له وړلو څخه خوندي پاته سو.

لکه چې د علاوالدين لخوا تر سوځېدو وروسته او بیا تر هغې وروسته د سوځېدو او وړانیو څخه یې د بیا رغونې له مخې خپله اصلي بڼه خپله کړه، چې تر اوسه پورې یې د یوې ځانګړې کلا

دیوالونه شو متره لوړ ولاړ دي او ددې دېوالونو سیوري د هیرمند پر اوبو لویږي.

لښکرګاه ډېره موده شپه پاته نسوه، ځکه چې د علاوالدين حسين غوري ځای ناستو له دغو نیم رنګو ودانیو څخه، چې چتونو او ګنبدو ته یې ډېر زیان ور اوښتی و، بیا جوړي او د ځان په ګټه یې ترې کار واخیست، چې د لرغون پېژندونکیو کتنه دغه نظریه تائیدوي.

(موسیو شلوم برژه) په یوه مقاله کې، چې د لښکرګاه د جامع جومات په اړه یې لیکلې او د (۱۹۵۲ز) کال (مجله افغانستان) په لومړۍ ګڼه کې خپره شوې، لیکي (د علاوالدين یو ځای ناستي او یا هم دده تر لاس لاندې کسانو څخه یو کس د لښکرګاه په بیارغونه لاس پوري کړ).

د یو لږ معلوماتو له مخې سلطان علاوالدين حسين د غزني او لښکرګاه تر سوځېدو وروسته، چې په (۵۴۵هـ) کې تر سره شوی و، په (۵۴۹هـ) کال مړ شو او تر ده وروسته د یوې لنډې مودې لپاره ناصرالدين حسين ماديڼي واک ته ورسېد، چې ځینې لیکوالانو یې لا د یادوني اړتیا هم نه ده لیدلې، تر هغه وروسته د واک وار ملک سيف الدين محمد بن علاوالدين ته ورسېد او بیا له ده وروسته سلطان غیاث الدين غوري واک ته ورسېد.

په لښکرګاه کې لرغون پېژندونکو د خپلو لاسته راوړنو له مخې په تاریخي لحاظ یوه ستره دنده یې تر سره کړې او هغه لاسته راوړنې په عربي ژبه یوه کتیبه ده، چې د قصر په یو دېوال کې موندل شوې ده،

چي د هغې له مخي د غزنویانو د عسکري ځای لومړۍ بیارغونه او وړوکې سلطنتي ماڼۍ د (۵۵۰هـ) او (۵۵۹هـ) کلونو تر منځ تر سره سوې ده او موسیو شلوم برژه د خپلو څرگندونو په پایله کي څرگندوي، چي نه یواځي سلطنتي ماڼۍ، بلکې د لښکرگاه جامع جومات هم په همدې نېټه رغول سوی دی.

د (۵۵۹-۵۵۰هـ ق) کلونه مو ددې لپاره وښوول، چي په یاده سوې کتیبه کي له بده مرغه ماتي رامنځته سوي دي، نو ځکه په دقیقه توګه د کال ټاکل یوه ستونزه ده.

همدارنگه دا کتیبه د علاوالدين غوري تر سوولو وروسته د لښکرگاه د بیارغوني د نېټي له نظره ډېر ارزښت لري، منل سوې خبره ده او د تردید وړ نه ده.

لکه څنګه چي لښکرگاه په (۵۴۵ هـ ق) کال سوځول سوې ده، لومړی ځل رغونه یې له پېنځو تر څوارلسو کلو له پورته یاد سوې نېټې څخه وروسته تر سره سوې ده، اوس د لیکوالانو دنده ده، چي وګوري د لښکرگاه لومړی ځل رغونه د کوم واکمن د واکمنۍ پړوخت تر سره سوې ده، لکه چي پورته یې یادونه وسوه، له جهانسوز څخه وروسته چي په (۵۴۹ هـ ق) کال مړ سوی دی، لومړی ناصرالدین حسین ماديڼي بیا ملک سيف الدين محمد بن علاوالدين او تر هغه وروسته ستر سلطان غياث الدين غوري رامیدان ته سوی دی.

دلته ناصرالدین حسین ماديڼي له دې لامله نه شمېرو، چي د واک ساحه یې محدوده وه او د واک وخت یې یواځي یو کال و، پاته سول

ملک سیف الدین محمد بن علاوالدین او سلطان غیاث الدین، کېدای سې، چي د لښکرگاه د ماڼۍ بيارغونه د ملک سیف الدین پر مهال سوې وي، که چیري ددغي کتيبې درې واړه شمېرې په سهې ډول لوستل کېدای سواي، نو دغه مسئله په غوڅه توگه حل کېدله، خو لکه څنگه چي مو وليدل، له (۵۵۰هـ ق) څخه تر (۵۵۸هـ ق) پوري د هيرمند په کښتنيو برخو او په ځانگړې توگه د بُست او لښکرگاه په سيمو کي خپل نفوذ ته پراخوالی ورکړای سو.

په دې کي شک نسته، چي پخپله علاوالدین وروسته له هغې، چي د سلطان سنجر له خوا ورته بخښنه وسوه، او آزاد کړای سو او بيا غور ته ستون سو، نو د جرم، گرم سیر، بنار، داور (زمینداور) او بُست يې بيا تر لاسه کړل، نو ځکه ددې اټکل سته، چي ملک سیف الدین پخپلي اووه کلنۍ واکمنۍ کي په دغو يادو سوو سيمو کي بشپړ نفوذ درلود او د لښکرگاه بيارغونه يې پخپله دوره کي تر سره کړې وي، ددې اټکل تر څنګ ددې احتمال هم سته، چي د لښکرگاه د ماڼۍ بيارغونه د سلطان غیاث الدین غوري د واکمنۍ په دوو لومړيو کلونو کي تر سره سوې وي.

قاضي منهاج السراج جوزجاني د (طبقات ناصري) په اوومه برخه کي ليکي، چي په (۵۷۲ هـ ق) کال د نيمروز او سجستان واکمنو سلطان غیاث الدین ته ليک واستاوه او د هغه حکم منلو ته يې غاړه کښېښوده، همدارنگه پخپله د غیاث الدین سجستان ته د تلو په اړه او

بیا سلطان معزالدين ته د جروم (=گرمسپر) او تکیڼ آباد د ښارونو د ورېځنېلو په اړه څرگندونې کوي.

په داسې حال کې، چې نوموړی سلطان له (۵۷۱ هـ ق) کال څخه مخکې په نیمروز او سجستان کې نفوذ نه درلود، نو ځکه د لښکرگاه او بُست بیارغونې چارې د هغه له خوا ناشونې ښکاري او ددغو ودانیو د بیارغونې چارې د ملک سیف الدین لخوا ښکاري.

په دې کې شک نسته، چې پر (۵۴۵ هـ ق) کال لښکرگاه د علاوالدين تر سوځولو وروسته د یوې لنډې مودې لپاره شپه سوه، خو د بُست ښار له سوځولو او د خلکو له وژلو سره - سره شپه سوه، ځکه چې د بُست په ښار کې عام خلک اوسېدل، کله چې یې ښار پټه سو، هر چا د خپل توان سره سم د بیارغونې چارې پیل کړې، خو لښکرگاه چې یو نظامي ځای او د پاچا د اوسېدو سیمه وه، د یوې مودې لپاره هماغسې پټه پاته سوه او بیا کله چې یې اړتیا لیدل سوې ده، د بیا رغونې چارې یې تر سره سوي دي او د رغونې نېټه یې لکه چې مو ولیدل، د ودانۍ پر یو دېوال څرگند سوی دی، چې د (۵۵۰هـ ق) او (۵۵۹هـ ق) کلونو ترمنځ د سلطان سیف الدین او یا هم د سلطان غیاث الدین لخوا یې لومړۍ بیارغونه ترسره سوې ده.

د پورته یادو سوو کتیبو د شهادت له مخې په پورتنیو نېټو د بُست په ښار کې ژوند ادامه درلوده، خو په مینځ کې یوه بله خبره هم د کتو وړ ده، هغه دا چې ددې دوو کتیبو لیکلې نېټې د سلطان غیاث الدین غوري او د علاوالدين د زوی (اتسز) د مړینو له نېټو سره سمون

خوري، یعنی پر (۵۵۹هـ ق) سلطان غیاث الدین او پر (۶۱۱هـ ق) د علاوالدین زوی (اتسن) وفات سوی دی.

نوپه همدې ترتیب گورو، چي د سلطان غیاث الدین غوري د واکمنۍ په دوره کي، چي د آبادۍ په برخه کي یې یو ځانگړی شوق درلود او تر هغه وروسته د سلطان شهاب الدین د زوی (اتسن) د واکمنۍ (۵۹۸ - ۶۰۲هـ ق) په دوره کي او د علاوالدین د زوی (اتسن) د واکمنۍ او ژوند تر پایه (۶۰۷ - ۶۱۱هـ ق) په لښکرگاه او بښت کي ژوند په عادي توگه ادامه درلوده او مشهور مشران لکه محمد بن ابوالمعاني او جلال الدین بن محمد اسماعیل د سلطان غیاث الدین معاصر او شهاب الدین او اتسن ټولو د بښت په ښار کي ژوندي وه او دوي ټول له غیاث الدین او شهاب الدین سره په یو وخت کي له دې نړۍ سترگي پټي کړي دي.^(۱)

له غوريانو او غزنویانو وروسته د هلمند سیمي د چنگېزیانو په لاس ورغلي، د چنگېز او تېمور په چپا وونو یو دروند سکوت پرې خپور سو، نوپه دې منع کي د لښکرگاه نوم بالکل له یاده ووت، کوم تاریخونه مخصوصاً بیهقي او نور د غزنوي کورنۍ د شاعرانو په نامه آثار چي پاته دي، په هغو کي د لښکرگاه نوم قید و، خو هیڅوک نه پوهېدل چي لښکرگاه چیري ده؟

۱. عتیق الله پژواک، غوريان، ۲۳۳ مخ

د لښکرگاه زوړ ښار د لرغون پېژندنې له نظره:

د (۱۳۲۸) لمریز کال په حمل کي چي د لرغون پېژندونکو یو هیئت بښت ته رهي و، له هغه سره ښاغلی کهزاد د افغانستان د تاریخ لیکونکی او ښاغلی خلیلي د سلطنت غزنویان لیکونکی هم ورسره وه، کله چي د بښت په شاوخوا کي گرځېدل، نو د لښکري بازار نوم یې تر غورځو سو او بیا یې د لښکرگاه کنډوالې وکتلې، دوي ددې ځای خرابې، د لښکري بازار نوم او د هغو تاریخونو لیکنو ته چي دوي د لښکرگاه نوم پکښې مطالعه کړی و، سر سره ورکړ او بالاخره ددې زمینه برابره سوه چي کیندني وکړي.

لومړی او دوهمه مرحله حفريات (کیندني) د (۱۳۲۸) لمریز کال په پسرلي او مني کي وسول او درېیمه مرحله د (۱۳۲۹) لمریز) کال په مني کي، په دې پسې څلورمه او پنځمه مرحله حفريات (کیندني) د (۱۳۳۰) لمریز) کال په پسرلي کي وسول، ددې حفرياتو (کیندنو) په نتیجه کي زړه لښکرگاه مخصوصاً د هغې مرکز (سلطاني قصر) کشف سو، د سلطاني قصر او نورو ماڼیو د جوړښت طرز او معماري او د نوموړو کنډوالو څخه راوتلو آثارو په هنري لحاظ ددې ځای رابطه د هند او عراق معماري سبک سره تشبیه کړه.

هغه پنځه مرحلې حفريات (کیندني) چي په لښکرگاه کي د فرانسوي لرغون پېژندونکو له خوا وسول، د هغو مشر (شلوم برژه) نومېده او د هیئت د مهندسی وظیفه د (لوبر) پر غاړه وه، فرانسوي لرغون پېژندونکو په سلطاني قصر کي، چي کوم حفريات وکړل، په

لومړۍ مرحله کې یې د ماڼۍ د یو سالون پر دېوال یوه نقاشي تابلو ولیده، چې د یو زلمي هلک صورت پر نقش سوی و، دلته د غزنوي شاعر (فرخي) د هغه بیت څخه ددې قصر بنکلا د حفرياتو سره سره وخور، چې دېوالونه یې داسي نقاشي وه، چې: "به يک جای در رزم در دست ژويين يک جای در بزم و در دست ساغر".

د دېوال پر مخ د زلمي هلک تصویر د هغه وخت د پاچاهي حرم غلام بچه ښيي او ښايي چې د نوموړي ماڼۍ يا د محمودي ماڼيو دېوالونه به ټول د پاچا او دده د کور او د باندني ژوند د تصويرونو نقاشي وي، د حفرياتو هيئت د سلطاني قصر له اړخ سره يو مسجد هم کشف کړ، چې محراب يې د پرنسکلي جوړ سوی و.^(۱)

۱. کانديد اکاډمېسن محمد ابراهيم عطايي، هلمند د کلتور په ساحه کې، ۶۰ مخ

هلمند (هیتومنت)

دوهمه برخه

تاریخ

لومړی څپرکی

هلمند د تاریخ په اوږدو کې

د نړۍ تاریخونو او لرغون پلټونو ثابته کړېده چې چیرې سیندونه وي، هلته مدنیتونه زېږېدلې، چې هلمند سیند هم د سیحون (آمو)، نیل، دجلې او فرات، ژړ سیند (چین)، سندھ سیند، د هند سمندر او نور په څېر یو مدنیت زېږنده سیند دی، چې ورسره دا ښېرازه سیمه هم د همدې ډک سیند له امله په همدې نامه نومول شوې ده.

د هلمند ښېرازه سیمه په تاریخونو کې د دره نیل، مصر ثانی او اسیا د گډام په نومونو یاده شوې ده او د هلمند سیند د غاړې اوسیدونکي توانگراو غښتلي بلل سوي او دا سیمه د هلمند په اسطوريي (کیسيز) او مستند تاریخ کې د غښتلو، پهلوانانو او کروړیانو په نامه یاده شوې ده، کله چې موږ وایو چې د هیتومنت (هیرمند، هلمند) د بخدي (باختر، بلخ) سره همزولۍ تاریخي شالید لري د دې خبرې دلیل دا دی، چې هلمند سیند هم د آمو د سیند په څېر د هیواد د لویو سیندونو څخه دی او دلته هم له ننه شپږزره کاله پخوا هلمندیانو د خپل لاس نښې او د لرغوني تمدن بیلگې پرې ایښي دي، د تاریخي روایتونو له مخې چې هلمند سیند یو وخت د گرشک او د کشک نخود (کشک الرخج) په منځ کې د منډیگک په څنګ کې بهېدی، چې (۱۵۰۰) یا (۲۰۰۰) کاله تر میلاد مخکې بیا د هلمند سیند مخه د

گرشک خواته اړولې او د منډیګګ د اوسېدونکو ژوند هلته سخت سوی او نورو ځایو ته کوچېدلي دي.

د سوځلي ښار (شهر سوخته) او هلمند سیند پر غاړه چي کومي کیندني سوي دي او ورسره شپږ زره کاله پخوا کوم زاړه لوبښي او اوسپنیز توکي په لاس راغلي دي، ټول ددې څرګندونه کوي چي د هلمند پخواني اوسېدونکي د ډبري او مفرغ (اوسپني) له عصره څخه چي د (۴۰۰۰ قبل المیلاد شاوخوا) مخکي یې وخت اټکل کيږي مخکي تر آریائیانو هم، په بزګري او مالدارۍ بوخت وه.

سیستان چي د هلمند یوه ښکلې سیمه ده، په تاریخونو کي د هلمند زېږنده بلل سوی دی، لکه څنګه چي یې مصر د نیل د سیند څخه زېږنده بللی دی او ویل سوي چي نیل سیند چي د (ایتوپیا) له غرونو سرچینه اخلي، هلمند سیند هم په خپل وار د بابا د غره له برکته بهیږي، د مصر د ښیرازۍ او ابادۍ مایه نیل دی، همدا ډول هلمند سیند هم سیستان ته د ژوند او حیات ورکولو مایه بلل کيږي، یعني که هلمند سیند نه وای سیستان به وجود نه درلودای، ځکه یي نو سیستان د هلمند مولود (زېږنده) بللی دی.

هلمند سیند د ختیځو سیندونو له ډلي څخه په آسیا کې یو له برکته ډک خوږ سیند دی، چي په کال کي ملیار ډونه مکعب متره اوبه پکښي رواني وي، اوږدوالی یې (۱۴۰۰) دی او د فرات او سیند په منځ کي له ډیرو اوږدو سیندونو څخه شمېرل کيږي.^(۱)

په افغانستان کي له (۳۰) حتی له (۵۰) زرو کلو دمخه د هندوکش په زړه کي د غار اوسېدونکي ښکاریانو د ژوند اثار موندل سوي او له هغه وخته چي د غار د اوسېدونکي ښکاریان له غرونو او کمرونو څخه کښته راغلي دي او د لویو رود خانو پر غاړو لکه، هیرمند، اکسوس (آمو)، اندوس (سنده)، هري رود، مرغاب، ارغنداب او کابل سیند مېشت سوي، نو د مالدارۍ او کرهڼي دورې يې تیري کړي دي.^(۱)

لوی استاد قدرت الله فرهاد حداد په افغانستان کي له درېیو سیندونو او درېیو مدنیتونو داسي یادونه کړې: - په افغانستان کي درې سیندونه (سنده، هیرمند او آمو) درې مدنیتونه روزلي، چي د سور، ساک او پاکت مدنیتونه ترې وتلي او درې واړه پښتانه نومونه دي، یعنې سوریان، ساکان او پاکتیان دي.^(۲)

په بل ځای کي لیکي: هر چیري چي سیندونه وي، هلته مدنیتونه جوړ سوي، په افغانستان درې بهیري او درې مدنیتونه ترې موندل سوي.

۱. سندھ - اباسن - اندوس مدنیت = د سیند مدنیت سور - سوریان
۲. هیرمند - هلمند - ایلېند مدنیت = ساک - ساکستان
۳. آمو - جیحون - اکسوس مدنیت = باکتری، باکتر، پاکتي^(۳)

۱. احمد علي کهزاد، افغانستان در پرتو تاریخ، مقاله سی و هشتم، ۱۵۶ مخ

۲. قدرت الله حداد فرهاد، د افغان ملي تاریخ، دوهم ټوک، ۹۲ مخ

۳. همد اثر، ۱۵۹ مخ

هلمند په آریانا کي

اویستا د آریایانو پخوانی کتاب هلمند د (تومان) په نامه یادوي، چي معنی یې د بندونو ډک سیند ده، دلته موږ دا اټکل کولای سو، چي هغه وخت ددې سیند له اوبو څخه څومره ګټه اخیستل کېده، په دې کي هیڅ شک نه پاتېږي چي پخوانیو خلکو ددې سیند له اوبو څخه د کرهڼي لپاره انتهايي کار اخیست.

د اویستا په درېیم ګات کي د ویندیدا د تر عنوان لاندې (تومانت، هیتومنت) یوولسمه آریایي سیمه یاده سوې چي خلک یې خورا آبات دي.

د اویستا مذهب ددې ځای د خلکو یوازینی مذهب و، چي د عربو تر راتګ پوري یې د هغه پیروي کوله، د سیستان د تاریخ لیکوال لیکي: د زرنج د ښار د (کرکوبي) دروازي په یوه اور عبادت ځای (آتشکده) کي تر هغه مهاله رڼا وه، چي کله عربو اسلام راوړ او بیا ددې ځای خلکو جزیه ومنله، نو عربو هم تر یو وخته پوري د دوي په آئین کارونه درلود.^(۱)

ګرشاسب بابا او هیتومنت (هلمند)

ګرشاسب بابا په هر حال په لرغوني تاریخ کي نه ماتېدونکی پهلوان دی، یو مشر دی، یو پوهاند دی، دی د خپلي پوهي له امله تل ژوندی دی او پوهه یې میراث دی هر څوک چي ځان پښتون بولي د ګرشاسب بابا پوهه به ورسره وي.

۱. کانديد اکاډمېسن محمد ابراهيم عطايي، هلمند د کلتور په ساحه کي، ۳۷ مخ

د سیستان تاریخ کي چي لیکوال یې څرگند نه دی، (ملک الشعر ابهار) د هغه سمون او شرح یې کړې ده، د گرشاسب بابا یادونه ډېره سوې ده، گرشاسبنامه چي (حکیم اسدي توسي) لیکلې ده، داسي وایي، خپله د اسدي توسي په لیکاني لیکل سوی خط دی، دایو معتبر سند دی، چي د پښتنو د پلرو بابا دی.

گرشاسب په مزوج الذب د مسعودي په کتاب کي (۳۳۲ هجري):
گرشاسب په جگړه کي د افراسیاب ساری و. له دې مطلب دادی، چي دواړو ماته نه ده خوړلې.

مسعودي د خپل کتاب په (۲۷۷) مخ کي له کیومرث تر گرشاسب پوري لومړی طبقه بولي، چي تر ساسانیانو پوري څلورمه کیږي، په دې توگه د گرشاسب مهال ډېر وړاندي درومي، ځکه کیومرث هم د آدم (ع) نوم بولي.

د گردیزی تاریخ هم د گرشاسب خبره لري، چي بېلو تاریخو کي دده ذکر کوي، گرشاسب د آریانا پهلوان و او دغه گرشاسب د سام نیکه و. د غور سلطانانو تر دوولسمي میلادي پېړۍ پوري د سام نوم له خپل نامه سره لیکه، لکه (سلطان شهاب الدین سام سوري او سلطان علاوالدین سام سوري).

استاد احمد علي کهزاد د اویستاله مخي گرشاسب بابا معرفي کړی دی، چي دایو لوی احسان دی د پښتنو لپاره په دې معرفي کي دوي خبري نغښتي دي: لومړۍ دا چي گرشاسب بابا هماغه غرغښت د پښتنو بابا دی او دوهم دا چي د پښتنو د نیکه گانو تاریخ تر هغه یو نیم یا دوه زره کاله دمخه دی، چي ویل کیږي.

لوی استاد قدرت الله حداد فرهاد داسي ليکي: د سيستان د تاريخ له مخي گرشاسب بابا مشران او کشران په زرنج کي راټول کړل او وې ويل چي ضحاک نړۍ ونړوله، ظالم دی، زه غواړم داسي تومن جوړ کړم، چي د خلکو لپاره اسامه (د پناه ځای) وي. گرشاسب بابا وويل: دغه ښار به څلور زره کاله پاته وي، له هغه وروسته محمد (ص) پيغمبر څرگنديږي، موږ به د هغه په دين او سپېږو.

درنو لوستونکو دا لوړ متن ټول له (د افغان ملي - دوهم ټوک) چي قدرت الله حداد فرهاد صاحب ليکلی راخيستل سوی، نوموړي په خپل اثر کي ډېر ځايونه د گرشاسب بابا، گرشاسبه او يا غرغښت څخه يادونه کړې، چي دا ټول نومونه د يوه سړي دي، چي د پښتنو لوی بابا گرشاسب بابا دی، ښاغلی استاد (فرهاد صاحب) په ياد اثر کي، په (۹۳، ۱۲۳، ۱۲۷، ۱۳۰، ۱۳۱، ۱۳۵، ۱۶۶، ۱۶۷، ۱۶۸، ۱۷۰، ۱۷۱، ۱۷۷، ۱۸۲، ۲۰۷، ۳۵۶) او نورو ډېرو مخونو کي يې يادونه کړې، چي موږ هم د هر مخ څخه يوه - يوه گوله وکړه، په ياد کتاب کي گرشاسب بابا ځيني وخت د غرغښت په نامه هم ياد سوی دی او وايي چي گرشاسب بابا هماغه غرغښت د پښتنو بابا دی، په هر حال استاد د کتاب په (۱۶۷) مخ کي ليکلي، چي گرشاسب بابا د کابلستان، زابلستان، سيستان نامتو پهلوان، پوهاند او سياست پوه پادشاه دی، په (۱۶۸) مخ کي داسي يادونه کوي، چي گرشاسب بابا مشران او کشران په زرنج کي راټول کړل او وې ويل چي ضحاک نړۍ ونړوله، ظالم دی، زه غواړم چي داسي تومن جوړ کړم، چي د خلکو اسامه وي، (يعنې د پناه ځای وي) او بيا يې وويل، چي دغه ښار به څلور زره کاله

پاته وي، له هغه وروسته محمد (ص) پیغمبر څرگندیږي، مونږ به د هغه په دین او سپرو.

په (۱۶۹) مخ کي کنبلي، د گرشاسب دعا د څښتن تعالی په دربار کي قبلېدل، هلته چي گرشاسب دعا کوله خلکو یو معبد جوړ کړ، زردنبینانو ویل چي دلته د گرشاسب رڼا لیدل کیږي.

په (۱۷۱) مخ کي لیکي، چي د سیستان تاریخ د کرکویه معبد یادوي چیري چي گرشاسب هلته دېره و، هلته د مقدس اور بلېدل پیل سول، دوي عقیده کوله، چي گرشاسب بابا عقل دلته پرېښی دی، هلته تل روښانه وي او دغه شعرویل سوی، چي د هغه پارسي نقل داسي دی:

فرخت بادارش حنیده گرشاسب هوش

ښه سوي دي، چي گرشاسب هونبیاړي پرېښې ده، کله چي اسلام سیستان ته راوړسېد، ترڅېره پوري دغه اور بل و مسلمانانو هغه منع نه کړ.

په (۱۷۲) مخ کي لیکي، د گرشاسب بابا له معبد سره هلته مطلوب دا و، چي گرشاسب بابا تلپاتی و او اور مې، اور بل، تود نغری، سوړ نغری بېرته ورپوري و، په پښتو کي یو مطلب لري، چي د پښتانه اور بل، خراغ روښانه نغری سوړ او ورپرانستی وي.

گرشاسب بابا په ختیځ، لوېدیځ، شمال او جنوب کي نومیالی بریالی و، تر اوسه یې نوم تازه دی، حال دا چي دده د ژوند زمانه لږ تر لږه اووه زره کاله دمخه اټکل کیږي.

د اسدي گرشاسبنامه (۱۰۶۶ز) کي ليکلی، چي اوس نهه سوه اته
خلوېښت کاله کيږي، چي غرغښت بابا د گرشاسب په نامه بلل کېده،
(غر) په (گر) چټک بدليږي او په يوه مهال د لهجو له مخي دواړه ويل
کيږي.

استاد کهزاد غرغښت او زردښت نږدې يا خپلوان بولي، گرشاسب
په اويستا کي گرشاسبه او مها بهارتا کي گرشاسبه ليکل سوی،
دارمستر فرانسوي پوه گرشاسب د کابل، زابل، سيستان راتلل بولي.
د گرديزي تاريخ دده په برخه کي ليکلي: گرشاسب د سام نيکه او
رستم يې هم لمسی و، گرشاسب زابلستان ونيو او تر هندوستان پوري
مخکي يې خپلي کړي.

په (۳۵۶) مخ کي ليکي، له نېکه مرغه زر کاله دمخه حکيم يونصر
توسی، چي په اسدي توسي پېژندل سوی، گرشاسبنامه لکلي ده، کوم
پهلوانان چي په دغه شاهنامه کي ياديږي، د کابل، زابل او سيستان
دی او سيستان په اصل کي ساکستان دی، چي د ساکو سيمه ده او
ځلانده تاريخ لري.

په هر حال د پورتنیو توضيحاتو څخه مو مرام، دا و، چي د هېرمند
سره د گرشاسب بابا اړيکه وڅېړو، لکه څنگه چي مو مخکي يادونه
وکړه، چي د زرنج ښار گرشاسب بابا جوړ کړ او داسي يې وويل، چي
څلور زره کاله وروسته به د اسلام دين راځي، ښه نو اوس که موږ
(۴۰۰۰) څلور زره کاله له (۱۴۳۵) کالو سره جمع کړو، چي دا د اسلام
د راتگ تاريخ دی، نو موږ ته به (۵۴۳۵) پنځه زره څلور سوه پنځه
دېرش کاله په لاس راسي، يعنې له (۱۳۹۳) لمريز کال څخه که حساب
وسي، نو پوره پنځه زره څلور سوه پنځه دېرش کاله پخوا د گرشاسب

بابا لخوا د زرنج ښار آباد سوی، دلته موږ ته یو سوال په ذهن کې راگرځي، چې په هغه وخت، کې په دې وچ زرنج کې به اوبه چیري وې، چې دلته دوي ښار وداناه، نو په ځواب کې د هیتومنت (هلمند) لرغونی سیند دی، چې زرگونه کلونه کیږي، چې بهیږي، د هېرمند سیند یادونه مو، ځکه دلته وکړه، ترڅو دا څرگنده کړو، چې ګرشاسب بابا په خپل وخت کې، له دې سیند څخه نهایی ګټه اخیستې او پر سیند یې ښارونه ودان کړي.

مخکې د ګردیزی تاریخ یادونه مو هم وکړه، چې داسې یې ویلي وه، چې ګرشاسب د سام نیکه او رستم یې هم لمسی و، ګرشاسب زابلستان ونيو او تر هندوستان پورې مخکې یې خپلي کړي.

ښه نو چې ګرشاسب بابا د سام نیکه سو، نو د غوریانو (=سوریانو - زوریانو) خو هم هر شاه د خپل د نوم سره سام لیکه لکه (سلطان شهاب الدین سام سوري او سلطان علاو الدین سام سوري)، دا نومونه موږ ته د لرغونو تېرونو اړیکه رانېسي، لکه چې استاد فرهاد درو تم دونو یادونه کې، د سور (=زور) سوري (=زوري) او د زون (=زور) یادونه هم کړې، نو که (زور، زون، سون، سور، سوري، سروان، سوروان، ساروان) نومونو ته وکتل سي، ددې څخه داسې څرګندیږي، چې د هلمند هغه لرغوني سیمې تر اوسه په دغو نومونو یادېږي او همدارنګه د هرات په شاوخوا کې سوریانو ته زوریان هم ویل کیږي.

ښه چې ګرشاسب د سام نیکه و او غوریانو د خپلو نومونو سره سام لیکې او یادوی، نو ددې څخه داسې څرګندیږي، چې غوریان

(سوریان) د ګر شاسب بابا د اولادې څخه دي او هغوي پښتانه دي او د دغه هېرمند نوميالي بچیان دي.

استاد فرهاد په بل ځای کې یادوي، چې ګر شاسب بابا د آریانا پهلوان و، دې خبرې ته که وگورو نو رښتیا هم همداسې ده، ځکه موږ ته څرګند او ښکاره تاریخونه پراته دي، چې د سور، سام او زور اولاده پهلوانان تېر سوي دي، لکه چې حبیبې صاحبې یادونه کوي، چې سور (Sur) د پهلوان (Hero) په معنی ده او په اویستا کې (سوره - Sura) د قوي او غښتلي مجازي مفهوم درلود^(۱)، همداسې که د امیر کروړ د پلار نوم ته وگورو (امیر پولاد) دی، چې په پښتو کې اوس هم کلک او سخت شي ته موږ پولاد او په پارسی کې (فولاد) ویل کیږي، همدارنګه د امیر کروړ نوم ته که وگورو نو له ورايه څرګندیږي، چې (کروړ) په معنی د غښتلي پهلوان، سخت، ټینګ او پولاد دی.

حبیبې صاحبې په بل ځای کې لیکي: چې امیر کروړ ډېر غښتلی او پهلوان و، په یوه تن له سلو تنو جنگاورو سره جنگېده، ځکه یې نو کروړ باله، چې معنی یې د کلک او سخت دی.

همدارنګه ما (ژمن) له ډېرو پخوانیو او سپین ږیرو خلکو څخه مي اورېدلي، چې غوریان پهلوانان وه، همدارنګه زه له یو ځوان سره مخ سوم، چې په اصل کې له غور، خو اوس په هلمند کې اوسېده، نوموړي ما ته وویل، چې زموږ نیکه دومره پهلوان و، چې یواځې یې یوه غټه ډبره (تیرېه) زموږ د کلي (غور کې) د ویالې تر څنګ ایښې وه او داسې یې ویلي وه، چې زما لمسیان او کړوسیان چې دا ځای وویني،

۱. امیر کروړ او دده کورنۍ، ۳ مخ

نو زما د طاقت او پهلوانۍ درک به دوي ته ور معلوم سي، نوموړي ځوان داسي وويل چي اوس مهال که لس تنه ځوانان هم سره راټول سي او وغواړي چي نوموړي ډبره (تيربه) له ځايه بې ځايه کړي، نو له امکانه وتلی کار دی.

ددې ټولو خبرو څخه موږ ته څرگنده او ښکاره سوه، چي هیتومنت (هلمند) څومره لرغوني او څومره غښتلي پهلوانان پاللي، چي اووه زره کاله وروسته يې هم نومونه په نړۍ کي په ټولو تاريخونو کي سته، لکه مخکي چي مويادونه وکړه، چي گرشاسب د سام نيکه او رستم يې هم لمسی و، ښه نو دلته د رستم يادونه ضروري بولم، هغه دا چي د گرشاسب بابا د ښار يادونه مو وکړه، چي په زرنج (لرغوني زرنګ) کي يې ودان کړ او همدارنگه د سام (سور، غور، زور، زوري او سوري) پر نومونو مو بحث وکړ، مګر يو نوم چي پاته دی، هغه د رستم دی، لکه مخکي چي مويادونه وکړه، چي رستم د گرشاسب بابا لمسی و، نو دلته څو يو سوال زموږ په ذهن کي راولاړيږي، چي د گرشاسب بابا په اولاده کي د رستم نوم چي راغلی دا خو هغه رستم پهلوان دی، چي استاد رشاد بابا يې داسي يادونه کوي: (رخج او زمينداورد سيستان ښارونه دي، دا هيواد د رستم پهلوان دی، چي کيکاووس د دغي سيمي پاچاهي ورکړې وه، قرنين چي د هلمند په ناوه کي واقع دی، په دغه ښار کي د رستم د آس اخور سته.)^(۱)

ښه چي دا سيمه د رستم پهلوان ده او نوموړي دلته پاچاهي کړې ده، نيکه (گرشاسب - غرغښت) يې د زرنج ښار ودان کړ، نو دا هم له

۱. علامه اکاډمېسن پوهاند عبدالشکور رشاد، د کندهار يادابښتونه، ۴۳ مخ

امکانه ليري، خبره نه ده، چي په (هېرمند) کي نوموړي پهلوان يو ستر د اوبو بند جوړ کړی او وروسته يې خپل نوم ورکړی يا د نوموړي په نوم ياد سوی، چي تر اوسه يې نښي او نښاني له ورايه معلومي دي. اوس تاسو لوستونکي خپله فکر وکړئ، چي له دومره تاريخي قدامت سره - سره، له دومره مېړنو سره - سره، له دومره پهلوانانو سره - سره، له دومره لرغونتيا سره - سره، له دومره اوږده تاريخي مدنيت سره - سره، بيا هم هیتومنت (هلمند) داسي په وينو سور، د بمونو پر بمبارد او د سرونو پکښې کلاوي جوړېږي، زه ستاسو څخه پوښته کوم، چي دا ولي؟؟؟، راسئ چي سره کښينو، راسئ چي سره جرگه سو، راسئ چي آخیر ددې ناورين عوامل وڅېړو او ددې ناورين حل يواځي په ځوانانو کېږي، ځکه چي زموږ پلرونو او نیکونو چي څومره يې تر وسه کېدل، هغومره يې زموږ سره وکړل، اوس نو زموږ واردی، اوس نو دا په وينو لږلی هلمند موږ ته سترگي نيولي، اوس نو دا د پهلوانانو وطن موږ ته په تمه دی، اوس نو هلمند دا فکر کوي، چي زما اولادونه به مي وژغوري، پر وطن سور اور بل دی، بچيان پکښې قتلېږي، زه (ژمن) په سلو کي سل سلنه په دې پوهیږم، چي هلمند زموږ پر دغه حالت ژړيږي، چي ولي مي اولادونه دومره غافل پاته دي، ولي مي اولادونه بیده دي، ولي زه داسي سوی يم، ولي مي له وجوده غوښي پرې کېږي او ولي مي د زړه رگ (هېرمند) د بل په سيمي کي بهیږي.

وايي کله چي د نوح (ع) بېړۍ ډوبه سوه، څه خلک چي ژوندي پاته سول، د دوي لومړی کار دا و، چي په خپلو کي کښېناستل او په دې يې

خبري وکړې، چي کښتۍ ولي ډوبه سوه؟ او ولي موږ خپل تگ ټکي ته ونه رسېدو؟

زموږ د افغانانو بېړۍ سل واړه ډوبه سوې او موږ يو واري سره کښې نه ناستلو او په دې خبره مو بحث او فکر ونکړ، چي موږ ولي په داسي ستونزو اخته يو؟

اوس لا وختي دی، اوس لا سروخت دی، اوس لا وخت لرو، راعی چي سره یو سو او دا صلاح وکړو، چي د خپلو نیکونو په څېر ځان چمتو کوو، هغه وخت چي د توري وخت و، نیکونو او پلرونو مو د توري ماهران وه، اوس چي د قلم وخت دی، راسی چي د قلم مېرني له ځانه جوړ کړو، راسی چي د قلم توريالي له ځانه جوړ کړو او راسی چي د یو الله (ج) په نامه سره اتحاد وکړو، چي دا خوار او ناتوان هیواد مو له بدبختیو څخه وژغورو.

د تورلي ډبري دوره او د هلمند سیمه

(سراويل سټن) اروپايي ختيځ پوهاند چي کله د هلمند حوزې موقعيت کتلی نو وايي، پسله هغه چي د غارونو ژوند د هواد مساعدت په لحاظ د پراخو ورشوگانو په ژوند واوښت، نو د هلمند حوزه يوه له هغو منطقو څخه وه، چي خلکويي د تورلي ډبري (کلکولي تیک) په دوره شروع وکړه.

۱. د کلکولي تیک د دورې ژوندون له هغې ورځې پیل کیږي چي بشر د لوړو ځایونو او غرونو څخه د لویو سیندونو او رودخانو حوزوې ته را کښته سوي دي، هغه وخت چي له ښکار کولو څخه کرهڼه او مالداري ډېر رواج موندلی او ښکار کم سوی و، بشر د مځکو سره ډېره علاقه پیدا کړه او په پایله کي د لوی رودخانو په حاصلناکو او اوارو ناووکي کلي او حتی ښارونه پیدا سول، آریانا

نوموړی ټینگ باور لري چي ددې ځای مساعد موقعیت د اباسیند (اندوس) او آمو (اکسوس) تر منځ د کلتوري اړیکي د خپرېدو یوه منځنۍ کړۍ تشکیل کړېده.^(۱)

احمد علي کهزاد په خپل اثر (د افغانستان پخوانی تاریخ کي) داسي لیکي: «د سندهد ناوې او بلوچستان او د اکسوس د شمالي منطقو او د خزر او پارس د خلیج تر منځ محکو او څه لږ وړاندي په بین النهرین کي تر سوزنیان او عیلام پوري د کلکولي تیک د دورې مدنیت د هلمند د ناوې او د سیستان د هامون د حوزې سره اړه او ارتباط لري».

سراورل استن دغه ډول نظریه ښکاره کوي، چي د هیرمند او سیستان حوزې د کلکولي تیک د مدنیت ټولي دورې لیدلي او تیري کړي دي، د سیستان موقعیت او هغه رول چي پدې باره کي یې لوبولی دی، مخصوص د یو انګلیسي مدقق توجه ځانته را اړولې او لیکي، چي په لوېدیځ کي د (سوز) او په شمال کي د (اتو) او بلوچستان او د اندوس د کښتنۍ حوزې تر منځ د جنوب ختیځ خواته د سیستان

(افغانستان) د خپلي خاوري د طبیعي جوړښت او ساختمان په لحاظ هم لوړي او جګ جګ ځایونه لري چي د آریانا پخوانیو او سېدونکو د ښکار د دورې په دغو ځایونو کي تېر کړي دي او هم د لویو او مساعدو رودخانو په ناوو کي لکه د هیواد په ختیځه غاړه (اندوس)، په شمالي خوا (اکسوس) او د لوېدیځي برخي په منځ (هیتومنت - هیرمند - هلمند) کي چي د سیستان هامون ته رسیږي، تر اوسه پوري د هغو پلټنو او کشفیاتو له مخي چي سوي دي، د کلکولي تیک د زمانې د مدنیت (۴-۵) زره ق م کلونو کي او د هغو څخه نږدې په لومړي یو زرق م کال کي د نیل، دجلې، فرات، اکسوس، هلمند (هیتومنت) او د نورو رودخانو په ناوو کي پیدا سوي دي.

۱. کاندید اکاډمېسن محمد ابراهیم عطایي، هلمند د کلتور په ساحه کي، ۳۵ مخ

موقعیت ډېر مهم دی او دغه ټول ځایونه د یو (قبل التاریخ) مدینت څخه مستفید وه.

سراوړل استهن ددغه مدینت د نښانو د مشابېت په باب هم ځیر سوی او وایي، چي معلومه نه ده، چي د مدینت د نښانو نږدې والی او قرابت د مهاجرت له کبله پیدا سوی دی او که د فتوحاتو او دوستانه روابطو او د تگ راتگ له مخي حاصل سوی دی.

کوم شی چي واضع او ښکاره دی، هغه د مدینت عمومیت دی او د سنده له حوزي (موهنجو دیرو)، د پنجاب له جنوب (هرپه) او د بلوچستان له (تال) څخه داسي آثار په لاس راغلي دي، چي د مختلفو خواو له مخي له یوې خوا څخه د بین النهرین د سومریانو څخه پخوا مدینت او د سوز د لومړي او دوهم مدینتو سره او له بلې خوا د خزر د بحیرې څخه هغې خواته د (اکسوس شمال) د مدینت سره ډېر ورته والی لري، هر کله چي سیستان د دغو ټولو ذکر سوو ځایو په منځ کي یوه طبیعي لاره وه، نو دا له امکان څخه لیري نه ده، چي خامخا په یو ډول دي ددغو ځایو په ارتباط کي برخه ولري.

که چیري نقشه وکتل سي، نو د هیرمند دلتا د (اتو) او (موهنجو دیرو) څخه تقریباً پنځه سوه میله لري پرته ده، د سیستان د کلکولي تیک د دورې د قبل التاریخ د خاورینو لوښو او هغو لوښو تر منځ چي امریکایي هیئت (پومپلي) له (اتو) څخه پیدا کړي، ډېر شباهت او ورته والی موجود دی، لکه چي دغه نظریه د (مستر اندروس) له خوا هم تصدیق سوې ده.

بل ځای کې کهنزاد صاحب بیا لیکي، چې سیستان او هیرمند حوزې^(۱) د خپل جغرافیایي مناسب موقعیت له کبله په قبل التاریخ زمانو کې ددې لویې ساحې د کلکولې تیک د مدنیت مختلفو اړخونو په خپرولو کې مهم رول لوبولی دی، لاږورد او په هغو ځایونو کې د لاږوردو خپرېدل په ډېر واضع صورت ښکاره کوي، چې (شپږ زره) کاله پخوا حتی د آریانا په هغو ځایو کې چې تگ راتگ پکښې ډېر سخت و او په ډېرو غرنیو برخو کې چې د بدخشان څخه عبارت دی، د تگ او راتگ او د تجارت لارې هم موجودې وې او دغه طبیعي لاره له یوې خوا د باختر پراخي جلگې ته او د آریانا د لوېدیځو برخو د رود خانو مدنیت پالونکو او سمسورو حوزو مخصوصاً د هیرمند (هلمند) او سیستان حوزې ته ورغلې ده او له دغه ځای څخه د زیاترو احتمالونو له مخې د سپین سیند (دریای سفید) سواحلو او د نیل ناوې ته رسېدله.

د هغو کشفیاتو له مخې چې په پارس کې (کاشان) ته نږدې د (سیاه لک) په غونډۍ کې سوي دي، آریایان د (۱۰۰۰) قبل المیلاد په شاوخوا کې د لوط د صحرا څخه هغې خوا مخکو کې را پیدا سوي او دوي هغه مهاجرین دي، چې د (۱۹۰۰ - ۲۰۰۰) قبل المیلاد په شاوخوا کې له باختر څخه د هیرمند (هلمند)، سیستان او د هریرود د درې له لارو څخه هغې خواته تللي دي.^(۲)

۱. سرجان مارشال د موهنجو دیرو او د سندھ د ناوې د مدنیت د لومړي جلد په مقدمه کې وایي، چې: بشر د نیل، فرات، کارون او د هلمند او اندوس په حوزو کې یو ډول او په یو شکل خپل مدنیت خپور کړی دی.

۲. احمد علي کهنزاد، د افغانستان پخوانی تاریخ، لومړی ټوک، ۲۷ مخ

د پخواني کلتور منځنۍ کړۍ:

وروسته له هغه چي اروپايي لرغون پېژندونکو د منځني ختيځ او مصر په هکله د لرغونو مدنيتونو څېړني تر ډېره ځايه بشپړي کړې، نو يو شمېر ختيځ پوهانو د هغو مدنيتونو هغه ارتباطي کړۍ پسې موضوع کړه، چي هغه مدنيتونه يې د آريايي مدنيتو سره تړلي وه، د اباسيند د (آمو) او هلمند حوزې هغه سيمي دي، چي په تحريري او شفاهي اسنادو کي يې د مدنيت ذکر سوي و.

له بلې خوا په څرگنده ډول د منځني ختيځ په کشف سوو آثارو کي ډېر داسي شيان پيدا سوي وه، چي د آريايي مدنيتونو د اړيکي شاهدي يې ورکوله.

مخکي تر دې چي د هلمند په حوزه کي کيندني (حفريات) وسي، يو اروپايي اړکيالو جست (سرجان هرشل) د موهنجو ډېرو (د سيند حوزه) او هريا (بلوچستان) کي ځيني حفريات کړي وه.

په (۱۹۳۷ز) کال کي چي فرانسوي لرغون پېژندونکی (موسيوهاکن) د افغاني سيستان په (سرخ داغ) کي کيندني وکړې، نو کشف سوي آثاريې له يوې خوا د اباسيند د حوزې د آريايي مدنيت او منځني ختيځ د مدنيتونو تر منځ ارتباط پيدا کړ او له بلې خوا د اباسيند، آمو او هلمند تر منځ د کلتوري ارتباط يوه کړۍ تشيسته سوه.^(۱)

۱. کانديد اکاډمېسن محمد ابراهيم عطايي، هلمند د کلتور په ساحه کي، ۳۶ مخ

د آریائیانو هجرت هلمند او اراکوسیا (اراکوزیا) ته:

د آریائیانو هجرت له بلخ څخه د (۱۹۰۰ او ۲۰۰۰ ق م) په شاوخوا کي تخمین سوی دی، په دې وخت کي د (پکتا) تېر درې برخي سوه، یوه برخه یې له نورو تېرونو سره د هندو کش و جنوبی سیمي ته راغله او د آریانا په جنوب ختیځ ورشو کي مېشت سوه او د حای یې د (پکتیا) په نامه سره ونوماوه، چي پسله څو عمره څخه یې د حای د تنگوالي په نسبت سره یوه لویه ډله کرار کرار کوچېدله، څو په پای کي د اراکوزیا په پراخه سیمه کي و هري خواته تیت و پرک سوه، هغه بله برخه یې په بلخ کي پاته سوه، چي ویدي اویستایي مدنیت یې هلته تېر کړ، په درېیمه مخکي له زېږدیز (قبل المیلاد) پېړۍ کي یې یوه مشر (اوساس) نومي د لوېدیځ و خواته و خوځېد او د شام د یونانیانو بر علیه یې د خپلواکي اعلان وکړ، وایي وروسته له څه وخت څخه د باختر اوسېدونکو (پارتیانو) د حای د تنگېدو او د نفوس د ډېرښت په نسبت سره هم د هري رود د پوري خواو سیمو ته د کوچېدلو بنا کښېښووله، گنداریان هم د پکتیانو په څېر سره پخپلو اصلي ټاټوبي کي مسکون سوه، د سیستان او ارغنداب د سیند دواړي غاړي یې و نیولې.

بناغلی احمد علی کهزاد لیکي: د گندارا اوسېدونکي لومړی د کابل و ورشو او بیا د ارغنداب و ورشو ته را کوچېدلي دي، نو که د کندهار د نامه نسبت و دې قوم ته وسي، یو څه اړخ لگوي، او بل په پنځم او شپږم عیسوی پېړۍ کي چي د کوشانیانو د ورود په اثر کي مسکون وه، پر گنداریانو حای تنگ سو، نو مجبوره سوه په هجرت یې

پیل وکړ او د فود د اوبو کاسه یې چې د د بودیزم له یادگارو څخه وه، له لوړ اندوس څخه د ارغنداو وادي ته نقل کړه.

ستاگیدي چې د آریائیانو یوه بله طایفه وه او هیرو دت یې په گندهارانو پوري مربوط گڼي وایي، دې طایفې ځکه چې د اراکوزیا له زړو او لرغونو اوسېدونکو سره نږدې اړیکې درلودې، نو په تدریجي مهاجرت سره یې ځانونه د هلمند (هېرمند) او ارغنداب رود خانو ته راوړسوله او د اراکوزیا په پراخه سیمه کې مېشت سوه.

د بریسیایا قبیلې هم د آریائیانو له مهاجرو قبیلو څخه وه، چې د ځینو مؤرخینو په عقیده سره د (اتومتان = هلمند) او ارغنداب په ناوو کې مېشت سوه، چې اوس د برېڅو په نامه سره یادېږي، داسې هم ویل کېږي په هغه وخت کې چې د آریائیانو نوري قبیلې د اکسوس له حوزې څخه په ټوله آریانا کې منتشرېدلې، نو دې قوم د (هیتومنټ - هلمند) او (هروویتي) وادياني د زرغونوالي او سرسبزۍ په لحاظ سره خوښي کړې او هلته یې په کښت وکړیل وکړ، دا نه ده معلومه چې د آریایي قومو تر راتګ دمخه په اراکوزیا کې کوم قومونه اوسېدلې؟ دا چې په ځینو ځایو کې دې ته اشاره شوې ده، چې مهاجرو آریائیانو د اراکوزیا له خلکو سره نږدې مرواده درلوده، نو بیا دا پوښتنه پیدا کېږي، چې آیا د هغه وخت مرواده کوونکي او مناسبات پالونکي آریایان وه او که نور څوک؟

د هند معتبره تاریخونه لیکي، چې بهارته قوم د ارغنداب د حوزې له لاري څخه پنجاب ته تللی دی او ددې قوم یو پاچا چې (دیواداسا) نومېده له اراکوزیا والو سره جگړې کړې دي، نو ځکه د ویدي سرودو په استناد سره دا هم ویلای سو، چې د آریائیانو خپل منځي جگړې د

هراویتی په حوزه کي پېښ سوي او لویه جگړه یې د لسو پاچاهانو د جگړې په نامه سره یاده سوې ده، له دې څخه دا هم څرگنده سوه، چي د بهارته قوم یوه لویه برخه دلته پاته سوې ده.^(۱)

همدارنگه ساک (سکزي، ساکزي، ساکي) لرغونی قوم دی، چي د ساک ټبر د آموها غاړي ته د پامیر په شاوخوا کي د هومه راوړونکیو یاد کړنديو ساکانو په نومو د هغه پاچاهانو تر ادارې لاندې اوسېدل او د پارت (خراسان) له لاري د (زرنگه - درنگيانه - زرنج) مخکي ته را تېر سو، خپل نوم یې ساکستان ته ورکړی و او هم یې د هندو کش په شمالي سیمو او باختري ژوند کاوه، چي بیا له دې ځايه لوېدیځ او ختیځ خواو ته ولاړل او د دوي پېښي د آریانا د تاریخ برخه ګڼل کیږي. (موسیوهاکن) په خپل کتاب کي چي (په افغانستان کي د فرانسې د لس کلنو کیندنو پایله) نومېږي وايي: دښت مشتي ساکان ترد لیز مهاجرت له مخه په باختري کي یونانیانو ته راتلل او د سرتیرو په ډول نوکران کېدل، د دوي ځیني مشران لوړو ملکي او عسکري رتبو ته رسېدلي وه، چي د هغوي له جملې څخه هرایوس (Heraius) د یونانو باختري د وروستیو پاچاهانو په تقلید سکه وهلې او دا سکه یې (هاکن) په تاشقرغان کي موندلې وه، دا ټبرونه له باختري څخه د هریرود ناوې او له هغه ځايه د هلمند او ارغنداب ناوو ته راشوه سول او د پاچاهۍ په جوړولو یې لاس پوري کړ، چي د دوي د هیواد وېش ختیځ پلو ته د بولان شاوخوا ته د سنده تر ناوې پوري هم رسېدلی و او هغه یې (کي پن. Ki Pin) بللی دی.

۱. عبدالقدوس نجیب، اراکوزیا (کندهار)، ۳۹ مخ

د ساکه له دې تېرونو څخه چې د ارغنداب او کښته سند هډپه ناو و کي اوسېدل، یوه سړي چې (مایوس - Mayos) نومېده، د (۷۲ ق م) په شاوخوا کي د (بازیلیو زبازیلیون میگا لیوس مایوس) په عنوان یعنی (لوی شهنشاه مایوس) سکه وهلې ده او د خپل هېواد وېش یې تر ټکسیلا پوري رسولی دی، چې یوه ډبرلیک یې په تګسیلا کي پر مشني غاب کشف سوی، چې نېټه یې (۷۸ ق م) ده.

تر مایوس وروسته دده له پاته کسانو څخه دوه نور هم د سکو له مخي پېژندل سوي، چې یو یې (ازیس - Azes) د (۵۰ ق م) په شاوخوا کي او بل (ازیلیسیس - Azelises) دی.

دوي پر یوه پېر (عصر) اوسېدل او د دواړو پر سکو باندې په یوناني خط (لوی شهنشاه) لیکل سوی دی، داسي سکې هم لیدل سوي، چې د دواړو پاچاهان نومونه یو په یوناني خط او بل په خروشتي لیکل سوي دي.

هغه وخت چې دغې ګرځندوي کوچي ټبر د آمو د بهېدو جنوب ته د باختريه سیمو کي له پکټه - پښت او پښتنو سره ګډه سو، نو د ساکه نوم یې پر دغو پښتنو کښېښود، چې په زابل او کابل کي د پښتنو د سهاک قبيله او په هلمند کي ساکزي (سکزی) تر اوسه ددغه نامه رینه لري، د دوي نوري قبيلې په خراسان کي د هریرود له ناوې څخه د خزر بحیرې تر کڅو پوري د پارت په نامه مېشته سوي او مخکه یې هم د دوي په نامه یاده سوه، څنگه چې له خپل اصلي ټاټوبي (باختر) څخه د هریرود ناوې ته تر دامغان (د خراسان یوه برخه) پوري تللي وې، نو د ژوستن په وینا د پارت په نامه مشهورې سوي، چې پارت په

سکایې (ساکي) ژبه تبعید سوي ته وایي او دوي هم له باختره هجرت کړې و.

(سراو لف کرو) انگرېز افغان پېژندونکي د هلمند د ساکو د حکمرانانو په نومو کي له پښتو سره ډېر ورته والی موندلی او لیکي چي د ساکي حکمرانانو دا نومونه پښتو ته نږدې دي: سپاله که دمه (سپاله = سپاه) + (که - د تجلیلي تصغیر نښه) + (دمه = جلال - برم) چي ټوله جمله د (مجلل سپاهي) په معنی ده.

بل نوم (سپاله هوره) دی: (سپاله = سپا + هوره = اوريا هور) د اور سپاهي یا لمر سپاهي او یا د رڼا سپاهي په معنی ده. همدارنگه د (چستنه) نوم همدا د پښتو (خښتن) د مالک او خاوند په معنی دی.

که موږ (پارت - پارتوه) د ژوستن په وینا (تبعید سوی) او (مهجور) وبولو، نو په پښتو کي یې اوسنی شکل (پردی) یعني (بېگانه او مهاجر) دی، یا به د پښتو (پرته) وي، (د درېیم توري په زور کي) چي دغه هم د لیري معنی لري، لکه چي وایي: له مخه مي پرته سه، یعني له مخه مي لیري سه، یا پلانی پرته وایي، یعني له عقله لیري خبري کوي.

داسي ښکاري چي سیستان ته د ساکه تېرونو لومړني مهاجرتونه تردې وختو ډېر پخوا پېښ سوي دي، د (موسیو فوشه) په وینا لوی کوروش (۴۵۰ ق م) د سیستان د نیولو پروخت دا (ساکان) د دوي د ښو خدمتونو له امله (ښه کړوني - نیکو کردار) چي په یوناني کي (ایویرگت - Evergetes) بلل، همدا خلک د (۳۳۰ ق م) په

شاواخواکي پر همدې مخکې (هلمند او سیستان) اوسېدل، چي سکندر هم دوي نازولي وه، او ښه نرمه رویه یې وروسته درلوده.^(۱) کاندین اکاډمېسن محمد ابراهیم عطایي په خپل اثر (هلمند د کلتور په ساحه کې) داسي لیکي: د سکندر تر توپان وروسته چي د هغه امپراطوري ټوټې ټوټې سو، نو د آریانا خلک پدې بریالي سو، چي ځانونه خپلواک کړي هغه و، چي د (یونان او باختري) کورنۍ په وجود راغله، د باختري حکومت سره د نورو سیمو په اړخ کې د هلمند خلکو هم د یووالي (اتحاد) فیصله ومنله، سره له دې چي یو ډېر شمېر صحراگرځېدونکي بدویان (ساکان) په هجرت دلته (هلمند ته) راغله، خو ددې ځای اصلي خلکو دې ته ترجیع ورکړه چي د سکندر ځایناستو تر سلطې د صحرايي خلکو سره سازش ښه دی، ساکان او ددې ځای اوسېدونکي آریایي قبایل (پارتیان) سره ګډ سول، د دوي څخه د (پهلویانو) په نامه یوه قبیله منځته راغله، د یونان او باختري کورنۍ د ضعف سره د هلمند قبایل په قوت کې وه، نو دا و چي د (پهلوا) کورنۍ ځانته جلا سلطنت جوړ (تأسیس) کړ او مرکزیت یې د ارغنداب د سیند حوزې (اراکوزیا، اراکوسیا) ته نقل کړ، ددې کورنۍ لوی پاچا (کندوفارنس) د (۹۱-۴۱ ق م) د اراکوزیا (کندهار) یوې خواته تر پنجاب پوري او بلي خواته د هلمند تر وروستي مصب پوري ټوله ملکونه اداره کول.^(۲)

لوی استاد قدرت الله حداد فرهاد داسي لیکي: ساکان دومره لوی قوم دی، چي شپږ اووه زره کاله دمخه ټول ذکر په تاریخونو کې د دوي

۱. پوهاند عبدالحی حبیبی، د افغانستان لنډ تاریخ، ۶۳ مخ

۲. کاندید اکاډمېسن محمد ابراهیم عطایي، هلمند د کلتور په ساحه کې، ۴۱ مخ

دی، په پارسي او عربي کتابونو کې سکايي او سکزي راغلي، په تاريخي اتلسونو کې ساک او ساکاز (Sakas) ليکل سوي دي، لومړی دوي په مرکزي آسيا کې وه، بيا دوي له شمالي افغانستان څخه د افغانستان جنوب^(۱) ته تللي او هلته يې لوی دولت جوړ کړی، چې بيا شمالي هند او ورسته د هند جنوب ته تللي دي.^(۲)

اويستايي مدنيت او هلمند:

د افغانستان د اريايي خلکو دوهم مدنيت په بخدي (بلخ)، د هندوکش په شمالي او سويلي سيمو او د هلمند په لرغونې سيمه کې و، چې د (۱۲۰۰ م ز) په شاوخوا کې پيل سوی او له هغه پېر څخه يو کتاب د اويستا په نامه پاته دی چې پنځه بابې لري. د اويستا له کتابه څرگنديږي، چې اريايي خلک د کوچيتوب، مالدارۍ او کډه پر شا ژوندانه مدنيت ته رسېدلي او په کليو او ښارو کې مېشت سوي دي، د اقتصادي او ټولنيز ژوند په پوړيو کې يې نوې پېر پيل کړی دی.

په دې پېر کې لومړی ځل په بلخ کې پاچاهي رامنځته سوه او د "يمه" (جم) په نامه يو پاچا د بلخ ښار ودان کړ او هم په دغو خلکو کې يو ټاکلی ائین د (مزد سينه = مزد يسنا) (يعنې د خداى ستاينه)، په نامه رامنځته کړ، چې مدني او روحي قوانين او هدايتونه يې لرل، مؤسس يې (زره نوشت = زردشت) و.

۱. يعنې هیتومنټ (هلمند) ته راغلي دي

۲. قدرت الله حداد فرهاد، د افغان ملي تاريخ، ۱۰۸ مخ

د زیرزوی (بستوئیري - Bastawairi) د بُست ښارودان کړ، هلته یې ډېر ژر خیراتونه وکړل او هم یې د سلطنت مخالفان، چي هلته وه، له منځه یووړل.

تر اسفندیار ورسته له دې کورنۍ څخه د ځینو نورو پاچاهانو نومونه اخیستل سوي دي، لکه (و هومن سپینداتان)، (بهمن اسفندیاري او لوریې (همای) او (داراب) د هما زوی، دا پاچاهان د سیستان او هلمند په وادی کې داستانونه لري.^(۱)

د اویستا مذهب د هلمند د خلکو یو اځینى مذهب و، چي د عربو تر راتگ پوري یې د هغه پیروی کوله، د سیستان د تاریخ لیکوونکي وايي، چي د زرنج د ښار د (کرکویی) دراوزې په یوه اور عبادت ځای (آتشکده) کې تر هغه وخته رڼا وه، چي کله عربو اسلام راوړ او بیا د دې ځای خلکو جزیه قبوله کړه، نو عربو هم تر یو وخته پوري د دوي په آئین کارونه درلود.

سکندر مقدوني (یوناني) په هلمند کې:

هغه وخت چي مقدوني سکندر د یونان څخه د پارس پر ضد جهانگیری ته راووت، نو د پارس د هخامنشي دولت سلطه په آریانا کې پر ځینو برخو چي د هلمند سیمه پکښې شامله وه خپره سوه. سکندر چي د برېښنا په څېر په منځني ختیځ کې د پارس متصرفات یو په بل پسې لاندې کړه، نو د هخامنشي دولت پایي ورپرېدلې خو

۱. د افغانستان لنډ تاریخ، ۱۳ مخ

سکندر پر پارس هم غلبه وکړه او د پارس پلاز (پرسي پوليس) يې اشغال کړ.

پارس ټواک (درېيم داريوش) چي د سکندر په جگړه کي مات سو، نو د آريانا خواته راننوت چي ددې ځای له خلکو څخه د سکندر پر ضد گڼه وکړي، خو مشران چي له پخوا څخه د پارس د ټولواک لپاره په کمين کي ناست وه، نو د باختري ټولواک (بسوس) د هلمند او زرنګا (سيستان) مشر (باستاناس) او د هري (هرات) مشر (ستي برزن) د يو متحد پکت په جوړولو دعوت کړل، هغو هم ومنله او پريکړه يې وکړه، چي لومړی به (داريوش) وژنو او بيا به د سکندر سره مقابله کوو.

د آريانا د ادارې مشران په لومړي تصميم کي بريالي سوه او د پارس ټولواک يې د (۳۳۰ ق م) په دوبي کي د (هیرکاتيا) پر مقام مړ کړ، خو د سکندر په مقابل مغلوب سول.

سکندر چي د داريوش تر مرګ وروسته ځان په لوی اقتدار کي وليد، نو د آريانا پر خوارا روان سو، د هري (=هرات) ترنيولو وروسته چي سکندر د هلمند خواته رارهي سو، نو په هرات کي چي دده د جنرالانو او عسکرو پر ضد ولسي خلکو قيام وکړ هغه يې ډېر مړه کړل، دا کودتا د هلمند، هرات او بلخ د مشرانو په گډ تصميم عملي سوه، خو سکندر چي بيرته ور وګرځيد او د هرات خلک يې مړه کړل، نو د آريانا د مشرانو له پروگرام څخه خبر سو او دا ځل يې پر هلمند په ډېر شدت حمله وکړه، کومه جگړه چي د سکندر او هلمند د خلکو تر منځ وسوه، سکندر هغې ډېر وار خطا کړ، د هلمند خلک ټوله

سپاره وه او په نېزو يې جگړه کوله، د دوي سپاهي گری سکندر ته ډېر خوند ورکړی و، نو ځکه يې هلمند د چټکو سپرو ملک و باله.

سکندر د هلمند تر نیولو وروسته مخ د باختر (بلخ) پر خوا اړکوزیا (کندهار) ته رهي سو او ددې ځای (هلمند) د آرامۍ لپاره يې یوه مجهزه قوه او خپل پاڅه منصبداران پرې بنوول، د هغو د استوگني لپاره يې کومه عسکري چوڼۍ و دانه کړه، پر هغې يې د (بروتتاري اسکندريې) نوم کښېښود.

سکندر چي د هلمند څخه ووت ددې ځای دوو مشرانو د سکندر د شو قوماندانانو په ګډون د یوې کودتا پروگرام طرح کړ، خو مخکي تردې چي پلې سي، سکندر په خبر سو او هغه يې خنثی کړه، وايي چي سکندر په خورا قهر ددې کودتا جوړونکي چي په هغو کي دده نږدې ملګري يوناني جنرالان هم شامل وه، پخپل لاس ووژل.^(۱)

هلمند په ملک الطوايفي مرحله کي:

د کوشاني لويي پاچاهي د انحطاط په دور کي چي يفتليان او ياد عربو مؤرخينو په اصطلاح (هياطله) کورنۍ راپورته سوه، نو مرکزي حکومت د پارس د ساساني پاچاهي تر تهديد لاندې و، خو په (۴۲۵ ز) سنه کي د يفتليانو او ساسانيانو تر منځ جگړه وسوه، چي په هغه کي د پارس ټولواک د (لوت) پر دښت محاصره سو، بالاخره يې (قباد) نومی زوی د باج د تادييې تر وخته پوري په تضمين پرېښود.

۱. کانديد اکاډمېسن محمد ابراهيم عطايي، هلمند د کلتور په ساحه کي، ۳۹ مخ

له دې وروسته ټول آريانا تريو ملوک الطوايفي جريان لاندي راغله او د هلمند سيمه هم يوه داسي منطقه وه چي يو کوچني پاچا (خان) اداره کوله.

د آريانا دا کوچني پاچهي د يفتليانو بقاياوو (کابل شاهانو) په بهرني چارو کي اداره کوله.

سره له دې چي دلته ملوک الطوايفي جريان په ټولو مواردو کي تطبيق و، خو د ساساني کورنۍ وروستي پاچا (يزدگرد) د عربو څخه په تېښته دلته ځان راوړس او، چي په راتلونکو پاڼو کي به په مفصل پرې بحث وکړو.^(۱)

هلمند د اسلامي ليکوالانو په اند:

اسلامي مؤرخين د سيستان د آبادۍ او زرغون والي ډېري کيسې کوي، دوي وايي چي د هلمند پر سيند درې بندونه تړل سوي وه، چي د هغو په اثر به لويي ويالې سرو کال ډکي بهېدې او مخکي به په کرل کېدې، نوموړي درې بندونه د (اوبو، ريگو او مفسداتو) د بندونو په نامه نومېدل.

مؤرخين وايي، چي ددې ځای خلک ډېر ماړه او زړه ورو، څنگه چي دا ځای ډېر آبات و، نو غښتلي قومونه چي به ورته راغله دلې به مېشت سول، دا تر هغه مهاله پوري چي څو به بل غښتلی قوم متوطن کېده، مؤرخين د سيستان د نومولو وجه تر ټولو د (ساک) قبيلې لېږد او دلته مېشته کېدل مهم ګڼي.

۱. همدا اثر، ۴۲ مخ

ساکان هغه آریایي قبایل وه، چي له مېلاد څخه تقریباً یوه نیمه پېړۍ تر مخه د آمو (=سیحون . جیحون) تر سیند را پوري وتل او د هندوکش په شمال کي یې د یونان باختري حکومت له منځه یووړ او کله چي د اشکانیانو سره مخامخ سول، نو د هغو سره یې په جگړه کي دوه پاچاهان مړه سول، خو د جنوب خواته د شاتگ (عقب نشینی) په ډول راغله او دلته په هلمند کي یې استوگنه غوره کړه، ساکانو د هلمند حوزه په ساکستان یاده کړه خو ورو - ورو له ساکستان څخه په سیستان واوښته.

دوهم څپرکی

د هلمند (هیتومنت) لرغوني کورنۍ

په اویستا کې ددې سیمې نوم هیتومنت راغلی دی، چې معنی یې (بندونو درلودونکی = یا پرتمین) ده، همدا ډول د بندهش په کتاب شلم فصل (۶، ۱۷، ۲۱ او ۲۲) برخو کې ددې سیند یادونه شوې ده. په گرشاسپ نامه کې ددې سیند نوم داسې راغلی:

دومنز تالب هیرمند
 بد آب خوش وبي تسه؟ وکشمند
 ابو القاسم فردوسي په څلورمه هجري پېړۍ کې وایي:
 چو آمد به نژدیکي هیرمند
 فرستاده ای برگزید ارجمند
 قطران تبریزی وایي:

از دست او شکوه برد (نیل) و (هیرمند)
 وز تیغ او ستوده شود پیل واژدها

استاد عنصري وايي:

بغر تو شد خوب همچو عقد بدر
هوای بست و لب هیرمند و دشلکان

د هلمند نوم د زردبنت له کتاب (اویستا) څخه وروسته په شاوخوا
ټولو تاریخي نسخو کې، لکه بندهش، دینکر، ایاتکار زیریران، ویدا،
سنسکریت، مینوی خرد، فردوسی په شاهنامه او داسې نورې شمېره
تاریخي متنونو کې یې د نامه څرک سته.
له درې زره پنځه سوه کاله راهیسې د کیاني کورنۍ، اسپه کورنۍ،
د زال اورستم کورنۍ، امورجیزیان کورنۍ، ساکانو کورنۍ، د
شنسب بابا کورنۍ، د صفاریانو کورنۍ او حاجي جمال خان بابا
کورنۍ یاد.

کیاني کورنۍ:

هلمند د لرغوني تمدن ځانګړه ده، هلمند د کیانیانو ټاټوبی او دوي
په خپل وار د شاهنامې قهرمانان بلل سوي دي.
د زردبنتي مذهبي روایاتو له مخې لکه اویستا او نورو پخوانیو او
زړو نسخو لکه، دینکر، بندهش، ایاتکار زیریران او نور پهلوي زاړه
اثار بیا تر اسلامي دورې پورې لکه د فردوسی شاهنامه، بانو ګششپ
نامه ګر شاسپ نامه او داسې نورو څخه څرګندېږي، چې د کیانیانو
سلطنت تر کیخسرو وروسته مستقیماً په هلمند او سیستان پورې اړه
پیدا کوي دا بنیرازه سیمه د هلمند سیند له برکته د کیانیانو اصلي
ټاټوبی او هلمند د کیانیانو وطن بلل سوی او پېژندل سوی دی.

کیاني کیانیان یوه کورنۍ ده، چي د پاچهۍ لړۍ یې له بخدي پېشدادیانو (فراداتا) څخه وروسته پیل او بیا تر هلمند غاړو پوري راوړسېدل، د اویستا د یادابنتونو له مخي چي ددې کورنۍ لومړنۍ ټولواک کواته (کیقباد) و، نوموړی درستم پهلوان د پلار په غوښتنه د البرز په غره کي د پاچهۍ پر تخت کښیناست او پنځه لس کاله یې پاچهي وکړه، ددې کورنۍ د نورو پاچهانو نومونه دادي: کي اپیوه، کي ارتین، کي بیرشن، کي پښن، کوي اوسن یا کیکاوس، کوي سیاورشن یا سیاوش، هوسروا (کیخسرو) چي خپل دښمن افراسیاب توراني یې وواژه.

په هغه لومړۍ لاس تاریخي نسخو او کتابو کي چي مخکي یې یادونه وسوه، د کیاني کورنۍ د پېژندلو لپاره جلا څپرکی نومول سوی دی او د فردوسي په شاهنامه کي د کیانیانو تاریخ ته اووه ویشته زره بیته ځانگړي سوي دي.

څه وخت چي موږ وایو چي هلمند له بلخ سره همزولی تاریخي شالید لري، هغه ځکه چي په آریانا (افغانستان) کي د کومو درو لویو کورنیو پاراداتا (= پېشدادیان)، کوي - کي (= کیانیان) او اسپه کورنیو یادونه کوو، ددې درو کورنیو څخه وروسته دوې کورنۍ (کیاني او اسپه) یې د هلمند په تاریخ پوري اړه لري، د ارواښاد کهزاد په وینا دوي د آریانا د قبل التاريخ زمانې پاچهان دي، چي په دا وروستیو یعنی د زردبنت د راڅرگندېدو سره (۷ - ۹ قبل المیلاد پېړیو) کي چي دا وخت ویشتاسپه (گشتاسپ) د زیرورور او د بستویري اکا ټولواک، د دوي د زردبنتي دین د خپرولو لومړنۍ سیمه د هلمند ښېرازه ورشو یا کیاني ویجه (د کیانیانو ټاټوبی) ده او دا یوه

تاریخی دوره ده، ددې کورنۍ پاته شوني په دا وړستیو کې، چې د اسلامي دورې پیل دی هم روښانه تاریخ لري لکه یعقوب لیث صفاري (هلمندی)، امیر خلف صفاري (هلمندی) بیا تر لسمې هجري پېړۍ پوري د احياء الملوك ليکوال ملک شاحسین کیاني (هلمندی) چې ددې کورنۍ تاریخ څرگندوي، اویستا دې کورنۍ کاویم هورینو (=کیانیان) ته د کیاني فر، کیاني سلطنتي عظمت او جلال نسبت ورکړی دی.

اسپه کورنۍ:

د اویستا په (زمیادیشته) او (فروردین یشت) کې د کاوي (کیاني) کورنۍ لړۍ کوه هو سراوا (=کی خسرو) ته رسیږي او د ځینو څېړونکو په وینا، چې د اویستا له مخې د کیاني کورنۍ لړۍ اخري کړۍ خسرو باندي ختمیږي، دلته د اویستا څرگند شهادت یوې خواته او د اسپي د کلمي راپیدا کېدل د دوي په نومونو کې بلي خواته د کاوي د کورنۍ د بېلتون سبب کیږي او څېړونکي او تاریخپوهانو ددې لړۍ د تاریخ د څرگندولو لپاره دوي د کیخسرو په وروستي او د لهر اسپ په لومړي تن سره بېل کړي دي، مگر له آره دا یوه کیاني یا خویځي پېشدادې کورنۍ ته یې لړۍ رسیږي، د اسپه کورنۍ چې له (کي لهر اسپ) څخه پیلیږي په را وروسته کې نور غښتلي پاچاهان هم تېر سوي، چې یو له دوي څخه د همدې لهر اسپ زوی گشتاسپ دی، چې د همدې په وخت کې زراتشتر (=زرتشت یا سپین تمان) رامنځ ته سوی او د زردبنتي دین او ائین د خپرولو بنسټ یې لومړی په هلمند کې کېښود، ترده وروسته ددې کورنۍ څخه اسفندیار دده زوی، د

گشتاسپ ورور زریر، د زریر زوی بستوري چي ویل کیږي دُست بنار هم ده ودان کړی دی.

د گشتاسپ دوی لونی (همای) او (به آفرید)، د دوی بل ورور پشتوتن چي دالری بیا ډېره غزیږي دا ټول د همدې هلمند د غاړو اوسېدونکي او په خپل وخت ددې ښېرازي سیمي څښتنان تېر سوي دي، ویل سوي چي د گشتاسپ اولاده نهویشو تنو ته رسېده.

د زال کورنۍ:

د زال د کورنۍ لړۍ هم د تاریخي پوهانو د څېړنو له مخي جمشېد پاچا ته رسیږي، خو ددې کورنۍ روښانه تاریخ په هلمند پوري تړلی دی، چي پیل یې په دې ډول دی: .:طورک (=تورک)، نور، نریمان له ده څخه شم، اثرط (اسرت) له ده څخه سام له ده څخه یو زوی دنیا ته راغلی، چي سور مخ او سپین وینستیان یې وه ځکه نودی (زال زر=دستان) ونوماوه، د زال څخه رستم پهلوان (=کروړ) وزېږېده، د رستم نوم په تاریخي اثارو کي په مختلفو بڼو راغلی دی لکه: رستم، تخمک، رس تخم، رس تخم، په پهلوي ژبه کي رستم زال او په اویستا کي راوت ستخم راغلي دي، ژبیو هانو رستم (=رستم لوی، غښتلی، هڅاند، غونډمنډ او کروړ معنی کړی دی)، د زال کورنۍ د کیاني (=اسپه کورنۍ) سره په څنګ د خپل هیواد د پولو په ساتلو او د کیاني او اسپه پرتم په خوندي کولو کي ډېري قربانۍ ورکړي دي.

رستم، پهلوان او کروړ سپی و، ده د کیاني کورنۍ څو تنه (کیقباد، کیکاوس او کیخسرو) د پاچهۍ پلازته ورسول، ویل کیږي چي هیڅ

یوه پهلوان یا غیر پهلوان د رستم سره د جگړې په میدان کې ډغري نه سوې وهلاي، هغه یو گرز او ډېر غښتلی آس د (رخش) په نامه درلود. له رستم څخه هم زیات اولادونه پاته دي، دوي لوني يې لکه مېرمن گشسپ او مېرمن زراسپ او زوی يې سهراب او.... درلوده، د لازياتو معلوماتو لپاره دي تر اسلام مخکي او وروسته نسخو کې دي د زال او رستم په اړه داستانونه وکتل سي.

د امورجيزيان کورنۍ:

امورجيزيان د ډيرو پخوانيو اسکايي قبيلو يو څانگه ده، د دوي د راتگ وخت او صورت نه دی څرگند، دوي د هيرمند (=هلمند) په حوزه کې خپاره او دلته مېشت سول، دوي تر ساکيانو يا اسکايانو مخکي راغلې کورنۍ او تېر دی، چي تر مېلاد مخکي يې ټاکلې موده نه ده څرگنده، په دې وخت کې تازه راغلي اسکايان هم د دوي سره گډ سوه چي وروسته به يې جلا يادونه وسي.

د ساکانو - اسکايانو کورنۍ:

ساکان چي په زړو متنونو کې په مختلفو نومونو ياد سوي د دوهم اشکاني فرهاد په وختو (۱۲۸ - ۱۳۶ قبل المېلاد) د سيحون (=امو) تر سيند راپوري وتل او وروسته تر څو جگړو يې د هلمند بنيرازي سيمي ته ځان راوړس او دهله مېشت سوه، دا ځای چي مخکي درنگيانا نومېده، د دوي په مېشت کېدو سره (ساکستان، سگستان، سجستان) او په اخر کې (سيستان) سو.

د دوي يوې قبيلې چې له سيستان څخه د ختيځ په لور هڅه وکړه اراکوزيا يې ونيوله، د مشر نوم يې وينوس (vonones) و، څه موده وروسته تراټک پوري وتل او پنجاب يې ونيو، ددې قبيلې د سردار نوم ماويس (maues) و.

لکه څنگه چې د اموپورتنۍ حوزه د تخاريانو په مېشتېدو سره تخارستان سره مشهور سو، همداسې د هيرمند حوزه او د درنگيانا سيمه د همدې ساکانو په نامه سکستان او اخر سيستان يعنې د اسکايانو ټاټوبی ويلل سو، دوي د محلي عناصرو سره گډ سول چې سگزي يا اوسنی ساگزي قومونه هماغه د پخوانيو ساکانو جز دی.

د شنسب بابا کورنۍ:

د هلمند د لرغونو کورنيو څخه يو هم د شنسب (=سوري، زوري) کورنۍ ده، نوړی د خرنک زوی دی، په (۳۶ هجري) دده زوی بيا امير پولاد، دده زوی امير کروړ (د پښتو ژبې لومړنی شاعر) د هغه زوی بيا امير ناصرو، دا کورنۍ د اسلام په لومړيو کي په ژمي کي په زينداور (زون داور، سون داور، ارض داور، زمين داور) او په دوبي کي په غور کي اوسېده، اوس هم ددې کورنۍ په نامه ځايونه په سروان کلا کي د سورو (سوريانو) او (کروړيانو) په نامه کلي شتون لري.

صفاري کورنۍ:

دا درنه کورنۍ د درېمي هجري پېړۍ په دوهمه نيمايي د هلمند له (صفار) سيمي څخه پر سرد قدرت راغله او ددې کورنۍ څخه يعقوب د ليث زوی د اسلامي دورې لومړنۍ افغاني امپراطوري جوړه کړه.

- یعقوب د لیث زوی

- عمرو د لیث زوی

- طاهر د محمد زوی

- لیث د علي زوی

- ابو علي معدل د علي زوی د لومړي لیث لمسی او داسي نور...

هغه لرغونې، درنې او غښتلي کورنۍ چې مو ددې سیمې د ارزښت سره وړاندې کړې، هغه د همدې سیند پر غاړه میشتي سوي، پلونه او د لاسو نښي یې لاپه میراث راپاته دي، چې موږ د هند د لویي وچي، نورو لرغونو سیمو او ماورالنهر او دمصر (=Egypt) سره په سیالۍ برابروي، دا نښي او دا د پلو نښي هیڅکله د هېرولونه دي دلته سړي ته د هیواد د تکره شاعر (درویش دُراني) بیت سترگو ته ودریزې چې وایي:

خومره ده هېر زېږې دا دنیا چې پکښې تېر شومه
پلونه مې لاپاته وه او زه د خلکو هېر شومه

د آل ناصر کورنۍ:

د آل ناصر کورنۍ د هلمند د سیمې د کلتور په اوچتوالي کې لویه برخه لري، دا کورنۍ د ساماني پاچهۍ له سقوط سره په عروج کې سوه.

الپتگین د ساماني کورنۍ هغه جنرال و، چې د یوې کودتا په ترڅ کې یې ساماني پاچهۍ په رږد واچوله او ځان ته حکمران سو.

د الپتگین تر مرگ وروسته د نوموړي زوم (سبتگین) پاچا سو، چي د آل ناصر د کورنۍ مؤسس بلل کیږي، ده د خپلي پاچهۍ د مرکز په ډول غزنی له دې کبله وټاکه، چي د شمال پر خوا یې د ساماني طغیانو خنثی کولو ته لاس لڼدوي، په جنوب کي د هلمند شهزادگان تر ادارې لاندې راوړلي او تر ټولو اړینه دا چي د هند خواته یې د فتوحاتو لار راسته وي.

د سبتگین په زمانه کي د هلمند دوه شهزادگان (توغان خان) او دده رقیب (بای توز) یو د بل پر ضد په جگړو بوخت وه، د دوي اختلاف سبتگین ته موقع برابره کړه، چي د هلمند سیمي اداره پخپل لاس کي ونیسي.

هغه مهال چي سبتگین په هند کي په جگړو بوخت و، د هلمند د کښتنۍ برخي یو شهزاده (ولي الدوله ابو احمد خلف) پر بښت حمله وکړه، خو سبتگین سمدستي پر راوگرځېد او بښت یې ورڅخه ونيو او د خلف تر گناه ورتېر سو.

د سبتگن تر مرگ وروسته چي دده زوی د آل ناصر د کورنۍ لوی ټولواک (یمین الدوله محمود) پاچا سو، خلف بیا یاغي سو، خو محمود یو وار هغه وبخښی او پردوهم ځل یې له هلمند څخه ګردېز ته تبعید کړ خو هلته مړ سو.

یمین الدوله محمود څو ځله بښت ته پخپله راغی او دلته د افکوره ورته پیدا سوه، چي د یوه تازه دمي قوې د ساتلو لپاره ځان جوړ کړي، ده د همدې مطلب لپاره د بښت شمالي خواته یو لړ عسکري چوڼۍ جوړې کړې چي په محمودي لښکرگاه یادېږي.

د محمود په وخت کې بښت ډېره ترقي وکړه او په غزني پسې د ټولې غزنوي امپراطورۍ د ثقافت دوهم مرکز و، هر کله چې به غزنوي پاچا دلته راتلی، نو د غزني د هغه وخت شاعران او هنرمندان به ورسره وه او د بښت بازار به یې تود ساتی.

د محمود تر مرګ وروسته د نوموړي زوی (سلطان مسعود) پاچا سو، د دې پاچا په وخت کې د هلمند سیمې زښته ډېره ترقي وکړه، هغه لښکرګاه چې بنسټ یې دده پلار (سلطان محمود) ایښی و، مسعود پسې پراخه کړه، خو د پلاز شکل یې غوره کړ او پخپله پاچا په میاشتو میاشتو له دې ځایه د غزني امپراطوري اداره کوله.

د حاجي جمال خان بارکزي کورنۍ:

دا کورنۍ هم د هلمند له غیږې را پورته سوې ده، د هلمند په (ناوه بارکزائي - د بارکزو ناهه) او (ناده علي) کې اوسېدل، حاجي جمال خان بارکزي د (حاجي محمد يوسف بابا) زوی، د (یارو بابا لمسی) او د (محمد نیکه کړوسی) دی، نوموړی د (احمد شاه بابا) سلاکار وزیر و، چې په وروسته کې دوي د (محمد زیو) په نامه نومول سوي، بارکزي د محمد زیو نیکه ګان دي او د بارک نیکه له اولادې څخه دي، دې پیاوړې کورنۍ بیا د سدوزیو تر زوال وروسته د افغانستان واک په لاس کې واخیست، چې په راتلونکو پاڼو کې به یې د (هلمندیانو رول د افغانستان په معاصر تاریخ کې) تر عنوان لاندې تریب بحث لاندې ونیسو.^(۱)

۱. شریف الله دوست (سرواني) مقاله له (www.tolafghan.com)

درېم څپرکی

هلمند ته د اسلام راتګ

د اسلام ظهور ته نږدې (اوومه زېږدیز پېړۍ) کې د افغانستان اوضاع پرېشانه او ګډه وډه وه، یعنې د مادي او معنوي له حیثه دغه هیواد له لوی ټولنیز بحران سره مخامخ و، د بېلګې په ډول د دین له خوا چې د ټولنې د یووالي قوي عامل دی، افغانستان له نهو پېړیو را پدې خوا له تفرقې او تشتت سره لاس او ګرېوان و، علاوه پردې باندي پخوانی زردبنتي دیانت د بودايي دین له خمار راوړونکي سېلاب سره مواجه و، د هندوګش په شمالي صفحاتو کې هغه کرښه چې له بلخ څخه تر کندهاره ممتد دی، په لوېدیځ کې یې زردبنتي دیانت او په ختیځ کې یې بودايي دیانت مروج و، دغه وروستی دین له (۲ ق م) څخه مخ پر عروج و او زردبنتي عرف یې ګام پر ګام شمالي صفحاتو او د هلمند (=هیرمند) په ناوو کې وروسته کاوه، برهمني عرف هم په تدریج سره مخ په وړاندې تللی او د هند کوه په جنوبي صفحاتو کې یې معبدونو له بودايي معابدو سره سیالي کوله.

شیوايي طريقو د هندو کش په جنوبي صفحاتو کي له لومړۍ عيسوي پېړۍ څخه او آفتاب پرستي (لمر نمانځه) د (متراکيش) چي د اويستا د آتش پرستۍ (اور نمانځنه) د يادگار جزو، په زمينداور (هلمند) او د هيواد په مختلفو سيمو کي تر نهمه عيسوي پېړۍ پوري همدارنگه مختلفو هندويي طريقو په زابل، کابل، ننگرهار، لغمان، پاختيا او د سندهد سيند په بڼې غاړو کي رواج درلود او هريوه ټاکلي معبدونه په دغو ځايونو کي درلودل.

عيسوي نسطوري طريقې هم له څلورمي عيسوي پېړۍ څخه تر شپږمي عيسوي پېړۍ پوري د طوس، مرو، هرات او د غزني په ولايتونو کي گام ايښی و.

ددغو مذهبونو لوی معبدونه لکه د بلخ د (نوبهار بودايي) معبد، د هلمند (زمينداور) د آفتاب پرستۍ د (زور، زون، سون) معبد، د کاپيسا د آفتاب پرستۍ د (آرونا) معبد، د کابل د خيرخاني د کوتل (سوريه برهمني) معبد او د لوگر د (سگاوند هندويي) معبد، د افغانستان د تاريخ په پاڼو کي مشهور دي.^۱

هغه ورځي د افغانستان ټولنه د ژبي په لحاظ د مختلفو مذاهبو له تعدد څخه په لږ ګډوډي او انارشي گرفتاره نه وه، ددې لامله چي د هيواد جغرافيايي جوړښت د لوړو غرونو په واسطه په متعددو وادي گانو او صفحاتو وېشل سوی و او هري وادي او هر ولايت بېله آب و هوا او ګوښي تاثير درلود، د يوه ولايت او بل ولايت په منځ کي کافي اړيکه او اختلاف نه و موجود، ځکه چي د تګ راتګ لاري لږي او

ګراني وې، هري سیمې خاصه ژبه یا خاصه لهجه درلوده او د اسلام ظهور ته نږدې په ټول هیواد کې ډېرې ژبې رایجې وې، لکه سکزی یا ساکزی، دري، تخاري سانسکریت او پراکیتونه یې هروي، زاوولي او نوري ډېرې لهجې.

له (۱۲ هـ) څخه تر (۲۲ هـ) پوري د عربو د بې مثالې عسکري فتوحاتو بیرغ د عربستان د وچې په ختیځه کې د مداین پر سر باندي چي ساسانیانو د څو پېړیو امپراطورۍ پلازو، ورپېده، همدارنگه عربستان په شمال (دمشق او شام)، د ختیځ روم د اووه پېړیو د امپراطورۍ په اسیایي مرکز د عربستان په لوېدیځه کې، په مصر او نوبه کې دغه بیرغ پر رپېدو راغی، د دغه حیرت انگیزه فتوحاتو توپان لا په دغو درو خواوو کې پرمختګ کاوه او د عربو پوځونو یو په بل پسې د نړۍ مشهور ښارونه لاندې کول، چي له دغې جملې څخه د عربو یو څه فاتح عسکر چي د پارس هیواد یې سر تر سره و نیوه او ساساني یزدګر یې تعقیباوه، د افغانستان پر لور مارش وکړ، په دغه وخت کې لوېدیځ ولایتونه او د هیواد شمال چي د ساساني دولت او د لوېدیځ ترکانو تر یو کلنۍ استېلا لاندې راغلی و^(۱) او بیا یې تر چيني نفوذ لاندې ژوند کاوه، متعدد ولایتونه او مختلف تشکیلات یې درلودل، په دغو نواحیو کې د افغانستان محلي حاکمانو او امیرانو د وطني حکمرانانو په حیث چي د بهرني اطاعت لاندې وې، حکومت کاوه، دغه حاکمان او خلک د پردو له تسلط څخه خوا بدي وه او فرصت یې لټاوه چي له چيني، ساساني او ترکي نفوذ څخه ځانونه

۱. ساساني تسلط په آریانا کې تر نورو ځایو د هلمند پر حوزه ډېر خپور و.

خلاص کړي، دوي يواځې نه سو کولای چي له خپلو لویو او متعددو دښمنانو سره مقابله وکړي، په دغسي وخت کي چي ساساني دولت د عربو تر هجوم لاندې و او افغانانو له ليري ددغي جگړې ننداره کوله، بالاخره یزدگرد مغلوب سو او په (۲۲) هجري کي آريانا (افغانستان) ته د پناه راوړونکي په حیث راغی، مگر افغانانو د موافقت څېره او خلاصه ټنډه ورو نه ښووله او هغه مجبور سو، چي له مروې څخه ماوراء جیحون ته تېر سي، او د فرغانې له ترکانو څخه مرسته وغواړي.

د عربو شل زره تازه دمه عسکر د احنف بن قیس تر قوماندانۍ لاندې له بصرې او کوفې څخه د یزدگرد په تعقیب پارس په شمال ختیځ کي را روان او لومړی ځل د طبسین له لاري او د عربو مؤرخینو په قول د افغانستان له دروازي څخه افغانستان ته راننوتل او تر مروې ورسېدل، یزدگرد تر کوله مرستي او کومک سره د جیحون له هغي خوا مقابلې ته راغی، کله چي د عربو لښکر د افغانستان په خاوره کي تېرېده، افغانانو سعییه کوله چی بې له اړتیا د راغلو مېلمنو په وینو خپل لاسونه سره نه کړي او پرې یې ږدي چي د ساسانیانو یعنی مشترک دښمن رینې ښې ورو باسي، همدغسي وسوه، احنف د یزدگرد درې زره لومړنی لښکر د مروې په جگړه کي محوه کړ او د ترکو خان یې مجبور کړ چي په شاولاړ سي، مگر یزدگرد لا ژوندی و او د شمالي افغانستان په ولایتونو کي یې یوه خوا بله خوا هڅه کوله، چي چینیانو، ترکانو او د سغدیاني او نورو ځایونو له محلي حاکمانو څخه مرسته لاسته راوړي او په پارس کي هم خلک د عربو پر ضد تحریک کړي.

یزدگرد په تخارستان کې د هغه ځای د محلي پاچا سره اوسېده، چې نمائنده یې له چین څخه بېرته راغی او د چین له دولت څخه یې د معاونت په باب منفي ځواب راوړ، چې د ډېري مسافې له لاسه د هغوي لخوا مرسته نسي کېدای، نو یزدگرد له مایوسی سره له تخارستان څخه بلخ ته ولاړ او زوی یې فېروز په تخارستان کې پاته سو.

عربو په (۲۲هـ) او (۲۳هـ) کلنو کې د ساسانیانو سره ډېري جگړې وکړې، په هغه وخت کې د خلفاوو راشدینو دوره وه، چې حضرت عمر د اسلامي امارت چارې مخته بېولې.

بل کال (۲۴هـ) کې امیر المومنین عمر (رض) له دې نړۍ څخه رحلت وکړ او د نوموړي څخه وروسته درېیم خلیفه امیر المومنین عثمان (رض) د مسلمانانو امیر وټاکل سو.

د عثمان (رض) په وخت کې له (۲۴هـ) څخه تر (۳۱هـ) کال پورې یې د ساسانیانو، چینیانو او ترکانو لمن له افغانستان څخه ټوله کړه. له یوې خوا د افغانانو په ګټه تمامه سوه، چې د ساسانیانو، چینیانو او ترکانو ټغر د هیواد له لویډیځ او شمال څخه پینځې ټول سو، له بلې خوا عربو دا ګټه وکړه، چې د یزدگرد د تعقیب په نامه او د ساسانیانو د رېښو ایستلو په پلمه یې په افغانستان کې سیاسي او نظامي نفوذ پیدا کړ، که څه هم تر دغه وخته عسکري سوقياتو دومره شدت نه درلود او د عربو پرمختګ په هرات، مرو، بلخ، تخارستان کې عارضی او مؤقتي و، مګر په نیشاپور او سیستان (د هلمند حوزه) کې وضعیت بل رنگ و او دغه دوه ځایه عجالتاً د عربو لښکري او اداري مرکزونه وه.

قیس بن الہیثم د عبد الله بن عامر وکیل په نیشاپور کې او یو تن له بني حارثه و څخه د ربیع بن زیاد په وکالت په سیستان کې د عربو د دیني او سیاسي نفوذ په تعمیم مشغول و.

کوم وخت چې ترکان په ماوراءالنهر کې تر شا سوه، چینیانو تخارستان پرېښود او ساسانیان په (۳۱ هـ) کې د یزدگرد په وژنه له منځه ولاړل،^(۱) نو له هغه وروسته د عربو لښکرې په موقتې ډول ولاړې، خو په بل وار کې یې د هلمند سیمې د ادارې لپاره یو نائب (ربیع بن زیاد) راواستاوه، خو د هجري لومړۍ پېړۍ په نیمايي کې د هرات خلکو پر عربي نائبانو یو شبخون وکړ او په دې وخت کې د هلمند خلکو هم د هغوي نائب (ربیع) له زرنج څخه وایستی.^(۲)

له ربیع وروسته د خلافت له خوا دا وارد (حضرت محمد ص) له نامتو اصحابو څخه یو تن چې عبدالرحمن بن سمره نومېده، د حسن بصري او ډېرو نورو فقهاوو سره زرنج ته واستول سو، نوموړي په (۳۳ هـ) کال هغه ښار کلابند کړ او د هغه ځای ساتندوی او امیر چې (اپرویز یا پېرزو او یا ایران) نومېده، د روغې له لارې وروړاندي سو، او د دوو میلیونو درهمو او دوه زره نابالغه مریانو په ورکړه یې روغه ورسره وکړه.

له هغه وروسته عبدالرحمن د اسلامي فقهاوو په مرسته د اسلام په خپرولو پیل وکړ، خو په دغه وخت د حضرت عثمان (رض) د شهادت خبر سیستان ته راوړسېد، نو عبدالرحمن له خپل طرفه (امیر بن احمر شکري) په زرنج کې پرېښود او خپله د بصري خوا ته ولاړ، دا مهال د

۱. غلام محمد غبار، په افغانستان کې د اسلام خپرېدل او د عربو نفوذ، ۱ مخ
۲. کاندید اکاډمېسن محمد ابراهیم عطایي، هلمند د کلتور په ساحه کې، ۴۳ مخ

سیستان خلکو بیا د عبدالرحمن بن سمره له غیابت څخه گټه واخیسته او پر امیریې بلوا وکړه، نوموړی یې له دې ځایه وشاره او په دې توگه سیستانیانو وکړای سوه، چي د عربي حاکمانو د اطاعت له کړې او لږې څخه خپلي غاړي وباسي.^(۱)

هلمند په اموي دوره کي:

په (۴۳هـ) کال معاویه بیا عبدالرحمن بن سمره د دوهم ځل لپاره د سیستان د حاکم په توگه راواستاوه، نوموړي په یوه کال کي د دې سیمي ټولي نا آرامۍ آرامي کړې او تر هغې وروسته د بُست او کش (د کندهار کشک نخود) او د داور (د هلمند پر غاړو زمیند اور) او رخج (ارخوزیا، د ارغنداب د ناوې) خواته پر مخ ولاړ او د زور غره ته (د زمیند اور او غور تر منځ) او د هغه ځای لوی بت ته ورسېد، هغه لوی د سرو زرو بت چي سترگي یې یاقوتي وې، د عبدالرحمن په لاس مات کړای سو، تر هغه وروسته عبدالرحمن د زابل او ترنک ناوې ته تر غزني او کابل پوري ولاړ.

په (۴۶هـ) کال ربیع الحارثي د سیستان والي سو او په (۴۷هـ) کال یې پر بُست او رخج (رخذ) یرغل وکړ، د زابلستان له پاچا رتبیل (یا زنبیل) سره ونښت او هغه یې مات کړ، ربیع په زابلستان او د ارغنداب په ناوه او سیستان کي د خراج او محاسبې د پوان پرانیست او دا هیواد یې د حسن بصري په مرسته تر اسلامي ادارې او قوانینو لاندې راوست.

۱. شریف الله دوست سرواني، د هلمند نوميالي، لومړی ټوک، ۱۱۴ مخ

تر هغه وروسته په (۵۱ هـ) کال کې عبدالله د ابې بکره زوی سیستان ته راغی، د هغه ځای د گبرگانو (زردبښتیانو) سره ونښت او بیا تر بُست، رنج او کابل پورې پرمخ ولاړ، له رتبیل (یا زنبیل) سره یې جگړه وکړه، مگر په دوو میلیونو درهمو یې ورسره روغه وکړه، پدې توګه رتبیل (زنبیل) غاړه کښېښوده او عبدالله بیرته سیستان ته ولاړ. په (۵۹ هـ) کال د معاویه له خوا عباد د زیاد زوی د سیستان واکمن وټاکل سو، نوموړی هم له هلمند ټبر، تر کندهار او کابله ورسېد، همدا عباد د معاویه د وخت تر پایه د سیستان واکمن و، هغه وخت چې یزید پر تخت کښېناست، عباد له شل میلیونو درهمو او نورو مالونو سره چې د کابل له غنایمو څخه یې د سیستان په خزانه کې راټول کړي وه، بصري ته ولاړ او د (۶۲ هـ) کال په لومړیو میاشتو کې یې یزید د زیاد زوی د سیستان په امیرۍ وګماره، دا مهال بیا د افغانستان خلکو د کابل د پاچا په مشرتاب پر عربي ګمارل سویو بلوا وکړه او د خپلواکۍ د گټلو لپاره راوړل سول، یزید پر کابل یرغل وکړ، خو له ډېر سخت مقاومت سره مخامخ او پخپله یزید له ډېرو مسلمانانو سره ووژل سو.

دا ځل له اموي دربار څخه طلحه الطلحات او ورور یې عمر د سیستان د تنظیم لپاره راغلل او د عربو هریو سردار د افغانستان د یوې یوې ناحیې واګي په لاس کې واخیستې، هغه وخت چې مروان الحکم په شام کې د اموي پاچاهۍ پر تخت کښېناست، عبدالعزیز د عبدالله عامر زوی یې چې له پلار او نیکه څخه یې د سیستان په چارو کې تجربه درلوده، د سیستان حکمران کړ، نوموړي تر (۶۴ هـ) وروسته په سیستان کې د طلحه لښکر راغونډ کړ او څنګه چې د

افغانستان خلکو د عربي حکمرانانو اطاعت نه باله، نو د بُست او کابل خواته یې مخه کړه او د زابل له پاچا رتبیل (زنبیل) سره بیا ونښت، هغه یې مات کړ، او له ډېرو غنایمو سره بیرته سیستان ته راوگرځېد، نوموړی تر (۷۲ هـ) کال د اموي عبدالملک تر وختو پورې په سیستان کې امیر پاته سو، عبدالملک په همدغه کال (حجاج) د سیستان امیر وټاکه او حجاج له خپلې خوا امیه د عبدالله زوی سیستان ته واستاوه، ده په (۷۴ هـ) کال پر بُست یرغل وکړ او د زابل له پاچا رتبیل (زنبیل) سره یې جگړه وکړه، نوموړی یې په یو خروار زرو او دوه میلیونو درهمو اړ کړ او هم یې له هغه څخه د ځان لپاره درې سوه زره درهمه واخیستل.

پر (۷۵ هـ) کال عبدالملک اموي، امیه بن عبدالله یې د سیستان له واکمنۍ څخه لیري کړ او پر ځای یې موسی د طلحه زوی راواستاوه، خو په سیستان کې د کړکېچ له امله بیا هم هغه عبدالله د ابی بکر زوی چې د سیستان په چارو کې ښه پوه و، د نیمروز چارو ته وگمارل سو، نوموړي په (۷۸ هـ) کال یو لوی لښکر د حریش بن بسطام په مشرۍ سیستان ته راوست، زرنج ښاریې ونيو او د بکوا د ښتې له لارې یې پر بُست او زابل یرغل وکړ، مگر رتبیل (زنبیل) دا لښکر له منځه یووړ، چې د جیش الفنا په نامه یاد سو.

په (۸۰ هـ) کال عبدالرحمن چې سیستان ته راغی، د خوارجو ستر سالار همیان بن عدي له غښتلي لښکر سره په سیستان کې له ده سره جگړه وکړه، خو همیان مات سو، عبدالرحمن د خوارجو ډېر مشران ووژل بیا یې پر بُست یرغل وکړ او تر هغه وروسته یې د زابل له رتبیل (زنبیل) سره سخته جگړه وکړه او له زیاتو ولسو سره سیستان ته ولاړ.

په (۸۶ هـ) کال مسمع د مالک زوی سیستان ته واستول سو، له ابوخلده خارجي سره یې جگړې وکړې او هغه یې ونيو، خو څنگه چې سمع په همدغه کال مړ سو، دده پر ځای قتیبه بن مسلم راغی، ده چې شمالي خراسان ته مخه وکړه، اشعت د بشر زوی یې په سیستان کې پرېښود، په (۸۸ هـ) کال یې په بُست کې له رتبیل (زنبیل) سره جگړه وکړه.

اموي دوره تر (۱۳۰ هـ) کال پوري دوام وکړه، ډېرې جگړې پکښې وسوې، خصوصاً هلمند، زابل او کابل سیمو کې، د افغانستان خلک له مرو او سیستان څخه نیولې تر کابل او پېښور پوري څه دپاسه یوه پېړۍ په دغو جگړو کې تېره سوه او د افغانستان خلکو په دې مقاومتو کې په ډېره مېړانه خپلواکي ساتله، دوي د اسلام دین هم ورو، ورو ومانه، په دې وختو کې د گندهارا ولایت له کابل تر پېښوره او ویهند، کندز، سنده او ټکسیلا پوري د ګریکو بودیک د مدنیت او هنر مرکز و او په دغه هیواد کې بودايي او برهمني لوی مزدکونه موجود وه.^(۱)

هلمند په عباسي دوره کې:

په افغانستان کې د راشده خلافت او اموي امارت یو سلو دېرش کلنه اسلامي دوره په کړکېچ او جگړو تېره سوه، ددغه هیواد خلکو لومړی د عربي دولت سیاسي او لښکري واک نه مانه او دوهم دا چې د بني هاشم او بني امیه تر منځ په اختلاف کې د آل هاشم پر خوا وه،

۱. پوهاند عبدالحی حبیبي، د افغانستان لنډ تاریخ، ۱۰۵ مخ

وروسته تر هغو چي اسلام يې ومانه او له وسلې څخه يې لاس واخيست، تل يې دا هڅه وه، چي خلافت دي بېرته بني هاشم ته ورکړل سي او ددغه انقلاب په ترڅ کي يې کونښن کاوه، چي خپله واکمني او خپلواکي بيا ټينگه کړي، د همدغي موخي لپاره د خراسان يو نوميالی عبدالرحمن په ابو مسلم مروزي مشهور، په کال (۱۲۴هـ) کوفې ته ولاړ او په مکه کي يې له امام ابراهيم عباسي سره وکتل، خلک يې د عباس کورنۍ د بلنۍ تاييدولو ته راوبلل، چي له هغه سفره بيرته هيواد ته راغی.

په (۱۲۹هـ) کال يې د افغانستان په شمالي سيمو کي له مرو څخه نيولي تر تخارستان پوري خلک له ځان سره کړل او د عباسي کورنۍ خلافت يې اعلان کړ، تور بيرغ يې چي ددې بلني نښه وه، ورپاوه او پخپله لښکري چوڼۍ کي يې لوی اور بل کړ، ځان يې د (شهنشاه) په لقب ونوماوه، د خراسان د اموي حکمران نصر بن سيار او ابو مسلم تر منځ سخته دښمني پېښه سوه.

مروان اموي په (۱۳۱هـ) کال د امام ابراهيم سره د آهکو په بنۍ کي وپېچه او ويي واژه، ورور يې (عبدالله سفاح) کوفې ته وتښتېد، خو ابو مسلم تر خراسان پر مخ ولاړ او له خراساني لښکرو سره په کوفه ورننوت، په (۱۳۲هـ) کال يې د کوفې په لوی جومات کي د عباسي عبدالله سفاح په نامه خطبه وويله او د امويانو د دولت نسکورېدل يې اعلان کړل، ددغه مهم کار او د عباس کورنۍ د خلافت تر بنسټ اېښوولو وروسته بيرته مرو ته راغی، ده تر (۱۳۵هـ) کال پوري خراسان منظم کړ او ماوراءالنهر يې هم ونيو.

ابو مسلم په کال (۱۳۷هـ) د سفاح د ورور (خلیفه منصور دوانیقي) لخوا ووژل سو، په (۱۴۴هـ) کال د هلمند (بُست) او کندهار خلک د منصور پر خلاف وښورېدل او د سیستان د حکمران (زهیر) د (محمد ازدي) له زوی سره یې سخته جگړه وکړه.

د سیستان په جبهه کې د سفاح په وختو کې یو هلمندی (بُستي) سړی، چي بو عاصم نومېده، د سیستان امیر سو، دا وخت د عباسي دربار له خوا سلیمان کندي له خراسانه راغی او بو عاصم (هلمندی) یې له منځه یووړ، په بُست کې یې له رتبیل (زنبیل) سره جگړه وکړه او هغه یې مات کړ.

په عباسي دوره کې د لرغوني هلمند په سیمه کې ډېرې جگړې وسوې، کله به هلمندیانو پر نورو واکمني کوله او کله به نورو پر هلمندیانو.

د افغانستان له هغو واکمنو کورنیو څخه چي د عباس کورنۍ د خلافت په جوړښت کې یې له ابو مسلم خراساني سره ملګري وکړه، یوه د غورد سوریانو (زوریانو) کورنۍ وه، له دې کاله څخه د امویانو د پریه پای کې شنسب د څرنګ زوی د غور په غرونو کې امارت درلود او زوی یې امیر پولاد د (۱۳۰هـ) په شاوخوا کې د خراسان په هڅو کې د ابو مسلم ملاتړی و، چي په راتلونکو پاڼو کې به په مفصله توګه بحث پرې وکړو.^(۱)

هلمند په صفاري دوره کي:

د عباسیانو خلاف د افغاني مبارزو دا سلسله روانه وه، چي په په زرنج کي د قرنن په ښار کي د مسگرو له کورنۍ څخه یو پهلوان (یعقوب صفار هلمندی) چي د (لیث هلمندي) زوی و، راپورته سو او د خپلو درو وروڼو (عمرو، علي او طاهر) په مرسته یې د پښتني مېړاني جنډه راپورته کړه، د ساکزیانو دغه علاقه اوس د ناد علي ولسوالۍ په نامه یادېږي، چي د هلمند په جنوب کي موقعیت لري.

یعقوب صفار هلمندی یو غښتلی سړی و، دی د لیث هلمندي زوی او د معدل هلمندي لمسی و، نوموړي په پېښه مسگر (پښ) و، خوتل به له مېړنو سره ملگری و، کله چي طاهریانو د عباسیانو لپاره د سیستان پر خلکو ظلم شروع کړ، نو یعقوب صفار هلمندي توره راپورته کړه او د مېړنتوب یو مثال سو، په زرنج کي یې د عیارانو د فرقې سره په ملگریټیا د صفاري دولت بنسټ کېښود.

عیاران په هغه وخت کي د نني سیاسي گوند غوندي یوه ډله وه، چي د خپلو حقوقو غوښتنه یې کوله، یعقوب صفاري او دده ملگرو عیارانو لومړی د احمد حاکم طاهري خلاف د سیستان د حاکم صالح مطوعه مرسته وکړه، چي په بدل کي یې صالح مطوعه ورته د بُست سرهنگي ورکړه، بیا دده او صالح تر منځ هم ټینګي نښتي وسوې، صالح مطوعه آخر تېښتي ته اړ سو، وروسته صالح د زاولشاه (زابل شاه، کابل شاه) رتبیل (زنبیل) څخه مرسته وغوښته او هغه د صالح په ملگریټیا د یعقوب صفاري سره لویه جګړه پیل کړه، پدې جګړه کي

شپږ زره کسان ووژل سول او تقریباً دېرش زره کسان ټپیان سول او پخپله رتبیل (زنبیل) هم په دغه جگړه کې ووژل سو.

په کال (۲۳۷هـ) کې درهم بن نصر سیستانی (هلمندی) چې د صالح مطوعه افسرو، د سیستان امیر سو او یعقوب صفاري هلمندی د سیستان سپه سالار سو، وروسته له هغه په کال (۲۳۹هـ) کې یعقوب صفاري (هلمندی) خوارج مات کړل، درهم بن نصر (هلمندی) یې له تخته کښته او پخپله د سیستان امیر سو.

یعقوب صفاري د سپاهي ژوند تېراوه او دېر ساده کالي یې اغوستل، دده تکیه پر خپلو خلکو وه او خلکو پر یعقوب اعتماد کاوه، دا مهال افغانستان پر اسلامي او غیر اسلامي برخو وېشلی و او طاهریان یې د اسلامي برخي واکمنان وه.

په کال (۲۴۰هـ) کې یعقوب صفاري بیا د افغانستان د استقلال زمه واري پر خپله غاړه واخیسته، د اسلامي او غیر اسلامي برخو سره یو ځای کولو په غرض یې په کال (۲۴۱هـ) کې کابل شاه وواژه او صالح مطوعه یې په کندهار کې بندي کړ، چې وروسته په محبس کې مړ سو، بیا یعقوب صفاري (هلمندی) خوارجو ته مخه کړه او د هغوي مشر عماد یې د زرنج د ښار پر دروازه را وځړاوه.

په کال (۲۴۴هـ) کې یعقوب صفاري صالح بن حجز (د کابل شاهانو مرستیال) ته په هلمند (بست) کې ماته ورکړه، هرات او پوښنگ یې له طاهریانو څخه ونيول، پر شمال مخ یې ټول خراسان ونيو او پر پارس یې برید وکړ، په (۲۴۶هـ - ۲۴۷هـ) کلونو کې یې کرمان او شېراز ونيول او پارس یې هم تر لاسه کړ.

په کال (۲۵۰هـ) کي يې د کابل شاه زوی په جگره کي ونيو او بندي يې کړ، ورپسې په (۲۵۱هـ) کال يې نیشاپور فتح کړ او آخري طاهري حکمران (محمد) چي د بغداد په نمائندگۍ ناست و، وواژه، خپله توره يې راو کښه او ويې ويل (زه پاچا یم، خليفه هم د توري په زور ناست دی او زما هم دغه توره حکم او فرمان دی).

يعقوب صفاري هلمندي په لږ موده کي افغانستان ته ملي سياسي وحدت ورکړ او يو اسلامي صفاري دولت يې ترې جوړ کړ، چي لومړی ځل يې کابل هم په اسلامي نړۍ پوري پيوند کړ، دارنگه يې په درېيمه هجري پېړۍ کي دغه نوی سلطنت د يوه لوی قوت په توگه په نړۍ وپېژاند او همدارنگه د غزني ښار هم يعقوب صفاري هلمندي آباد کړی و، چي وروسته په افغانستان کي د علم، ادب او تهذيب مرکز سو.

په کال (۲۵۳هـ) کي يعقوب د ايران عباسي حکمران (والي) محمد بن واصل ته ماته ورکړه او ايران يې له بغداد څخه را بېل کړ، که څه هم چي ناروغ و، خو بيا يې هم بغداد ته پوځونه مارش کړل، د بغداد خليفه وار خطا سو او د يعقوب په نامه يې يو ليک واستاوه، چي پکښې ليکلي وه: (نړۍ مو تاته سپارلې ده، ته يې واکمن اوسه ځکه چي ته د هند، چين، ايران، ترکستان او سرانديب واکمن يې، ته د وارو سمندرونو ته رسېدلی يې، نو ستا احترام پر ټول اسلام واجب دی، موږ فرمان ورکوو، چي په حرمين کي دي ستا د نامه خطبه هم وويل سي، موږ د حضرت محمد (ص) له اهل بيت څخه يو او ته د دين قوت يې، موږ لره يوه خطبه هم بس ده، کوم عدل چي د ابوبکر (رض) او

عمر (رض) په دور کي و، ستا په دربار کي ښکاري، ته کولای سې، چي مسلمانان سره یو ځای کړې.

يعقوب پر دغه ليک شکي و، ځکه يې يقين ونه کړ او د خليفه سفير (ډيپلوماټ) ته يې يو منگي، څو داني پياز، يوه سره ډوډۍ او يوه توره وړښکاره کړه، ورته يې وويل چي خليفه ته دا پيغام وروړه، چي که روغ سوم، نو زما او ستا فيصله به دا توره کوي او که مغلوب سوم، نو زما عادي خوراک دا پياز او سره ډوډۍ ده، چي هر ځای کي سته او مالره بس ده.

په کال (۲۵۴هـ) کي يې پر بغداد حمله وکړه خو قسمت يې مرسته ونه کړه او د دجله د سيند پر غاړه يې ماته وخوړه.

يعقوب صفاري (هلمندی) تر دغي ماتي وروسته ډېر خواشني سو او ناروغي يې هم زياته سوه، په کال (۲۵۷هـ) کي له همدغي ناروغۍ څخه وفات سو، نيشاپور ته نږدې د دغه ستر وطنپالونکي مزار اوس هم دده يادگار دی.

يعقوب صفاري هلمندی يواځني افغان حکمران و، چي نوم يې د بغداد د خليفه سره سم په خطبه کي شامل و، نوموړی يو غښتلی پاچا و، چي د سلطنت پولي يې تر ملتان، سيند او مکران پوري رسېدلي وې.

د يعقوب صفاري هلمندي وروسته په همدغه کال د نوموړي ورور (عمرو ليث صفاري هلمندی) د صفاري سلطنت مشر سو، نوموړی د يعقوب غوندي يو غښتلی مشر و، افغانستان دده په وخت کي يو ډېر لوی قوت و، زرنج د حکومت پلاز او د بُست ښار د هغه وخت سوداگريز مرکز و، گاس او قفقاز هم د دغه دولت برخي وې، د بغداد

خلیفه د پښتنو د ځوانمردۍ او د دوي د ټولنیز نظام ډېر قدر کاوه او هیله مند و، چي دا قوم د اسلام په پرمختګ کي د عربو مل پاته کېدای سي، خلیفه د هند او ایران واک په رسمي توګه عمرو لیث صفاري هلمندي ته وسپاره او د احترام په توګه یې د ولایت حرمین واک هم عمرو ته ورکړ، عمرو لیث صفاري (هلمندي) د اسلامي خلافت ملا ټینګه کړه او شل ملیونه درهمه یې د کاله اسلامي خزانې ته د (حق المقاطعه) په توګه ورکول.

په کال (۲۶۸هـ) کي بغداد پر ایران حمله وکړه، صفاري پاچا په نره بغداد ته ماته ورکړه او له بغداده یې ځان خلاص کړ، عمرو د افغانستان لوېدیځه برخه کنترول کړه او د کابلستان پر خواروان سو، چي هغه وخت د برهمن پاچا (کلمو) په قبضه کي و، د برهمنو پلاز او سني اټک ته نږدې و، خو د عمرو صفاري هلمندي او برهمنو جګړه په لوګر کي وسوه، برهمنو ماته وخوړه او د هغوي لوی عبادت ځای (مندرسګاوند) هم په دغه جګړه کي ړنګ سو.

په کال (۲۷۳هـ) کي رافع هم د محمد الخوارزمي له لاسه په خوارزم کي قتل سو، عمرو صفاري د ماوراءالنهر واک تر لاسه کولو لپاره د آمو (جیحون) په لور روان سو، هغه وخت اسماعیل ساماني د امو تر سیند راواوښت او د صفاریانو پر پوځ یې یرغل وکړ، که څه هم د عمرو صفاري لښکر کمزوری سو، خو هغه بیا هم د ماوراءالنهر پر خوا هڅه وکړه او حمله یې ورباندې وکړه، خو هلمندي صفاریان بریالي نه سول، ماته یې وخوړه او په کال (۲۷۸هـ) کي عمرو بندي سو، صفاریان او سامانیان یو له بل سره اخته وه، عمرو لیث صفاري د اسماعیل ساماني په لاس ورغی او هغه په کال (۲۷۹هـ) کي د بغداد

دربار ته واستاوه، خلیفه عمرو لیث په بغداد کې بندي کړ، چې وروسته په محبس کې ووژل سو.

دا صفاري دولت و، چې د افغانانو خپلواکي یې د عمرو لیث صفاري هلمندي تر مشرۍ لاندې ساتلې وه، د هغه تر وژني وروسته صفاري دولت کمزوری سو او په افغاني هیواد کې ملي یووالی هم پاته نه سو.

طاهر بن محمد صفاري هلمندی له عمرو لیث صفاري څخه وروسته پاچا سو، خو اهلیت یې نه درلود، ځکه خلکو په کال (۲۸۷هـ) کې ایران ته وتبستاوه، د ایران والي نوموړی لومړی بندي کړ او بیا یې بغداد ته واستاوه.

په کال (۲۸۸هـ) کې د زرنج خلکو د سلطنت واګي د لیث بن علي بن لیث صفاري هلمندي په لاس ورکړې، نوموړي پر ایران برید وکړ، خو د بغداد په مداخلت لیث بندي سو او بغداد ته وسپارل سو، په زرنج کې محمد بن علی بن لیث تش په نامه پاچا پاته سو.

هلمندي صفاریانو د افغان قوم د یو ستر ځواک په حیث نړۍ ته وپېژندل، دوي د عباسي سلطنت سره سیالي کوله او د هغوي د ساري په توګه پېژندل کېدل، دوي کابل شاهانو ته ماته ورکړه او افغانستان ته یې ملي وحدت ورکړ، د غزني ښاريې آباد کړ، لوی شمېر پښتانه ځوانان یې په خپل پوځ کې ودرول، سره له دې چې د عباسیانو مخالف وه، دوي په دور کې لوی شمېر پښتنو اسلام د خپل یواځني دین په توګه قبول کړ.

تر صفاریانو وروسته د عباسي خلیفه له خوا د افغانستان واک د ماوراءالنهر ساماني حکمران ته وسپارل سو، په کال (۲۸۹هـ) کې

سامانیانو د بغداد په مرسته سیستان قبضه کړ او دولت یې بیا هم د بلخ په نامه ونوماوه.

امیر اسماعیل ساماني د بغداد د خلیفه لخوا حکمران وټاکل سو، سامانیان ترڅه وخته پر افغانستان د بغداد د خلیفه لخوا واکمنان وه، خو افغانانو خپلي آزادي تېرواکۍ لرلې، د اوسني جوزجان سیمه د فریغونیانو په لاس کې وه، چې د سامانیانو سره یې ښې اړیکې درلودې، د دغه تېریو واکمن ابو الحارث د محمود غزنوي خسرو، فریغونیان علم دوسته خلک وه، چې په خپل دربار کې یې د جغرافیه (حدود العالم) کتاب د لیکلو انتظام کړی و، د دوي واک له آموڅڅه تر غورپوري و، چې هلمند او تالقان هم پکښې شامل وه.^(۱)

هلمند په غوري او غزنوي دوره کې:

دلته موږ غوري دوره او غزنوي دوره تر یوه عنوان لاندې تری بحث لاندې نیسو، که څه هم چې د دوي د واکمنۍ نېټې له یو بل څخه ډېر توپیر کوي او هم د یوې کورنۍ نه دي، خو بیا هم نه سره جلا کېږي، په هر حال راجی، چې دواړه ګډه سره تری بحث لاندې ونیسو. د غوري کورنۍ له پخوانیو مشرانو څخه په تاریخونو کې نور څه نه دي څرګند، خو منهاج سراج چې د غور په دربار کې محشور و د ملک شنسپ (د اول په زېږد دوهم په زور د درېیم او څلورم په سکون) اخلاف رانیسي او وایي چې ده د حضرت علي (رض) په عهد کې د هغه په لاس ایمان راوړ او له خلافت سره یې ژمنه درلوده.

۱. همدا اثر، ۱۳۰ مخ

نوموړی د سوري کورنۍ لومړنی حکمران دی، چي په اسلامي دوره (۳۶هـ) کال کي موږ دې په غور کي پېژنو او له احوالو يې خبر يو، په مرو کي دده معاصر حکمران (ماهوي سوري) و، چي بنایي د مرو او غور دواړه سوري حکمرانان (حضرت خلافت) ته رسېدلي وي.

منهاج سراج هم د سور (=زور) د کورنۍ د نسب له تسلسله ناخبره و، ځکه ده نه دي ويلې، چي د ملک خرنک بن شنسپ نیکونه د افسانوي ضحاک تر ورور (سور) پوري څوک وه؟

له شنسب څخه وروسته د ابو مسلم خراساني تر وتلو پوري (۱۳۰هـ) د سلو کلو په موده کي له سوري حکمرانانو کومه خبرتيا نه لرو، تر هغې چي منهاج سراج د امير پولاد يادونه کوي، دې د ملک شنسپ له غير مستقيموا خلافتو څخه ګاڼه سي او لږ تر لږه دغه امير پولاد بايد د ملک شنسب کړوسی وي.

منهاج سراج د امير پولاد په هکله وايي: -(اطراف جبال غور در تصرف او بودند و نام پدران خود احياء کرد، چون صاحب دعوت عباسيه ابو مسلم مروزی خروج کرد و امرای بنی اميه را از خراسان اخراج نمود، امير پولاد لشکر غور را به مدد ابو مسلم برد، و در تاييد آل عباس آثار بسيار نمود و مدتها امارت مندیش و فرماندهی بلاد جبال غور مضاف بد و بود).

تر دې ځايه موږ پوهیږو، چي له اسلام څخه په مخکنيو زمانو کي د غور شاهي کورنۍ سلسله هماغه سوريه (=مهر = لمر) نومېده، چي ترده وروسته يې دغه کورنۍ تر ملک شنسپ پوري سوري نژاده ګڼله او د سوري (=زوري) په نامه يوې قبيلې له خراسانه د سنده تر مجاریو پوري شهرت درلود، چي ژبه يې پښتو وه او بيا په لوېديځو

برخو کي دري سوه، خو له ملک شنسپ څخه وروسته شنسپانيان ده ته منسوب سول او اوس هم په ختيځ کي سوري او لوېديځ کي زوري دي. امير پولاد چي ترزياتي مودې پوري د غورد غرو د پلاز (منديش) حکمران و، د پلار نوم يې نه پېژنو، خو له نامه يې چي پښتو او دري مشترکه کلمه ده، پوهېدل کيږي، چي په داسي محيط کي زوکړی، چي مشترک ثقافت يې درلود، يقين ته په نږدې حدس سره ويلاي سو، چي د بابا د غره لورپه څوکه (شاه پولادي) او د ختيځ غوريوه سيمه (دای پولادي) به دغه پولادي امير ته منسوبه وي.

تر امير پولاد وروسته دده زوی امير کروړ جهان پهلوان د پښتو پټي خزاني له مخي پېژنو، کروړ (د اول په سکون د دوهم په پېښ د درېيم او څلورم په سکون) په پښتو کي د سخت او کلک په معنی دی او هغه شي ته ويل کيږي، چي سخت مغز ولري.

د پټي خزاني مؤلف (محمد بن داود خان هوتک) (۱۱۴۲ق - ۱۷۲۹ز) د پښتو يو قديم شاعر په همدې نامه راپېژني، چي د يوې پښتو حماسې ويونکی دی، محمد هوتک دده احوال او شعر د شېخ ګټه متی زی خليل (۷۵۰هـ - ۱۳۴۹ز) له کتاب (لرغوني پښتانه) څخه رانقلوي، چي دغه احوال بيا نوموړی شېخ ګټه د محمد بن علي بُستي (هلمندي) له تاريخ (سوري - ۶۵۰ قمري شاوخوا تاليف) څخه په بالشتان (=والشتان - د غور جنوبي برخه او اوس د کندهار شمال ته د تيري مربوطه سيمه) کي اخيستی و.

امير کروړ جهان پهلوان په (۱۳۹هـ) د غور په منديش کي امير سو، نوموړی په دوبي کي په هلمند (زمين داور) کي و او هلته يې مایه.

درلوده، چي کټ مټ د منديش په شان وه او په دغه ځای کي يې ښکار کاوه.

محمد بن علي بُستي (هلمندی) په خپل کتاب (سوري) کي ليکي :-
دا اميران له پېړيو په غور او بالشتان او بُست کي وه او د هغه سور
نومي له اولاده دي، چي د سهاک له پښته و، بل ځای ليکي، د عباسي
د عوت په جگړو کي چي امير کروړ ډېري سوبې وکړلې، نويې دا
بيتونه وويل، چي وياړنه يې بولي، هغه دا دی، چي شېخ گټه الرحمه له
تاريخ (سوري) څخه را نقل کړي دي: ^(۱)

شېخ گټه په خپل کتاب کي وايي:

تاريخ سوري ما په (بالشتان) کي وليد، چي هلته د (امير کروړ
جهان پهلوان) نوم ياد سوی و او دده د جگړو يادوني پکښې سوي وې
او دا هم ليکل سوي وه، چي د جهان پهلوان به په ژمي کي په زمينداور
کي پايخت و او هلته يې يوه ماڼۍ هم جوړه کړې وه او همېشه به يې
هلته ښکار کاوه او شعر به يې وايه.

کوم نظم چي امير کروړ جهان پهلوان ويلي دی، هغه په لرغوني
لحاظ او د پاکو پښتو لغاتو يوه قيمتداره بېلگه (نمونه) ده، د شعر د
پخته گۍ (پخوالي) څخه يې سړی دا حکم کولای سواي، چي تر هغه
دمخه ډېر اشعار ويل سوي، خو داسي پخوالي ته رسېدلی دی.

د امير کروړ شعر چي (وياړنه) نومېږي او دې ټولواک شاعر د خپل
ځان په وصف کي ويلې، دا لاندی شعر دی:

۱. امير کروړ او دده کورنۍ، ۹ مخ

زه یم زمري پردې نړۍ له ما اتل نسته
 په هند و سندر و پرتخار و پر کابل نسته
 بل په زابل نسته
 له ما اتل نسته

غشي د من مې ځي برېښنا پر ميرځمنو باندي
 په ژوبله يونم يرغالم پر تنبتېدونو باندي
 په ماتېدلو باندي
 له ما اتل نسته

زما د بريو په خول تاو ويري هسک په نمځ او وياړ
 داسي له سوو مې محکو رېږدي غرونه کاندې لټار
 زما د توري تر شپول لاندي دی هرات او جروم^(۱)
 غرج و باميان و تخار بولي نوم زما په اوډوم

زه پېژندوی یم په روم
 له ما اتل نسته

پر مرو زما غشي لوني ډاري د بنمن راڅخه
 د هريو اړود پر څنډو ځم تنبتي پلن راڅخه
 د پی زړن راڅخه
 له ما اتل نسته

د زرنج سوبه مې د توري په مخسور وکړه
 په باداري مې لوړاوی دکول د سور وکړه

۱: اوسنی د هلمند (گرمسېر ښي) (جروم - گروم - گرمسېر - گرمسېر)

سترمي تربور وکړه
 له ما اتل نسته
 خپلو وگړو لره لور پېرزوینه کوم
 دوي په ډاډینه بڼه بام بڼه یې روزنه کوم
 تل یې ودنه کوم
 له ما اتل نسته
 پر لویو غرو مي وینا درومي نه پر ځنډو په تال
 نړۍ زما ده نوم بولي پر دریغ ستایوال
 په ورځو شیو میاشتو کال
 له ما اتل نسته

دا شعر هغه یوازینی نظم دی، چي تراوسه د پښتو ادبیاتو په تاریخ
 کي لومړنی مقام لري او د هلمند سیمي سره د شاعر د ډېري دلچسپۍ
 په وجه له دې کبله به د کال یو موسم په دې سیمه کي اوسېده، موریي
 د هلمند سیمي ته منسوب وو.^(۱)

ددغه وروستي تاریخي سند له مخي، چي عنعنه یې څرگنده ده، موږ
 له سوري کورنۍ څخه دوه تنه نور (امیر کروړ او امیر ناصر) هم پېژنو،
 چي په نورو مأخذو کي یې یاد نسته، امیر ناصر د (۱۶۰هـ) په شاوخوا
 کي د غور پر اطرافو، بست او زمیند اور حکومت کړی دی او د پلار
 (امیر کروړ جهان پهلوان) حماسه یې د قدیمي پښتو یو شعر دی، چي
 دده له حاله حکایت کوي او دده د بریو، مېراني، زپورتوب او غیرت

۱. کاندید اکاډمېسن محمد ابراهیم عطایي، هلمند د کلتور په ساحه کي، ۱۱۵ مخ

بنسکارندوی دی او داسي کلمې لري، چي اوس په پښتو ژبه کي مستعمل نه دي.

د منهاج سراج طبقات ناصري، چي د غورد سوريانو په باب يوازينی قديم مأخذ دی، له امير پولاد (۱۳۰ هـ حدود) وروسته د هارون الرشيد (۱۷۰ هـ حدود) تر زمانې پوري ددغي کورنۍ د شاهانو يادونه کوي او د خلو پښت کلو دغه تشه د تاريخ سوري روايت ډکوي، چي د پتي خزاني په وسيله تر موږ رارسېدلی دی.^(۱)

گرانو لوستونکو، لکه څنگه چي مخکي مو د غوري پاچاهانو يادونه وکړه او د هغوي اړيکه مو د هلمند (هېرمند) سره وڅېړله، نو اوس رايي، چي يوه بله کورنۍ چي د (آل ناصر) ده او په غزنويانو هم يادېږي، وڅېړو، د هغوي رقابتونه او اړيکه له غوريانو سره او همداشان د دواړو اړيکه له هلمند سره تاسو ته وړاندي کوو.

په لسمه عيسوي پېړۍ کي د خليفه هارون الرشيد له وفات وروسته، اسلامي خلافت ډېر کمزوری سو، ورو ورو ډېر واره - واره خپلواک حکومتونه جوړ سول، د سامانيانو واک هم پر ختمېدو سو، لکه څنگه چي مخکي يې بيان و سو، الپتگين په دغه وخت کي د سامانيانو په دربار کي يو غلام و، د ساماني امير عبدالمالک له درباره امير حاجب الپتگين په کال (۳۳۹ هـ) کي د خراسان سپه سالار وټاکل سو.

د عبدالمالک ساماني تر مرگ وروسته په کال (۹۶۱ ز) په غزني کي يې حکومت جوړ کړ، خو تر (۹۶۶ ز) کال پوري يې واکمني وکړه او په نوموړي کال وفات سو، دده تر مرگ وروسته زوی يې چي ابراهيم

۱. امير کروړ او دده کورنۍ، ۱۴ مخ

نومېده، د مشر په توګه وټاکل سو، بیا بلکاتګین او پریټګین هم د غزني واکمنان سول.

په (۹۷۵ز) کال کې د غزني په شاوخوا کې ملي غورځنګ جوړ سو، په خپلو کې نه سره جوړېدل، نو یې سبکتګین، چې د الپتګین زوم و، د خپل مشر په توګه وټاکه.

په کال (۹۷۷ز) کې سبکتګین د یوه نوي اسلامي دولت مشر سو او د (امیر خراسان) لقب یې خپل کړ،^(۱) نوموړي د خپلي واکمنۍ مرکز غزني له دې کبله وټاکه، چې د شمال پر خوا یې د ساماني طغیانو خنډ کولو ته لاس لږه وي، په جنوب کې د هلمند شهزاده ګان تر ادارې لاندې راوړلي او تر ټول مهمه دا چې د هند خوا ته یې د فتوحاتو لار راسته وي، د سبکتګین په زمانه کې د هلمند دوه شهزادګان (توغان خان) او دده رقیب (بای توز) یو د بل پر ضد په جګړو بوخت وه، د دوي اختلاف سبکتګین ته موقع برابره کړه چې د هلمند سیمې اداره پخپل لاس کې ونیسي.

هغه مهال چې سبکتګین په هند کې په جګړو بوخت و، د هلمند د کښتنۍ برخې یو شهزاده (ولي الدوله ابو احمد خلف) پر بښت حمله وکړه، خو سبکتګین سمدستي پر راوګرځېد او بښت یې ورڅخه ونيو او د خلف تر ګناه ور تېر سو.^(۲)

سبکتګین د هلمند (زمیند اور) څخه په څو څو ځله پر غوریر غلونه وکړل او د غوري واکمنانو څو کلاګانې یې ونيولې.

۱. پښتانه د تهذيب په څپو کې، ۱۹۰ مخ

۲. کاندید اکاډمېسن محمد ابراهيم عطايي، هلمند د کلتور په ساحه کې، ۴۸ مخ

د ابو الحسن الهیثم بن محمد النابی د تاریخ له مخي د محمد سوري د هیواد د شرحي په لړ کې په لنډ ډول سره داسي ليکي: ((کله چي له سامانيانو او صفاريانو څخه د خراسان او زاولستان (=زابلستان) امارت امير سبکتگين ته ورسېد، هغه څو ځله له بُست څخه د غور په غرنیو سیمو بریدونه وکړل او ډېري جگړې یې وکړې)).

نوموړی مؤرخ بیا هم د غزنوي دور د پېښو په شرح کي ليکي: ((سبکتگين چي واک ته ورسېد، لومړی یې له غزني څخه خپلو مهمو گاونډيو سیمو ته مخه کړه، بُست، زمينداور، د قصدار سيمي، باميان، تخارستان او غوريي تر لاسه کړل)).

خو بنيایي ووايو، چي د منهاج السراج په استناد پر غور د سبتگين بریدونه يوه رښتيني مسئله ده او ليدل کېږي، چي مؤرخينو په دې اړه لږ تر لږه په ضمني توگه هم تفصيل نه دی ورکړی، تر څو يو لړ مطالب تر لاسه سوي وای.^(۱)

د سبکتگين څخه وروسته په کال (۹۹۸ ز) کي د نوموړي زوی (محمود) واک ته ورسېد، په بُست کي بیا خلف ياغي سو، خو محمود يو وار هغه وبخښی او په دوهم واري يې له هلمند څخه ګردېز ته تبعید کړ، څو هلته مړ سو.

محمود غزنوي څو ځله بُست ته پخپله راغی او دلته دا مفکوره ورته پيدا سوه، چي د يوه تازه دمي قوي د ساتلو لپاره ځان جوړ کړي.

۱. پښتانه د تهذيب په څپو کي، ۱۶۱ مخ

د ه د همدې مطلب لپاره د بُست شمالي خواته یو لږ عسکري چوڼۍ جوړې کړې چې په محمودي لښکرگاه یادېږي.

د سلطان محمود غزنوي په وخت کې بُست ډېره ترقي وکړه او په غزني پسې د ټولي غزنوي امپراطورۍ د ثقافت دوهم مرکز و، هر کله چې به غزنوي پاچا دلته راتلی، نو د غزني د هغه وخت شاعران او هنرمندان به ورسره وه او د بُست بازار به یې تود ساته.^(۱)

محمود هم د پلار په څېر په ارام کښېناست او د غور د ترلاسه کولو لپاره یې څو - څو ځله بریدونه وکړل.

بیهقي د مسعود بن محمود غزنوي په اړه د لیکنې په وخت د محمود بریدونه په ضمني توګه داسې شمېري: ((امیر محمود رضي الله عنه دوه درې ځله د زمينداور له لاري د غور شاوخوا سیمو ته ورغی، خود هغې سیمې تنګو او ایسارو ځایونو ته وړاندي نه سو، خود ایې ونه ویل چې زه پاته راغلی یم)).

بیهقي پر غور د محمود غزنوي د دوهم برید په اړه لیکي: ((امیر محمود په (۴۰۵ هـ) کال له بُست څخه د خواين خواته، چې غور سره پوله په پوله پروت دی او زمينداور په لور، چې هلته ډېر پیاوړي او پلید کافران او سیري، هغوي ډېر تنګ و تروش ځایونه او کلکي کلاګانې لري، امیر مسعود چې د پلار سره ملګری او د هغه په وړاندي یې ستر - ستر کارونه ترسره کړي وه، یو ځل بیا یې د جګړې میدان ته جنگیالي د ځان ملګري کړل، د هغو ډېر شمېر کلاګانو ته پناه ور وړه، له کلا څخه یو تن جنگ پیلوونکي (بربرجي) مسلمانانو ته

۱. کاندید اکاډمېسن محمد ابراهیم عطایي، هلمند د کلتور په ساحه کې، ۴۸ مخ

ډېر بد وړد وویل، یو تن په خوله کې په غشي وويشت او له برج څخه کښته مړ ولوېد، د ملگرو زړونه یې وارخطا سول، ماته یې وخوره او کلا یې وروسپارله)).^(۱)

د سلطان محمود غزنوي تر مرگ وروسته د نوموړي زوی سلطان مسعود پاچا سو، د نوموړي پاچا په وخت کې د هلمند سیمې زښته ډېره ترقي وکړه، هغه لښکرگاه چي بنسټ یې دده پلار (محمود) ایښی و، مسعود پسې پراخه کړه، خو د پایتخت شکل یې غوره کړ او پخپله پاچا په میاشتو میاشتو له دې ځایه د غزنوي امپراطوري اداره کوله.^(۲)

همدارنگه د هلمند د زمیندارو لرغونې سیمه هغه مهال د جوړښت او ارزښت له لامله همدارنگه د ښې هوا او ښیرازی له اړخه هم ډېر زیات شهرت لاره او نږدې ټولو مؤرخینو او تاریخ لیکونکو په خپلو اثارو کې ددې سیمې یادونه کړې ده او د همدغو ارزښتونو د لرلو له لامله ددې ځای د خپلولو لپاره د غزنوي او غوري واکمنانو ترمنځ شخړې روانې وې او هرې ډلې غوښتل، چي په هر رقم چي کېدای سي، دغه ځای خپل کړي، نو ځکه د دوي د زور او قوت په تناسب کله د غوري امیرانو او کله هم د غزنوي امیرانو په لاس کې به و.^(۳)

غوري پاچاهان او امیران له پخوا راهیسي لرغوني زمیندارو ته تلل راتلل او دغه سیمه یې له ځینو وختونو پرته په واک او د ژمي پلازمېنه یې وه.

۱. عتیق الله پښواک، غوریان، ۱۶۲ مخ

۲. کاندید اکاډمېسن محمد ابراهیم عطایي، هلمند د کلتور په ساحه کې، ۴۹ مخ

۳. عتیق الله پښواک، غوریان، ۹۶ مخ

لکه څنگه چې د سلطنتي چارو اړتیا وه، د ژمي په موسم کې به یې همدغه سیمه د پلازمېنې په توګه کاروله، پخپله واکمن به د هغه ځای په ښکلي ماڼۍ کې اوسېده او کوم ځایونه یې چې د مېلو لپاره جوړ کړي وه، هلته به مېلې ته ورتلل، ښکار به یې کاوه او پوځي و عسکري ازمېښتونه به یې ترسره کول.

په هر حال د غزنویانو او غوریانو د ښمې له ډېره پخوا شروع وه، خو هغه وخت یې زور واخیست، چې کله ملک الجبال غوري په غزني کې د بهرام شاه غزنوي لخوا په قتل ورسېد.

د نوموړي تر مرګ وروسته د غزنویانو او غوریانو هغه کینه او عداوت، چې له پخوا راهیسې موجوده وه، لا پسې زیات سو او غوري واکمنانو پرلپسې بریدونه پر غزني پیل کړل، هغه و، چې د ملک الجبال قطب الدین محمد ورور (سلطان سیف الدین غوري) د غزني واکمن (بهرام شاه) ته ماته ورکړه او د غزني تاج و تخت یې ترلاسه کړل.

سلطان سیف الدین غوري د غزني پر تخت ډېر وخت پاته نه سو، بهرام شاه چې دغه وخت هند ته تښتېدلی و، بېرته راغی، سلطان سیف الدین یې په ډېر بې رحمۍ قتل کړ.

کوم وخت چې علاو الدین غوري (جهان سوز) د خپل ورور د قتلولو څخه خبر سو، نویې د غور او غرجستان جنگیالان سره راټول کړل او د سلطان بهرام شاه غزنوي خلاف یې جګړه پیل کړه، نوموړي بهرام شاه یې مات کړ او د غزني پلازې یې هم ونیو، د غزني بشپړ ښاري یې وسوځاوه او د غزني تخت یې ړنګ کړ، د غزني ښار د سوځني او تباهی ننداره خلکو تر اووه ورځو کوله. (۱۱۴۸ ز کال)

له غزني څخه وروسته علاوالدين غوري د هلمند پر خوا را روان سو او تر بُست پوري ولاړ، په بُست کي چي هغه وخت څومره عمارتونه وه، ټول يې وران کړل.^(۱)

په نوموړو ودانيو کي لښکرگاه مخصوص (سلطاني قصر) پاک وسوځل سو، د غوري پاچا تر قهر وروسته د هغه نائبانو چي دلته اوسېدل ځيني ځايونه بيرته ترميم کړه او خلکو اوسېدنه پکښې شروع کړه.

علاوالدين چي غزني او لښکرگاه د يوې مياشتي په فاصله کي وسوځل، نو د خرابۍ توپيريې دا و، چي د غزني د مانيو چتونه او دېوالونه ټوله د لرگي وه، نو عمارتونه يې د سوځلو په وخت کي اکثره له منځه ووتل، خو د لښکرگاه د مانيو دېوالونه چي د خټو او خښتو وه، نو د اور په وخت کي يې يواځي سرونه را ونړېدل خو دېوالونه يې پاته سو، چي دا دی تر اوسه ولاړ دي، پدې خرابۍ کي لښکرگاه او بُست په عمراني لحاظ ډېره خساره وليدله.^(۲)

علاوالدين باميان، تخارستان، بدخشان، هلمند (گرمسپر، زمينداور او بُست)، مرغاب او غرjestان په خپل سلطنت را ګډ کړل. علاوالدين ځان لره د سلطان لقب خپل کړ، خو د غزني خلکو نوموړی د جهان سوز په نامه بللی دی، چي اوس يې هم خلک په علاوالدين جهان سوز پېژني.^(۳)

۱. همدا اثر، ۱۷۵ مخ

۲. کاندید اکاډمېسن محمد ابراهيم عطايي، هلمند د کلتور په ساحه کي، ۵۴ مخ

۳. عتيق الله پښواک، غوريان، ۱۷۵ مخ

هلمند په مغولي دوره کي:

د چنگېز د منځته راتگ پر مهال د غزنوي او غوري کورنيو واکمني له منځه تللې وه، ټول هيواد پر وړو کو حکومتونو وېشل سوی و او هرې سیمې ځانته واکمن درلود.^(۱)

د یارلسمه عیسوي پېړۍ د افغانانو بلکې د ټولو مسلمانانو په تاریخ کي د یوې توري پېړۍ په توگه بلل کیږي، چنگېز چي پر افغاني ولس کوم ظلمونه وکړل هغه یو زور، تور او تېر داستان دی، خویادونه یې دومره ترخه ده، چي پښتانه نن هم (مغول)^(۲) دښمن او (دښمن) مغول بولي.

د چنگېز د راپورته کېدو په وخت کي افغانستان، ایران او عراق د خوارزم ترواک لاندې وه، د سنده په حوزه کي د ناصرالدین شاه غوري حکومت و او په منځني هند کي واک د سلطان شمس الدین التمش په لاس کي و، په وړه آسیا کي صلیبي جگړې روانې وې، په کومو کي چي د نړۍ غټ غټ قوتونه واره او کمزوري سوي وه، هغه وخت مغلو په آسیا او اروپا کي ډېرې وړانۍ وکړې، لنډه دا چي له (۱۲۰۴ ز) څخه تر (۱۲۱۹ ز) کال پوري تر افغانستان پوري یې پوځونه راوړسېدل،^(۳) چنگېز په دې منظور چي مخ په وړاندې بریالی روان وي او د شاه خاڅوک نه وي، چي ورته پورته سي، نو د ژوند شرایط یې ختمول چي په دې وسیله خلک گډ وډ او سره وپاشل سي، چنگېز

۱. پوهاند عبدالحی حبیبی، د افغانستان لنډ تاریخ، ۱۹۱ مخ

۲. مغول د ژر نژاد یو تېر دی، چي مورنۍ ټاټوبی یې مغولستان (منگولیا) دی.

۳. پښتانه د تعذیب په څپو کي، ۲۱۵ مخ

چې افغانستان ته راوړسېد نو لښکرو یې د هغه وخت د ثقافت مرکزونه وړان کړل.

چنگېز چې د بلخ، بامیان او ابایسن په حوزه کې خپل په مخ کې ښارونه وړان کړل، نو نمائندگانو یې د هلمند د سیند حوزه کې په وړانیو شروع وکړه، چې په دې سلسله کې زرنج، بست، لښکرگاه او نور شاوخوا وړان سول، ولي لږ وډېر، نږدې او لیرې بیا د ژوند آثار ښکاره سوه.^(۱)

د چنگېز تر مړینې وروسته د نوموړي زوی (تېمور = ګوډ تېمور) په افغانستان کې د سلطنت اعلان وکړ، هغه وخت په هیواد کې هېڅ یو مرکزي حکومت نه و او نه سیاسي وحدت وجود درلود.

تېمور په کال (۱۳۸۳ ز) کې پر سیستان وحشیانه یرغل وکړ، تاریخي بند (بند رستم) یې مات کړ او د زرنج خلکو ته یې ډېر لوی زیان ورساوه، دا هغه المیه وه، چې یو آباد وطن یې په ویرانه بدل کړ، ویرانه هم داسې چې اوس یې لا هم پر دوه سوه کیلو متره آثار ځله پراته دي، زرنج، قرنین، طاق، بست، درتل، بغنین، ښوران او زوران غوندي کلاوي او ښارونه یې داسې تباه کړل چې کنډوالې یې دا وخت هم په رېښ کې ځله خورې وړې پرتې دي.^(۲)

ښاغلی عطایي د ګوډ تېمور په لاس د هلمند سیمې وړانۍ داسې یادوي: ((ګوډ تېمور چې راپورته سو هغه د خپلو وړانیو په سلسله کې یوه کامله خاموشي پر دې حوزه خپره کړه، تېمور د هلمند پر سیند هغه لوی بند (د سیستان بند) چې د هلمند سیمه په اوږدله مات کړ، د

۱. کاندید اکاډمېسن محمد ابراهیم عطایي، هلمند د کلتور په ساحه کې، ۵۴ مخ

۲. پښتانه د تهذيب په رڼا کې، ۲۲۴ مخ

بند اوبه د یو لوی توپان په ډول د هلمند پر مخکو وړ خپرې سوې، چې د ژوند امکانات یې په کامله تباهي له منځه یووړل. له هغه وخت څخه بیا د هلمند ښارونه بهرني ختیځ پیژندونکو د (مړو ښارونو) په نامه یاد کړي دي، حتی ددې ناحیې لوی مرکز (لښکرگاه) تر داڅو کلنو مخکې پوري هیچا پیژندله هم نه^(۱). دا سوه د مغولو چنگېزیانو د وران کاريو پایله، خو یوه خبره رڼه ده، هغه دا چې الله عزوجل پر خپل مخلوق تر هغه وخته عذاب نه رالیږي، تر څو چې دوي د خیر لمن نیولې وي، مگر چې کله د شریپرو کاري تر حد زیاته سي، نو بیا په سوره الانعام کې وایي، چې رب العزت په دې قادر دی، چې پر تاسو له لوړ څخه عذاب نازل کړي، یا یې ستاسو تر پښو له لاندې څخه راپورته کړي او بیا تاسو پخپله پر ډلو ووېشي او یوه ډله د بلې په طاقت له منځه یوسي، داسې بریښي چې د مسلمانانو خلیفه گانو او حکمرانانو په دغه وخت کې د حق لمن پرې ایښې وه او په ظلمونو بوخت وه، نو ځکه د الله تعالی د وعدې مطابق له دغه لوی عذاب سره مخامخ سول.

د ملک اودل حکمراني او د هلمند سیمه:

د شاه جهان په عصر کې ملک اودل د هلمند د وادی په لوېدیځه سیمه او گرمسېر کې خپلواک حکومت درلود، د مغولي دورې مؤرخین لیکي، چې د کندهار نیمې صوبې په ده پوري تعلق درلودې، د حکومت مرکزيې د خانشین کلا وه، چې بست ته نږدې د هلمند د

۱. کاندید اکاډمېسن محمد ابراهیم عطایي، هلمند د کلتور په ساحه کې، ۵۵ مخ

بارکزو په ناوړه کي واقع ده، دا سړی یو له زبردستو ملي رئیسانو څخه و، چي د مغولي حکومت او صفوي مملکتو په منځ کي یې خپلواک سلطنت وکړ او د دغو دوو سلطنتو حکمرانانو د ډېر قدر په سترګه ورته کتل، د بُست عزت خان یې ډېر فرمانبردار و او حمزه د ملک جلال الدین زوی د سیستان ملي مشر له نوموړي سره هم همراهي درلوده.^(۱)

۱. عبدالقدوس نجیب، اراکوزیا (کندهار)، ۱۰۳ مخ

خلورم خپرکی

د هلمندیانو رول د افغانستان په معاصر تاریخ کې

څنگه چې مخکې مویادونه وکړه، مغولو د هلمند ډېرې ودانې سیمې وړانې او تباہ کړلې، خو څه چې پاته سوه، د هغه څخه وروسته پارسي صفویانو تر وحشت لاندې راغله، له (۱۵۱۰ ز) څخه تر (۱۷۲۲ ز) کال پورې د هلمند لرغونې سیمه د پارسي صفویانو په لاس کې وه او پدې سیمه کې یې په خپل نامه سکه وهلې وه.

ددې دوه نیمو پېړیو په اوږدو کې افغان ولس که په ختیځ و لويديځ کې وه او که په شمال و جنوب کې، په وار - واریې د پردیو تېرې کوونکو او یرغلګرو ځواکونو په مقابل کې پاڅونونه کړي دي او دا پاڅونونه د تېرې کوونکو تاراک ګرو له خوا ټکول سوي دي.

بیا هم په همدې دوران کې د کندهار، هلمند، زابل، ارزګان، هرات او نورو ولایتونو زړورو افغانانو د هوتکیانو په مشرۍ تر اصفهان پورې پرمختګ وکړ او دا سیمې یې د افغانستان په خاورې پورې وتړلې. (۱۷۲۲ - ۱۷۲۹ ز)

نادر افشار په کال (۱۷۳۶ ز) د پارس (ایران) څخه د افغانستان په لور پوځي یرغلونه پیل کړل، دا وخت د هوتکیانو دوره وه، د نادر افشار پوځ له ډېرو جګړو څخه وروسته په هرات کې یې د ابدالیانو او

په کندهار کې یې د هوتکیانو واکمنۍ ته د پای ټکی کېښود، د افغانستان له نیولو وروسته د افغان پوځ په ګډون یو لوی لښکر جوړ کړ او د هند په لوريې مارش کړ، چې د هلمند یو نوميالی مشر (نور محمد الیزی (=علیزی) هلمندی - میرافغان) هم د نوموړي په لښکر کې د پوځ مشر و، برخه درلوده.

میرافغان، نادر افشار ته ډېره موده په پارس، افغانستان او هند کې پوځي خدمتونه وکړل، چې نادر د دې خدمتونو په بدل کې میرافغان ته د زميند او لرغونې سیمه ورکړه، چې په هغه وخت کې یې (۳۶۰) کارېزونه درلودل، نوموړي هم په دې سیمه کې خپل قوم (علیزی) ځای پر ځای کړ.

په خوشان کې د نادر تر مړینې وروسته افغاني پوځونو دا هوډ وکړ، چې افغانستان ته ستانه سي او د افغاني حکومت په جوړونه کار پیل کړي، د (۱۱۶۰ هـ - ۱۷۴۷ ز) کال د رجب په میاشت کندهار ته راوړسېدل، افغاني مشرانو ژر تر ژره د نادر آباد نوي کلاته نږدې د شېر سرخ پر هدیره ملي جرګه جوړه کړه، چې په هغې کې د افغاني پېژندویو ټبرونو مشران لکه نور محمد خان هلمندی (میرافغان) د علیزو مشر، محبت خان د پوپلزو مشر، موسی خان د ساکزو مشر، نصرالله خان د نورزو مشر او حاجي جمال خان هلمندی د بارکزو مشر ګډون درلود.^(۱)

دا جرګه په دې موخه جوړه سوې وه، چې دا خانان او قومي مشران له خپله منځه یو ملي مشر د افغاني حکومت د واکمن په توګه وټاکي،

۱. پوهاند عبدالحی حبیبي، د افغانستان لنډ تاریخ، ۲۸۰ مخ

هر خان او هر مشر د واک د راخپلولو په لټه کې و، نو یو بل به یې رداوه، دې جرگې تر اتو ورځو پورې دوام وکړ، خو جرگه د اتو ورځو شننو او وراشو په ترڅ کې کومې پایلې ته ونه رسېده، جرگې په خپلې نهمې ورځې پرېکړه وکړه، چې د شپږ سرخ د مزار مجاور (صابر شاه ملنگ) چې یو روحاني سړی و، په خپلو منځو کې د حکم په توګې وټاکي، جرگې پتېلې وه، که صابر شاه هر څوک ټاکي، نو ټول به له هغه سره بیعت کوي، دا صوفي مشر هم له خپله ځایه راپورته سو، په ورځېرمي سیمې کې یې د غنمو یو وږی راواخیست او بیرته د جرگې منعته راغی، په جرگې کې د ټول ناستو کسانو سترگو دغه دروېش ته رغېدلې او دې ته یې کتل، چې چاته به ورنېږدې کیږي، صابر شاه چې لیدلې یې وه، په دې جرگې کې یوازینی ناست سړی، چې ډېري خبرې نه کوي، احمد خان دی، نو دروېش نوموړي ته نږدې سو او د غنمو وږی یې د احمد خان پر دستار باندې کښېښود او وې ویل:-(دا ستا جیغه ده او ته دُرانی پاچا یې)، په جرگه کې ټولو ناستو کسانو د احمد شاه بابا ټاکنه، په خپلو مبارکیو لا پرمینه کړله. (۱۷۴۷ ز کال د اکتوبر میاشت).^(۱)

احمد شاه بابا په کال (۱۷۴۹ ز) کې د خپلې امپراطورۍ د پراخوالي په درشل د کابل او پېښور له لارې لاهور ته ولاړ، د لاهور له حکمران مېرمنو معین الملک سره یې روغه وکړه، د سالکوټ، گجرات او د پنجاب مالیات یې د مېرمنو پر غاړه کښېښوول، کندهار ته بېرته د رسېدو پر وخت یې د قبیلو ځینې مشران لکه: نور محمد خان میر

۱. کاندید اکاډمېسن محمد اعظم سیستانی، د وزیر فتح خان او د هغه د کورنۍ تاریخي رول په سدوزي دولت کې، ۶۷ مخ

افغان عليزی، گډو خان او محبت خان پوپلزی چي دده پر خلاف يې دسيسه جوړه کړې وه ووژل.^(۱)

د احمد شاه بابا له خوا دا لومړي پښتانه وه چي ووژل سول، خود عليزو قوم د ميرافغان وژنه داسي بيانوي: (د احمد شاه مور خپله لور د ميرافغان پلار حاجی اسماعيل خان عليزي ته په نکاح ورکړه، چي د ميرافغان مير ه يا دوهمه مور گڼل کېدله، د اسماعيل خان تر وفات وروسته ميرافغان د سپاه سالار په توگه وټاکل سو، څه وخت چي به ميرافغان کور ته راتلی يا دندي ته به تللی، نو د احمد شاه خور دده ډېر عزت کاوه، خو کله چي احمد شاه بابا پاچا سو، نو د هغه خور د پخوا په شان د نوموړي عزت نه کاوه، يوه ورځ ميرافغان د خپلې ميرې څخه وپوښته چي ته اوس ولی زما دومره عزت او احترام نه کوی لکه مخکي چي دي کاوه، مير ه يې په ځواب کي ورته وايي، چي سر پښو ته نه ولاړيږی او ته زما په وړاندې پښې يې، ددې خبرې په اورېدو سره ميرافغان په قهر کيږي او خپله مير ه پر دواړو غبرگو پښو په توره وهي، د ډېري خون رېزۍ په وجه دا مېرمنه خپل ژوند له لاسه ورکوي، ددې پېښي څخه کله چي احمد شاه بابا خبريږی نو ميرافغان په دار کوي).

پورتني کيسه د خدايداد خان چي د ميرافغان زوی دی، د خولې روايت دی چي تر موږ پورې دا خبره را رسېدلې ده، خو په هغه وخت کي احمد شاه بابا کوم اقدام ونکړ او کېدلای سي چي د عقدې په شکل دا حادثه يې له ځانه سره ساتلې وي.^(۲)

۱. پوهاند عبدالحی حبيبي، د افغانستان لنډ تاريخ، ۲۸۲ مخ

۲. عبدالغفور، زمينداور او عليزي، ۴۸ مخ

اوس به راسو د لته به تاسو ته یو بل ملي مشر در وپېژنو، چي د احمد شاه بابا د حکومت په ټینګولو کي ډېر زیاري کښلی دی، نوموړی مشر چي حاجي جمال خان بارکزی (هلمندی) نومېږي او مخکي یې هم یادونه سوې ده، خو د لته دده او دده د کورنۍ په اړه په مفصله بحث کوو:

حاجي جمال خان نیکه (هلمندی) او دده لویه کورنۍ:

د یوولسمي هجري پېړۍ په پای کي د هلمند د تاریخي سیمي د بارکزو په ناوه^(۱) کي د بارکزو د قبیلې یو دروند مشر د خپل قوم مشرتوب پر غاړه درلود، چي حاجي جمال خان نومېده او وروسته په ولس کي په حاجي جمال خان نیکه مشهور سو.

د حاجي جمال خان نیکه د مشرتوب زمانه د کندهار په ښار کي د ملي قاید (حاجي میرویس خان نیکه) په لاس د یوه ملي حکومت د تأسیس سره برابره ده.

حاجي جمال خان نیکه له هغو خوارلسو تنو ابدالي مشرانو څخه و، چي افشار نادرو رته د مشرتوب په سترګه کتلي وه، کله چي د شېر سرخ په جرګه کي د نوي افغانستان د زعامت پر سر باندي خبري کېدلې، حاجي جمال خان نیکه لومړی شخص و، چي د احمد خان زعامت یې ومانه او د بیعت لاس یې ورکړ، دده په پیروي د جرګې نورو برخه والو هم ځوان احمد خان د خپل مشر په توګه ومانه.^(۲)

۱. د جغرافیه په برخه کي د بارکزو ناوه وګورئ.

۲. حافظ مرغزي، احمد شاهي شهنامه، ۵۳۹ مخ

دراني احمد شاه هم دده د خدمتونو له کبله ده ته د سرداري لقب ورکړ، مگر دا چي د بيت الله شريفي طواف يې کړی و، نو حاجی جمال خان يې باله او د سردار په نامه نه يادېده.^(۱)

حاجي جمال خان نيکه هغه مخور شخصيت و، چي په يوه ږغ به يې زرگونه قبيلوي ځوانان او سپين ږيري راټول، چي يوه به يې هم د خبرو څخه سر نه غړاوه او خبره يې منل، د هري قومي جرگې په منع کي به ناست و، متوازي يې او برابري پرېکړي به يې کولې، دده له مساوي وېش او پرېکړو ټول ولس راضي و.^(۲)

د احمد شاه بابا تر واکمن کېدو وروسته حاجی جمال خان نيکه د هغه په دربار کي د ډېر مهم او صلاحيت لرونکي مشاور (سلاکار) دنده درلوده، چي احمد شاه بابا هم په ټولو چارو کي له ده سره سلا مشورې کولې، حاجي جمال خان نيکه هم د احمد شاه بابا په ټولو لښکر کېنيو کي د خپل قومي لښکرو سره ونډه اخيسته او په حقيقت کي دده ملاتړ، هوښياري او سپېڅلې همکاري وه، چي د احمد شاه دراني واکمني پرې ټينگه وه.

احمد شاه بابا هم تر وروستي سلگۍ پوري د دغه درانه او خوږمن سپين ږيري له شان سره سم دده درناوی کاوه او د هيواد په لويو او وړو هيوادنيو چارو کي يې د هغه خوښه او مشوره اخيسته.^(۳)

۱. کاندید اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په سدوزي دولت کي، ۸۲ مخ

۲. شريف الله دوست سرواني، د هلمند نوميالي، ۳۲۸ مخ

۳. احمد علي کهزاد، افغان مېړني او تاريخي پيښي، ۱ مخ

حاجی جمال خان نیکه دوې مېرمنې درلودې، چې یوه یې غلجی او بله یې بارکزی وه، له دواړو مېرمنو څخه یې څلور زامن او یوه لور زیږیدلې ده، لوریې تېمورشاه ته واده سوه چې شاه محمود، همایون او حاجي فېروزالدین د هغې څخه زیږیدلي دي، زامن یې هارون خان، رحیمداد خان، پائنده خان او بهادر خان وه.^(۱)

د احمدشاه بابا تر مړینې دوه کاله مخکې په کال (۱۱۸۴) لمريز حاجي جمال خان نیکه له دې نړۍ څخه سترگې پټې کړې او له ده څخه وروسته د نوموړي مشر زوی (رحیمداد خان) د احمد شاه بابا د سلاکار او د بارکزو د مشر په توګه دنده اجرا کوله، چې په آخر کې د احمدشاه بابا تر مړینې وروسته د تېمورشاه لخوا رحیمداد خان له دندې ګوښه او د هغه کشر ورور (سردار پائنده محمد خان) یې پر ځای د بارکزو مشر او د ځان سلاکار وټاکه.

تېمورشاه ته د سردار پائنده محمد خان (هلمندي) خدمتونه:

سردار پائنده محمد خان د حاجی جمال خان بارکزي کشر زوی، چې د هغه د وفات پر مهال اووه کلن ماشوم و، د خپل مشر ورور رحیمداد خان تر لاس لاندې لوی سو، کوم وخت چې (۱۶) کلن سو، تېمورشاه دده د مشر ورور پر ځای د قوم مشري ورکړه او په دربار کې یې د پام وړ ځای ورکړ.

لومړی کار چې د تېمورشاه پام یې د پائنده محمد خان په لور واړاوه، هغه په کندهار کې د درانیانو د بنسټ ارامول وه، چې د

۱. کانديد اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په سدوزي دولت کې، ۹۰ مخ

تېمورشاه په وړاندي يې کړی و، دا بنور بن د احمد شاه بابا د اکا (عبدالخالق خان) په مشرۍ له کندهار څخه د کابل په لور تر سره شوی و، پائنده محمد خان وکړای سو د بنور بن کوونکو له ډلي څخه (مهراب خان) او (دلاور خان ساکزی) راجلا او د تېمورشاه په پلوی يې ودروي، پدې ډول د عبدالخالق قواوو ماته وخوړه، پخپله ونيول سو او وروسته د تېمورشاه په امر ونه کړل سو.

تېمورشاه ددې بري په وړاندي، پائنده محمد خان ته د (سرفراز خان) لقب، دلاور خان ته يې د (مدد خان) لقب او قاضي فيض الله خان ته يې د وزارت رتبه منظوره کړه، له هغه څخه وروسته سرفراز خان او مدد خان د کشمير د ياغي سوي والي د ټکولو لپاره ولېږل سول، پائنده محمد خان په دومره مېړاني وځنگېده، چي ډېر ژر يې ياغي والي (آزاد خان) مغلوب کړ.

کوم وخت چي دوي ددې بريالي ماموريت څخه کابل ته راغلل، مدد خان تېمورشاه ته د پائنده محمد خان د مېړاني او زړورتوب کيسې وکړې، ځکه نو تېمورشاه هغه په بلوچستان کي د شال او کوټي د مالياتو ټولولو لپاره په دندي وگماره، پائنده خان هلته د خلگو سره دومره ښه سلوک وکړ، چي هغوي يې ټول له دولت څخه خوشحاله کړل، ډېر ژر دده د لياقت او استعداد کيسې د هيواد تر گوټ - گوټ پوري ورسېدې او پر تېمورشاه باندې دومره گران سو، چي د غلجي^(۱) قبيلې مشري او اداره هم ده ته وروسپاره او اجازه يې ورکړه ترڅو د شاه پلاز ته نږدې ځانته ځای وټاکي.

۱- غلجی، غرزی یا غلزی، (غر - زوی) یعنې د غره زوی، چي په پارسو کي کهزاد يې بولي

کله چي د تېمورشاه زوی شهزاده عباس د ارسلان خان مومند په لمسون پېښور کي د خپل پلار په وړاندي بغاوت پیل کړ، پائنده محمد خان د یوه لښکر سره د هغه مقابلی ته واستول سو، د کابل مست رود دواړو خواو ترمنځ ټاټورې وکړې، پائنده محمد خان (سرفراز خان) ځان ورواچاوه او عسکرو یې هم د هغه په پیروي دا کار وکړ، له نېکه مرغه بېله تلفاتو تر رود پوري وتل، سمدستي یې ځان لالپور ته ورساوه، هلته ارسلان خان د مقابلې توان په ځان کي ونه لید او په تېښته بریالی سو، د دې پیښي وروسته د پېښور په شاوخوا غرونو کي سرگردانه او پائنده محمد خان کابل ته راستون سو.

له هغه څخه لږ موده وروسته د ازبکانو د بنوربن له کبله د هیواد امنیت له خطر سره مخامخ سو، د دې بنوربن اواز په پوره جدي او ډارونکې وگڼل سو، چي تېمورشاه خپل جرئت له لاسه ورکړ او نیت یې وکړ، چي کابل پرېږدي او هرات ته ولاړ سي، مگر پائنده محمد خان دی لدې ډارن کار څخه منع کړ، تېمورشاه په کابل کي پاته سو او پائنده محمد خان د یو لښکر په مشرۍ د بلخ په لور وخوځېد، نوموړي سیمي ته په وررېښو سره بېله دې چي له توري کار واخلي د ازبکي مشرانو سره خبرو ته کښېناست او ټولي ناخوالي یې د سوله ايزي لاري حل کړې، وروسته کابل ته ستون سو او د شاه سره یو ځای پېښور ته ولاړ.

پېښور ته د تېمورشاه په رسېدو سره شهزاده عباس پر ځان وډارېد، د پلار په پښو کي ولوېد او بخښنه یې ور څخه وغوښتل، ارسلان خان مومند هم د شاه څخه د بخښني غوښتلو په خاطر پېښور ته راغی،

مگر په سهار سر پرېکړې بدن خلکو ته وروښوول سو او وروسته تېمورشاه د خپل زوی عباس سره کابل ته راوگرځېد.

څه موده وروسته یو وار بیا تېمورشاه ته خبر راوړسېد، چې د بخارا د پاچا (شاه مراد) په تحریک ازبکانو ښورښ پیل کړی دی، شاه مراد د څه وخت راهیسې په شمال کې د درانیانو پر خاوره تیری کاوه، هغه وخت چې تېمورشاه و بهاولپور ته په جگړې تللی و، د شاه مراد تیری دوامه حد ته ورسېد، چې تېمورشاه مجبور سو د خپلو شمالي سیمو د ساتنې په موخه پرېکنده تصمیم ونیسي، ځکه چې شاه مراد لدې څخه مخکې پر مرو باندي برید کړی و او د هغه ځای شعیه وگړي یې په زوره مجبوره کړي وه، چې شعیه مذهب پرېږدي او سني مذهب ته راواړي او که چیرې دا کار ونه کړي، نو سرونه به یې ورغوڅ کړي، دا هغه ته ورته یو کار و، چې صفوي شاه (اسماعیل) د خپل واک پر مهال د (۱۵۰۲ ز) کال وروسته د پارس د سني مذهبه وگړو او د هغو په ډله کې د مروی د سني مسلمانانو په هکله کړی و.

د (۱۷۸۹ ز) کال په پسرلي کې تېمورشاه د یوه لښکر سره چې الفنسټون یی شمېر (۱۰۰۰۰۰) او غبار (۳۰۰۰۰) په شاوخوا کې ښوولی، د کابل څخه د بلخ په لور روان سو، شاه څه موده په کندز کې پاته سو او وروسته د آقچې پر خوا چې ازبکانو لاندی کړې وه وخوځېد، شاه مراد هم د آمو تر سیند را تېر سو او کلفت ته راغی، ده خپل ورور عمر قوش بیګي د یوه واړه پوځ سره اچې ته ولېږه، الله وردی ته یې دنده وسپارله، چې پر تېمورشاه باندي د خوراکی موادو د رسولو لار بنده کړي، مگر د تېمورشاه پوځ چې سردار پائنده محمد خان یی محوری ټکی و، هر ځای چې به د دښمن سره مخامخ سو هغه

به یې درې وړې کړې، شاه مراد ډارونیوی، یو شمېر ملایان او روحانیون د قران شریف سره تېمورشاه ته د بخښني لپاره ولېږل او پدې بهانه چې د مسلمانانو وینی توي نسي د سولي وړاندیز یې وکړ، پدې خبرو کې د آمو سیند د پخوا په شان د افغانستان او بخارا ترمنځ سرحد پاته سو او تېمورشاه کابل ته راوگرځېد.

د موهن لال په قول پر تېمورشاه باندي پائنده محمد خان د خپل ځان په ډول گران و، داسي ورځ به نه وه چې په انعام به یې نه ستایه، تېمورشاه په (۱۷۹۳ ز) کال له دې نړۍ څخه سترگي پټې او په کابل کې خاورو ته وسپارل سو.

رښتیا خبره داده چې د بارکزو اقتدار د تېمورشاه پر مهال په کابل کې رېښې وځغلولې او د سلطنت تر لاسه کولو پوري وځغېدلې، پائنده محمد خان به هیڅکله هم دا فکر نه و کړی چې دده تر ټولو کشر زوی دوست محمد به یو وخت د کابل پر تخت ناست وي او د برتانیی سفیر به یې دربار ته ورځي.

د احمد شاه بابا هغه تاج او تخت چې د حاجی جمال خان نیکه په مرسته یې تر لاسه کړی و، دده د اولادې په لاس په پای کې رانسکور سو، دا د پائنده محمد خان د هلو ځلو میوه وه چې وروسته بچیانو تر لاسه کړه.

لنډه دا چې سردار پائنده محمد خان د تېمورشاهي دولت په ټینګښت او ټکاو کې نه ستړي کېدونکي هلي ځلي وکړې، دده پر ضد یې هغه توطیه چې د ارسلان مومند په تحریک دده زوی شهزاده عباس په لاره اچولې وه، د بیخه خنډ کړه، د تېمورشاه دولت مخالفان

یې په پېښور، کابل، کشمیر، بلخ او نورو ولایتونو کې دې ته اړ ایستل سول، ترڅو د مرکزي دولت اطاعت ته غاړه کېښېږدي.^(۱)

زمان شاه ته د سردار پائنده محمد خان (هلمندي) خدمتونه:

په (۱۷۹۳ز) کې تېمورشاه وفات سو، نوموړي خپل د ځای ناستي په توګه څوک نه وټاکلی، دده لویه کورنۍ او ډېر میراث خوران پاته سول، دده د ۲۴ زامنو له ډلې څخه شهزاده همایون په کندهار، شهزاده محمود په هرات او شهزاده زمان چې پنځم زوی یی و، د پلار په ژوند کې د کابل والی ټاکل سوی و.^(۲)

کله ناکله چې به تېمورشاه د کابل څخه په سفر تللی، شهزاده زمان به یې د ولیعهد په توګه پرېښود، د شهزاده زمان اخلاق او کړه وړه درباریانو ته ډېر د منلو وړ وه، دده مور د تېمورشاه تر ټولو ګرانه مېرمنه وه.

د تېمورشاه تر وفات وروسته د غي بنځي د موقع څخه ګټه پورته کړه، سردار پائنده محمد خان ته ورغله د خپل زوی لاس یې دده په لاس کې کېښود او هیله یې ورڅخه وکړه چې د تخت په نیولو کې مرسته ورسره وکړي، دا چې پائنده محمد خان یو پښتون و او د پښتونولۍ په دود ښه بلد و ویې نه کړای سو، د یوې ښځې هیلو ته چې هغه ملکه هم وي، منفی ځواب ووايي، پدې توګه یې د هغې غوښتنه ومنله، د نورو دراني او قزلباشانو خانانو او قومي مشرانو

۱. کانديد اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په

سدوزي دولت کې، ۹۱ مخ

۲. مير غلام محمد غبار، افغانستان در مسير تاريخ، ۳۹۱ مخ

څخه یی د شهزاده زمان لپاره بیعت واخیست او هغه پر تخت کښیاست.

پاڼده محمد خان د زمان شاه مور ته د وعدې له مخې د قاضی فیض الله خان دولت شاهي هروي او ملا عبدالغفار چي د تېمور شاه وزیران او باوري کسان وه، ورسره یی وکتل، دوي په گډه داسي پرېکړه وکړه چي د شاه د مړینې تر اعلانولو دمخه باید ټول خانان او د قوم مشران سلطنتی دربار ته گويا د شاه په امر راوغوښتل سی، کله چي دوي ټول حاضر سول، د دربار د صالون دروازي وتړل سوې، وروسته یی دوي ته د تېمور شاه د وفات خبر اعلان کړ، پاڼده محمد خان احساس کړه چي قاضی فیض الله خان په زړه کی د شهزاده عباس پلوی دی، کله چي پاڼده محمد خان پدی پوه سو چي قاضی بنایي د شهزاده عباس پلوی وکړي، نویي د خبرو لړۍ پخپل لاس کی واخیستله او ویی ویل: (د میت له ښخولو دمخه پکار ده، چي د شاه له زامنو څخه یو تن د پاچا په توگه وټاکل سي، دا باید داسي یو څوک وي، چي د دغه مقام لیاقت ولري او تاج و تخت ورباندي ښکلي ښکاره سي، په یوه لاس دوي توري نسي کارول کېدلای، موږ چي شخصي اغراض او موخي نلرو، یواځي او یواځي د هیواد ښېگڼه او پرمختگ غواړو او د سلطنتي کورنۍ خیر مو ارزو ده، باید د پاچاهۍ لپاره دغسي د ښو صفتونو لرونکی څوک وټاکو، تاسي ټول چي پخپله هم د لوړي کورنۍ شهزادگان یاست باید په دغو غوښتونو کي زموږ سره همېږي اوسئ، شهزاده زمان چي د ټولو دغو شمېرل سوو صفتونو او شرطونو درلودونکی دی، دخپل علمیت، لیاقت او په سلطنتی چارو کی د فعالیت له کبله تر خپلو نورو وروڼو برلاسی دی، باید د شاه په توگه

وټاکل سي، له همدې لامله زه پر تاسي باندي رغ کوم چي وده ته بيعت ورکړی.

دده تروينا وروسته نورو وزیرانو هم هریوه په نوبت سره د پائنده محمد خان د خبرو په تائید د زمان په پلوي نور دلايل هم چي دده د صفتونو ښکارندوی وه، راوړل، دا ټولي خبري د ناستو کسانو لخوا د تائید وړ وگرځېدې او څلرویشټ کلن ځوان (شهزاده زمان) یې د پاچا په توگه وټاکه، وروسته فاتحه ولوستل سوه او د تېمورشاه د جنازې چاري پیل سوې.

پائنده محمد خان لکه څنگه چي مو ولیدل د شهزاده زمان سره پر تخت دده د کښېناستلو په چارو کي لویه مرسته وکړه، مگر بیا هم پائنده محمد خان د شهزاده عباس لخوا بیغمه نه و، دده د تشویش پر ځای راوخت، د فاتحې مراسم لاپای ته نه وه رسیدلي چي شهزاده عباس ټول وروڼه د چهلستون په ماڼۍ کي راټول کړل، د هغوي څخه یې بيعت واخیست او ځان یې پاچا اعلان کړ، کله چي پائنده محمد خان او نور د زمان شاه پلوه ځانان خبر سول، د میرا صلان خان جوانشېر او جعفر خان جوانشېر په مشرۍ یې یو شمېر عسکر ولېږل، خو د چهلستون ماڼۍ محاصره کړي، شهزاده عباس یې د ټولو وروڼو سره ونيو او د شاه زمان حضور ته یې راوایست، زمان شاه د خپل سکني ورور شجاع پرته (چي یواځي درې ورځي بندي و) نور ټول وروڼه تر غضب او شکنجو لاندي ونيول، په پای کي مجبور سول چي

بخښنه وغواړي او ده ته بيعت ورکړي، ده هم هغوي ټول وبخښل او په بالا حصار کي يې ځای ورکړ.^(۱)

کله چي شهزاده همايون په کندهار او شهزاده محمود په هرات کي د زمان شاه د پاچا کېدو څخه خبر سول، هريوه ښورښ ته ملا وتړله، همايون په کندهار کي د پاچاهۍ اعلان او سکه يې پخپل نامه باندې ووهله، وروسته يې د زمان شاه سره د جگړې لپاره تياري ونيول، زمان شاه هم د پائنده محمد خان په مشرۍ پوځونه د کندهار په لور واستول، دواړه پوځونه د کندهار په څلور ميلۍ واټن کي په (باغ بېرو) نومي ځای کي سره مخامخ سول، د همايون د لښکرو قوماندان مهرعلي خان د مدد خان ساکزي د مېرمني ورور (دده اخښی) و، د جگړې تر پيلېدو وړاندې پائنده محمد خان د هغه سره اړيکي ونيولې او هغه يې د خپلو منطقي خبرو تر اغېز لاندې دومره راوست چي په ډېره خوښۍ سره د همايون د پلوۍ څخه واوښت او د زمان شاه د عسکرو سره يوځای سو، پدې کار سره همايون ماته وخوړه او بلوچستان ته وتښتېد، هلته د بلوڅ نصير خان سره يوځای سو او پر کندهار باندې د راتلونکي بريد په هيله کښېناست.

سردار پائنده محمد خان کندهار ته ورغی، خانان او مشران يې اړايستل څو زمان شاه ته بيعت ورکړي، دده دغو صادقانه خدمتونو د زمان شاه په وړاندې د نوموړي قدر او درناوی نور هم زيات کړ او ده ته يې د کاله اتيا زره روپۍ معاش وټاکه، د بارکزو او غلجو سربېره يې د قزلباشو د قواوو مشرتوب هم دده پر غاړه واچاوه.

۱. کانديد اکاډمېسن محمد اعظم سيستاني، د نولسمي ميلادي پېړۍ په لومړي نيمايي کي د افغانستان دوه پوځي او سياسي اتلان، ۲۶ مخ

زمان شاه د کندهار د چارو د سمون وروسته خپل وړوکی زوی (قیصر) چی اووه کلن ماشوم و، د عبدالله خان نورزي تر سرپرستی لاندې د کندهار حاکم وټاکه او پخپله یې د قواو سره د هرات په لور حرکت وکړ، شهزاده محمود هم تسلیم سو، په هرات کی د چارو د سمون وروسته کابل ته راغی او په هند کې د فتوحاتو په هیله پېښور ته روان سو، همایون چی د فرصت منتظر و، د بلوچستان څخه یې پر کندهار برید وکړ، نوموړې سیمه یې ونیوله او وړوکی قیصر یې زندان ته واچاوه، مگر عبدالله خان د یحیی خان نسقچي باشي سره یو ځای ځان په پېښور کې زمان شاه ته ورساوه، همایون یو وار بیا ځان پاچا اعلان او سکه یې ووهله، پدغه وخت کې د عبدالله خان نورزي ورور احمد خان نورزی د خپلو قواو سره پر ښار حمله وکړه، مگر عبدالکریم خان (یا عبدالکبیر خان) د پائنده محمد خان د ورور رحیمداد خان زوی چې د همایون قوماندان و، دفاع ته راووت او خونړۍ جگړه ونښته، په پای کې احمد خان زخمی او مات سو، د نښتې پر وخت یې ډېرې وینې ضایع کړې، ضعف ورباندې راغی او له آس څخه ولوېد، ملا حسن دروېش چې یو فقیر سړی و، ورباندې پېښ سو، کور ته یې بوت او درملنه یې وکړه، همایون په خبر سو، نفري یې ورپسې واستول او ځانته یې وغوښت، نیت یې و چې له منځه یې یوسي، مگر د یو شمېر دراني خانانو د منځګړیتوب له مخې یې د وژلو څخه تېر سو او د خپلو قواو سر قوماندان یې وټاکه.

د همایون لخوا د کندهار د نیولو څخه چې زمان شاه ته خبر ورسېد، هغه اړ سو شو پېښور پرېږدي، کابل او وروسته بیا کندهار ته حرکت وکړ، د دواړو خواوو لښکري یو ځل بیا د کندهار په ۴۰ کړوهی کې

سره مخامخ سوې (۱۷۹۴ پسرلی)، د زمان شاه د لښکرو قوماندان دا
 ځل هم پائنده محمد خان و، خو همایون بیا د زمان شاه پخوانی
 قوماندان احمد خان نورزی د خپلو قواوو قوماندان ټاکلی و، چي
 ورور یې عبدالله خان نورزی دلته د شاه زمان په پلوی، جگړې ته
 راغلی و، دا ځل پائنده محمد خان جگړه بېله وینو توپولو وگټله، د
 احمد خان سره یې اړیکي ونيولې هغه یې خپلي خواته رامت کړ،
 همایون بیا مات سو او د هرات پر خوا وتښتېد، خو له شهزاده محمود
 سره یو ځای سي، فتح خان بارکزی (د پاینده محمد خان زوی) تر
 ګرځک پوري په هغه پسې ولاړ، خو ګیر یې نکړ او بېرته کندهار ته
 راستون سو.

زمان شاه کندهار ته له رارسېدو سره سم شهزاده محمود ته یو لیک
 واستاوه، چي همایون ونیسي او لاس تړلی یې ده ته راوړي، مګر
 همایون د فراه څخه د رېګستان له لاري بلوچستان ته تللی و، له هغه
 ځایه د سنده تر څنډو رسېدلی و او د هغې ډلي سره مخامخ سو چي
 دده د نیولو لپاره ټاکل سوې وه، دلته یې ماته وخورله او د سنده
 ختیځو غاړو ته وتښتېد، هلته یې ونيو، چي د زمان شاه په امر وړند
 کړل سو او پاته عمر یې په زندان کي تېر کړ.^(۱)

۱. کاندید اکاډمېسن محمد اعظم سیستانی، د وزیر فتح خان او د هغه د کورنۍ تاریخي رول په
 سدوزي دولت کي، ۱۰۰ مخ

د زمان شاه په حکومت کي د هلمند د لو (لویه) ادې سربښندنه: لو (لویه) ادې د کلان خان لور او د منصور خان خور، چي په (۱۱۵۰ هـ.ق) شاوخوا د هلمند په لرغونې سیمه کي اوسېدل، دغه مېړنۍ مېرمن د ګرځک د مالګیر د کلي په خټه پښتنه بارکزي وه.

لویه ادې د اشرف الوزرا وزیر فتح خان بارکزي مور وه، چي په هوښیاری او دلاوری کي تر خپل خاوند (سردار پائنده محمد خان بارکزي) کمه نه وه.

د ګرځک د لویدیځ په (۱۵) کیلو مترۍ د (مالګیر) په کلي کي د (ادې باغ) په نامه هم یو ځای سته، چي نږدلي دېوالونه یې تر اوسه هم پاته دي، پدې کلي کي هم بارکزي اوسېږي.

لکه څنګه چي مخکي یې یادونه وسوه، چي شهزاده همایون، د زمان شاه مشر ورور او د تېمور شاه مشر زوی، په کال (۱۷۹۴ ز) کي کندهار یې له قیصر څخه ونيو، قیصر د پلار لخوا د کندهار والی ټاکل سوی و، د همایون لخوا د کندهار د نیولو څخه چي زمان شاه ته خبر ورسېد، هغه مجبور سو څو پېښور پرېږدي، کابل او وروسته بیا کندهار ته حرکت وکړي، د دواړو خواوو لښکري د کندهار په (۴۰) څلوېښت کړو هی^(۱) کي سره مخامخ سوې، دې کي د زمان شاه لښکرو قوماندان سردار پائنده محمد خان و، خو همایون بیا د زمان شاه پخوانی قوماندان احمد خان نورزی د خپلو قواوو قوماندان ټاکلی و، چي ورور یې عبدالله خان نورزی دلته د شاه زمان په پلوۍ جګړې ته راغلی و، پائنده محمد خان جګړه بېله وینو تویولو وګټله، د

۱. کړوه: شېر شاهي کړوه = ۶۰ جریبه او هر جریب ۶۰ سکندري ګزه ته وایي.

احمد خان سره یې اړیکې ونيولې هغه یې خپلې خواته رامت کړ او شهزاده همایون د هرات پر خوا وتښتېد، خو له شهزاده محمود سره یوځای سي، فتح خان بارکزی (د پاینده محمد خان زوی) تر ګرځک پوري د هغه پسې ولاړ، خو ګیر یې نکړ او بېرته کندهار ته راستون سو.

هغه مهال چي خلکو لا د جګړې د پایلو په هکله خبر نه درلود، دغی غیرتمني ښځي خپله بوغره (برقع) واغوستله او توره یی تر ملا وتړله، پر آس سپره سوه، د ښار پر زندان یی برید وکړ او (۸) اته کلن قیصر د زمان شاه زوی یې له زندانه ازاد کړ، بېرته یې د حکومت پر چوکۍ کښېناوه، پدې توګه نوموړي پتمني ښځي د زمان شاه سره خپل ملاتړ وښود، د قیصر آزادول یې د جارجي له لاري د خلکو تر غوږونو ورسول.

دې مېرمني همدارنګه د جګړې د پایلي تر معلومېدو پوري د ښار امنیت ته پاملرنه وکړه، چي په غلا او چپاول لاس پوري نسي، یوځل دې ته خبر ورسېد، چي ددې زوم (مرتضی خان) غواړي په ښار کي تجارتخوني او دکانونه چور کړي، لودې هغه ددې کار څخه منع کړ او اخطار یې ورکړ چي که دا کار وکړي نو سربې یې پرې کړي، هغه ددې خبري ته غوږ ونه نیو او په چوري یې لاس پوري کړ، لویي ادې حمله پر وکړه او په توره یې داسي وواهه چي د مخکي راپورته کېدای نسو، وروسته یې زندان ته واچاوه، په پای کي یې د یوه روحاني سړي په شفاعت هغه وبخښی او له زندان څخه یې راوايست. د ازېدوړه ښځه تر اوسه هم د درناوی سره ملګرې ده، د ګرځک د انجونو لېسه ددې په ویاړ نومول سوېده.

څو ورځې وروسته زمان شاه د خپلو لښکرو سر د کندهار ښار ته ننوت، کله چې یې خپل وړوکی زوی د همایون په جگړه کې زخمی سوی ژوندی ولید، ډېر خوشحاله سو، د لویي ادې څخه یې مننه او درناوی وکړ او قیصر یې بیا هم په کندهار کې پرېښود.^(۱)

د سردار پائنده محمد خان هلمندي په وړاندي د زمان شاه بې پروايي: کله چې زمان شاه له کندهار څخه کابل ته ستون سو او سلطنت یې ټيکاو وموند، د قومي مشرانو سره یې بې پروايي خپله کړه او ورو ورو یې د مطلق العنانی (زورواکی) لاره یی ونيوله، زمان شاه ته چې خپل نظر ډېر پر ځای ښکارېده، نه یې غوښته چې نور خلک پرده باندي د خپلو خدمتونو په خاطر منت واچوي او یا دا چې د خپلي قومي ونډې له مخې د هیواد په اداره کې شریک او اغېز ولري. په همدې موخه یې د خپل سلطنت په درېیم کال (۱۷۹۶ز) کې (سردار رحمت الله خان د سردار فتح خان پوپلزي زوی) چې د ملتان د مېشتو ابدالیانو څخه و، د افغانستان په لویو ښارونو لکه کابل، کندهار، هرات او نورو کې یې قومي اغېز نه درلوده، د (وفادار خان) په لقب سره خپل صدراعظم (لوی وزیر) وټاکه.

له بده مرغه پدې وخت کې دده وزیر هم یو عصبي او بد خوښه قهرجن سپړی و، چې د قومي مشرانو سره یې ښه سلوک نه کاوه او تل یې د دغو مشرانو په وړاندي زمان شاه بدبیننه کاوه.

د دغو سردارانو او قومي مشرانو په ډله کې یو هم پائنده محمد خان د بارکزو مشر او د دربار د نږدې کسانو څخه و، سره لدې چې پائنده

۱. محمد شفیق ژمن، زما هلمند، د مقالو ټولگه، ۳۱۶ مخ

محمد خان د شاه محمود سکنی ماما و، مگر په داخلي جگړو کې یې د زمان شاه پلو ونيو.

بنسکاره ده چې ده د دې ټولو خدمتونو په خاطر هيله درلوده خو د وزارت څو کي ورکړل سي، همدارنگه قزلباش مشرانو لکه ميراصلان خان جوانشېر او جعفر خان جوانشېر چې دده د سلطنت د ټينگښت لپاره يې ډېرې هلې ځلې کړي وې، دوي هم د زمان شاه څخه ډېرې هيلې درلودې.

کله چې وفادار خان پدې پوه سو، چې زمان شاه يې د مکارۍ په جال کې گير سوۍ دی، نوموړي ته يې د درواغو راپورونه ورکول چې گويا پائنده محمد خان د شجاع لپاره فعاليت کوي، څو پر پلاز باندي يې کښېنيوي.

پدې توگه يې شاه د ټولو قومي مشرانو په ځانگړي ډول د پائنده محمد خان په هکله بدبين کړ، دا خبره تر هغه ځايه ورسېده، چې شاه به په څرگنده د نوموړي کسانو په وړاندي مخالفت کاوه، د همدې کبله سرداران او قومي مشران له شاه څخه ناراضه سول او غوښتل يې په مناسب وخت کې غبرگون وښيي.

د نظر خاوندان وايي چې زمان شاه يو په بل پسې دوې سياسي تېروتنې وکړې: - لومړۍ دا چې د کم عقل وفادار خان په دسيسه او تحريک يې فرمان صادر کړ، چې له مخي يې ټول بارکزی د دولتي مقامونو او امتيازاتو څخه بې برخي کېدل او دوهمه دا چې هغه مقام چې د خپل خدمتونو په مقابل کې د پائنده محمد خان حق و، هغه يې بې کفايته وفادار خان ته ورکړ.

پیرس لیکي: - وفادار خان یو حریص او ځان غوښتونکی سپی و، نوموړي کونښن کاوه چي ټول د شاه اقتدار پخپل لاس کي ونیسي، دی د خپلو کښتو کسانو (زیردستانو) په وړاندي ډېر مغرور او تر ځان د لوړو کسانو (بالادستانو) په وړاندي ډېر نرم، چاپلوس او ډارن و، ده د هر چل او نیرنگ څخه کار واخیست، څو زمان شاه یې د خپل لاس آله وگرځاوه، لدې څخه وروسته چي هر څه ده غوښتل، زمان شاه هم هغه کول.

الفنستون وايي: - ددې لپاره چي زمان شاه د خپلو عزیزانو له ډلي څخه یو ډېر بې کفایت سپی ته واک سپارلی و، دا کار هم دده د برباد کېدو لامل سو او هم یې ملت د سترو بدبختیو سره مخامخ کړ.

د زمان شاه پر ضد د خانانو او قومي مشرانو یوه پټه توطیه:

له هغه څخه وروسته چي زمان شاه، پائنده محمد خان او نور قومي مشران له دندو لیري کړل، پائنده محمد خان ګرځک او په ناد علی کي د ادې کلاته راغی، چي د شاه او د بد غوښتونکو رقیبانو څخه لیري وي، دا چي ده غوښتل یا نه یې غوښتل، په هلمند کي د بارکزو د ناوې مشران به یې مجلس ته راتلل، وفادار خان دا خبره زمان شاه ته ورسوله او دده ذهنیت یې لا نور هم د نوموړي په هکله خپر کړ.^(۱) په همدغو وختونو کي یو هندي چي غالباً پنجابی به و، ځکه په نامه کي میا دغه مطلب ثبوت کوی او نوم یې (پیر غلام) و، دا سپی په

۱. کانديد اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په سدوزي دولت کي، ۱۰۳ مخ

کندهار کې دېره سو او مریدانو ته یې لوی لنگر جوړ کړ، دده لنگر ته قومي مشران، روحانیون او عام خلک ډېر وړ جذب وه.

قومي مشرانو د پیر غلام په ځای کې یوه دسیسه او توطیه چې د کودتا شکل یې درلود، طرحه کړه، ددغې کودتا یعنې وزیر اعظم به وژني او زمان شاه د سلطنت څخه گوښه او بل چاته د حکومت سپارلو پلان په همدغه لنگر کې جوړ سو، کودتا کوونکو ځکه دا یو مصئون ځای باله چې دا دیو پیر لنگر و، خو وزیر رحمت الله خان د لومړي سره دغه ډله تعقیبوله او زمان شاه ته یې د هغو راپور ورکاوه، ددې حرکت مشران دا کسان وه: (سردار پائنده خان بارکزی، محمد عظیم خان الکوزی، محمد رحیم خان علیزی، نورالله خان بابر، اسلام خان پوپلزی، حکمت خان سرکاني، سلطان خان نورزی، خضر خان علیزی، زمان خان پوپلزی (=رکاب باشی)، امیر اصلان خان جوانشېر، جعفر خان جوانشېر او منشي محمد شریف خان قزلباش) دغو کسانو پر لاندنۍ معاهده قرآن او لوړه کړې وه:

لومړۍ - زمان شاه دي ليري او پر ځای دي شجاع پاچا سي.
دوهم - آینده به پاچا د قومونو په مصلحت پاچا کیږي.
درېیم - کوم پاچا چې د قومي غوښتنو سره سم کار نه کوي سرداران به یې په خپل اختیار ليري کوي.

ځیني لیکوالان داسي هم وايي چې دغې ډلې پرېکړه کړې وه، چې زمان شاه به وژني او پاچاهي به محمود ته ورکوي.^(۱)

۱. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۴۷ مخ

د عملیات موده پنځلس ورځې ټاکل سوې وه، محمد عظیم خان الکوزی د وزیر رحمت الله خان (وفادار خان) د مړینې لپاره ګمارل سوی و او نوري چاري د سردار پائنده خان بارکزي په غاړه وې.^(۱)

ددغي کودتا سمبالوونکي مخکي تردې چي عمل وکړي ونيول سول، میا پیر غلام محمد هندی د هندوستان پر خوا وتښتید، خو ونيول سو او د هغو افغاني قومي مشرانو سره یوځای اعدام سو، (۱۲۱۴ هـ د روژې ۱۳)، پدې کسانو کي سردار پائنده خان بارکزی هلمندی لوی قومی شخص و او یو زیات شمېر ملاتړلی زامن یې درلودل چي تقریباً ټول د جنګ د میدان سپاهیان او جنرالان وه، په سرکي (فتح خان) چي وروسته د (اشراف الوزراء وزیر فتح خان په نامه وپیژندل سو) و.^(۲)

د غچ اخیستلو لپاره مبارزه:

د سردار پائنده محمد خان هلمندي د اعدام په خبرېدو سره دده زامن، دوستان او خپلوان د کندهاره ووتل او خپل ټاټوبي (هلمند) ته یې ځانونه ورسول، خو په هلمند کي د ناوې د بارکزو څخه د پائنده محمد خان په غچ اخیستلو کي مرسته وغواړي، دلته بارکزیانو تر هر څه دمخه د پائنده محمد خان مشر زوی (فتح خان) د خپل قوم د مشر په توګه وټاکه او وروسته یې پرېکړه وکړه، چي دده هر تصمیم په

۱. کاندید اکاډمېسن محمد اعظم سیستانی، د نولسمي میلادي پېړۍ په لومړي نیمایي کي د افغانستان دوه پوځي او سیاسي اتلان، ۳۰ مخ

۲. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۴۸ مخ

عملي کولو کي به مرسته ورسره کوي، فتح خان که څه هم لاشل کلن سوی نه و، خوددې کار لپاره مناسب سپی او پوره وړتیا یې درلوده. دا وخت د زمان شاه ناسکه ورور (شهزاده محمود) چي څو واره یاغی سوی و او په پارس (ایران) کي اوسېده، فتح خان له نوموړي سره د یو ځای کېدلو لپاره د پارس پر لور وخوځېد او د سیستان له لاري یې کرمان ته چي هلته محمود دېره و، ورسېد، هغه یې د زمان شاه په وړاندي د سلطنت نیولو ته وهڅاوه، دواړو د قرآن کریم مخته سوگند وکړ، چي له یو بل سره د همکارۍ په کولو به هیڅکله یو بل ته خیانت ونه کړي، له سوگند وروسته د اوږه له پنځوس سپرو سره یو ځای د سیستان پر لور وخوځېدل.

مخکي تردې چي فتح خان د کندهار پر خوا وخوځېږي، خپل دوه وروڼه یې له سیستانه د اتلسو سپرو په بدرگې د دراني سردارانو په ځانگړې توگه د فراه د بارکزو د تېرد مشرانو د ملاتړ د خپلولو لپاره فراه ته واستول، ورپسې فتح خان، محمود او کامران میرزا سره یو ځای فراه ته ولاړل.

محمود او فتح خان د زمان شاه او د هغه د ناتار او ځانغوښتني په اړه د فراه مشرانو ته کیسې وکړې، په پای کي د فراه د درانیو یو شمېر خلکو د فتح خان او محمود په رکاب کي د خپل چوپړتیا څرگند کړ.

محمود له دغو ځواکونو سره یو ځای د کندهار په لور مارش وکړ او څرگنده ده، چې د هلمند د ګرځېدو او د بارکزو د ناوې د سیمې بارکزو هم د دغه ځواک ملال پیاوړې کړله.^(۱)

د یادولو وړ ده چې فتح خان یو غښتلی، هوښیار او متنفذ شخصیت و، چې په درانیو تېروونو کې له فراه څخه تر کندهار په یوازینی د میدان سرتیرۍ او د ملی قوت خاوند ګڼل کېده، ده ډېر غښتلي وروڼه درلودل او دده تر شاهي کها له وروسته د افغاني قوت یوازینی بیلګه وه.^(۲)

محمود او فتح خان د بارکزو په مرسته د کندهار خواته وځوځیدل، په (کشک نخود) کې مهر علی خان ساکزی له زرو پلویو (پیاده) او سپرو سره د دوي مخ ته ودرېد، خوماته یې وځوړله او کندهار ته وتښتېد، سردار فتح خان د کندهار ښار کلابند کړ، تر (۴۳) ورځو کلابندی وروسته ښار یې محمود ته وسپاره او مهر علی خان ساکزي پخپله د کندهار د نیولو خبر زمان شاه ته چې په پېښور کې و، ورواستاوه، زمان شاه له قهره په پنجاب کې د رنجیت سنگ پر ضد له خپلو اقداماتو تېر سو او مخ پر کابل روان سو، د محمود او سردار فتح خان د تمبولو لپاره یې د غزني لار خپله کړه، د احمد خان نورزي او خپل زوی شهزاده ناصر په مشرۍ یې لس زره کسيز لښکر جوړ او مخ د کندهار په لوري واستاوه، د غلجیو د کلات او مقرتر منع په (سراسپ) سیمه کې احمد خان نورزی، فتح خان ته په سلامي سو،

۱. کانديد اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په

سدوزي دولت کې، ۱۰۹ مخ

۲. پوهاند عبدالحی حبيبي، د افغانستان لنډ تاريخ، ۲۹۹ مخ

حکمه چې دی هم د نورو په څېر د وزیر رحمت الله خان څخه سخت خپه و، نو د زمان شاه زوی پر شاتګ ته اړ سو، زمان شاه له غزني څخه کابل ته ستون سو، چې نوی ځواک برابر کړي، خو بنار ته له رسیدو سره هغه ورسره پوځیان هم خواره واره سول، په دغه وخت کې وزیر وفادار خان او دوه سوو سپرو او څلورو سوو پلویو څخه پرته نور څوک ورته پاته نسو، نو له همدې کمکۍ (کوچنۍ) ډلې ټپلې سره یې د جلال آباد مخه ونيوه، محمود او فتح خان په یوه منډه د مقر او غزني له لارې کابل ته ورسېدل او د دوي تر منځ د جګدلي په وچه پاڼه کې لنډه نښته وسوه، چې زمان شاه ماته وخوړه.

توربختی زمان شاه چې تر څو میاشتو مخکې پوري په پنجاب کې د هیواد د بهرنیو دښمنانو د ایلولو په سوچ کې و، د وروڼو د ناخوالو او کورنیو ګډوډیو له لاسه داسې سوی و، چې ډېر لږ ملګري ورته پاته وه، پرېشانه و او بې ارادې اړ سو، چې لږ تر لږه د یوې شپې لپاره د ملا عاشق شینواري کلا ته پنا وروړي.

ددې کلا ناوړه پیښې ټولې د بدبختۍ له لاسه پېښې سوې، کنې له ټولو هغو ماتو سره بیا هم تر پنجابه د افغانستان ختیځې او جنوبې برخې دده د توري تر شپول لاندې وې او دده سکه ورور شجاع پر پېښور پیاوړې واکمني کوله، زمان شاه له هغه څخه په یوه لیک کې د مرستې غوښتنه کړې وه، چې خیبریان او یوسفزي دده مرستې ته واستوي.

ملا عاشق شینواري په سر کې په ورین تندي د مېلمنو هر کلی او درناوی وکړ، خو چې وایې ورېده چې محمود کابل ونيو، یې واخلست چې سبا یې د زمان شاه په پنا ورکولو محمود ونه نیسي، نو

د کلا دروازې یې وتړلې او په شپه کې یې د زامنو په لاس شاه محمود ته پیغام واستاوه، چې د بنديانو په نیولو او بیولو پسې څوک راواستوي.

شېبه لا تېره نه وه، چې زمان شاه او ملګري یې پوه سول، عاشق شینواري د مېلمه پالنې او کوربه توب د دود پر خلاف د فرېب لاره خپله کړې وه او کلک مخالف سوی و، زمان شاه او ملګرو یې هر څه خواری وکړې چې د ځان د خلاصون لپاره ګودر و مومي خو بريالي نه سول.

ددې ناڅاپي پېښې خبر دواړو خواوو (کابل او پېښور) ته رسېدلی و، له یوې خوا شاه محمود د خپل سیال د نیولو لپاره مټي راوغښتې او له بل لوري شجاع د خپل ورور د خلاصون په لټه کې سو.

له کابل څخه د وزیر فتح خان ورور (اسد خان) دیوه جراح سره د جلال آباد پر خوا رهي سو او له بلې خوا له پېښور څخه عبدالکریم خان د بندي پاچا په خلاصون پسې راوخوځید، (جګدلی چې کابل ته لنډ پروت دی)، ځکه اسد خان کلا ته مخکې وروړسېد، زمان شاه یې ونيو او جراح یې د شاه محمود په وینا سترګې وایستې او له ملګرو سره یې کابل ته راوست، له رارسولو سره یې سمدستي په بالاحصار کې د تورو تمبو شاته واچاوه، وفادار خان وزیر او نور پلویان یې له تېغه تېر کړل، دې ناوړه پېښې د شاه محمود او ناسکه ورور شجاع تر منځ د سختو دښمنیو وړپړانېست.^(۱)

۱. احمد علي کهزاد، افغان مېرني او تاريخي پېښې، ۱۷ مخ

د زمان شاه په له منځه تلو سره، په هند کې د انګلیسي ښکېلاک او زېښاک پایښت او خپرښت ته ښه موقع او د دوي په ګټه ښه شرایط په لاس ورغلل، په انګرېزانو سرپرېره د افغانستان نورو ګاونډیانو (روسانو، پارسیانو او سکانو) ته هم دا فرصتونه موجود سول، چي د لوی افغانستان له وجود څخه په وار - وار ترېنه لوی - لوی هډونه وشکوي او په تدریجي توګه یې له خپل ځواکمنتوب، امنیت، یووالي، پرمختګ او جغرافیایي تمامیت څخه محروم کړي.

د زمان شاه زوی قیصر، چي دا وخت په هرات کې حکمران و، پارس ته وتښتېد او هرات یې خپل اکا حاجي فېروزالدين ته پرېښود، د پارس پاچا لکه څنګه چي انتظار کاوه، قیصريې وناز او د هر راز مرستي وعده یې ورسره وکړه.

عاشق شینواري چي دا لویه لوبه کړې وه، هم روغ پاته نه سو، درې کاله وروسته چي د شاه محمود لومړۍ واکمني د شجاع په لاس ږنګه سوه، لومړنۍ کاريې دا وکړ، چي عاشق شینواري یې راوغوښت او پر داريې وځړاوه، د کوه نورد الماسو غمی چي زمان شاه د شینواري د کلا په دېوال کې تمبلی و، هم شجاع ته په لاس ورغی.^(۱)

د شاه محمود پاچهی او د وزیر فتح خان (هلمندي) وزارت:

شاه محمود په (۱۸۰۱ ز) کال کې د افغانستان د پاچا په حیث پرپلاز کښېناست، نوموړی چي د کابل د تخت د نیولو سره، د خپل ژوند تر ټولو لوی مقصد ته ورسېد، د زمان شاه د وخت د تجربې خاوندان،

۱. همدا اثر، ۲۲ مخ

نظامي او ملكي وزیران او مامورین یې بې واکه کړل، د دوي پر ځای یې خپل پلویان وټاکل، په دې لړ کې د سردار پاننده خان بارکزي زوی فتح خان بارکزي ته یې د شاه دوست لقب ورکړ، خپل وزیر یې وټاکه او قاضي محمد سعید خان بارکزي یې د کندهار د قاضي القضاات او د (خان علوم) لقب یې ورکړ.

د وزیر فتح خان د مهر سجع په لاندې بیت پیل کیږي:

طالع محمود را نازم کزوست طالع محمود را نازم کزوست
سرفراز فتح و نصرت شاه دوست سرفراز ملک و دولت شاه دوست

او د قاضي القضاات محمد سعید خان بارکزي مهر په لاندې سجع

و:

محمد سعید از فضل حق مشهود شد قاضي القضاات شاه

محمود شد^(۱)

شاه محمود د تخت ناستي سره سم، د هیواد ټولې سیاسي، نظامي او نوري چاري وزیر فتح خان ته وسپاره، وزیر فتح خان هم د معمول سره سم، خپل ټول وروڼه د افغانستان په بېلابېلو ولایتونو کې حکمرانان کړل، یواځې دوست محمد خان یې له ځان سره په مرکز کې وساته، محمد عظیم خان او بیا وروسته عبدالجبار خان ته یې کشمیر ورکړ، پېښور یې تراټکه یار محمد خان او سلطان محمد خان ته وسپاره، سندها او بنکارپور یې رحمدل خان، غزنی یې شېردل خان،

۱. کانديد اکاډمېسن محمد اعظم سيستاني، د نولسمې ميلادي پېړۍ په لومړي نيمايي کې د

افغانستان دوه پوځي او سياسي اتلان، ۴۳ مخ

بامیان یې کهنډل خان، کندهار او د هغه شاوخوا له کلاته تر بولان درې، فراه او هلمند پوري مهردل خان او پردل خان ته او دېره جات تر پنجاب او د پېښور تر غرنیو سیمو پوري نواب عبدالصمد خان او د هغه زوی نواب زمان خان ته ورکړ سو،^(۱) ګواکي عملي اجراءات او حکومتی چاری وزیر فتح خان او د هغه وروڼو سرته رسولې او د عیش او عشرت کارونه شاه محمود ته پاته سول، د افغانستان په تاریخ کې بنایي د شاه محمود په څېر نالایق او بې پروا پاچا ته ډېر لږ د قدرت نوبت رسېدلي وي او که ورته رسېدلی وي، نو هغه به هم دده په څېر د افغانستان د بربادۍ سبب ګرځېدلی وي.^(۲)

شاه محمود ته د وزیر فتح خان (هلمندي) پوځي خدمتونه:

لکه مخکې چي مو ولوستل د شاه محمود لپاره د پاچاهۍ په نیولو کي وزیر فتح خان ډېر زیار وکینښ او د خپلي ژمنې په پوره کولو کي چي د شاه محمود سره یې کړې وه بریالی سو او نوموړي ته یې د کابل پلازونیو.

د هغه څخه وروسته په ټول افغانستان او ګاونډیو کي یو ډول ګډوډي (انارشي) منځته سوه، چي لومړی د زمان شاه سکه ورور شجاع الملک چي دا مهال په پېښور کي و، یاغي سو او د سکه ورور (زمان شاه) د غچ اخیستو او پلاز لپاره کار پیل کړ.

شجاع دغه وخت شل کلن و، د ساتونکو له یوې وړې ډلې سره په پېښور کي پرېښوول سوی و، د زمان شاه کورنۍ او د دولت ټول

۱. پوهاند عبدالحی حبیبي، د افغانستان لنډ تاریخ، ۳۰۵ مخ

۲. عبدالباري جهاني، هرات، پښتانه او ستره لویه، ۱۸۸ مخ

جواهر او نوري شتمنی ده ته سپارل سوي وې، له هغې ناڅاپي ويري وروسته چي دده د ورور له ماتې پيدا سوې وه، ده وپتېيله چي ځان پاچا اعلان کړي او له شاه محمود سره د يوې منظمې نښتې لپاره تيارې ونيسي، نو ده له دې امله د پېښور شاوخوا قومونو په مينځ کي ډېرې روپۍ و وېشلې او ډېر ژر يې وليدل، چي د برو درانيو ډېر کسان د هغه تر بيرغ لاندې ټول سوي دي.

د (۱۸۰۱ ز) کال د دسمبر په لسمه نېټه شجاع الملک له پېښور پر کابل باندي د حملې لپاره را روان سو، د جلال آباد ښاريې ونيو، خو د محمود له پوځ سره چي هغه له درېيو زرو مېرو څخه جوړ و او مشري يې وزير فتح خان و، مخ سو، د شجاع الملک سره لږ تر لږه لس زره عسکر وه، خو دوي ټول بر درانيان وه او که څه هم دوي د خپلو قومي جگړو سره روږدي وه، خو له منظمې جگړې او د هغه د دسپلين سره نا آشنا وه، د جگړې په پيل کي د شجاع الملک پوځ بريالۍ و، خو دده بر دراني پوځيان له گډوډۍ څخه د خپلي گټې په اميد وه، همدا چي په دې فکر سول، چي بری قطعي سوی له خپلو ليکو څخه ووتل او د پاچاهۍ خزاني په لوټلوي يې پيل وکړ، چي شجاع الملک د بې احتياطي له امله له ځان سره د جگړې ډگر ته راوړې وه.

وزير فتح خان له دغي موقع څخه گټه واخيسته او د شجاع الملک پر پوځ يې بريد وکړ، شجاع الملک يې مات کړ، شجاع چي دې حالت ته وکتل، نو د خيبر غرونو ته وتښتېد، چي هلته د پاچاهۍ د نيولو لپاره د نويو شېبو انتظار وباسي، خو وسله او پانگه يې د وزير فتح خان د ځواکونو لاس ته ورغله، فتح خان د شجاع الملک له خزاني څخه تر لاسه سوي پيسې پر خپلو جنگياليو و وېشلې او د پېښور پر

لوري يې خپل پرمختګ ته دوام ورکړ، د پېښور دروازي په لنډې مودې کې د فتح خان د لښکر پر مخ پرانيستل سوې او له نږدو سيمو څخه يې د ماليې راټولونه پيل کړه.

کوم وخت چې وزير فتح خان په پېښور کې و، غلزيو له زابل څخه د لوګر تر سيمو پوري په پاڅون لاس پوري کړ، هغوي لومړی عبدالرحيم خان غلزی (غلجی) د پاچا په توګه وټاکه او وروسته يوې ډلې د شهاب الدين توخي په مشرۍ د کندهار پر ښار حمله وکړه، عبدالحنان هلمندي (چې د فتح خان د اکا زوی دی) او سيدال خان الکوزي د ښار دفاع ته ملا وتړله، د پل سنگي په سيمه کې سخته جګړه وسوه، دوه سوه تنه دراني او زرتنه غلزي په نوموړي جګړه کې ووژل سول.

هغې ډلې چې د عبدالرحيم خان غلزي په مشرۍ پاڅون کړی و، تر غزني پوري يې ټوله سيمه لوټ کړې وه، د غزني پر ښار يې حمله کوله، مګر د غزني ښار خلکو د ځان څخه دفاع وکړه، شور شيانو د شلګر او زرم لاره ونيوله، چې شمېر يې شلوزرو تنو ته رسېده.

شاه محمود درې زره کسان جګړې ته چمتو کړل، خو دا وخت وزير فتح خان په پېښور کې و، نو شاه هم دې ته اړ سو، چې شېر محمد مختارالدوله (د احمد شاه بابا صدر اعظم) له بند څخه خلاص کړي، دغه مجرب سړي شور شيان يې وټکول او د څو تنو سرونه يې ورپرې کړل او کابل ته يې واستول او د محمود په امر د بلخ د غونډۍ سره نږدې يې د سرونو څخه کله منار جوړ کړ.

د (۱۸۰۲ ز) کال په پسرلي کې غلجيان بيا ناڅاپه راولاړ سول، لکه څنګه چې لومړی راولاړ سول، مګر دا ځل هغوي په يو خاص نظم

باندې کار پیل کړ، پدې بغاوت کې د غلجیو ټول قبائل ګډون درلود او پنځوس زره پوځ سره غونډه سو.

دا ځل له درېیو لارو (لوېدیځ، جنوب او ختیځ) څخه یې غوښتل چې پر کابل یرغل وکړي، وزیر فتح خان بارکزی او شهزاده کامران چې دا مهال په پېښور کې وه، کابل ته راغلل، عبدالواحد خان هلمندی د فتح خان بارکزي د اکا زوی د کابل په شاوخوا کې د ښار څخه دفاع وکړه، وزیر فتح خان پخپله د جبار خېلو او احمدزیو غلجیانو سره جګړه وکړه او هغوي ته یې ماته ورکړه، ورپسې یې د عبدالرحیم غلجي ډلي ته چې غوښتل یې د لمر خاته لخوا پر کابل یرغل وروړي ماته ورکړه او ونیول سو، چې په اخیر کې د دوو زامنو سره په توپ والوزول سو، وزیر فتح خان هم د غلجیانو ټولي دفاعي کلاوي ونړولې، دا ځکه چې نوموړو به له دې کلاګانو څخه د ښه دفاعي سنگرونو په توګه کار اخیسته.

شاه محمود خپل ټول پام د کابل د ورځېرمو سیمو خونديتابه ته اړولی و، چې شجاع یو ځل بیا د خیبر د وګړو له منځه یو شمېر د پیسو او ډالینو په بدل کې ځانته راوهڅول او دوولس زریز لښکري یې جوړ او پر پېښور یې یرغل وکړ، خو د پېښور ساتونکو د شجاع ګڼ شمېر جنگیالي له پښو وغورځول او شجاع یو ځل بیا په تېښتي و تښتېد، د همدغه کال (۱۸۰۲ ز) په لړ کې وه، چې د آمو د سیند له بلي غاړې ازبکو پر بلخ برید وکړ، خو د بلخ په ورځېرمو سیمو کې د وزیر فتح خان د استول سوي ځواک له خوا یې ماته وخوړله او اړ سول چې بېرته د آمو د سیند بلي غاړې ته په شا سي.

د وزیر فتح خان پرله پسې بریاوې د شاه محمود د دربار پر یوه نږدې او مخور غړي (اکرم خان الکوزي) باندي ډېرې درنې پېښې او له وزیر فتح خان سره یې ترېکني پیل کړه، وروسته پرېکړه وسوه چې محمد اکرم خان دي په کابل کې پاته سي او وزیر فتح خان دي پېښور ته ولاړ سي.

وزیر فتح خان پېښور ته ولاړ او د هغه ځای له پرېکنيو څخه یې د خپل لښکر د لگښتونو لپاره مالیه راټوله کړه، د کشمیر حاکم ورته پنځوس زره روپۍ واستولې، بیا یې د کوهان، بنو او دامان په لور ودرول او له هغو ځایونو څخه یې هم مالیه راټوله کړه، ورپسې یې د وزیرستان د نیولو تکل وکړ، د وزیرستان له نیولو وروسته، د (۱۸۰۳ز) کال دوی و، چې کندهار ته ورسېد.

وزیر فتح خان کندهار ته د ستنېدا په لاري کې خبر سو، چې شهزاده قیصر د پارسیانو (ایرانیانو) په مرستې پر کندهار د برید تکل لري، په دغه وخت کندهار د شهزاده کامران په لاس کې و، وزیر په بېرته ځان کندهار ته ورساوه او له شهزاده کامران سره یې یو ځای د قیصر په تمبولو پیل وکړ، د دواړو خواوو ترمنځ په (کوکران) کې ډېره کلکه خونړۍ جگړه ونښتله، چې په پای کې قیصر ماته وخوړله، د قیصر د لښکر بولندوی (اکرم خان) په دغه جگړه کې ووژل سو، قیصر و نیول سو او کابل ته یې واستاوه.

څه موده وروسته وزیر فتح خان له خپل ورور دوست محمد خان سره کابل ته ولاړ، شجاع الملک، کابل ته د فتح خان له ورتګ څخه په ګټې اخیستنې چې میدان یې تش لیدلی و، یو ځل بیا پر کندهار برید وکړ، خو وزیر فتح خان له خپل ورور سره یو ځای د کامران ملاتړ ته ورغی

او یو ځل بیا یې شجاع ته ماته ورکړه، شجاع بېرته پېښور ته وتښتېد، په دغه ځای کې وزیر فتح خان د غفور خان بارکزي، سیدالخان الکوزي او خواجه محمد خان سدوزي پر پالیالۍ او صداقت باندې شکي سو او درې سره یې زندان ته واچول.

د وزیرستان د سوبې او د کندهار په کوکران کې د قیصر د ماتې په پام کې نیولو سره دا د شاه محمود د حکومت د مخالفینو پر وړاندې د وزیر فتح خان اتمه بریالۍ جگړه وه، د فتح خان نهمه جگړه د کابل په قلعه قاضي کې د شجاع پر وړاندې وه، چې د شاه محمود د ژغورنې لپاره یې تر سره کړه.

وزیر فتح خان په کندهار کې و، چې اکرم خان الکوزي په کابل کې مړ سو، له بلې خوا (مختارالدوله شېر محمد خان) هم له شاه محمود څخه د وزارت د څوکۍ غوښتونکی و، خو شاه محمود دا څوکۍ د وزیر فتح خان حق ګاڼه او پر دغې څوکۍ یې د شېر محمد خان له ګومارنې څخه ډډه وکړه، شاه محمود خپل زړه پر قزلباشو باندې تړلی و او هغوي هم د خلکو پر خیتو او برخلیک باندې واک چلاوه، شاه د سنیانو په سرټکونو او شکایاتونو خپل غوږ هم نه ګراوه.

په داسې وخت کې چې په ښکاره حالت آرام ښکارېده، د اهل سنت بلوا او د اهل تشیعو د وژنې پېښه په کابل کې منځته راغله، چې په پای کې د شاه د سلطنت په له منځه تللو تمامه سوه.

لکه څنګه چې پوهیږو، نادر افشار د هرات، کندهار او کابل تر فتحه کولو وروسته د ترکانو، ترکمنو او کردانو یو شمېر قبیلې چې په عمومي توګه د قزلباشو په نامه یادېدلې، له خپلو کورنیو سره یې په نوموړو ښارونو کې مېشت کړلې، چې په دې توګه د سوق الجیشي د

مهمو ځایونو څارنه وکړي او د هغه لپاره د هند دروازي پرانیستي وساتي.

احمد شاه بابا دغه کسان د شاهي غلامانو په نامه د دایمي منظم لښکر په توګه په خپل پوځ کې شامل کړل او د هغوي د مشرانو او مخکښانو لپاره یې رتبې او جاګیرونه وټاکل، په (۱۷۹۹ز) کال کې کله چې زمان شاه هرات ته ولاړ، نو دایي احساس کړ، چې د هغه ځای قزلباش د هغه ورور (محمود) ته چې په هرات کې یې ډېر وخت تېر کړی و، ژمن او وفاداره دي، نو د دولس زرو په شاوخوا کې د هرات قزلباش یې کندهار، غزني او کابل ته کډه کړل، دوي د پخوانیو قزلباشو او یو شمېر هغو خلکو سره چې په اصل کې پارسیان (ایرانیان) وه او د دولت د کارکوونکو لکه، منشي، مستوفي او په نورو نومونو سره یې په دربار کې خدمت کاوه، په کابل، غزني، کندهار او نورو ښارونو کې یې د اهل شيعه و اقلیت تشکیل کړ، چې د اهل سنت مذهب د اکثریت په منځ یې په ښو و دانیو او ځایونو کې ژوند کاوه.

د شاه محمود د سلطنت په وخت کې د اهل سني او اهل تشيعو تر منځ یوه ستونزه راولاړه سوه، دلته موږ له تاسو ته د بېلابېلو لیکوالانو نظرونه شریکوو:

د سراج التواریخ لیکوال لیکي: (خو تنو قزلباشو ځوانانو یو سني مذهب ته تنګی ځوان په زور سره خپل کور ته داخل کړ او د لواطت ناوړه فعل یې ورسره په جبر اجراء کړ، وروسته له څو ورځو کله چې راخلاص سو، نو موضوع یې له خپل پلار سره شریکه کړه، پلار یې د جمعې په

ورځ په جومات کي له میر واعظ څخه د انصاف غوښتنه وکړه، نوموړي میر په همدې غونډه کي د قزلباشو د وژلو امر صادر کړ. (الفنستین چي فقط شپږ یا اووه کاله له دې پېښې وروسته افغانستان ته راغلی و، دا موضوع په بله بڼه بیانوي: (د اهل سنتو یو ځوان چي یو قزلباش یې وژلی و، د محکمې په حکم اعدام سو، اهل سنت پدې کار په قهر سول او دا کاري یې له قزلباشو څخه د شاه د پلوی له لامله و باله او د هغه په جنازه کي یې په ډېر شمېر کي د خپلو احساساتو په څرگندولو سره گډون وکړ او خلکو د میر واعظ کور ته مخه کړه او د هغه په فتوا سره یې د قزلباشو په کورنو برید وکړ).

د تاریخ سلطاني لیکوال لیکي: (یوه قزلباش، یو سني مذهبه تنکی ځوان خپل کور ته مېلمه او ورپسې ورسره لواطت وکړ، تنکي ځوان کور ته له ستنېدا وروسته پېښه خپلي کورنۍ ته بیانوي، د ځوان هلک پلار شاه محمود ته خپل گربوان څیړي او د انصاف غوښتنه کوي، پاچا هم قضیه د ښار قاضي ته ورسپاره، قاضي د جرم د اثبات لپاره شاهدان غواړي چې دا کار د مدعي علیه لپاره ناشونی و، د هلک پلرگنۍ د جمعې په ورځ د پل خشتي جومات ته ځي او له میر واعظ آغا څخه د مرستې غوښتنه کوي، میر واعظ د قزلباشو پر کورنو د یرغل او د هر قزلباش د وژني بولنه ورکوي، خلک د پل خشتي له جوماته راوړیږي او پر چنډاول، چي د قزلباشو استوگنځی دی، وړ اوړي او د چنډاول په لارو او کوڅو کي چي هر څوک یې مخي ته ورځي په تورو، چرو او کوتکو وهي، یا یې وژني او کورونو ته یې اور ور اچوي).

د پېښې علت هر څه چې وي، د قزلباشو د عامه وژنې اقدام چې د هغوي افرادو د وروستۍ پېړۍ په نيمايي کې د سلطنت ځانگړې اردو تشکيلوله او د پاچا د کړنو د نفوذ او د هغه د رقيبانو په ځانگړې توگه د فيوډالانو او سردارانو په مقابل کې مهمه وسيله وه، په حقيقت کې دا اقدام د سلطنت د ځواک د کمزوري کولو او بيا له سره، سردارانو، اشرافو او قبایلي نفوذ لرونکو ته د واک لېږدول و، په همدې علت پر روحانيونو سربېره د درانيانو ستر سرداران لکه مختارالدوله شېر محمد خان، احمد خان نورزی او نواب خان ددې ډلې يعنې د سني لښکر مخکښان وه او څنگه يې چې نه سواي کولای، قزلباش د شاه او د مرکزي خدمت په نامه له منځه يوسي، نو د کابل له شاوخوا د سني مذهب خلکو مذهبي احساسات راوپارول او غټه بلوا يې جوړه کړه، پاچا چې نه يې غوښتل د هغه د اردو افراد قتل عام سي، نو تر خپله وسه يې د قزلباشو حمايت وکړ او انتظار يې درلود، ترڅو وزير فتح خان چې په کندهار کې و، له خپلو ځواکونو سره کابل ته راستون سي او ددې فتنې اور مړ کړي.

مختارالدوله چې په ښکاره د سولي او تقوا خبرې په جامه ملبس و، په اصل کې ډېر کينه ناک او مقام غوښتونکی سپی و او د وزير فتح خان په رتبه او مقام يې حسد کاوه، په دې هڅه کې سو، چې د خلکو له عامه احساساتو څخه استفاده وکړي او شاه محمود له منځه يوسي او د هغه پر ځای بل پاچا وټاکي او د چارو واگي هغه ته وسپاري، دې موخي ته د رسېدلو لپاره يې شجاع الملک ته مخ وگرځاوه، هغه تردې مهاله شاه محمود ته نه و تسليم سوی او له څو ناکامو بريدونو وروسته په زړمټ کې د فرصت په انتظار کې ناست و، شاه محمود چې

د مختارالدوله له ارادې څخه خبر سو، نو د هغه د نیولو فرمان یې صادر کړ، مختارالدوله په تېښته له کابل څخه ووت او د شجاع الملک له لښکر سره یو ځای سو او هغه یې پر کابل باندي برید کولو ته په شا وټکاوه، له بلي خوا میرو اعظم، شاه یې د قزلباشو سره په لاس یو کولو تورن کړ، سني مذهب یې د هغه په خلاف راوپارول، چي په پایله کي شاه محمود او قزلباش په بالا حصار کي د خلکو لخوا کلابند سول او شجاع الملک چي په دې وخت کي ډېر شمېر دراني سرداران ورسره یو ځای سوي وه، پرته له کومي جگړې کابل یې ونيو، خو لاهم د هغه بری یقیني نه برېښېده، ځکه وزیر فتح خان له یوې ډلې سره د شاه محمود مرستي لپاره له کندهاره د کابل په لوري په حرکت کي و، کله چي کابل ته رانږدې سو، نو شجاع الملک او امیران د نوموړي مقابلې ته راوپاندي سول او دواړو خواوي د قلعه قاضي په سیمه کي مخامخ سوې،^(۱) د دواړو خواوو ترمنځ خونړۍ جگړه ونښتله، دا نښته له سهاره تر ماښامه روانه وه، داسي برېښېده، چي سوبه د وزیر فتح خان د لښکر په برخي ده، ځکه د جگړې په وروستیو شېبو کي فتح خان له خپلي ځلاندي توري سره راووت او پر دښمن یې یرغل وروپ، دښمن ونه سو کولای ځان ټینګ کړي، نو فتح خان او د هغه بدرگه جنگیالیو ته یې لاره ورکړه او د ښار پر خوا یې خپل پرمختګ ته دوام ورکړ، خو په همدې لړ کي د وزیر فتح خان د لښکریو ه مشرد جبهې له شاد شجاع الملک په پلوی د وزیر فتح خان له لیکو ووت او د فتح خان د لښکر شاتینۍ برخه له گډوډۍ سره مخامخ سوه، کله چي وزیر

۱. میر محمد صدیق فرهنگ، افغانستان په وروستیو پینځو پېړیو کي، ۲۳۰ مخ

د نوموړي افسر له خیا ته خبر سو، نو دې ته اړ سو چي له خپلو وروڼو او یو شمېر بدرگه ملگرو سره په گډه د دښمن لیکه د توري په زور ماته او د کندهار پر خوا وخوځېږي.

که څه هم وزیر فتح خان په دې جگړه کي ماته وخوړله مگر دې ماتي ونه سو کولای د هغه پر پیاوړو روحیاتو او ټینګ هوډ باندي کومه ناوړه اغېزه وشیندي، ځکه فتح خان د پیاوړو روحیاتو څښتن و او دې ماتې ونه سو کولای د واکمنۍ په بیلا بیلو لاسته راوړنه کي یې ناهیلې کړي.

شاه محمود د وزیر فتح خان د توري او تدبیر تر سیوري لاندې د درو کالو لپاره په کابل کي سلطنت وکړ، خو له دې چي نوموړی چرچه مار، آرام خوښی او ضعیف النفسه سلطان و، وگړي د وزیر فتح خان په نشتوالي کي د هغه پر وړاندې ولاړ سول او په کال (۱۸۰۳ز) د جولای په میاشت کي شجاع الملک یې د پاچاهۍ پر گدې کښېناوه.^(۱)

د شاه شجاع لومړی ځل پاچاهي:

د کابل په بالاحصار کي د شاه محمود په بنديکولو سره شجاع الملک د شاه شجاع په نامه د افغانستان پاچا سو، له هر څه لومړی یې خپل سکه ورور (زمان شاه) چي د محمود لخوا یې سترگي ایستل سوي وې، له بنده را خلاص کړ او بیا وروسته یې ملا عاشق شینواری چي مخکي یې یادونه سوې ده، په دار کړ او د نوموړي د کلا څخه یې

۱. کانديد اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په سدوزي دولت کي، ۱۴۸ مخ

د کوه نور الماس راو کینښ او بیا یې ټوله کلا د خاوري سره خاوري کړه.

شاه شجاع غوښتل چې شاه محمود په سترگو وړاند کړي، مگر چې څنگه محمود د قرآن کریم سره یو ځای خپله عریضه ورته واستوله او د بلی خوا شېر محمد خان د هغه شفاعت وکړ او داسی هم ویل کیږي، چې زمان شاه، شاه شجاع ته وویل (ماته د ړندېدلو زور معلوم سوی دی، هیله ده چې شاه محمود بندي کړه او ړندوه یې مه)، نو ځکه شاه شجاع هغه وړاند نه کړ، شاه شجاع به په تاریخ کې ډېري تېروتنې کړي وي، خود شاه محمود په بڅنېلو سره یې داسي اشتباه وکړه، چې حتمن به تر مرگه ورباندې پښیمانه وي.^(۱)

د شاه شجاع وزیر (مختارالدوله شېر محمد خان) غوښتل د بارکزو او سدوزو د دوو سترو کورنیو تر منځ د کینې او حسد پر اور باندي د پای د ټکي په ایښوولو د بنسټي ورکه کړي، نو په همدې هیله یې د دوست محمد خان خور (وفا بېگم) د شاه شجاع په نکاح کې راوستله، خپلوي رامنځته سوه، شاه شجاع له نواب اسد خان او د خپل د وزیر له ورور (گل محمد خان) څخه و غوښتل چې کندهار ته ولاړسي او فتح خان کابل ته راوړي او ورته ووايست چې د شاه شجاع په دربار کې به د خپل پلار په شان له سرلوړي او درنښته برخمن واوسي، په دې پلاوي کې شهزاده حیدر، احمد خان نورزي او عطا محمد خان بارکزي هم گډون درلود، شاه شجاع د وزیر فتح خان د ډاډیني لپاره یو ژمنلیک هم د پلاوي په لاس واستاوه.

۱. ستر جنرال گلزrk ځدران، د افغانستان تاریخ، ۸۴ مخ

کله چې پلاوی په کندهار کې فتح خان ته ورسېد او د شاه شجاع د درنښت او هیلو سلامونه یې ورته وړاندې کړل نو فتح خان هم کابل ته مخه کړه او د کابل پر لور روان سو، له بلې خوا کامران د وزیر فتح خان دغه گام د اړیکو د پرېکون په توګه وګاڼه او د هرات پر لور وتښتېد او د هغه پرځای د زمان شاه زوی قیصر د کندهار د حاکم په توګه وټاکل سو.

له دې خوا وزیر شېر محمد خان واورېدل چې وزیر فتح خان کابل ته رارهي سوی دی، نو د هغه مخي ته تر غزني پوري د ښه راغلاست لپاره ورغی او وزیر فتح خان یې په ډېر تاوده هرکلي کابل ته د پاچا دربار ته راوست، خو شاه شجاع له خپلي کړي ژبي او ژمني پښیمانه او منکر سو، په ځانګړې توګه شاه شجاع هغه مهال له خپلي ژبي واورېد، چې گوري فتح خان له وزیر شېر محمد خان سره په یوه کور کې ژوند کوي، اکرم خان چې د شاه شجاع بل وزیر دی، پاچا ته وړاندیز کوي، چې دی د پېښور ته واستوی، شېر محمد خان او فتح خان به هم له ځان سره بوزي او دوي به یې هلته بندیان وساتي او په دې توګه به شاه د هغوي له سرخوږۍ خلاص سي، شاه شجاع هم دغه وړاندیز ومانه او پېښور ته د تګ او تاییا امر یې ورکړ، خو شېر محمد خان له هر سوري چې و، خبر سوې و، چې پاچا ورته کوم پخلی په پام کې نیولی دی، شېر محمد خان دغه خبره له وزیر فتح خان سره شریکه کړه او پرېکړه وسوه، چې فتح خان دي په کابل کې د پاته کېدلو لپاره یوه پلمه جوړه کړي او د پاچا د نه شکمنېدلو لپاره به شېر محمد خان له اکرم خان سره پېښور ته ولاړ سي.

شېر محمد خان له فتح خان سره ژمنه وکړه، چې د وزیر فتح خان دوست به دده دوست او د بنمن به یې دده د بنمن وي او تل به له یو بل سره په سلا د د بنمن پر وړاندې په ګډه جنگیږي، بیا یې وزیر فتح خان ته اويا زره روپۍ ورکړې، چې د خپلو موخو د پلي کولو په لاره کې یې د اړتیا پر مهال ولګوي.

شاه شجاع تیزین ته رسېدلی و، چې د خپل وزیر له دسیسې څخه خبر سو او وپېرېد، چې بنایي یاده دسیسه د وزیر فتح خان له پلوه پلې نه سي، نو هغه و، چې شاه د خپلو سرتیرو یوه ډله په بېړه کابل ته واستوله، چې فتح خان له نورو سردارانو سره په ده پسې د بندي په توګه پېښور ته راوړي، خو کله چې فتح خان د پاچا له دغه ګام څخه خبر سو، نو د سترګو په رپ د لوګر له لارې د کندهار پر لور ولاړ.

د وزیر فتح خان (هلمندي) هلي ځلي:

وزیر فتح خان چې کله له شاه شجاع څخه نا هیلی سو، نو پدې لټه کي سو، چې په څه ډول د احمد شاه بابا له کورنۍ څخه یو بل غړی پر پلاز کښېښوي، نو کندهار ته چې کله راوسېد لومړی ځل یې د زمان شاه د زوی (قیصر) سره چې دا وخت د کندهار والی و، وکتل او نوموړي ته یې ډاډ ورکړ، چې د پلاز په نیولو زه در سره ملاتړی یم، خو قیصر د فتح خان سره پر خپلي ژمنې ونه درېد او فتح خان هم له هغه سره اړیکې پرې کړې، له هغه څخه وروسته بیا قیصر وغوښتل چې د وزیر فتح خان په مرسته د کابل پلاز ونیسي، خو شاه شجاع چې کله خبر سو، نو کندهار ته راغی، قیصر د کندهار ډالې ته وتښتېد او له هغه ځایه مرکزي غرونو ته ولاړ، شاه شجاع چې د وزیر فتح خان له

یاغیتوب څخه ډېر ستړی سوی و، نو د فتح خان سره یې اړیکه ونیول او نوموړی یې بیا ځلی خوشحال کړ.

شاه شجاع او وزیر فتح خان د پېښور د یاغیانو د ټکولو په تکل د پېښور پر لوري یې خوځېد ا پیل کړه، د (۱۸۰۵ز) کال په اپرېل کي پېښور ته ورسېدل، په دغه وخت کي شاه شجاع په ډېره غازي خان کي میر علم خان له واکمنۍ گوښه او پر ځای یې عطا محمد خان نورزی وگوماره، فتح خان د شاه مخي ته ودرېد او ویې غوښتل چي دا کار ونه کړي، خو نوموړي ونه مانه، د پاچا دغه کار وزیر فتح خان یې خفه کړ او په خوابدي زړه هرات ته ولاړ، د هرات والي (حاجي فېروزالدین) داسي سړی نه و، چي په کابل کي د سلطنت د نیولو لپاره ملا وتړي، له دې کبله فتح خان او ورور یې دوست محمد خان یو ځل بیا کندهار کي، قیصر ته ورغلل، خو وزیر فتح خان د قیصر لخوا بندي سو، دوست محمد خان په مېړانه خپل ورور له بنده خلاص کړ او خپلي پلرني ټاټوبي (هلمند) ته ولاړل.

وزیر فتح خان څو ځله له شاه شجاع سره یو ځای سو او بیا یې ورسره پرېکون وکړ، پدې کي هیڅ شک نسته چي له دغو یو ځای کېدنو او پرېکونونو څخه د وزیر موخه د سدوزو په کورنۍ کي د داسي یوه وړ او پوه سړي موندنه وه، چي د احمد شاه بابا په څېر د هیواد د چارو د پر مخ بېولو لپاره پیاوړې وړتیا پکښې نغښتې وي او دا هغه ځانگړتیا وي وې چې نه د شاه شجاع، نه د کامران، نه د قیصر او نه د حاجي فېروزالدین په ځان کي لیدل کېدلې، له دې کبله د کار چاره یې د شاه شجاع له زندانه د شاه محمود په خلاصون او یو ځل بیا د افغانستان پر پلاز د هغه په کښېنولو کي ولیدله.

وزیر فتح خان هیڅکله ستړیا نه منله او خپلي موخي ته د رسېدلو په لاره کې یې د هر راز گواښ په منلو وېره نه درلوده، له همدې کبله د شاه محمود له پرځېدلو وروسته، وزیر په یوه ځای کې نه تم کېده، کله به هلمند، کله کابل، کله کندهار، کله فراه او هرات او کله پېښور، سنده او شکارپور ته د آس پر شا لالهانده په تگ راتگ و، د همدغه تگ راتگ په لړ کې به کله له لښکر او کله به له خپلو وروڼو او ملگرو سره د کابل او فراه ترمنځ خنډونه د خپلي لارې له سره لیري کول.

په هغو شپو ورځو کې چې د مختارالدوله شېر محمد خان له لاسه د چارو واګې واخیستل سوې او ګوښه پر کور کښېنول سو او له میرو اعظم سره یو ځای د شاه شجاع د راپرځولو لپاره یې هلې ځلې پیل کړې وې، فتح خان خپل ورور شېردل خان ته دنده وسپارله، چې د قزلباشو په مرسته د کابل له بالا حصاره د شاه محمود د ژغورنې په لاره کې ګوښېښ وکړي، څرګنده ده، چې له بالا حصاره د محمود ژغورنه دومره آسانه نه وه، ډېرې چابکۍ او ځیرکۍ ته یې اړتیا درلودله.

د بارکزو وروڼو په منځ کې له وزیر فتح خان څخه وروسته شېردل خان په ډېرې پوهې، پوځوالي او ځیرکتابه سمبال و، هغه وکولای سول د اتو ساعتونو په اوږدو کې د کار پوهو ورهڼګرو (ماهورو کاسبینو) په مرسته، د کابل تر بالا حصار لاندې یو کیندوی (نقب) ووهي او بندي پاچا ورڅخه را خلاص کړي، شاه محمود تر یوې مودې پورې په شهدای صالحین کې د یوې مقبرې تر څنګ تر هغې شېبې پورې پټ سو، چې ښاري گزمه د هغه له لټون څخه نا امیده سوه، شاه محمود د شېبې په تیاره کې پر آس له څو تنو سره یې یو ځای په تېښتې د هرات پر

لور و دانگل، شاه محمود ته په هرات کي د هغه ورور فېروزالدین په خوښۍ ښه راغلاست ووايه، خو ورور یې په لنډ وخت کي خپل چلند بدل کړ، ښایي فېروزالدین په ځان وېرېدلی وي، چې ورور یې هرات دده له منگولو ونه باسي.

شاه محمود د خپل ورور په چلند کي د بدلون په لیدلو له هراته، فراه ته ولاړ، هلته د فتح خان او د هغه د وروڼو د راتلونکي په پام کي نیول سوي گام پورته کولو ته سترگي په لار کښېناست.

په حقیقت کي بارکزیو وروڼو په کندهار کي د ځواک له راټولولو سره سم شاه محمود ته پیغام واستاوه، چې کندهار ته راسي، بیا یې د کابل پر لور تگ ته ملا وتړله، کابل ته د لاري په اوږدو کي چې کله کلات ته ورسېدل، نو له شاه محمود سره د بدرگه لښکر په منځ کي بېلتون رامنځته سو، نور محمد خان او عطا محمد خان بامیزی د شاه محمود له لښکره بېل سول، له شاه محمود سره یوازې فتح خان او دوست محمد خان سره له خپلو نورو وروڼو پاته سول، بارکزی وروڼه پوه سول، چې له لښکر پرته نه سي کولای کوم کار تر سره کړي، له دې کبله دوي هم خپله مخه پرته د هلمند خوا ته تاو او په ګرځک کي دېره سول.

شاه شجاع چې تر کلاته مخته راغلی و، له هغه ځایه بېرته پېښور ته ولاړ، چې د الفنسټن تر مشرۍ لاندې انگرېزي پلاوي ته ښه راغلاست ووايي، انگرېز پلاوی د (۱۸۰۹ ز) کال د فبرورۍ د میاشتې په (۲۵) نېټه پېښور ته ورسېد او د شاه شجاع له پلوه ورته په تودو ولولو هرکلی وویل سو، پلاوی ځکه راغلی و، چې شاه د روسیې او فرانسې له نوي گډې ټلوالې څخه خبر کړي، له همدې کبله

د برتانوي هند او د کابل د سلطنت تر منځ لومړنۍ ګډه دفاعي تړون لاسلیک سو، د تړون تر ټولو مهمه موخه دا وه، چې د کابل له لاري دي هند ته د فرانسويانو د ورتګ مخه ونیول سي، په داسي حال کي چي انګرېزي پلاوی لا په پېښور کي و، شاه شجاع ته د کورنيو جګړو مخه سوه.^(۱)

کوم وخت چي شاه شجاع په پېښور کي و، محمود او وزیر فتح خان کندهاريې ونيو او له هغه ځايه د کابل په لوري وخوځېدل، له بلي خوا شاه شجاع چي کوم پوځ د کشمير د سرغړونکي والي د ټکولو لپاره استولی و، د لښکر په مشرانو کي د اختلاف او بې اتفاقي له کبله د ماتي سره مخ سو، شاه شجاع دې ټکي ته متوجه سو، چي د هغه د سلطنت د خوندي ساتلو لپاره د کشمير او نورو سيمو له سوېلو څخه د کابل او کندهار اهميت ډېر دی، خو اوس اوبه له ورځه او بنسټي وې، منظمه اردو او د مهماتو ډېره برخه د هغه له لاسه وتلې وه، لاچار په ډېره چټکۍ سره يې د خليل او مهمند له قبيلو څخه يو نوی پوځ چمتو او د کابل په لور وخوځېد، خو مخکي له دې چي کابل ته ورسېږي، شاه محمود او وزیر فتح خان کابل فتحه کړی و او د پېښور په لوري په حرکت کي وه، دواړي خواوي د نملې سيمي ته نږدې، يو بل ته مخامخ سوې، د شاه شجاع لښکر ماته وخوړه او خزانه يې چي له دوو ميليونو سترلینګ پونډو څخه زياته وه، د وزیر فتح خان لاس ته ورغله، په خپله شاه شجاع په ډېره سخته له جګړې څخه نجات وموند، پېښور ته ولاړ او له هغه ځاي څخه بيا کندهار ته ولاړ، په هر ځای کي له ماتي

۱. کاندید اکاډمېسن محمد اعظم سيستاني، د وزیر فتح خان او د هغه د کورنۍ تاريخي رول په سدوزي دولت کي، ۱۵۰ مخ

سره مخ سو، په پای کې یې راوړلېږدې کي د رنجیت سنگتر حمایت لاندې ځای ونيو او شاه محمود د دوهم ځل لپاره د کابل پر پلاز کېښاست.

د شاه محمود دوهم ځل پاچاهي او د وزیر فتح خان وزارت:

کله چې شاه محمود پاچا سو، نو وزیر فتح خان یې خپل وزیر وټاکه او د هیواد ټولې چارې یې وزیر او د هغه وروڼو ته پرېښود او خپله په عیاشۍ لگیا و، ځکه نو کولای سو، چې د نوموړي دوهمه دوره د وزیر فتح خان د واکمنۍ دوره ونوموو.

د شاه محمود دوهم ځل پاچاهي چې له (۱۸۰۹ز) څخه تر (۱۸۱۸ز) پوري دوام وکړ، وزیر فتح خان پدې بریالی سو، چې د افغانستان امنیت تأمین کړي، د سنده او بلوچستان په ګډون د لیرو پرتو ولایتونو واکمنان یې دې ته اړ کړل، چې د مرکز او امر ومني او له عوایدو څخه د مرکز ونډه ورکړي، څنګه چې وزیر فتح خان د مېراني او سخاوت دوه خویونه پکښې یو ځای وه، نو د خلکو پاملرنه یې ځانته واړوله، تردې چې تر شاه محمود یې هم ډېر شهرت پیدا کړ او په ټول آسیا کې یې د نامه اواز خپره سوه.^(۱)

لوېديځو تاریخ پوهانو د سردار پائنده خان زامن د بارکزیو وروڼو په نامه یاد کړي دي، د بارکزیو وروڼو په منځ کې وزیر فتح خان د مشرۍ، پوهې، کار، هوښیاری، ځیرکۍ، مېراني، زړورتیا، لوی لاسۍ، ژمنتابه، ټینګښت او غچ اخیستنې له اړخه چې (د افغانانو

۱. میر محمد صدیق فرهنگ، افغانستان په وروستیو پنځو پېړیو کې، ۲۴۳ مخ

یوه خصیصه ده)، ځانګړې پوهه او وړتیا درلودله او د ټولو وروڼو په منځ کې مخکېنې و، فتح خان د فعالو او پیاوړو روحياتو څښتن و، نوښتګر، له شور و خورې ډک هڅه یې او انقلابي و، دغو ټولو ځانګړتیاو چې په خټه کې یې هیواد پالنه، د هیواد له مخکني بشپړتیا ټنګه او د هیواد په کورنیو چارو کې د پردیو د لاسوهنې له منځه وړل اخیستل سوي وه، فتح خان داسې مشخصات درلودل، چې انګرېزانو (کینګ میکر – King Maker) یا پاچا جوړونکي باله، په دې معنی هر چاته چې د فتح خان بارکزي زړه غوښت هغه ته به یې تاج وربخښه او چې نه یې غوښتل تاج یې ورڅخه اخیسته.

د هلمند د دغه نوميالي بچي چې د خپلواکۍ غوښتني، سرلوری او افغاني پرتم وینه یې د هلمند د څپاند سیند د څپو په شان په هر رګ کې خوټېدله او په خټه کې یې مېړانه، زړورتیا او لوی لاسي پروت و، سره له دې چې نوميالیتوب یې هر چیرې په درنښت یاد سوی، بیا هم لا تر اوسه هغه په سمه نه دی پېژندل سوی، د دغه پولادي، هوډمن او زغملرونکي نوميالي د برخلیک بیا پېژندنه به زموږ راتلونکو حق پېژاندو نسلونو ته له شک پرته د ستري زده کړې، نوې کړکۍ پرانیزي او پوه به سي چې د هیواد د تاریخ او پرګنو لارښوونکو په څومره مېړاني او ویاړ خپل ژوند تېر کړی دی.^(۱)

شاه محمود چې د خپل سلطنت دوهم پړاو یې هم د فتح خان او د هغه د وروڼو د هڅو په مټ ګټلی و، د هیواد د ادارې ټولې واګې یې وزیر فتح خان او د هغه وروڼو ته چې ورته د ډېر ډاډ وړ کسان وه، وسپارلې،

۱. کانديد اکاډمېسن محمد اعظم سيستاني، د وزير فتح خان او د هغه د کورنۍ تاريخي رول په سدوزي دولت کې، ۱۲۵ مخ

وزیر فتح خان یې د سروزیر په توګه وټاکه او له درنښت ډک د (اشرف الوزراء) لقب یې ورکړ، د پاچا د همدغه ډاډ له کبله بارکزیو وروڼو هم تروسي وسي هڅه وکړه، چي د افغانستان د ستر احمد شاه بابا د پړاو ځواک، برم و پرتم بېرته راژوندی کړي، دغي موخي ته د رسېدلو لپاره اشرف الوزراء وزیر فتح خان د افغانستان د ګڼ شمېر ولایتونو د ولایتي چاور واګي د خپلو وروڼو په منځ کي چي خپل ټول ژوند یې د شاه محمود د سلطنت د بیا تر لاسه کولو په لاره کي په سربښدنې ډالۍ کړی و و سپارلې، هغوي هم په نه ستړي کېدونکې توګه د هیواد اړوندي چاري په زړورتیا پر مخ بېولې.^(۱)

اشرف الوزراء وزیر فتح خان (هلمندی) د هیواد د اداري او پوځي چارو کنټرول په لاس کي درلود، چي د شاه محمود پر ضد د مخالفینو، په ځانګړې ډول د شاه شجاع د بریدونو مخه یې نیوله، په کوهستان کي یې یاغیان آرام کړل، هرات یې حاجي فېروزالدین ته پرېښود، کشمیریې د مختارالدوله شېر محمد خان د زوی عطا محمد خان له لاسه واخیست او خپل ورور سردار محمد عظیم خان یې د هغه پر ځای وټاکه، په نوموړې حمله کي چي په کال (۱۸۱۲ ز) کي وسوه، رنجیت سنگهم له هغه سره مرسته وکړه، خو د جګړې په پای کي، وزیر فتح خان نوموړي ته د کشمیر د درېیمي برخي خراج ورکولو څخه منځ واړاوه، چي په پایله کي د افغانانو او سیکانو تر منځ نښته وسوه، که څه هم کشمیر د افغانانو په واک کي پاته سو، خو سیکان په دې بریالي

۱. همدا اثر، ۱۷۲ مخ

سول، چي د سنده سیند په غاړه د اټک کلا په خپل کنټرول کي راوړلي او د پېښور امنیت له گواښ سره مخ کړي.^(۱)

وزیر فتح خان په (۱۸۱۳ ز) کال کي د اټک د کلا د ترلاسه کولو لپاره چمتووالی ونيوه، اته زره پوځیان یې راغونډ کړل او د اټک کلا چي دا وخت د سیکانو په لاس کي وه، سخته محاصره کړه، هغه و، چي رنجیت سنگپوه سو، چي د وزیر فتح خان د زور نه دی، نویې د کلا قوماندان ته امر وکړ، چي کلا خوشي کړي.

وزیر فتح خان خپل ورور دوست محمد خان د سیکانو پر پوځیانو باندي د حملې لپاره د دوو زرو افغاني عسکرو په مشرۍ وټاکه، هغوي د سیکانو پر قراول باندي برید وکړ، دښمن تېښتي ته اړ سو او دوست محمد خان لاس ته ډېري وسلې ورغلې، افغانان د غنیمت په راټولولو بوخت وه، چي سیکانو بیا له دغي موقعې څخه گټه واخیستله او افغاني پوځ ته یې ډېر زیان ور ورساوه.

بل کال (۱۸۱۴ ز) کي رنجیت سنگ چي کشمیر ته یې سترگي نیولي وې، د مالیاتو یوه برخه ترلاسه کول یې پلمه کړ او د سردار محمد عظیم خان په وړاندي یې لښکر واستاوه، خود ماتي سره مخ سو او په نوموړې جگړه کي شپږ زره سیکان ووژل سول.

وزیر فتح خان چي د رنجیت سنگ له ناوړو نقشو څخه ښه خبر و، نوله نوموړي سره د جگړې لپاره تر ملتانه ولاړ، هلته یې شاه شجاع ته ماته ورکړه او د هغه څخه وروسته یې له سیکانو څخه د اټک کلا ونيوله،

۱. میر محمد صدیق فرهنگ، افغانستان په وروستیو پینځو پېړیو کي، ۲۴۵ مخ

رنجیت سنگترڅو چي وزیر فتح خان بارکزی ژوندی و، پراټک او کشمیریې یرغل ونکړ.

وزیر فتح خان، شاه شجاع ته وړاندیز وکړ، چي شاه محمود ته غاړه کښیږدي او یو ځای دي کابل ته ورسره ولاړ سي، خو بد مرغه (شاه شجاع) د افغان وزیر دغه وړاندیز ونه مانه او د سیکانو له سرتیرو سره یو ځای لاهور ته ولاړ، کله چي شاه شجاع لاهور ته ورسېد، د رنجیت سینګ منګولو ته ورغی او ښه یې وزېښه، چي د عطا محمد خان له زندانه د هغه د ژغورني په بدل کي دي، د کوه نور الماس^(۱) نوموړي ته ډالۍ کړي، چي تر دغه مهاله د شاه شجاع سره و، خو شجاع د کوه نور د الماسو له ورکړي ډډه وکړه، رنجیت سینګ، شاه شجاع ته د مرګ ګواښ ورکړ او دايې هم ورته وویل، که چیري ته

۱. د کوه نور د الماس تاریخي مخینه زرګونو کلونو ته رسیږي، له نن څخه پنځه زره کاله وړاندې د هندوستان یو نامتو پهلوان چي د سوریاد خدایګوتي د لوی معبد څښتن او ساتونکی (ملنګ) و، ده یو جادويي غمی درلود چي د دغه معبد په یوه ځانګړي برخه کي یې په خاص احترام ایښی و، ګڼ پوښونه یې پرې غوړولي وه، د عبادت په خاصو ورځو کي به یې لخواه، خلګو ته دا مویزه ښکارېدله او درناوی به یې کاوه، دا د زرګونو کلنو غمی اوس د کوه نور په نامه یادېږي، یاد غمي له معبد ه غلا سو او بیا وخت پروخت د دغو واکمنانو لاسونو ته ولوید:

— له ننه ۲۱ سوه کاله مخکي د هند (د اوبه این) نومي پاچا لاس ته ولوېد او د هغه د تاج زینت سو.

— ترده وروسته د هند د (مالوه) پاچا ته

— په څلورمه هجري پېړۍ کي په هند کي لودي پښتنو پاچاهانو لاس ته ولوېد.

— تردي وروسته د ظهیرالدین بابر په مشرۍ د هندي مغولي پاچاهانو خزانې ته ورسېد، له ده څخه همایون ته او بیا جلال الدین اکبر ته پاته سو: له هغه شاه عالم ته: بیا د جهاندار شاه لاس ته ورغی او ترده وروسته محمد شاه گورګاني ددې غمی خاوند سو.

— په (۱۱۵۲ هـ) د ایراني نادر افشار لاس ته ولوېد، تردي وروسته احمد شاه بابا ته ډالۍ سو او دده څخه وروسته، سلیمان شاه، تېمور شاه، زمان شاه، شاه شجاع، رنجیت سنگ او په اخیر کي انګریزانو لندن ته یوړ، چي اوسمهال د انګلستان د لندن د ښار په یو موزیم کي پروت دی.

ماته دا الماس را کړې، نو په پنجاب کې به درته جاگیر در کړم او د کابل د سلطنت په لاس ته راوړلو کې به درسره مرسته وکړم، په دې توګه یې د کوه نور الماس ور څخه واخیست. (۱۸۱۶ز).

د هیواد په لوېدیځ کې هم د هرات د حاکم حاجي فېروزالدین او د پارسي (ایراني) چارواکو ترمنځ د غوریانو د کلا پر سر سخت اختلاف پیدا سو، چې په پایله کې په کال (۱۸۱۷ز) پارسيانو هرات کلابند کړ، حاجي فېروزالدین چې یو ډارن سړی و، نو یې پارسيانو ته د سولي وړاندیز وکړ، ویل کیږي، چې نوموړي د پارس لښکرو ته ډېرې پیسې ورکړې، په هرات کې د پارس د پاچا په نامه خطبه وویل سوه او سکه یې هم ووهل سوه، حاجي فېروزالدین چې کله د پارسيانو تر فشار لاندې راغی، نو یې خپل ورور شاه محمود ته خبر واستاوه، چې تر څو نوموړی مرسته ورسره وکړي، هغه و، چې شاه محمود هم د خطر د دفعي لپاره وزیر فتح خان واستاوه.

وزیر فتح خان په لومړي سر کې یې په خپله حاجي فېروزالدین بندي کړ او له خپلي کورنۍ سره یې کابل ته واستاوه او بیا یې د پارسيانو (ایرانيانو) سره مقابلې پیل کړه، په کافر کلا^(۱) نومي ځای کې یې د خراسان له والي شهزاده حسن علی میرزا شجاع السلطنه سره جګړه وکړه، پدې جګړه کې د افغانستان نظامي قواوو پارس ته ماته ورکړه او هغه یې پسې واخیستل، پدې وخت کې داسي پېښه رامنځته سوه، یوه مرمۍ، چې خپل شدت یې له لاسه ورکړی و، د وزیر فتح خان پر خوله ولګېده، چې له لامله یې نوموړی بې هوښه سو او له آس څخه پر

۱. اوسنی اسلام کلا

مخکړه راوړلې، د دې خبر په اوريدو افغانانو خپل مورال له لاسه ورکړ او د پارسيانو له تعقيبولو څخه يې چې د لسو زرو تنو په شمېر کې يې تلفات ليدلي وه، لاس واخيست، د پارس پاته عسکر چې له دې پېښې څخه خبر سول، مشهد ته وتښتېدل او افغانی پوځ هرات ته ستون سو، په داسې حال کې چې هري خوا د خپل برياليتوب د عوه کوله، له مرکزي دولت سره د هرات په يو ځای کولو وزير فتح خان د قدرت لوړ پوړ ته ورسېد، که څه هم شاه محمود پاچا و، خو په حقيقت کې وزير فتح خان او د هغه وروڼو هيواد اداره کاوه، دا کار پر نورو سردارانو ډېر گران تمامېده او تل د دې فرصت په لټه کې وه، چې هغه په يوه پلمه له پښو وغورځوي، له بلې خوا د شاه محمود مشر زوی شهزاده کامران هم د وزير فتح خان په مقام او شهرت کينه کوله، د هرات د فتحي او له پارس سره د جگړې د خبر په اوريدو سره، شاه محمود او کامران د هرات لاره ونيوله، په لاره کې د حاجي فېروز الدين له خلع کېدو او له هغې د بښمنۍ څخه چې د وزير فتح خان د وروڼو دوست محمد خان او کهندل خان لخوا د ښځو په گډون د هغه د کورنۍ له غړو سره کېدله، ورته څرگنده سوه، چې دغو سردارانو د نغدو پيسو او جواهراتو د لاسته راوړلو لپاره د حاجي فېروز الدين د حرم له ښځو څخه چې د شاه محمود لور رقيه بېگم هم پکښې وه، له هغوي څخه يې ځاني جواهرات په زور اخيستي.^(۱)

سيستاني صاحب د دې موضوع په هکله داسې ليکي:-(دوست محمد خان او څو تنه خدمتگاران يې چې (جايي سنگ) هم ورسره

۱. مير محمد صديق فرهنگ، افغانستان په وروستيو پېښو پېړيو کې، ۲۴۵ مخ

ملگری و، د حاجي فېروزالدین په حرمسرای ننوتل او د حرمسرای
بنځي يې لوټ کړلې، له دې کار وروسته، پرته له دې چې له خپلو
عملیاتو څخه وزیر فتح خان ته خبر ورکړي، د وزیر له ویري له خپلو
څو تنو خدمتگارانو او له هغو شیانو سره یو ځای چې له حرمسرای
څخه يې ترلاسه کړي وه، د کشمیر پر لور وتښتېد، کله چې وزیر د خپل
ورور له ناپوهۍ ډک کار څخه خبر سو، نو ډېر سخت په قهر سو او خپل
بل ورور سردار محمد عظیم ته يې لیک واستاوه، چې دوست محمد
خان ونیسئ او زندان ته يې واچوئ، سردار محمد عظیم خان هم
همدغسې وکړل او دوست محمد خان يې د کشمیر د ماران په زندان
کې بندي کړ. ^(۱)

شاه محمود د دې خبري په اورېدو سره ډېر سخت په قهر سو، خپل
زوی کامران ته يې چې د هغه د قهر اور هم په لمبو و، اجازه ورکړه، چې
هرات ته ولاړ سي او وزیر فتح خان ته سزا ورکړي. ^(۲)
کله چې شهزاده کامران هرات ته ولاړ، نو وزیر فتح خان په ډېر احترام
مخې ته يې راغی او ښه راغلاست يې ورته وویل، خو نوموړي ناپوه
شهزاده چې مخکې هم د وزیر فتح خان له مقام څخه ناخوښه و، وزیر
يې ونيو، لومړی يې سترگي ورڅخه وکښلې او بیا يې له ځان سره یو
ځای له هراته تر غزني او وردگو بوت، نو بیا يې دا نومیالی او د
ارمانونو زانگو وزیر فتح خان د وژلو لپاره چمتو کړ، په داسې حال کې
چې په سترگو زخمې و، کامران له لوی وزیر (فتح خان) څخه د پزي،

۱. کانديد اکاډمېسن محمد اعظم سيستاني، د وزیر فتح خان او د هغه د کورنۍ تاريخي رول په

سدوزي دولت کې، ۱۹۰ مخ

۲. مير محمد صديق فرهنگ، افغانستان په وروستيو پينځو پېړيو کې، ۲۴۶ مخ

غوږونو، شونډو او لاسونو په پرېکولو پیل وکړ، په ژوندون یې د بدن پوټکي (پوست) وایسته او بیا یې نوموړي ټوټې، ټوټې کړې، په بوجۍ کې یې واچاوه او بیا یې د ډېر وخت وروسته د شېخ رضی الدین علی لالاد زیارت تر څنګ ښخ کړ. (۱۸۱۸ز)

له دې هولناکو ظلمونو څخه کوم حقیقت چي په شهرت راپاته دی، هغه دادی، چي وزیر فتح خان بارکزي له پیل څخه تر پایه پوري، ددې دردونو له امله یو (آه) قدر ښخ تر خولې ونه کینس او نه یې له شاه محمود څخه د ترحم تمه وکړه، په دې ترتیب سره دا د هلمند بچي له بې مروتۍ شاه محمود سره د لویو-لویو سربندنو (قربانیو) په بدله کې په دې زړه دردونکې توګه شهید کړای سو. ^(۱)

اشرف الوزراء فتح خان (هلمندی) په مېړاني، زړورتیا او زغم دغو شکنجو او ځورونو ته ځان وسپاره او د مرګ تر دمه یې یوه وړوکې (آه) له خولې ونه وتله او نه یې له چا بڅښنه وغوښتله او نه یې په خپلي سزا کې د کمښت غوښتنه وکړه او له سره تر پایه یې خپل وقار او پرتم تر پښو لاندې نه کړ او د خدای له نامه پرته یې بل څه ونه ویل او د ویاړلي مرګ غیږي ته یې ځان وسپاره. ^(۲)

کوم وخت چي وزیر فتح خان د شاه محمود د زوی شهزاده کامران له خوا پوند او د غزني په لاره کې د شاه محمود په تحریک ټوکر ټوکر سوی مې سو، مورته یې چا خبر راوړ، لویه ادې چي خبره سوه تر هر څه

۱. ستر جنرال گلزrk ځدران، د افغانستان تاریخ، ۱۱۰ مخ

۱. کانديد اکاډمېسن محمد اعظم سيستاني، د وزير فتح خان او د هغه د کورني تاريخي رول په

سدوزي دولت کې، ۲۰۵ مخ

دمخه یې دا پوښتنه وکړه، (فتح چي یې واژه-آه او اخ یا نور شه بد حالی خويي نه کوله؟).

قاصد وویل: نه ییځي بې پروا و.

لویي ادې وویل: اوس مي نو خپلي شیدې ور بڅنډلي دي، ددې دا جمله د یو لوړ همتي ښه ده، چي د خپل زوی مرگ او نیمه خوا کېده یې هېر دي دمخه تر هر څه د نوموړي د آه او اخ پوښتنه کوي.^(۱)

اشرف الوزراء فتح خان (هلمندی) د هیواد د حکمنۍ بشپړتیا او د ملي واکمنۍ د ټینګښت لپاره خپل ځان، وروڼه او پلویان له کشمیره تر سنده او له بلوچستانه د هرات تر وروستیو پولو پوري ډال ګرځولي وه، چي هیواد له تباهي او د تجزیې له ګواښه وژغوري او د سدوزي دولت مخالفان او باغیان یې سرپورته کولو ته نه پرېښوول، ان د افغانانو پخوانی د ښمن رنجیت سنگ تر هغو چي فتح خان (هلمندی) ژوندی و، دا جرئت نه درلود، چي د راني قلمرو ته دي د طمعي یا په بدو سترگو وګوري.

وزیر فتح خان د خپلي زیرکۍ، زړورتیا او جنگیالي توب له مخي د خپلو ټولو وروڼو او د وخت د سیالانو په سرکي ځای درلود، دده او یو شمېر نورو وروڼو د خاپوڅو ځای د هلمند د (پشت رود) سیمه یعنې ګرځک دی.^(۲)

۲. زما (ژمن)، د لویه ادې مقاله

۲. کاندید اکاډمېسن محمد اعظم سیستانی، د وزیر فتح خان او د هغه د کورنۍ تاریخي رول په

سدوزي دولت کي، ۲۱۲ مخ

په پېښور کې وزیر باغ د وزیر فتح خان د لاس نښه ده او هر وخت یې یاد پر نوموړي باغ تازه کیږي، فتح خان خپل ژوند په جگړو کې تېر کړ او په دې باغ کې به د نوموړي پوځیانو د جگړې لپاره تیاري کاوه.

د وزیر فتح خان مرګ د وروڼو لپاره د انقلاب زیګنال و، د وزیر فتح خان وروڼو د غچ اخیستلو لپاره یو ځای سول او په څو میاشتو کې یې شاه محمود او د هغه غافل زوی کامران یې له کابل، غزني او کندهار څخه وشل، محمود او کامران مجبور سول، چي هرات ته په شاسي، بیا کله کله جگړې وسوې او څو کاله یې دوام وکړ.

له (۱۸۲۶ ز) کال څخه وروسته کله چي اعظم خان مړ سو، دوست محمد خان پدې بریالی سو، چي په کابل کې قوتونه تحکیم کړي او محمود یې په هرات کې محاصره کړ، ډېر کلونه په کار وه، چي کندهار هم تر کنترول لاندې راوړي.

رنجیت سنگه هم داسي فرصت ته منتظر و، (۱۸۱۸ ز) کال لاپای ته نه ورسېدلی، چي نوموړي د اټک د پاسه له اباسین څخه تېر سو او تر پېښور پوري ورسېد، دلته د وزیر فتح خان له وروڼو څخه یو تن دیار محمد خان په نامه د پېښور والي و، نوموړي عسکر نه درلودل، ټول منظم عسکر محمد اعظم خان د شاه محمود مقابلې ته بیولي وه، نو ځکه دی مجبور و، چي له پېښور څخه ووځي، مګر رنجیت سنگه ډېر احتیاط کاوه، دی پوهېده چي موقف یې دومره پیاوړی نه دی، نو ځکه یې پېښور ونه نیوه، په خیر آباد کې یې اټک ته مخامخ د کلا په جوړولو پیل وکړ، د خیر آباد نسیم ډېر تازه کوونکی و، اوس د خیر آباد نسیم د سیکانو بیرغ وړپاوه، د اباسین په دواړو غاړو کې له یوې

کلا څخه بلي کلا ته د سکانو زیځنوالونه استول کېدل او اخیستل کېدل.

رنجیت سنگ له پېښور څخه په شا سو او غوښتل یې چې هغه هدف تر لاسه کړي، چې ډېره موده یې په زړه کې و، د اعظم خان تگ او د ورور د مړینې غچ اخیستل بله پلمه سوه، چې پخوانۍ هیله تر سره کړي، نو ځکه په (۱۸۱۹ز) کال کې یې د گلاب سنگ په مرسته کشمیر ونيو او د اعظم خان ورور جبار خان یې له کشمیر څخه وایسته، دراني حکومت په کشمیر کې اووه شپېته کاله دوام وکړ، احمد شاه بابا کشمیر له مغولو څخه په (۱۷۵۲ز) کال ونيو، تقریباً دوه سوه کاله کشمیر د مغولو د امپراطورۍ برخه وه او له هغه څخه دمخه د (۱۳۴۱ز) کال راهیسې د مسلمانانو په لاس کې و، تقریباً پنځه پېړۍ افغانانو په دې هیواد کې برجسته رول درلود، دوي نه یواځې په حکومت کې د ندي درلودې، بلکې په ډېر شمېر مېشت سوي هم وه، نو دا د حیرانتیا وړ خبره نه ده، چې د سرحدی قبایلو پښتانه هلته خاصه مینه ښيي، ددغي پښتني مینې موجودیت به ددغي درې پر راتلونکي بې تاثیر نه وي.

په هر حال، د وزیر فتح خان پر ضد د داسي اقدام له کبله، محمود په کال (۱۸۱۸ز) کې له قدرت څخه گوښه سو او د نوموړي له گوښه کېدو سره د سدوزو سلطه پای ته ورسېدله، یواځې کامران پاته سو، چې په هرات کې یې حکومت کولو ته دوام ورکړ، د هیواد نوري سیمې د بارکزو تر منځ ووېشل سوې.

اوس نو انگرېز د افغانستان په اړه د خپل پروگرام د پلي کولو لپاره نوي گامونه پورته کړل، لومړی گام یې د پېښور پر خوا واخیست، د

انگرېز (وفادار متحد) رنجیت سنگ پر ملتان، دېره جاتو، پېښور او کشمیر تېری وکړ، پېښور د سلطان محمد خان او کشمیر د نواب جبار خان، د دوو بارکزو وروڼو په لاس کې وه، د سیکانو په لاس د پېښور سقوط د افغانستان لپاره دېره دردناکه پېښه وه، ددې پېښې پایلې خورا درنې وې او د سیک ځواکونو له خوا پر پېښور د ترور او دهشت تیاره خپره سوه، د پېښور بالا حصار، چې د افغانستان د ژمي پلازو، له خاورو سره خاوري کړل سو، پر ولس باندي په ګرځېدو او راګرځېدو بندیز ولګېد، له دې کبله چې د انګرېزانو په ملاتړ ډاډه و، رنجیت سنگ د چا پر سر او مال صرفه نه کوله، پېښور خپلو اوسېدونکو ته د محکې پر سر د وېخ ګرځېدلی و، خو رنجیت سنگ د افغان ولس په مخامخ محکومولو کې ناهیلیو او ناکامی سره لاس و ګرېوان و، لدې کبله د پېښور حکومت یې په طلايي مشهور سلطان محمد خان بارکزي ته وسپاره، نوموړي ومنل چې سیکانو ته به کوچنۍ مالیه ورکوي.

انګرېز پدې توګه په سیمه کې د خپل راتلونکي پلان د پلي کولو لپاره یو ستر ګام پورته کړی و او د افغانستان پر لوري یې پرمختګ کاوه، په لومړي پړاو کې هغه وخت چې انګرېزان لا په دفاعي حالت او له افغانستان څخه لرې په سټلېج کې وه، تر هغه پوري یې د خپلو ګوډاګیانو له لاري د افغانستان د کمزورولو هڅه کوله، د انګرېز استازی (سرجان ملکم) او (سرفورد جونز) د قاجار په دربار کې د افغانستان د نسکورولو په نقشه بوخت وه، نوموړو فتح علی شاه ته شخصاً دوه د الماسو غمي، چې قیمت یې دوه لکه پنځوس زره روپۍ و، وربخښلی و او درې میلیونه نقدي روپۍ یې د قاجار خزانې ته

ډالۍ ورکړې وې، پردې سربېره یې دېرش زره ټوپک او شل ټوپونه د پارس پوځ ته ورسپارلي وه، دېرش تنه انگرېزي انجنيران او تخنیکاران یې د هغه پوځ د روزني لپاره وراستولي وه او ژمنه یې ورسره کړې وه، چې د افغانستان د خراسان ولایت به بیا د ډالۍ په ډول پارس ته ورکوي.

په افغانستان کې د سدوزو د دورې له زوال سره سم هیواد د نارامیو، بې ثباتیو او کړکېچونو په لوی ګردار کې رابښکېل سو، د سیاسي واک مدعي ځواکونو ترمنځ کورنۍ جګړه تر (۱۸۲۵ز) کال پورې اوږده سوه، سردار یار محمد خان په پېښور کې حاکم و، نواب جبار خان په کشمیر کې، سردار محمد اعظم خان په کابل کې، دوست محمد خان په غزني او سردار پردل خان په کندهار کې واکمن و، د هیواد نور ولایتونه هم د سردار پائنده محمد خان د ګڼو زامنو تر ولکې لاندې وه.

په (۱۸۲۶ز) کال کې دوست محمد خان چې په پټه توګه یې د ولس په منځ کې خپل نفوذ خپور کړی و، نوموړي ته څرګنده وه، چې له خپلو وروڼو سره د رقابت په حالت کې په هیواد کې ثبات راوستل شونې نه ده، نو له دې کبله یې د واک نیولو په سیالۍ کې د ټولو بارکزو وروڼو ترمنځ د یوه تړون پر لاسلیک راضي سوی و، چې د هغه له مخې هیواد عملاً پر څو برخو وېشلی پاته سو او هر ځواک چې په هره سیمه یې تسلط درلود، پر هغې سیمې د حکمرانۍ کولو واک ترلاسه کړ.

کوهات، هنگو او د هغه شاوخوا سیمې د نواب عبدالصمد خان تر سلطې لاندې وې، پېښور، اشغر، خالصو (خالصه جات) او په هغو پورې تړلي نوري سیمې له سردار محمد خان، سلطان محمد خان او

سردار سید محمد خان سره پاته سوې، د تړون په یوه ماده کې لیکل سوي وه، چې (پدې ژبه او ژمنه موږ وروڼه او تربرونه یوه بل ته د دوستۍ لاس ورکوو او ترمنځ مو له پخوانیو اختلافونو څخه لاس اخلو).

تر (۱۸۳۲ ز) کال پوري د دوست محمد خان ځواک تر ډېره حده پوري پیاوړی سوی و او د هیواد په اوږدو کې یې اقتدار او صلاحیت مخ په ډېرېدو و، نوموړی پدې هڅه کې و، چې په هیواد کې یو پیاوړی مرکزي دولت پرېښو ودروي، مگر له یوې خوا له ده سره دده وروڼو د مخالفت او په هیواد کې د ملوک الطوائفي له کبله دا تصمیم له خنډونو سره مخامخ و او له بلې خوا انګرېزانو پرېښو درېدلی افغانستان او په هغه کې یو پیاوړی مرکزي حکومت نسو زغملای، هغو په کابل کې یو ګوډاګی حکومت غوښت چې مزي (تارونه یا شترینګ) یې دهند د وایسرای په لاس کې وي او په هر ډول او هر وخت چې و غواړي هغه له خپلو موخو سره سم استعمال کړي، نو ددې موخې د لاسته راوړلو په لور د وسیلو او پلمو موندلو او د دوست محمد خان د راپرزولو په لټه کې سول، ددې لپاره د لندن په لاس کې سمدلاسه پرته وسله هماغه فراري شاه شجاع و، چې له (۱۸۱۳ ز) کال څخه راپدېخوا په لودیانه کې د پرنگي ځیره خور پاته سوی و، هغه و چې شاه شجاع او رنجیت سنگي یې دواړه ولمسول، چې د دوست محمد خان پر ضد راپورته سي، دا ګوډاګی سردار، چې د لوی احمد شاه بابا د سلسلې یې ځان میراث خور باله، د انګرېزانو له موخو سره ښه برابر و، نو سمدلاسه د شاه شجاع او رنجیت سنگ ترمنځ موافقه و سوه، چې د دواړو ګډ ځواکونه به پر افغانستان برید کوي او

د شاه شجاع تخت به، چي قانوني وارث يې و، ورته بېرته په لاس ورکوي، له هغه څخه وروسته چي د افغانانو، هنديانو او د ختيځ هند شرکت (د برتانيا ختيځه هندي کمپني - The British East India Company) د اجيرانو گډ دوه ويشت زره کسيز پوځ يې ټول کړ، شجاع د (۱۸۳۴ ز) کال د جنوري په مياشت کي د خپل تاج و تخت د نيولو لپاره د کندهار په لور وخوځېد، د دې لښکر اداره او قوماند د اروپايي اجيرانو له ډلي څخه د يو تن (مستر کمبيل. Mr. Campbell) په لاس کي وه، کندهار د بارکزو وروڼو د يوه رقيب ورور کهندل خان سره و، پداسي وخت کي چي دوست محمد خان د شاه شجاع، سيکانو او انگرېزانو سره په جگړه بوخت و، رنجيت سنگد جنرال هري سنگپه مشري له لس زره پوځ سره پر پېښور يرغل وکړ، له دې سره - سره شاه شجاع په کندهار کي ماته وخوړله او بېرته لودياني ته وتښتېد، مستر کمبيل په جگړه کي ټپي او له نيول کېدو وروسته مسلمان سو.^(۱)

د دوست محمد خان لومړی ځل پاچاهي:

له کندهار څخه تر بيرته راستنېدو وروسته، دوست محمد خان (هلمندي) د پېښور د خپلواکولو اعلان وکړ، افغانانو چي کله واورېدل، رنجيت سنگد پر پېښور حمله کړې ده، د هغه پر ضد يې د جهاد کولو هوډ وکړ، دا چي جهاد پرته له امير نسي کېدلای، نو ځکه دوست محمد خان چي همدې موقعې ته منتظر و، د علماوو، اميرانو

۱. غلام محمد زرمالوال، افغانستان تر وروستي افغانه، لومړی ټوک، ۱۴۲ مخ

او ورونو په خوښه ځان په کابل کې د ډېرو ساده مراسمو په ترڅ کې د امیر په توګه وټاکه. (۱۸۳۵ ز.).

حاجي میر د میرو اعظم زوی د سیاه سنگ په عید ګاه کې د دوست محمد خان په لنگۍ کې د اور بشو اوږی وټمبه، پدې توګه یې افغاني پیداوړ د تاج زینت وګرځېد، همدارنګه د امیر المؤمنین لقب یې ورته ورکړ.^(۱)

وروسته له دې مراسمو څخه دوست محمد خان له پنځوس زره پلویو او لس زره سپرو عسکرو سره یو ځای یې د پېښور په لوري حرکت وکړ، د خیبر درې د شیخانو په سیمه کې یې پوځي قرارګاه ونيوله، د نوموړي دا هوډ د ټول ولس له خوا بدرګه سو او تر بل هر وخت له مخي یې د افغانستان د امیر په توګه دریځ خورا پیاوړی سوی و، رنجیت سنگپدې پوهېده چې په ډګر کې د افغانانو مقابله ورته ګرانه ده، نو سمدلاسه یې یو لوړ رتبه پلاوی د سولي په نامه، چې په هغه کې جنرال هریلال او فقیر عزیزالدین شامل و، دوست محمد خان ته واستاوه، د سکانو هیئت، ددې پر ځای چې یو ځای له امیر سره د سولي په خبرو بوخت سي، د دوست محمد خان د (پېښوري بارکزی ورور) سلطان محمد خان طلايي، په اجیر کولو یې لاس پوري کړ، رنجیت سنگ چې د طلايي د شخصیت په کمزورتیاوو خبر و، نوموړي ته د غټو بلو او د پېښور د حکومت وېدې ورکړې، دوست محمد خان په دې دسیسه باندې د پوهېدلو په پایله کې د سلطان محمد خان د نیولو اراده وکړه،

۱. بشیر احمد ریان، د افغاني پاچاهانو لنډ ژوند لیک، ۸۰ مخ

خو پېښوري سردار له لس زره پوځ سره یو ځای د شپې په تیاره کي د سیکانو کمپ ته وتښتېد.

دوست محمد خان اړ سو چي بېله جگړې بېرته کابل ته ستون سي، سیکانو طلايي ته د پېښور حکومت ورنکړ، یو څه موده یې د روغتاس حاکم وگماره او بیا وروسته یې په پېښور او کوهاټ کي څه محکمې او جاگیر ور وېځېدل.

دوست محمد خان یو کال وروسته په هند کي د انگرېزانو نوي وایسرای (لارډ اکلنډ) ته د مبارکي ویلو لپاره یو لیک واستاوه او له هغه څخه یې مشوره غوښتې وه، چي سیکانو سره څه ډول معامله وکړي.

دوست محمد خان له پرنګي څخه په زړه کي د ښېګڼې کلکه تمه درلوده او له همدې کبله یې خپل استازي ته هدایت ورکړ، چي له انگرېزانو څخه وغواړي، ترڅو د پېښور په معامله کي د مصلح منځګړي په توګه له افغانانو سره مرسته وکړي او که هغوي ورسره دا نیکي وکړي، نو دی (دوست محمد خان) به یې هر خدمت ته تیار وي، مګر دوست محمد خان خو خطا وتلی و، خپل وفادار دوست (رنجیت سنگ) په مقابل کي هیڅکله هم پرنګي له ده سره مرسته کول نه غوښتل او په اصل کي خو د پردې تر شا ټوله لوبه د انگرېزانو په لاس لوبېدله، هماغه و چي لارډ اکلنډ د دوست محمد استازی تش لاس ورواستاوه او ورته یې وویل، چي افغانان دي له سیکانو سره خپله ستونزه پخپله هواره کړي، کله چي د سیکانو زړه ډاډه سو، نو په پېښور کي یې په افغان ولس د استبداد او ناروا توره تیاره جوړه کړه.

دوست محمد خان په (۱۸۳۷ ز) کال د مې په میاشت کې خپل زوی (محمد اکبر خان) د سیکانو مقابلې ته واستاوه، افغاني لښکرو خيبر ته نږدې په جمرود کې د سیکانو پر پوځونو برید وکړ، دولس ورځې د دواړو خواوو ترمنځ سخته جگړه روانه وه، په پای کې محمد اکبر خان د سیکانو د ځواکونو جنرال (هري سنگ) چې د پېښور والي هم و، له اسلامیه کالج سره نږدې په جگړه کې تپي کړ، چې په پایله کې مړ سو او سیکان شاتګ ته اړ سول، پداسې حال کې چې دښمن د پېښور ښار د تخلیه کولو په فکر او افغاني غازیان د لوږګي پر پوځي کلا حملې ته تیاري نیوله، خو امیر دوست محمد خان بېرته کابل ته راوغوښتل.

د هري سنگ په مرګ رنجیت سنگ د پریزیاټ ویرجن سو او ددې پیاوړي قوماندان له مړینې سره د سیکانو د مقاومت ملا ماته سوې وه، د هري سنگ پر ځای لومړی جنرال (دهیال سنگ) او بیا له نوموړي وروسته یو تن ایټالوی جنرال (اوویتا ویلی) وټاکل سو.

پداسې حال کې چې افغاني لښکر د سیکانو پر ضد په جگړه کې بوخت و، په لوېدیځ کې د پارس لښکرو پهرات یرغل وکړ او ښاريې محاصره کړ، ددې ټولو راپورته سوو ستونزو له کبله او ددې پر ځای چې رنجیت سنگ د افغان ولس په زور او غوښتنه له خپلي خاوري څخه وباسي، دوست محمد خان یو ځل بیا د پرنګیانو په دوستۍ زړه وټاړه او له لارې اکلنډ څخه یې (چې په ۱۸۳۶ زېږدیز کال کې د لارې پالمستون پر ځای د هند وایسرای ټاکل سو و)، د یوه لیک په ترڅ کې د افغانانو او سیکانو ترمنځ د منځګړیتوب غوښتنه وکړه.

پدې توګه دوست محمد خان له لارې اکلنډ څخه د پېښور د بېرته آزادۍ په اړه د مرستې په غوښتنه انګرېزانو ته په افغانستان کې د

مخامخ لاسوهني لار پرانيستله، پدې اړه چي دوست محمد خان ولي له لارډ اکلنډ څخه د منځگړيتوب غوښتنه وکړه، يو فکټور هم ويل کيږي، دا و چي د برتانيا د بهرنيو چارو وزير (لارډ پالمرستون) هندوستان ته د فرانسوي گواښ پر ضد، چي په هماغه موکه يې د روسي گواښ ځای نيولی و، د افغانستان د ملاتړ غوښتنه کړې وه، نو امکان لري چي امير له پرنګي څخه د بالمثل راکړي ورکړي خوب په سرکي و او لدې کبله د افغاني غازيانو لښکرو ته چي په لواړگي د ورختلو او پېښور ته د ځان رسولو لپاره يې تيارې نيوله، په ناڅاپي ډول له کابله امر ورسېد، چي اوربند وکړي، بېله دې چي پېښور ونيسي، امير دوست محمد خان په سادګۍ سره د لارډ اکلنډ په انصاف زړه تړلی منتظر پاته سو.

اکلنډ ته انتظار اوږده موده ونه نيوله، دوست محمد خان ته په يوه ځوابيه ليک کي لارډ اکلنډ وليکل چي: (ملګري تاته څرګنده ده چي د برتانيا د حکومت دا دود نه دی، چي د نورو خپلواکو هيوادونو په کورنيو چارو کي لاسوهنه وکړي).

دوست محمد خان هک حيران پاته سو او ښايي خپلي سادګۍ او ناپوهۍ ته يې پام سوی وي، ښايي نوموړی پدې پوه سوی وي، چي لدې سره - سره چي د پيلو ماسي د يوه ولس په مبارزه کي خورا غوره رول لوبوي، خو د ډيپلوماسۍ شاته د خپل ملت پر مټو باندي د ډاډ د نشتوالي په صورت کي بريالۍ کېدل او د بري هيله کول، يواځي د ځان غولول دي، د لارډ اکلنډ د يوه ليک په ځواب کي امير دوست محمد خان بيا ليکي چي: - (په نړۍ کي ډېر کسان د انګرېزانو له نيکيو څخه

برخمن سوي، خو پدې اړه به زموږ بې برخه توب د انگرېزانو د حکومت د نه پېرزویني له کبله نه، بلکې زموږ خپله بدقسمتي وي). تر کومه پوري چې د لارډ اکلنډ د نه لاسوهني په کاذبه ادعا پوري اړه لري، نور اتلونکو پېښو په زغرده داسې ثابته کړه، چې دا ادعا د یوه لږ نابېره تېرايستنو په لږ کي د یوه لږ خورا خندا وړ پېښو له ډلي څخه یوه پېښه وه.

له لندن څخه (سري کمېټه) د (۱۸۳۶ز) کال د جون په میاشت کي لارډ اکلنډ ته په یوه یادښت کي لارښوونه کوي، چې (په هر ډول مناسب یا ضروري اقدام چې کولای سئ، باید په افغانستان کي د حالاتو د انکشاف نږدې څارنه او د روسانو د نفوذ مخنیوی وکړئ). د دوست محمد خان د لیک په ځواب کي لارډ اکلنډ دا هم لیکلي وه، چې (برتانيا هیله لرله چې د سوداګرۍ د پراختیا له لاري د سیمي د وګړو د ژوند کچه لوړه سي، نوموړي یادونه کړې وه، چې (کپتان الګساندر برنس) ته یې ماموریت سپارلی، چې د یوه پلاوي په مشرۍ د (۱۸۳۷ز) کال په سپټمبر کي کابل ته ولاړ سي).

د هغه لیک پر بنسټ د کپتان برنس ښکاره ماموریت دا و، چې له افغانستان سره د دوه اړخیز (سوداګرۍ) د امکاناتو او د اباسین له اوبو څخه د (اباسیند د دواړو غاړو حکومتونو) د ګټي اخیستلو په هکله خبري وکړي.

وروسته بیا حوادثو ثابته کړله چې د برنس د ماموریت موخه هم په اساس کي پر افغانستان باندي زور اچونه او په سیمه او مرکزي آسیا کي د جاسوسی د جال خورول و او د سوداګرۍ نوم یواځي د سرپوښ لپاره ورکړل سوی و.

سرجان کي ليکي: (که چيري د ستراتيژيکي موخو د لاس ته راوړلو لپاره د سوداګرۍ د ټکي د استعمال اجازه ورکړ سوې نه وای، نو په ختيځ کي به موږ د پيلو ماتانو څه کول).

له انګرېزانو سره د امير دوست محمد خان د راتلونکو خبرو په هکله افواهاو په هيواد کي دننه دده پر ضد، د نوموړي وروڼو کينه او حسد وپارول.

علامه عبدالحق مجددي په خپل اثر (حقيقت التواريخ) کي ليکي: (کله چي د دوست محمد خان ورور سردار کهندل خان، چي د کندهار والي و، د انګرېزانو او امير ترمنځ د خبرو په پروګرام خبر سو، نو هغه يې د خپل حاکميت پر ضد خطر وباله او سمدلاسه يې له پارس څخه د افغانستان په چارو کي د مداخلې غوښتنه وکړه).

په (۱۸۳۷ ز) کال کي افغانستان له لوېديځ څخه يو ځل بيا د پارس له خوا له تيري سره مخامخ و، په دې کال پهرات باندي د پارسيانو يرغل د انګرېزانو او روسانو ترمنځ اړيکي ترينګلي کړي وې، قاجاري پارس چي له تزاري روسيې سره د ترکمانچې له تړون څخه وروسته يې له برتانيې څخه مخ اړولی و، د روسانو له خوا هڅېده، چي د افغانستان پر خاوره باندي تېری وکړي.

آخيرهغه و چي د کال په وروستيو مياشتو کي، محمد شاه قاجار پر هرات د يرغل تياري پيل او د هرات له والي (سدوزايي شهزاده کامران) څخه د يرغملو غوښتنه وکړه او ورته يې وويل چي پهرات باندي دده بشپړي سلطې ته غاړه کښيږدي، مګر د کامران وزير، (يار محمد خان الکوزی) انکار وکړ.

پر محمد شاه قاجار باندي د وزیر یار محمد خان دا ځواب ښه ونه لگېده او پرېکړه یې وکړه، چي پهرات به خامخا يرغل کوي، کامران او یار محمد خان خپل پوځونه چمتو کړل، نو هغه وچي د پارس لښکري پهرات يرغل وکړ، که څه هم د هرات د نیولو لپاره په اعظمي توگه پنځه ویشټ ورځي په کار وې، خو د قاجار پوځونه نږدې نهه میاشتي دا ښار په محاصره کي وساته، مگر فتح یې نه کړای سو، وزیر یار محمد خان الکوزی پر خپله خبره ټینګ ودرېد او د نهه میاشتو کلابندی پروخت یې له ښار څخه په مېړانه دفاع وکړه.

د افغانستان ددې دورې تاریخ پداسي حساسه موکه کي و، چي په امیر دوست محمد خان باندي له ختیځ څخه د برتانیې فشار په زیاتېدو سو او کپتان الکساندر برنس کابل ته راغی.

افغانستان ته د دوو ښکېلاکي هیوادونو د پلاوو راتلل:

امیر دوست محمد خان ته د لارې اکلنډ د (۱۸۳۶ز) کال د اګسټ (۲۲) نېټې په لیک پسې دیارلس میاشتي وروسته، د الکساندر برنس په مشرۍ، یو پنځه کسيز پلاوی په کابل کي د امیر دربار ته ورسېد، له الکساندر برنس سره (بریدمن ووډ، جګړن لیچ، ډاکټر لارډ او موهن لال)، ملګري وه، د (۱۸۳۷ز) کال د مې د میاشتي د (۱۵) نېټې په هغه لیک کي چي برنس د لارې اکلنډ له لوري د افغانستان امیر ته وړاندي کړ، لیکل سوي وه، چي (زما د ۱۸۳۶زېږدیز د اګسټ د (۲۲) نېټې له لیک سره سم، دا دی اوس برنس دراستوم، ترڅو له تاسو سره پدې خبري وکړي، چي څنګه د افغانستان او هند ترمنځ سوداګري په ښه توګه آسان کېدلای سي).

خو د امیر دوست محمد خان سره په کتنه کې، چې د (۱۸۳۸ ز) کال د سپتمبر پر (۲۱) نېټه وسوه، انگرېز استازي د پروتوکول له مخې د جوړې سوي اجنډا په محتوا تو سترگي پټې کړې او د سياسي مسائلو په اړه يې په خبرو پيل وکړ،^(۱) دوست محمد خان د انگرېز استازي (برنس) ته د سيکانو څخه د پېښور د سيمې د بېرته اخيستلو مطالبه مخته کړه، په داسې حال کې چې برنس په کابل کې له امير دوست محمد خان سره په خبرو بوخت و، د روسيې يو استازی چې (ويتکوويچ) نومېده، کندهار او له هغه ځای څخه کابل ته راغی. دوست محمد خان چې لا تر دغه مهاله له انگرېز څخه د پېښور په اړه وروستی ځواب نه و ترلاسه کړی، د هغه د هرکلي په باره کې يې له برنس سره سلا وکړه او د هغه په مشوره يې د روسيې د استازي هرکلی وکړ.

له ويتکوويچ سره دوه لیکونه وه، يو د روسيې د قيصر لخوا او بل په تهران کې د دغه هیواد د سفير لخوا، د دواړو لیکونو سکالو له کابل سره د سوداګري اړیکو د ټينګار پر محور څرخېده، د قيصر په لیک کې پر نورو خبرو سربېره دا هم ياده شوې وه چې:-(ستاسو والا حضرت سفير (ميرزا حسين) په نېکمرغه وخت کې زموږ دربار ته راوړسېد او ستاسو دوستانه لیک يې راوسپاره، زه د هغه په راتګ ډېر خوښ سوم او ستاسو دوستي د خپل دولت لپاره غنیمت بولم، تل دا غواړم چې د کابل له خلکو سره چې د سوداګرۍ لپاره زما هیواد ته راسي مرسته وکړم).

۱. غلام محمد زرمالوال، افغانستان تر وروستي افغانه، لومړی ټوک، ۱۴۶ مخ

څنگه چي د امير اصلي موخه د انگرېزانو له لاري د پېښور بېرته لاسته راوړلو، نه دا چي له روسيې يا پارس څخه مرسته ترلاسه کول، نو له دې لامله يې نه يواځې دا چي د ويتکوويچ دواړه ليکونه برنس ته وښوول، بلکې د هغه کاپياني يې هم برنس ته ورکړې او برنس هغه دواړه د هند واکمن ته واستولې.

ډېره موده لانه وه تېره سوې، چي د ليک او دوست محمد خان د غوښتنو په اړه د برنس د وړانديز ځواب د هند د عمومي چارواکي لخوا راوړسېد، پدې ځواب کي چي نېټه يې د (۱۸۳۸ ز) کال د فبروري، (۲۱) ده، څرگنده سوې وه، چي د هند عمومي حکمران دې ته چمتو نه دی، چي د پېښور د بېرته ورستېدو په هکله د دوست محمد خان د غوښتنې په اړه ژمنه وکړي، امير بايد له خپلي دغي غوښتنې څخه تېر سي او ويتکوويچ ډېر ژر له خپل قلمرو څخه وباسي.

ددې ځواب په ترلاسه کولو سره دوست محمد خان له برنس سره خپلي اړيکي وشلولې او انگرېزي پلاوی د اپرېل پر (۲۵) نېټه له کابل څخه د هند پر لوري حرکت وکړ، وروسته له دې چي دوست محمد خان له برتانيې څخه ناهيلي سو، په ځانگړي پاملرني سره يې د روس له استازي سره خبري پيل کړې، نوموړي استازي امير ته وعده ورکړه، چي دولت به يې د پېښور د بيا حاصلولو په کار کي مرسته وکړي او په مقابل کي دوست محمد خان هم د هرات پر ضد په عملياتو کي د پارس له دولت سره د خپلي همکارۍ څرگندونه وکړه.

ويتکوويچ له دې خبرو اترو وروسته بېرته کندهار ته ولاړ، د هغه ځای د چارواکي او د پارس تر منځ يو تړون يې برابر کړ، چي تر منځه يې

پارس ژمن سو، چي د هرات تر فتح کولو وروسته به نوموړی ښار کندهاري وروڼو ته وسپاري.

حیرانوونکې خو داده، چي د روسیې سفیر دغه تړون لاندې د گواه په حیث لاسلیک کړی و او په ترڅ کي یې علاوه کړې وه چي: (نوموړی له خپل اړخه، په هرات باندې غوریان ورزیاتوی).

خو له دې څخه هم دا عجیبه ده، کله چي له دې ټولو تړونونو او فعالیتونو څخه وروسته (سن پترزبورگ) ته ستون سو او د وخت د بهرنیو چارو له وزیر (کنټ نسلروډ) سره یې د ملاقات وړاندیز وکړ، نوموړي ورسره له لیدني څخه انکار وکړ او څرگنده یې کړه چي: - (زه په دې نامه څوک نه پېژنم، مگریو تن ماجرا غوښتونکی چي پدې وروستیو کي یې پخپل سر په کابل او کندهار کي توطیو ته لاس غځولی دی).

ویتکوویچ چي یو احساساتي ځوان و او له سیاسي چالونو څخه بې خبره و، دغه چلند ورباندې دومره بده اغېزه وکړه، چي د تومانیچ په کولی یې ځان وواژه.

پر افغانستان باندې د انگرېزانو لومړی پوځي یرغل:

د (۱۸۳۸ ز) کال په پسرلي کي وروسته له هغه چي د برنس د سفارت ناکامي جوت ته سوه، د هند عمومي چارواکي (لارډ اکلنډ) په افغانستان کي د پوځي عملیاتو د ترسره کولو هوډ وکړ، که چیري د هند د حکومت موخه د روسیې او پارس د نفوذ مخه نیول وای، نو ددې کار معقوله او سمه طریقه دا وه، چي له پارس سره یې د جگړې اعلان کړی وای او خپل ځواکونه یې د هرات د مرستي لپاره استولي

وای، خولارې اکلنډ غوښتل چې په عین حال کې دوست محمد خان او کندهاري سرداران چې د هرات او پېښور په اړه یې د هغه له نقشي سره مخالفت درلود، هم له مخي ليري کړي او د هغه پرځای یو داسي شخص چې په ټوله معنی د انگرېز دولت ته تابع او امرو ته یې غاړه ایږدي، د سلطنت په ګډې کښنوي، دا شخص شاه شجاع و، چې له څو کلونو راپدې خوا له خپل ورور زمان شاه سره په لودیانه کې اوسېده، د هند د وایسرای سلاکارانو د هغه تړون نقل چې په کال (۱۸۳۳ ز) کې د شاه شجاع او رنجیت سنگ ترمنځ سوی و، راپیدا کړ او دایې په افغانستان کې د خپلو عملیاتو لپاره سند وګرځاوه، د مې په میاشت کې مګناټن له دغه نقل سره لاهور ته ولاړ او رنجیت سنگ ته یې وړاندیز وکړ، چې دا تړون د اعتبار وړ وګرځوي او د برتیا نیا دولت هم پکښې شریک کړي، چلباز رنجیت سنگ په ښکاره خو موافقه وکړه او په پایله کې د سیکانو د دولت، شاه شجاع او د انګرېزي کمپنۍ ترمنځ درې اړخیزه معاهده وسوه، ددې تړون ترمنځه رنجیت سنگ ژمن سو، چې له شاه شجاع سره به د افغانستان د تاج و تخت په بېرته لاسته راوړو کې مرسته کوي.^(۱)

د نوموړي تړون په لومړي ماده کې داسي لیکل سوي وه:-(په افغانستان پوري ټولي ترلي سيمي به، چې د اباسين په دواړو خواو کې پرتې دي، د رنجیت سنگ ترولکې لاندې سي).
پدې سیمو کې د افغانستان دا خاوري شاملې وې:-(کشمیر، پېښور، دیره اسمعیل خان او ملتان).

۱. میر محمد صدیق فرهنگ، افغانستان په وروستیو پینځو پېړیو کې، ۲۷۹ مخ

سرېره پردې پر شاه شجاع باندي د سندها و هرات د خپلواکۍ خبره هم منل سوې وه، پدې توگه د افغانستان د ولس او خاوري پر ضد د توطيې پلان به بري سره جوړ او پردې سرېره دا ژمنه يې هم وکړه، چي د انگرېزانو او د سيک دولت له اجازې پرته به له هيڅ بهرني دولت سره اړيکي نه ټينگوي او له هر هغه دولت سره به، چي د معاهدې له دوه نورو اړخونو سره مخالفت ولري، د بنموني کوي.

انگرېزان د يوه سترپوځ په برابرولو مصروف سول، اوس يواځنۍ پوښتنه دا وه، چي ددې لوبي د لوبولو لپاره صحنه څنگه جوړه سي، نو پدې ترڅ کي د هند عمومي چارواکي د (۱۸۳۸ ز) کال د اکتوبر په لومړۍ نېټه په شيملا^(۱) کي يوه اعلاميه صادره کړه، چي په هغې کي يې دوست محمد خان د رنجيت سنگ-پرخوا کونو باندي چي د برتانيې پخواني متحد خوا کونه وه، پرته له کوم دليل او په ناڅاپي توگه په بريد کولو تورن کړ او د پارس په ملگرتيا يې پداسي غوښتونکو پلانونو او جاه طلبۍ لاس پوري کړ، چي د هند د پولو سولي او امنيت ته خطر دی، لدې کبله د هند حکومت د (دوست محمد خان له نسکورولو پرته بل بديل نه گوري).

لارډ اکلنډ ويل چي:-(هر کله شاه شجاع د خپل پلار او نيکه پر پلاز باندي مستقر سي او د افغانستان خپلواکي او مخکنۍ بشپړتيا خوندي سي، د انگرېزانو پوځ به له افغانستان څخه ووځي) او داسي يې هم ويل چي:- (بارکزي مشران د انگرېزانو بڼه ملگري نسوه کېدای، نو له همدې کبله بايد هغوي له ډگر څخه ايستل سوي وای).

۱. د هندوستان په هيمال پراډش ايالت کي د يو ښار نوم دی

له دې څخه مخکې چې انگرېزان خپل پوځ د افغانستان په لور وځوځوي، لارډ اکلنډ د بلوچستان له والي (محراب خان) سره یو تړون لاسلیک کړ، چې د هغه له مخې به د (اندوس پوځ) ته اجازه ورکړي، چې د بولان په کنډو کندهار ته تېرسي.^(۱)

کوم پوځ چې انگرېزانو د عملیاتو لپاره افغانستان ته واستاوه، د بنگال له پوځي قواو څخه یوه فرقه چې (۷۵۰۰) کسان پکښې وه، بله فرقه د بمبېي له پوځي قواو څخه وه، چې په (۵۵۰۰) تنو مشتمله وه، چې مجموعاً (۱۳۰۰۰) تنه جنگیالي کېدل، پردې سربېره یو (۶۰۰۰) کسيز پوځ شاه شجاع له هندي مسلمانانو او نیپالیانو (گورکه - گوره گانو) څخه، چې د برتانوي منصب لرونکو په واسطه د ځانگړي ځواک په توگه روزل سوي وه، چې پدې توگه د پوځي جنگیالیو شمېر (۱۹۰۰۰) تنو ته رسېده.

لدې پوځ سره د (۱۵۰۰۰) تنو په شمېر کې نوکران، باروړونکي، کسبگر، د مالونو او کالیو سوداگر او د فاحشه بنځو په گډون چې د پوځ تر شا به تللي، هم ملگري وه،^(۲) وورسته بیا انگرېزي مېرمني هم د هغوي له یو شمېر غلامانو او مینځو سره په ډېر برم، شوکت او دېدبه د افغانستان (مېلمستون) ته ننوتل.

د (۳۰۰۰۰) دېرش زرو په شمېر پیلان، اوبنان، قچري او خره هم ورسره وه، چې د جگړې سامان او مهمات پرې بار سوي وه، پر افغانستان باندي ددې لوی اردو تېرېدل د ملخو داسي سپل ته ورته

۱. غلام محمد زرمالوال، افغانستان تر وروستي افغانه، لومړی ټوک، ۱۶۳ مخ

۲. میر محمد صدیق فرهنگ، افغانستان په وروستیو پینځو پېړیو کې، ۲۸۵ مخ

و، چي په كليو او بانډو باندي ورتوئېدل او د خپلي لاري په اوږدو کي يې خوراک، واښه او شنه بوتې نه پرېښوول.

د انگرېزانو او شاه شجاع دا پوځ په کال (۱۸۳۹ز) د مارچ په مياشت کي د بولان کنډو له لاري د کندهار په لوري وخوځېد، له (۴۵۰۰۰) تنه مېړو څخه ډېر دا جنگي ځواک، د بريد جنرال سرکاتېن، بريد جنرال سرجان کين، بريد جنرال سرويليم نات، او ډگر جنرال ډنکين تر قومانداني لاندې خوځېده.

له څو اوښو مارش وروسته، چي د لاري په اوږدو کي يې هرڅه له خاورو ايرو سره برابرول، انگرېز پوځ د (۱۸۳۹ز) کال د اپرېل په (۲۵) نېټه د جنرال نات په قوماند له شاه شجاع سره يو ځای د کندهار ښار ته ننوت، سبا يې کندهاري سرداران (کهندل خان، مهردل خان او رحمدل خان) له خپلو لښکرو سره تر ښکار پر دروازي راووتل، مازديگر ته جگړه ونښتله، د شپې تيارې مخاصمي لښکري سره بيلي کړلې، سرداران چي په ښار ننوتل کلابند سول، شاه شجاع خپل لښکر پر ښار راتاو کړ، کلابندي چي سخته سوله، سردار کهندل خان د محمد حسن خان علوم په وسيله له سردار دوست محمد خان څخه نظامي مرسته وغوښتله او نوموړي هم دا غوښتنه ومنله او له خپلو لښکرو سره يې کندهار ته ځان ورساوه، په دغې جگړه کي له امير دوست محمد خان سره دده زامن (سردار محمد افضل خان او سردار محمد اکبر خان) ملگري وه، خو د ډېرو جگړو وروسته سرداران مات سول او کندهار د شاه شجاع لاسته ورغی، جنرال نات چي خپل هر تن سرتېری (عسکر) يې له زرتنه افغانانو سره مساوي باله، د کندهار د گارنيزيون قوماندان سو او له ولس سره يې په بېساري ظلم او

استبداد لاس پوري کړ، د سوبمن پرنګي د وحشت او بربریت د یوې بېلګې په توګه (مایکل ایډوارډز) لیکي: (ددې پوځ یو سیاسي اجنټ یو کلی وران او د هغه کلي (۲۳) تنه اوسېدونکي یې لدې کبله قتل عام کړل، چي دده په اند یې ورته په بې احترامی کتل).

د شاه شجاع لپاره د انګرېزانو یوه سلاکاره ډله هم وټاکل سوه، ددې ډلې مشري (ویلیم مګناتن) کوله، چي د زیاتې تجربې خاوند و او د شاه شجاع دربار ته د هند د حکومت استازی وزیر ټاکل سوی و، واقعیت دادي چي د (حقیقت التواریخ) پر استناد (مګناتن لومړی وزیر)، (برنس د کورنیو چارو وزیر) او (موهنلال د استخباراتو مشري) په غاړه درلوده، مګناتن او برتانوی جنرال اوس په افغانستان کي پخپله سوبه باندي بیخي ډاډه وه او د (۱۸۳۹ز) کال د مې د میاشتي په (۷) نېټه یې له شاه شجاع سره یو اووه ماده بیزه تړون لاسلیک کړ، پدې تړون کي افغانستان اجازه نه درلوده، چي د برتانیا له حکومت سره له مشورې او رضایت څخه پرته د هیڅ یو بهرني ځواک سره اړیکه ونیسي.

په کندهار کي له څو اونیو دمي او تمېدو وروسته د اباسین پوځ د (جنرال کین) تر مشرۍ لاندي د کابل پر لور وخوځېد، په کلات او غزني کي له سخت مقاومت سره مخامخ سو او د افغانانو د مخامخ مقاومت بېلګه یې د لومړي ځل لپاره ولیدله، د (۱۸۳۹ز) کال د جولای په (۲۱) نېټه د کلات او غزني دوه زره سپرو غازیانو کړې توري له ټیګي وایستلې او په انګرېزي پوځ یې برید وکړ، پدې برید کي د غازیانو اصلي موخه د شاه شجاع د اوسېدو تامبو ته ځان رسول

وه، ترڅو هغه ته، چي له هیواد او اسلام سره یې خیانت کړی و، پخپله سزا ورکړي، مگر بريالي نه سول.

پدې توگه د پرنګي پوځ چي په پرمخ تللو وسلو سمبال و، دا برید شنډ او تر بېسارو وینو توپولو، ورانۍ او ویري خپرولو وروسته د (۱۸۳۹ ز) کال د اګسټ په (۶) کابل ته ورسېد، شاه شجاع له خپلو بنځو، ماشومانو او کورنۍ سره چي شمېر یې اته سوه پنځوس تنو ته رسېده، د کابل بالا حصار په ارګ کي ژوند پیل او د پنځه زره انګرېزي عسکرو لخوا یې ساتنه کېدله.

د لارډ اکلنډ سیاستمداري او هونډارتیا په لندن کي په خورا برم او دبدبه ولمانځل سوه، د برتانیې صدراعظم (پالمرستون) لیکي چي: (په افغانستان کي د اکلنډ ځلانده بری به اوس ټوله آسیا ولېزوي او زموږ لپاره به هر څه اسانه سي).

د اکلنډ، مګناټن، جنرال کین او برنس په گډون په افغانستان کي برتانوي مامورین په لوړو انګرېزي ویاړونو، مدالونو او رتبو وویارل سول، دوست محمد خان له یوې مودې مقاومت^(۱) څخه وروسته پارس ته د تګ نیت وکړ، مګر دده ورور (نواب عبدالجبار خان) د پرتینګار وکړ او د بخارا تګ ته یې وهڅاوه، امیر هم زړه نازړه د خپلي کورنۍ سره بخارا ته ولاړ، خو هلته د بخارا د پاچا لخوا بندي سو.

مرحوم غبار لیکي: کله چي په کال (۱۸۳۹ ز) کي انګرېزان د کندهار، غزني بامیانو، پروان، کابل او جلال اباد په سوق الجیشي ځایونو کي خپل ځانونه ټینګ کړل او خپلي توپخانې یې د سپرو او

۱. غلام محمد زرمالوال، افغانستان تر وروستي افغانه، لومړی ټوک، ۱۶۵ مخ

پیاده سرتېرو د ځای پر ځای کېدو سره لاپیاوړې کړې، نور نو انگرېزان دوستانه بلکې باداران وه او د افغانستان پوځي حاکمان او اصلي واکمنان سول، مګناتېن په عملي توګه د افغانستان د صدراعظم او نائب السلطنه په توګه راڅرګند سو، د دولت ټولي چاري د وزیرانو ټاکل او ګوښه کول، افغاني افسرانو ټاکل او شپل، بودجه، مالیات، مجازات او امکانات ټول د انګرېزانو په لاس کې وه.

د انګرېزانو شاه شجاع په وړاندي د افغانانو پاڅونونه: په کال (۱۸۴۰ ز) د مارچ په میاشت کې د افغان ولس غبرګون او پاڅون پیل سو، لومړی دیني عالمانو په منبرونو کې د خطبې څخه د پاچا نوم لیري کړ او د پاچا د سکې په اړه دا بیت د خلکو په خولو کې ولوبد:

سکه زد برسیم ورز شاه شجاع ارمنی
نور چشم لات و برنس خاک پای کمپنی

دا دی بیاد افغانانو د ملی هویت د څرګندولو په اړه غورځنګ د پیلېدو په حال کې و او د پردی دښمن په وړاندي ټول په یوه لیکه کې سره راغونډېدل، د هلمند، د مشرقي، د غزني، خور د کابل او د شمالي سیمو خلکو پاڅون په کال (۱۸۴۰ ز) کې د انګرېزانو په وړاندي پیل سو.

لکه څنګه چې زموږ د بحث موضوع هلمند دی، نو موږ دلته تاسو ته د هلمندیانو د پاڅون په هکله په لنډو ټکو کې معلومات درکوو: (د ۱۸۴۰ ز) کال د ډسمبر په میاشت کې د زمیندار د سیمي او د هلمند

د شاوخوا سیمو خلکو د اختر محمد خان هلمندي (علیزي) په لارښوونه د انگرېزانو په وړاندې د جهاد اعلان وکړ او جنرال ناپټيې شو موده په جگړه او مبارزه کې بوخت وساته، د انگرېز دوه کنډکه سرتیري او یوه توپخانه له کندهار څخه د اختر محمد خان علیزي د ټکولو لپاره د ګرځک لور ته وخوځېده، مګر دوي ونسو کړای چې پاڅون غلی کړي، دا ځکه چې دا مهال محمد اکرم خان د زرو تنو پوځیانو سره له دغه پاڅون سره یو ځای سو، انگرېزانو نوري تازه قواوي د ناپټ تر مشرۍ لاندې سیمې ته ولېږلې او د توپخانې په زور د مبارزینو څخه مخنیوی وکړ او ملی مبارزین یې شاتګ ته اړ کړل، محمد اکرم خان د هراود ته د نویو لښکرو د یو موټي کولو لپاره ولاړ، مګر د انگرېزي جاسوسانو لخوا ونیول سو او په کندهار کې په توپ کې والوزول سو، د نوموړي مېرني مېرمني هم د جهاد بیرغ پورته کړ، خلک به یې جهاد او پاڅون ته هڅول، جنرال ناپټ دغه مېرمنې مېرمنه ونیوله او له څو نورو ښځو سره یې کابل ته ولېږه، مګر د غزني خلکو د انگرېزي ګارډ په وړاندې ودرېدل او هغوي یې له مینځه یووړل او دغه مېرمنې مېرمنه یې آزاده کړه.

په (۱۸۴۰ ز) کال کې امیر دوست محمد خان، د بخارا د پاچا له بند څخه د لس زرو روپو په مقابل، چې د زندان ساتونکي ته یې ورکړې، په دغه حال کې خپل زوی (محمد اکبر خان بارکزي) ته یې وویل، چې درځه وتښتو، خو نوموړي انکار وکړ او خپل پلار ته یې وویل، چې تر تېښتي زندان غوره او بهتر دی.

امیر دوست محمد خان، افغانستان ته ستون سو او دلته یې د انگرېزانو پر ضد ډېر پوځ ټول کړ، امیر لومړی په بامیانو کې له

انگرېزانو سره جگړه وکړه، چي په نوموړي جگړه کي يې د بنمن ته ډېر زیانونه ورو رسول او یو توپ يې هم تر لاسه کړ، پدغه جگړه کي له دواړو غاړو څخه زرتنه مړه سول، څلور ورځي وروسته بیا امیر په ځلم کي پر انگرېزانو برید وکړ او د هغوي څخه يې زیات ووژل، هغوي مجبور سول، چي د باجگاه او سفان پلو ته په شا تگ وکړي.

امیر تر دوولسو ورځو چریکي جگړو وروسته د عبدالسبحان کور ته چي د چاریکار د خانانو له جملې څخه و، ورغی، هغه لومړی د مېلمه بڼه هر کلی وکړ، خو وروسته يې انگرېزانو ته حال ورواستاوه، چي امیر يې کور ته دی او که غواړئ چي امیر ونیسئ، نوراسئ، انگرېزانو هم د امیر د نیولو لپاره پوځ چمتو کړ او د نوموړي خان کور ته يې ځانونه ورساوه، امیر چي د انگرېزانو په راتگ خبر سو، نويې خپله توره راو کښله او عبدالسبحان يې هلته په کور کي ټوټې ټوټې کړ، بیا له هغه ځایه څخه يې ځان خلاص کړ او خپلي قرارگاه ته ولاړ.

بل ځل امیر د کوهستان او پروان د مجاهدينو په ملگرتیا پر د بنمن برید وکړ، د هغوي ډېر کسان يې ورووژل او څه يې بنديان له ځانه سره ونيول، انگرېزان شا تگ ته اړ سول، د هغه څخه وروسته انگرېزانو بله لاره خپله کړه، هغه دا چي، خانانو ته يې پیسې ورکړې، ترڅو امیر ونیسي، خو هغه پلان يې هم بريالی نسو.

کله چي د امیر په پوځ کي ماته راغله او خانانو غوښتل چي امیر دوست محمد خان لاسترلی انگرېزانو ته په لاس ورکړي، نو پر امیر يې هم ډېره بده اغېزه وشیندله، هغه و، چي نوموړي هوډ وکړ چي انگرېزانو ته ځان خپله تسلیم کړي، دا خبري يې میر مسجدی خان ته وکړې او سبا ته د کابل په لور راو خوځېد، چي پدې توگه امیر دوست

محمد خان له (۱۸۳۹ ز) کال د اګسټ څخه تر (۱۸۴۰ ز) کال د نوامبر د میاشتې تر پایه پوري له ډېرو ناکامیو، نامردیو سره چې ملګرو یې ورسره کړي وې، مخامخ سو.

امیر دوست محمد خان چې کله کابل ته ورسېد، د پل محمود خان له لاري بالا حصار دروازي ته وردننه سو، امیر له آس څخه راکښته سو، مګناټن روغې ورسره وکړ، اته ورځې وروسته د امیر کورنۍ له غزني څخه چې هلته بندي وه راوغوښتله او هند ته یې تبعید کړل.

د (۱۸۴۱ ز) کال په اوږدو کې د شاه شجاع او مګناټن سلطنتي دستگاه فساد پر خلکو فشار راوست، چې د کابل ځینې سربښدونکو او سرتېرو مېړنو لکه، عبدالله خان اڅکزی، امین الله خان لوګری، ملا مون غلجی، شمس الدین خان بارکزی، گل محمد خان، عبدالعزیز خان، محمد شاه خان بابکر خېل، اسکندر خان بامیزی، عبدالسلام پوپلزی او ځینې نور مخور شاه شجاع ته ورغلل او هغه یې خپلو ملي، وطني او افغاني دندو ته ځیر کړ، چې له بده مرغه پاچا د خپل نه اختیار او واک نه لرل پلمه کړل.

تر هغه وروسته عبدالله خان اڅکزی او نائب امین الله خان لوګری د پاڅون په فکر کې سول او خپلي نظریې یې د امیر دوست محمد خان له وراره (نواب محمد زمان خان) سره هم شریکې کړې او هغه یې مرستې ته راوباله، نواب محمد زمان خان دغه خبرې له خپلو نورو ملګرو سره هم شریکې کړې، چې د کابل د هماغه وخت د مشرانو نومونه په دې توګه موندل کېږي: (اسکندر خان بامیزی، عبدالسلام پوپلزی، د مختار الدوله شېر محمد خان زوی غلام احمد خان، د نواب عبدالصمد خان زوی محمد عثمان خان بارکزی، د نواب

اسد الله خان بارکزي زوی نواب محمد زمان خان شجاع الدوله، میر احمد خان، میر افضل خان، محمد خان، محمد حسین خان عرضیگی، حاجي علی خان امیر آفتاب خان، میر حاجي د حاجي میر واعظ زوی، میر محبوب خان، میر سید خان، میر غلام قادر، آقا حسین توپچی باشي، ولی محمد خان میراخور، اکبر خان خوابگاهي، عبدالرحمن خان عثمانلو، کپتان دوست محمد خان اسحاقزی، محمد هاشم کاه فروش، نور محمد خان او دلاور خان شاه غاسي او نور...

د دغو کسانو شمېر د اکبر نامې په قول د محمد شاه بابکر خېل او عبدالعزیز خان جبار خان جبار خېل، په ګډون د نواب محمد زمان خان په کور کي او په بل روایت د عبداللہ خان اڅکزي په کور کي، چي د اوسني کابل د نواب په کوڅه کي دی، سره راغونډ سول او د قران کریم په وړاندي یې ژمنه او لوړه وکړه، چي تر څو انګرېزان له کابل څخه ونه شړو تر هغو په ارامه نه کښینو، مجلس د پاڅون د تمرکز لپاره نواب محمد زمان خان بارکزي د مشر او د هغه مرستیال یې امین الله خان لوګری د مجاهدینو د رهبرانو په توګه وټاکل سو.

حمید کشمیري په اکبر نامه کي لیکلي، چي تردې وروسته د کابل مبارزین بریالي سول، هغوي د رائيو په اتفاق، سردار محمد زمان خان د سردار اسد خان زوی، د سردار پائنده محمد خان لمسی او د حاجي جمال خان بارکزي کوسی، د پاچا په توګه وټاکه او روحانیونو د شاه شجاع د نامه پر ځای د زمان شاه نوم په خطبه کي یاد کړ.

د (۱۲۵۷ هـ ش) کال د روژې د مبارکي میاشتي په (۱۷ مه) چي (۱۸۴۱ ز) کال د نوامبر د دوهمي نېټې سره سمون لري، سهار وختي مهال ملي مبارزین چي چرې، سیلاوه، خنجرونه، توري، غشي،

توپکان او لرګي ورسره وه، د اوسني خرابات په سیمه کې چې د برنس د استوګنې ځای و، ځانونه ورسول، برنس په حمام کې په ځان مینځلو بوخت و، چې کور یې محاصره سو، غازیانو برنس لومړی په اور و سوځاوه او بیا یې ټوټې ټوټې کړې، د کپتان جانسن او نورو انګرېزانو منصب لرونکو کورونه هم لوټ کول او هغوي پخپله ووژل سول، وروسته د خلکو غضب د بالاحصار خواته متوجه سو، پدغه وخت کې له بالاحصار څخه یو اووه سوه کسيز کنډک د (جنرال کمپل) تر مشرۍ لاندې د پېښې ځای ته راروان سو، څنګه چې د دغو تنګو کوڅو څخه تېرېدل، د کابل د ښار انجونو او پېغلو هم د بامونو له سرو څخه په تودو اوبو او د خښتو په ویشتلو سره له هغوي سره مبارزه کوله.

له هغه څخه وروسته پاڅون کوونکو د انګرېزانو د غلې پر ګدامونو برید وکړ، ترڅو د مجاهدینو لپاره خواپه برابر کړي او انګرېزان به یې غلې دانې سي، په دغه وخت کې مګناټن یوزر کسيزه پوځ د ګدامونو د ساتنې لپاره ورو لېږه، نوموړو پوځیانو په پیل کې د ګدامونو په ساتنه بریالي سول، خو څو تنو غلجی غازیانو په یوه خندق کې کمین نیولی و او د یوې برېښنا په شان پر دښمن توره شپه جوړه کړه او د ګدام یوه برخه یې د باروتو په واسطه منفجر کړه، افغاني اتباعو هجوم پر وروړ او هریوه ځانته غله ذخیره کړه.

کله چې په خاورو سپېره عسکرو د مجاهدینو سره په دغو تنګو کوڅو کې مخامخ سول، د دښمن ناریه وسلې له کاره ولوېدلې او هلته یې کار نسو کولای، په دغه جګړه کې چې تن په تن و، د مجاهدینو

تېرونو او سپلاوو او وه سوه انگرېزي سرتيري لکه د پسونو په شان تر تیغ تېر کړل.

پدغه ډله کې د بي بي مهرو د غونډۍ جگړه له لویو او مهمو جگړو څخه شمېرل کېږي، پدغه جگړه کې عبدالله خان اڅکزي په ډېره مېړانه له انگرېزانو سره وجنگېده او ډېر پرنګيان يې له خاورو سره خاړوي کړ، پدغه جگړه کې غازي عبدالله خان اڅکزی د یوه ملي خائن لخوا چې عبدالعزیز نومېده، د شالخوا وويشتل سو او د نوامبر پر (۲۹) نېټه يې له دغه ټپ څخه شهادت په نصیب سو.

کله چې د کابل پاڅون پیل سو، نو د غازي محمد اکبر خان د راتګ اواز ه سوه، چې له بخارا څخه خُلم ته راغلی دی، نواب زمان خان چې دا وخت د مجاهدینو امیر او پاچا ټاکل سوی و، سمدستي يې محمد اکبر خان ته لیک واستاوه او بلنه يې ورکړه، نوموړي هم ډېر ژر کابل ته ځان ورساوه، د پاڅون کوونکو سره مل سو او د هغوي رهبري يې په لاس کې ونیوه.

پدغه وخت کې انگرېزان له ماتې سره مخامخ وه، چې مګناټن د غازیانو مشرانو ته داسې لیکونه واستول، چې په هغو کې دوي تطمیع سوي وه، د بېلګې په ډول مګناټن له غازي محمد اکبر خان څخه د لیدلو غوښتنه وکړه او ده سردار سلطان احمد خان ورواستاوه، مګناټن نوموړي ته یو لیک ورکړ، چې په هغه کې يې اکبر خان ته لیکلي وه: (له بولانه تر خیبر پوري چې کوم ملک د شاه شجاع په نامه دی، هغه به محمد اکبر خان ته ورکړو، پلار به يې کابل ته راوغواړو، د دوي خوښه چې پلار پاچا کېږي که زوی، وضعه چې ارامه سوه، انگرېزان له افغانستان څخه وځي، اوس به سمدستي دوولس لکه

روپی. محمد اکبر خان ته ورکړو او تردې وروسته به له کاله دوه لکه روپی. ورکړو، محمد اکبر خان دې نائب امین الله خان ونیسي او موږ ته دې وسپاري او نور د غازیانو مشران دې له کابل څخه وباسي).

خو د محمد اکبر خان ایمان او وجدان دومره کمزوري نه وه، چي د پرنگي له لاسه خطا وځي، هغه و چي انگرېزان د پاڅون کوونکو څخه په تنگ سول، مگناټن د جهاد له قایدینو سره د خبرو اترو غوښتنه وکړه، د نوموړي پیشنهاد و منل سو، په لومړنۍ غونډه کي مگناټن د غازیانو مشرانو ته دغه شرطونه وړاندي کړل، چي لنډيز يې دا دی:

۱. د انگرېزانو پوځ به له افغانستان څخه وځي.

۲. شاه شجاع به هند ته ځي.

۳. د غازیانو د مشرانو له ډلي څخه به یو تن د انگرېزانو د پوځ د ضرورت وړ د اکمالاتو او موادو د رانیولو څارنه کوي.

۴. بیا به د انگرېزانو پوځ افغانستان ته نه راځي.

د جهاد مشرانو د مگناټن دا پیشنهاد رد کړ، بالمقابل دوي د دوولس فقره ییز تړون شرطونه ورته وړاندي کړل، چي لنډيز يې دا دی:

۱. انگرېزان به له قید او شرط پرته، له کابل، جلال آباد، غزني او کندهار څخه سمدلاسه وځي.

۲. له نهه میله توپونو او په لاس کي له وسلو څخه پرته، نوره وسله به انگرېزان ټوله غازیانو ته پرېږدي.

۳. شپږ کسه انگرېزان به د امير دوست محمد خان تر بېرته راتگ پوري، غازيانو ته په يرغمل ورکوي.
۴. هند ته د شاه شجاع تلل دده په خوښه پوري اړه لري.
۵. له دې وروسته به انگرېزان بيا په افغانستان باندې تېرى نه کوي.
۶. د وسلو او مهماتو په بدله کي افغانان، انگرېزانو ته دومره زېرمي ورکوي، ترڅو له کابل څخه د دوي د وتلو پوري ورته بسنه وکړي.
۷. که انگرېزان د تړون د موادو مطابق عمل وکړي، تر جلال آباد پوري به د دوي امنيت نيول کيږي.

مگناټن د افغانانو له خوا د تړون مواد ومنل، خو کله چي شاه شجاع د تړون په موادو خبر سو، پرې خوا بدي سو او د انگرېزانو په مقابلې کي يې د پاڅون سپارښتني وکړې، هغه بېرته هند ته د تللو په هکله خپله ناخوښي وښووله.

له تړون سره سم د کارتو سو او وسلو په بدله کي افغانانو، انگرېزانو ته غذايي مواد ورکړل، پر دې سربېره له تړون سره سم د اوس لپاره دوه تنه انگرېزان (تورن اېري او تورن کونولي) يې افغانانو ته يرغمل ورکړل.

خو مگناټن د غدارۍ نيت درلود، په حيله او غدر سره يې خپل وخت تېراوه او له افغانستان څخه د انگرېزانو وتل يې په يوه او بله پلمه وځنډول، په پټه يې د موهن لال جاسوس له لاري د افغانانو ترمنځ د بې باورۍ او دښمنۍ اچولو هڅي پيل کړي وې.

مگناټن غوښتل چي د بې باورۍ اچولو له دسيسو څخه په استفاده د جهاد مشران د يو بل په مقابل سره ودروي او يا يې لږ تر لږه په خپل

منځ کي سره بدگمانه کړي، په همدې منظور مگناټن د یوې لیدني کتنې په ترڅ کي، له سردار محمد اکبر خان څخه د نائب امین الله خان لوگري د وژلو او یا د هغه د نیولو او انگرېزانو ته د نوموړي په لاس ورکولو غوښتنه وکړه، په بدله کي یې سردار محمد اکبر خان ته د شاه شجاع د وزارت او د امیر دوست محمد خان د بېرته راستنېدو ژمنه یې ورسره وکړه، سردار محمد اکبر خان کله چي د مگناټن په غدارۍ پوه سو، نو په ظاهر کي یې ورسره موافقه وکړه او له مگناټن څخه یې لیکلی سند هم ترلاسه کړ.

په همدې شان مگناټن له امین الله خان لوگري سره اړیکي ونيولې او د سردار محمد اکبر خان د وژلو غوښتنه به یې کوله، امین الله خان لوگري هم په بشپړي ځیرکتیا سره له مگناټن څخه لیکلي سندونه تر لاسه کړل، د جهاد قایدین چي له غرضي خواهشاتو پرته د غدار د بنمن په مقابله کي ټول سره یو صف او یو وجود ګرځیدلي وه، د مگناټن لخوا د غدارۍ سند لیکونه یې یوه بل ته سره وښوول، د جاسوسی له لاري د جهاد مشرانو د وژلو لپاره د انگرېزانو په دسیسو باندي پخپله یوه انگرېزي داسي اعتراف کړی دی: (کله چي سرداران په دې پوه سول چي د فسادونو منبع (موهن لال) د دوي پر سرونو باندي بیه ټاکلې وه او د همدې دسیسې په ترڅ کي د دوي (سردارانو) له شمېر څخه تر اوسه پوري دوه تنه (میر مسجدي او عبدالله خان اڅکزی) مړه سوي وه، نو په بشپړه توګه راوپارېدل).

په داسي حال کي چي مگناټن له ټولو مشرانو سره څو ورځي دمخه یو تړون لاسلیک کړی او د میاشتي په پنځمه نېټه یې له افغانستان څخه د انگرېزانو د وتلو ژمنه کړې وه، خو په پټه یې د تړون خلاف د

غدارۍ، تصمیم درلود، له همدې کبله د جهاد مشرانو دا تصمیم ونيو، چي له مگناټن سره به له دې وروسته غوڅه معامله کوي.

سردار محمد اکبر خان وگمارل سو، چي په ځيرکتيا او تدبير سره به مگناټن لاس ترلۍ يرغمل نيسي او بنارته به يې راوړي، په همدې منظور سردار محمد اکبر خان يو وار بيا له تدبير څخه په گټه، دا ځل د خپل اکا زوی (سردار سلطان احمد خان) په واسطه له مگناټن سره اړيکه ونيوله او داسي څه يې ورته واورول: (ددې تړون د منظورېدو په سبا به نائب امين الله خان لوگری انگرېزانو ته سپاري، د محمود خان قشلي او بالا حصار ته به د انگرېزانو يو غونډ راځي، شاه شجاع به پاچا پاته کيږي، خو وزير به يې محمد اکبر خان جوړيږي، د انگرېزانو څو اکونه به ترپسرلي پوري په خپلو چوڼيو کي پاته کيږي).

مگناټن د محمد اکبر خان لخوا دا ذکر سوی فکر، د خپلو پټو هڅو د کاميابيو لپاره لاس ته ورغلې يوه ښه پايله وبلله، پداسي حال کي چي پخپلو دسپسو ډاډه سو، له خپلي خوا يې همدا فکر د سند په توگه ورته وليکه او ورته يې لاسليک کړ او د جدي پردوهمه نېټه يې په همدې مقصد له سردار محمد اکبر خان هلمندي سره د ليدو کتوژمنه وکړه.

د مگناټن وژل (۱۸۴۱ ز) د (دسمبر ۲۳) نېټه:

مگناټن له محمد اکبر خان سره د ليدو په مقصد له خپلي چوڼۍ څخه د ورځي پر (۱۱) يوولسو بجو راووت، له تورن لارنس، تورن تريوراو جگړن مېکنزي سره يو ځای د اوسني دولتي مطبعې د سيمي په لوري

راغی، د بریدمن (لي) په مشرۍ (۱۶) تنه امنیتي ګارډ یې هم تر شا ورپسې رهي و.

سردار محمد اکبر خان هم له خپلو ملګرو سره یو ځای په بی بی مهرو کي د پخواني یوې ویالې په ژۍ باندي ورته راروان ښکاره سو، له سردار محمد اکبر خان سره راروان ملګري یې دا کسان وه: (محمد شاه خان جبار خېل او ورور یې دوست محمد خان، د سردار محمد اکبر خان د اکا زوی سردار سلطان احمد خان، غلام محی الدین خان، خدا بخش خان، آزاد خان غلزایی او اتم کس یې د امین الله خان لوګري ورور و).

مګناټن هم ورته راوړسېد، خو کله چي یې د امین الله خان لوګري ورور ولید نو پوه سو، چي موضوع هغه څه نه ده، چي فکریې کاوه. له معمول ښه راغلاست وروسته له واورې څخه د خلاصی یوې صوفې پر سر باندي پر یوه آس باندي پرته یوه قالینچه وغوړول سوه او ورباندي سره کښېناستل، تورن لارنس د زیاتو غازیانو په موجودیت باندي اعتراض وکړ، سردار محمد اکبر خان ورته وویل، چي دوي ټول په راز کي شریک دي، له هغې وروسته سردار محمد اکبر خان مګناټن مخاطب کړ او ده ته یې له مجاهدینو سره د تړون خلاف دده د پټو دسیسو او غداريو سندونه ورښکاره کړل.

سردار محمد اکبر خان په ډاګه، انګرېزان او په سر کي یې مګناټن خاینان، غداران او د تړون ماتوونکي وبلل، ورته ویې ویل، چي اوس موږ مجبور یو چي تا له ځانه سره یرغمل بوزو، ترڅو مو له تړون سره سم وتلو ته مجبور کړو.

سردار محمد اکبر خان د مگناټن غدارۍ یې ټولې دده په مخ ورته راویستلې، مگناټن چي څه ځواب نه درلود، نو په غوصه سو، پدې لحظه کي یوه مشر، محمد اکبر خان ته وویل: وخت تیريږي، د پرېښودو نه دی.

دوست محمد خان غلزي په ورځېر مه انگرېزانو باندې په حمله پیل وکړ، سردار سلطان احمد خان او سردار محمد اکبر خان ورپورته سول، مگناټن یې تر مټو راوښو، له صوفي څخه یې راوغورزاوه، د جرگې نورو غازیانو هر یوه پر یوه - یوه انگرېز حملې وکړې، ویې نیول او وسلې یې ورڅخه واخستلې، د انگرېزانو د امنیتي کاره او غازیانو تر منځ د ټوپکو ډزي پیل سوې، انگرېزانو د غازیانو د ډزو په مقابله کي مقاومت ونسو کړای، په تېښته یې شروع وکړه او بېرته د چوڼۍ پر خوا وتښتېدل.

تورن لارنس د محمد شاه خان د آس په سورلي ژوندی وتښتول سو، په همدې شان مېکنزي هم غازیانو له ځانه سره ژوندی ښار ته ورسره راوست.

مگناټن له رالوېدو سره سم په مقاومت لاس پوري کړ او د کابل ښار ته له راتللو څخه یې منع وکړه، په محکه کي یې پښې ټینګي کړلې او غوښتل یې چي په کش او گیر ځان خلاص کړي، خو سردار محمد اکبر خان دی په هماغه توپانچه وویشت، کومه چي مگناټن هغه د امین الله خان لوګري د وژلو لپاره ورکړې وه، د مگناټن سړي پرې کړ او کابل ته یې ورسره راوړ، د کابل بازار د چارچنې په چوک کي یې وځړاوه، پدې کار سره یو ځل بیا سردار محمد اکبر خان د زپورتیا، مېړاني او

توري ډغ د ټولو غازيانو په منځ کي خپور سو او د غازيانو په زړونو کي يې ځای ونيو.^(۱)

د پېښور الحاج خانمير خان هلالی په (ننگیالي پښتانه) نومي کتاب کي د غازي محمد اکبر خان په باب يو مضمون خپور کړی دی، چي له (۱۶۳) مخه څخه تر (۲۳۲) مخه پوري اويا مخونه نيولي دي، ددې مضمون عنوان (سکان او پيرنگيان تښتوونکی اکبر خان) دی، مضمون په دې بيتونو پيل کيږي:

چا چي هري سنگه او مگناټن کولمي شلولي دي
چا چي پيرنگيان او سيکان دواړه شرمولي دي
چا چي په زلزل کړلو پنجاب، هند، انگلستان
هغه بريالی غازي پښتون دی اکبر خان^(۲)

دې پېښي په افغانستان کي د برتانوي ځواکونو راتلونکې وټاکله، د مگناټن په وژلو سره ددغو ځواکونو د مقاومت وروستی اراده او ان چي د پوځونو د ساتلو لپاره يې د وروستۍ ټگۍ او خطا ايستلو هڅه هم له منځه ولاړه، پاتينجر چي د سياسي ماموريت دنده په غاړه واخيستله، نو لومړی يې پوځي افسرانو ته وړانديز وکړ، چي بالا حصار ته ولاړ سي او ژمی هلته تېر کړي، خو هغوي بيا هم جلال آباد ته په تگ ټينگار درلود، نو په دې اساس له افغاني مشرانو سره خبري په همدې بنسټ له سره پيل سوې، د خبرو اساس هماغه د سردار

۱. کانديد اکاډمېسن محمد اعظم سيستاني، د نولسمي ميلادي پېړۍ په لومړي نيمايي کي د

افغانستان دوه پوځي او سياسي اتلان، ۱۵۶ مخ

۲. ملي غازي وزير محمد اکبر خان، ۸ مخ

محمد اکبر خان وړاندیز و، چې نوموړي د مگناټن له وژلو وړاندي لوستلی و، د دغه وړاندیز مسوده پاتینچر ته واستول سوه او نوموړي د هري فقرې په مقابل کې خپل اند د ځواب په بڼه ولیکل او بېرته یې افغاني قرارگاه ته واستوله، سردار محمد اکبر خان بیا د هر ځواب په مقابل کې یوه تبصره ولیکله، له دې لامله چې اوس د انگرېزانو دریځ ډېر کمزوری سوی و، افغاني مشرانو د خبرو په جریان کې خپلي غوښتنې پراخي کړې او انگرېزان چمتو سول چې هر ډول شرایط چې د هغوي په ښکېلاکي تاریخ کې بېلگه نلري، ومني.

څنگه چې دا خبرې په دریځ سربېره، د دواړو خواو د فکر طرز، په ځانگړې توگه د افغاني مشرانو، د بېلابېلو مسائلو په برخه کې روښانه کوي، په لاندې ډول د هغوي مسوده د وروستني قرارداد له مسودې سره رانقلوو، په هره ماده کې لومړی د افغاني لوري وړاندیز، بیا د انگرېزانو ځواب او وروسته بیا د افغانانو نوې تبصره چې زیاته برخه یې د یو هلمندي (۲۵) کلن ځوان محمد اکبر خان بارکزي په قلم ده، وړاندي کوو.

لومړۍ ماده:

د افغاني لوري وړاندیز: د انگرېزي عسکرو په حرکت کې باید هیڅ ځنډ رامنځته نسي.

د انگرېز د لوري ځواب: موافق یو، دوي (۲۴) ساعته وروسته له دې چې یو زر باروړونکي او ښان یا یابوگان پیدا کړي، حرکت کوي. تبصره: په دوي پوري اړه لري، باید کرایه یې چې په وس کې لري تادیه کړي.

دوهمه ماده:

د افغاني لوري وړاندیز: - افغاني سرداران به له پوځ سره یوځای وي، چي څوک مخالفت ته پرېښې دي، په خوراكي توکو کي دې ورسره مرسته وکړي.

د انگرېز د لوري ځواب: - ډېره ښه ده.
تبصره: - سردار عثمان خان او شاه دولت خان.

درېيمه ماده:

د افغاني لوري وړاندیز: - د جلال آباد عسکر دي، د کابل د ځواکونو له حرکت څخه دمخه د پېښور په لوري حرکت وکړي.
د انگرېز د لوري ځواب: - موافقه لرو، آیا څوک ټاکي، چي له هغوي سره ولاړ سي؟
تبصره: - عبدالغفور خان.

څلورمه ماده:

د افغاني لوري وړاندیز: - د غزني ځواکونه دي د ترتیباتو له نیولو وروسته په ډېره چټکۍ د کابل له لاري پېښور ته وخوځېږي.
د انگرېز د لوري ځواب: - موافقه ده، آیا څوک ټاکي، چي له هغوي سره ولاړ سي؟
تبصره: - یو تن د نائب له خپلوانو څخه یا مهتر موسی.

پنځمه ماده:

د افغاني لوري وړاندیز: د کندهار او په افغانستان کې نور ټول انگرېزي عسکر باید ډېر ژر هند ته ولاړ سي.
د انگرېز له لوري ځواب: موافق يو، باید يو څوک ورسره ولاړ سي.
تبصره: نواب جبار خان.

شپږمه ماده:

د افغاني لوري وړاندیز: د امير دوست محمد خان ټوله شتمني دي، که د انگرېز دولت سره ده او که د شخصي افسرانو په لاس کې، پر ځای دي پرېښوول سي.
د انگرېز له لوري ځواب: سمه ده، کومه چي رسمي مامورينو په واک کې ده، څرگنده ده او کومه چي د شخصي افسرانو په لاس کې ده، په گوته يې کړئ او وايي خلئ.

اوومه ماده:

د افغاني لوري وړاندیز: د انگرېزانو هغه شتمني چي نه وړل کېږي، ساتنه به يې کېږي او په لومړي فرصت کې به واستول سي.
د انگرېز له لوري ځواب: موافق يو، خو موږ ټول پاته شيان نواب ته ورکوو.
تبصره: توپونه، ټوپکونه او مهمات باید ماته را کړل سي.

اتمۀ ماده:

د افغاني لوري وړاندیز: - که شاه شجاع وغواړي چي په کابل کي پاته سي، نو موږ به د کال يو لک روپۍ تنخواخ ورکړو.
د انگرېز له لوري ځواب: - موافقه ده، څنگه يې چي خوښه وي ودي کړي، هيله من يو چي خپله دوستي موږ ته ثابته کړي.

نهمۀ ماده:

د افغاني لوري وړاندیز: - که د شاه شجاع کورنۍ د باروړونکو څارويو د کمښت له لامله پاته سي، نو د هندوستان په لوري د حرکت تر وخته پوري د اوسېدو لپاره همغه محل ټاکو، چي اوس په بالاحصار کي پکښې اوسيږي.^(۱)
د انگرېز له لوري ځواب: - د شاه درناوی د درانيو درناوی دی او له تاسو سره ښايي.

لسمۀ ماده:

د افغاني لوري وړاندیز: - کله چي انگرېزي ځواکونه پېښور ته ورسېدل، نو بايد چي امير دوست محمد خان او د هغه نورو افغانانو له خپلو مالونو او کورنيو سره د حرکت لپاره ترتيبات ونيول سي.
د انگرېز له لوري ځواب: - موافقه لرو، هغوي به په درناوي او سلامتيا سره راواستول سي.

۱. اتمۀ او نهمۀ ماده په اصل کي د سردار محمد اکبر خان له خوا ورباندې کرښه وهلي ده،

معموميږي، چي له فکر کولو وروسته يې هغه نه دي خوښي سوي

یوولسمه ماده:

د افغاني لوري وړاندیز: کله چي امير دوست محمد خان او نور په سلامتيا سره پېښور ته ورسېدل، نو د شاه شجاع کورنۍ به د تللو اجازه ولري، د تللو په اړه د هوډ کولو تر مهاله به په هغه محل کي چي ورته ټاکل سوی دی، اوسيږي. د انگرېز له لوري ځواب: موافقه لرو.

دوولسمه ماده:

د افغاني لوري وړاندیز: څلور تنه نارینه انگرېزان به د برمتي په ډول په کابل کي وي، تر هغه چي امير دوست محمد خان او نور افغانان پېښور ته راوړسيږي، پس له هغه به د انگرېز سړي د تگ اجازه ولري. د انگرېز له لوري ځواب: موافقه لرو. تبصره: شپږ تنه بايد برمه وي.

ديارلسمه ماده:

د افغاني لوري وړاندیز: سردار محمد اکبر خان او سردار عثمان خان به له انگرېزي عسکرو سره تر پېښوره پوري ملگري وي او هغوي به په سلامتيا سره هغه ځای ته رسوي. د انگرېز له لوري ځواب: موافقه لرو.

څوارلسمه ماده:

د افغاني لوري وړاندیز: د انگرېزانو له وتلو وروسته به دوستانه اړيکي دوام لري، يعنې د افغانستان حکومت به د انگرېزانو له موافقې او مشورې څخه پرته هيڅ بهرني هيواد سره تړون نه لاسليک کوي او نه به ورسره اړيکي ټينگوي او که هغوي هر وخت د بهرني دولت د برید پر مهال مرسته وغواړي، نو د برتانيا دولت به د داسې مرستې له ورکولو دریغ نه کوي.

د انگرېزانو له لوري ځواب: تر کومه ځايه چي په موږ پوري اړه لري، موافقه لرو، خو پدې باره کي يواځي د هند عمومي واکمن صلاحيت لري، موږ به هڅه کوو، چي د دواړو دولتونو ترمنځ دوستي ټينگه سي او د خداي په مهرباني سره به دا هيله پوره سي او د راتلونکي لپاره به دوستي موجوده وي.

پنځلسمه ماده:

د افغاني لوري وړاندیز: هر چا چي له شاه شجاع او انگرېزانو سره مرسته کړې ده او له هغوي سره د تگ هيله ولري، اجازه ورکول کيږي، موږ د هغوي مزاحم کيږو نه او که هغوي دلته پاته سي، هيڅوک به ورڅخه د خپلو کړنو پوښتنه ونکړي او په هيڅ پلمه به تکليف او ضرر نه وررسوي، هغوي کولای سي، ددې هيواد د نورو اوسېدونکو په شان ژوند وکړي.

د انگرېزانو له لوري ځواب: موږ يو څو کليمي شاملې کړي دي، چي عين دوستي به وي، که تاسو ورسره موافقه وکړئ؟

شپاړسمه ماده:

د افغاني لوري وړاندیز:.. که له انگرېز څخه څوک د اړتیا له مخې پاته سي، د تگ تر وخته پوري به ورسره په درناوي چلند وسي. د ا شپاړس ماده بيزه تړون چي د افغاني غازيانو او انگرېزانو تر منځ سوی و، تاسو ته مو وړاندي کړ.

د انگرېزانو تگ او تباهي:

د پورته ذکر سوي تړون مسوده د (۱۸۴۲ ز) کال د جنوري په لومړۍ نېټه د لاسليک لپاره برتانيا ته واستول سو، وروسته تر هغې چي انگرېزي منصب لرونکو هغه لاسليک کړ، د جلال آباد په لوري د انگرېزي پوځونو حرکت د بتخاک، جگد لک او نملې له لاري د جنوري پر (۶) نېټه پيل سو،^(۱) د هغه کال په سخت ژمي کي د بتخاک له لاري جلال آباد ته د تگ په اوږدو کي د اندوس پوځ له درندې او بېساري تراژيدي سره مخامخ سو، په کندهار او غزني کي هم د انگرېزانو ډېر پوځيان په قتل ورسېدل، د هغه شپاړس زره پوځ او عملې له ډلي څخه چي جلال آباد ته د تگ په نيت له کابل څخه وتلې وه، يواځي د شاه شجاع د اردو يو طبي افسر (ډاکتر برايډن) نيم ژواندي جلال آباد ته ورسېد، له ټول اندوس پوځ څخه په بند کي ژوندي ټول پاته سوي پرنګيان يو دېرش افسران، لس بنځي، يوولس ماشومان، دوه تنه ملکي مامورين او دوه پنځوس عسکروه.^(۲)

۱. مير محمد صديق فرهنگ، افغانستان په وروستيو پينځو پېړيو کي، ۳۱۱ مخ

۲. غلام محمد زرمالوال، افغانستان تر وروستي افغانه، لومړۍ ټوک، ۱۷۲ مخ

کهزاد په خپل اثر (بالاحصار کابل و پیش آمد های تاریخی) کي د انگرېزانو د پوځ د وتلو د ورځي داسي يادونه يې کړې: (۶ جنوري سال (۱۸۴۲ م) روزي که برای تخلیه تعیین شده بود فرا رسید چون اوایل چله بود، برف باری های زمستان دامنه کوه های آسمائی و شیر دروازه و تپه های بی بی مهر و مرنجان و روی جلگه های اطراف کابل را گرفته و تقریباً همه جا سفید میزد و شش انچ برف د پیش روی قشله فرنگي در دشت بی بی مهر و افتاده بود، میزان خنک به اندازه ئی بود که یخ از سم ستوران به چکش کنده نمیشد).^(۱)

ليډي سيل چي ددې بنديانو په ډله کي وه، له دوي سره د افغانانو په بڼه چلند او پاک لمنۍ باندې پخپلو يادښتونو کي په تفصيل سره ليکلي دي، او نوموړې د اندوس پوځ د برخليک په اړه بيا ليکي، چي په گندمک کي د انگرېزي لښکرو له تباهي او جلال آباد ته د ډاکتر برايډن له رسېدو سره، هغه وينا په اثبات ورسېده کومه چي موږ ته له کابل څخه د وتلو څخه دمخه سوې وه او هغه دا چي سردار محمد اکبر خان بارکزی به ټول پوځ پوپنا کړي او يو تن به پرېږدي چي جلال آباد ته ورسېږي او نورو ته کيسه وکړي.

دا لومړی ځل و، چي په ختيځ کي د برتانيا پوځ دومره سپک سوی و او هم له هغو ټولو ځاني او مالي زيانونو سره - سره انگرېزان په خپلو بې ثمره هلو ځلو کي بريالي نه سول، د افغانانو د دوستۍ پرځای، چي په خورا اسانۍ سره يې ترلاسه کولای سوه، تلپاتې دښمني او کرکه ور پر غاړه سول.

۱. احمد علي کهزاد، بالاحصار کابل و پیش آمد های تاریخی، ۵۱۱ مخ

پردي سربېره په افغانستان کي د پرنګي د پوځ ماته ممکن په هند کي برتانوي امپراطوري ته نه جبره کېدونکي تاوانونه رسولي وای. ارنولډ فليچر ليکي: (هيڅ يوې نښتې هم د هند په تاريخ کي د برتانيا او برتانوي پوځ پرستيژ دومره نه دی ذليل کړی، چي په پايله کي يې (۲۴) کلن ځوان (سردار محمد اکبر خان هلمندي) د شهرت معراج ته ورسېد، د پلار تخت او تاج يې وگاټه او ټولو هغو نورو ولسونو ته يې هم د اميد ډپوه بله کړه، چي په ختيځ کي د انګرېز له برلاسی سره په مبارزه کي وه).

پدې توګه له درې کلونو او څلورو مياشتو اشغال، وینو تويولو، دروند لګښت، بربادۍ او ويجاړولو څخه وروسته د هغې زمانې ستر ځواک د وطن مینو افغانانو توري په وړاندي په ګونډه سو او مجبور وه چي په ټيټ سر له افغانستان څخه ووځي.^(۱)

کانديد اکاډميسن محمد ابراهيم عطائي په خپل اثر (د افغانستان پر معاصر تاريخ يوه لنډه کتنه) کي د افغان او انګرېز د جګړې په هکله داسي ليکي: (د جنوري د شپږمي څخه تر ديارلسمي پوري د انګرېز او وه لس زره اردو له کابل څخه جلال آباد ته وخوځېدله، خو له دغه ستر بهير څخه صرف يو د اردو ډاکټر د بريدن په نامه ژوبل او ناروغه جلال آباد ته ورسېد، نور ټوله له يو مخيزه تپ او تباه سول، دا د افغان او انګرېز لومړۍ جګړه وه، چي انګرېز ته يې لويه خساره ټکيه کړه، په متفرقو جګړو او د کابل، جلال آباد د لاري د وژل سوي لښکرو په شمول د انګرېز دېرش زره تنه قتل سول او د پيسو خساره يې

۱. غلام محمد زرمالوال، افغانستان تر وروستي افغانه، لومړۍ ټوک، ۱۷۲ مخ

دېرش کروړه هندي روپۍ وې، د همدغي پېښې څخه لارډ اکلنډ گورنر جنرال له دندې گوښه او حتی په لندن کې حکومت ټکاني سو). په پای کې د (۱۸۴۲ ز) کال د اپرېل پر دوهمه نېټه سهار شاه شجاع په خپله گاډۍ کې په تېښته د بالاحصار څخه د جلال آباد خوا ته روان سو، په سپاه سنگ کې د یوې زړې ژرندي سره راگیر سو او د سردار زمان خان زوی (شجاع الدوله خان) په ټوپک ډزي پرې وکړې او مړ یې کړ، وایي په دغه وخت کې یې هم نارې وهلې چې (سرکار بې گناه است).

له دغه وخت څخه چې شاه شجاع ووژل سو، بیا د دوست محمد خان تر راتگ پورې یوه ډراماتیکه صحنه په وطن کې جوړه سوې وه، کله چې شاه شجاع ووژل سو، د کابل د هغه وخت روحاني شخصیت میر حاجي راغی او د ښار په منځ کې یې نارې کړې: لوی لارډ (شاه شجاع) د کوچني لارډ (مگناټن) سره یو ځای سو.

نواب زمان خان د موقع څخه په استفاده غوښتل ځان پاچا کړي، خو نائب امین الله خان لوگري او نورو ملي مشرانو د وضع تر معلومولو په زیاته بیا د سردار محمد اکبر خان تر راتگ پورې د نواب زمان خان مخه پدې ونيوله، چې ورته وې ویل مصلحتاً به د وضع د آرامۍ لپاره د شاه شجاع زوی (فتح جنگ) پاچا کړو، میر حاجي چې د شاه شجاع د د کورنۍ مخالف و، ددې خبرې مخالفت یې وکړ او وضع جگړې ته ورسېده، فتح جنگ چې دا بهتره بللې وه، چې د انگرېز لمنې ته وغورزي، خپله پښه وایستله.^(۱)

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۶۲ مخ

یو تاریخ لیکونکی د انگرېزانو د یرغل په اړوند، چې پر افغانستان یې وکړ، لیکلي: (په برتانوي هند کې د انګلیس دولت ته (۱۵) میلیونه پاونډه تاوان ورسېد او د (۲۰۰۰۰) شل زرو څخه زیات عسکر ووژل سول، ددې تر څنګ هغه بې پایلي کونښنونه چې انګلیسانو غوښتل چې د روسانو په وړاندې افغانستان د یو وسپنیز دېوال په حیث پاته سي، د ناکامۍ سره مخ او په نړیواله کچه یې نظامي شهرت ته تاوان ورسېد.^(۱)

د انگرېزانو د وتلو او د شاه شجاع د وژل کېدو وروسته د قوم د مشرانو او سردارانو ترمنځ جګړې پیل سوې او دا جګړو تر هغه پوري تاو واخیست چې نائب امین الله خان او محمد نواب زمان خان بارکزي ترمنځ د جګړې تیاري ونيول سوه، جګړه پیل سوه، د محمد نواب زمان خان بارکزي ټولټال پوځ شپږ زره او د نائب امین الله خان پوځ اتلس زرو ته رسېده، د دواړو خواوو څخه ډېر زیات مړه او ژوبل سول، د ورځي په غايې کې چې د نائب امین الله خان پوځونه د محمد نواب زمان خان پر ځواکونو برلاسي کیدل، دا وخت سردار محمد اکبر خان او سردار سلطان احمد خان له تیزین څخه کابل ته را ورسېدل، سردار محمد اکبر خان له درو سوو سپرو سره د نواب زمان خان پلویتوب وکړ او د فتح جنګ او نائب امین الله خان ځواکونه یې له مخي ایسته کړل. مات سوي پوځونه د بالا حصار لور ته وتښتېدل، سردار محمد اکبر خان او ملګرو یې هغوي په بالا حصار کې معاصره کړل، نائب امین الله خان چې د دغه کار راتلونکي ناوړه ځاښه د محمد شاه خان بابکر خېل

۱. پوهندوی م شېرزاد، افغانستان د نړیوالو سیاستونو محراق، ۵۶ مخ

سره یو ځای سو، د محمد شاه خان بابکر خېل د منځگړیتوب له مخي
شخړه حل سوه او داسي پریکړه وسوه، چي فتح جنگ دي پاچا وي او
سردار محمد اکبر خان دي وزیر وي، ددغه دښمنۍ د له منځه وړلو
لپاره دي نائب امین الله خان لوگری خپله لور سردار محمد اکبر خان ته
نکاح کړي، چي لدې نېټې څخه وروسته سردار محمد اکبر خان د وزیر
محمد اکبر خان په نامه شهرت وموند.

له بده مرغه دا روغي جوړي او مصالحي هغه وخت رواني وې، چي
جنرال پالک د شلو زرو عسکرو سره د غچ اخیستلو په نیت په جلال
آباد کي د یرغل لاره څارله.

د غچ اخیستلو پوځي یرغل:

په افغانستان کي د انگرېز د ماتې په هکله په هند کي انگازې خپرې
سوې، ددې خبر له اورېدو سره د لارډ اکلنډ زړه ولوید او په ککره کي
یې د افغانانو په هکله د ژوري کینې تور توپان خپور سو، خو څنگه
چي یې په هند کي ماموریت سرته رسېدلی و او پر ځای یې (لارډ
ایلنبور) د هندوستان د وایسرای په توگه ټاکل سوی و، نو لدې کبله
یې پخپله هیڅ ډول تصمیم نسو نیولای او پدې اړه پریکړه اوس د نوي
وایسرای پر غاړه وه.

د افغانستان په اړه اوس د انگرېزانو د وړاندې تگ پالیسي
(Policy Farwad) ودرول سوه او شا تگ پالیسي (Backward Policy)
ته مجبور سوي وه، ایلنبور په کلکه پتېلې وه، چي له
افغانستان څخه د خپل مات سوي پوځ په ایستلو پسې به په هر ډول او
هره بیه چي کیږي د برتانوي امپراطورۍ پوځي پرستیز بېرته خوندي

کوي او ددې کار د سرته رسولو لپاره یې پر افغانانو باندي د درنې او پرېکونکي څپېړي د وارولو لارښوونه وکړه.

په افغانستان کي څلور پنځوس زریز انگرېزي پوځ د بيخي ورکاوې له گواښ سره مخامخ و، په جلال آباد کي د جنرال سيل ژوند له گواښ سره مخ و او د خپلو عسکرو د ژغورنې لپاره له پېښور څخه د مرستندويه قوت ور رسېدو ته سترگي په لار و، په کندهار کي جنرال ناټ پداسي حال کي چي اته زره تنه عسکريې وژل سوي وه، د شاه شجاع د زوی (تېمور) تر بيرغ لاندي په دفاع بوخت و، هماغه و چي د هند وایسرای خپلو جنرالانو ته لارښوونه کړې وه، چي د دوي ژغورلو ته ورو دانگي، په افغانستان کي خپلو پاتو نورو پوځونو ته یې ويلي وه، چي که غواړئ دواړه پوځونه دي د کابل له لاري جلال آباد او بیا پېښور ته ستانه سي، لدې کبله جنرال پالک مخکي دمخه له پېښور څخه یو پوځ خوځولی و، چي په جلال آباد کي له جنرال سيل او په کندهار کي له جنرال ناټ سره مرسته وکړي.

جنرال پالک او جنرال ناټ د (۱۸۴۲ ز) کال د سپټمبر پر (۱۷) او (۱۹) نېټه یو په بل پسې کابل ته ورسېدل او له ښار څخه یې دباندې مورچې ونيولې، په هغې پسې وروسته یې بیا په درنو وسلو سمبال پوځي ټولۍ ښار ته ننه ایستلې او د کابل پر ښار باندي د انتقام او بدل اخیستلو لړۍ پیل سوه، د کابل چهارچته بازار ته یې، کوم ځای چي پکښې غازیانو د مگناټن مړی د وژل کېدو وروسته ځړولی و، اور

واچاوه، د ښځو او ماشومانو په گډون د بې شمېره کسانو ویني یې تویي کړې او د کابل ښاريي له خاورو سره خاوري کړې.^(۱)

سردار محمد اکبر خان د (۱۸۴۲ ز) کال د جنوري له (۶) نېټې څخه په هماغه کال په جلال آباد او لغمان کې د انگرېزانو په وړاندي مبارزه کوله، د کابل - جلال آباد پر لار انگرېزانو د اوولس نیم زره پوځ تر نابودی وروسته لغمان ته ورسېد، لومړی یې انگرېزي بنديان د لغمان د بدیع آباد په کلا کې ځای پر ځای کړل او وروسته یې د جنرال پالک د پوځ د مخنیوي لپاره د خیبر درې ته پوځ واستاوه او وروسته یې خپله هم په جلال آباد کې انگرېزي ځواکونه چې د جنرال پالک لخوا اداره کېدل او مرستي ته انتظار و، تر فشار لاندې ونيول، مگر وروسته یوه بله مهمه دسیسه د سردار محمد اکبر خان په وړاندي جوړه سو.

انگرېز لومړی د سردار محمد اکبر خان ساتونکي (پاڼنده محمد) ته یو لک روپۍ ورکړې، چې اکبر خان مې کړي، کله چې ده یوه ورځ خپل پوځونه معاینه کول، پاڼنده محمد د شا لخوا په مرمۍ وویشت، له نېکه مرغه هغه مړ نسو او یواځې ټپي سو.

وروسته انگرېزانو پر افغاني غازیانو سهار وختي برید وکړ، اکبر خان چې ټپي هم و، غوښتل یې چې مقاومت وکړي، مگر توان یې نه درلود او د لغمان لور ته په شا سو، سردار اکبر خان له کابل څخه مرسته وغوښتله، مگر د کابل لخوا کومه مرسته ورته ونه رسېده، ځکه چې دلته افغاني مجاهدین پر دوو ډلو وېشل سوي وه.

۱. غلام محمد زرمالوال، افغانستان تر وروستي افغانه، لومړی ټوک، ۱۷۴ مخ

په دغه وخت کې جنرال سیل، سردار محمد اکبر خان ته یو لیک واستاوه، چې په لیک کې یې داسې لیکلې وه: (که چیرې ته د انگرېزانو پر ضد د جگړې څخه لاس وانخلې، ستا کورنۍ چې (۱۴۹) تنه ده، ټول به انگلستان ته تبعید کړو، هغه وخت به هیڅ اسلامي شریعت د هغوي د کورنۍ په وړاندې په پام کې ونه نیول سي).

دالیک سردار محمد اکبر خان ته یو تکان ورکوونکی لیک و، د ننگ او ناموس د ساتنې مسئله، وه، له جگړې څخه یې انصراف ومانه، ځکه وایي (مال تر سر جار، سرتړ ناموس جار)، د هغه څخه وروسته سردار محمد اکبر خان د خپل د ناموس د ساتنې لپاره، بامینانو ته په شاتګ اړ سو.^(۱)

د مګناټن د مرګ او د انگرېز د پوځ د ماتې له بدل اخیستلو وروسته، انگرېزي پوځونه پداسې حال کې چې د (سومناټ) دروازه، چې سلطان محمود غزنوي له هندستانه راوړې وه، له غزني څخه یې له ځانه سره یوړه، له افغانستان څخه ووتل او د پنجاب په فېروزپور کې یې فاتحانه جشنونه ونيول، لارډ الن برو د خپلې ترخې ماتې د پټولو لپاره په یوه وینا کې وویل: (د هندوستان خلکو! زموږ فاتح عسکرو پس له څو کاله دادې د سومناټ دروازه له افغانستان څخه راوړه او اوس یې تاسو ته سپارو باید زموږ اتحاد دايمي سي).^(۲)

کله چې جنرال پالک له کابل څخه هند ته روان سو، نو د شاه شجاع یو زوی (شاهپور) یې په کابل کې د پاچا په توګه وټاکه، ددې خبر په

۱. کاندید اکاډمېسن محمد اعظم سیستانی، د نولسمې میلادي پېړۍ په لومړي نیمایي کې د

افغانستان دوه پوځي او سیاسي اتلان، ۲۱۰ مخ

۲. غلام محمد زرمالوال، افغانستان تر وروستي افغانه، لومړی ټوک، ۱۷۵ مخ

اورېدو سردار محمد اکبر خان چي دامهال په خلم کي و، کابل ته راستون سو، شاهپوري يې له دندې څخه گوښه کړ، خو د هغه سيالانو د نواب زمان خان په مشرۍ پر هغه بريد وکړ او محمد اکبر خان يې په بالاحصار کي کلابند کړ، دوست محمد خان چي په پنجاب کي له دې موضوع څخه خبر سو، سمدستي يې افضل خان او خپل نور زامن کابل ته واستول، د هغوي په رارسېدو او د دوست محمد خان د بېرته راستنېدو د خبر په اورېدو، زمان خان له مخالفت څخه لاس په سر سو او ټولو په گډه د امير هر کلی وکړ.

په کندهار کي د صفدر جنگ په نامه د شاه شجاع يوه بل زوی چي د انگرېزي ځواکونو له وتلو وروسته يې د چارو واگي په لاس کي نيولي وې، د مقاومت توان يې په ځان کي ونه ليد، نو هند ته ولاړ، مهردل خان او د هغه وروڼه چي پخوا يې پارس ته پناه وړې وه، له هغه ځايه بېرته راستانه سول او د کندهار د ولايت د چارو اداره يې بيا له سره په خپل لاس کي واخيستله.

کندهاري وروڼو د قلات څخه تر هلمند (گرشک) پوري او جنوب خواته يې د سنده تر غاړو او د افغانستان ټول جنوب لوېديځه حوزه او په شمال کي تر ارزگان پوري سيمي يې په لاس کي وې او د شکارپور حکمراني هم په دوي پوري اړه درلوده.^(۱)

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۶۷ مخ

د امیر دوست محمد خان دوهم ځل پاچاهي:

په کال (۱۸۴۳ ز) کي امیر دوست محمد خان دده د نوميالي زوی (غازي محمد اکبر خان هلمندي) په مشرۍ د افغان ولس د ډېرو سربښندو (قربانيو) په پای کي د دوهم ځل لپاره پرپلاز کښېناست، د افغانستان د سياسي يونست (وحدت) ساتل، په هیواد کي د یوه پیاوړي مرکزي حکومت جوړول او خوندي ساتل او د هیواد د لاسه وتلو سیمو بېرته راگرځول هغه اړین کارونه وه، چي په ترسره کولو یې باید لاس پوري سوی وای، ددې دندو د ترسره کولو لپاره پیاوړي او خوځند مشرتابه ته اړتیا وه،^(۱) خو امیر دوست محمد خان دا ځل تېرو آزموینو خاصه چي هغه په هند کي د انگرېزانو قوه او ځواک لیدلی و، هغه یې ترپخوا ډېر احتیاط کاره (محافظه کار) گرځولی او دا مسئله یې لامل سوه، چي د کورني اصلاحاتو پلان په سياسي خپلواکۍ نور هم وړاندي کړي او د خپلو بهرنیو اړیکو په اړوند له ډېر احتیاط څخه کار واخلې، له انگرېزانو سره د خپلو تړونونو په هکله په ډېري ځیرکتیا او ژمنتیا پر مخ ولاړ سي او آن تردې چي کورني سیاست په هکله هم د تېرېدو له لاري پر مخ ولاړ سي او له هیچا سره په ښکاره ډول د خولې خوند خراب نکړي او د افغانستان د یو کېدو او اتحاد پلان چي د هغه ستر آرمان و، په ډېر احتیاط او کراری ترکړني لاندې راوړلي، نو د همدې بنسټ له مخه و، چي کندهار پیوستون (۱۵) پنځلس کاله او د هرات پیوستون (۲۰) کاله وخت ونيو او د شمالي

۱. غلام محمد زرمالوال، افغانستان تروروستي افغانه، لومړی ټوک، ۱۷۸ مخ

ولایتونو په اړوند پرته له بلخ څخه تقریباً د هغه د پاچاهۍ تر وروستیو رښتنوې بڼه غوره نکره.^(۱)

د امیر دوست محمد خان د دوهم ځل سلطنت په لومړي کال (۱۸۴۳ ز) کي سردار سلطان احمد خان د سردار محمد عظیم خان زوی، چي د امیر زوم هم کېده، د امیر د سلطنت سره یې مخالفت وښود، سردار محمد اکبر خان ورسره پدې هکله څو ځلي خبري وکړې، خو کومه گټه یې ونکړه، بنایي ددې لامل د امیر لخوا د سردار محمد عظیم خان د کونډي مجبورول وه، چي دده سره واده وکړي، امیر په کابل کي دا کار د خپل قدرت پر مهال د سردار محمد عظیم خان د شتمنیو د ترلاسه کولو په خاطر کړی و.

په هر حال سلطان احمد خان د امیر د دوهم ځل پرتخت کېښاستو څخه څو میاشتي وروسته کابل پرېښود او کندهار ته ولاړ، هلته یې کندهاري سردارانو ته ځان ورساوه چي اکاگان یې وه، هغوي په عزت سره دده تود هرکلی وکړ، سلطان احمد خان په کندهار کي سرداران د امیر پر ضد تحریک کړه، پنځه میاشتي وروسته د پنځه زرو عسکرو سره د سردار مهردل خان او سردار رحمدل خان په گډون د کابل په لور د امیر دوست محمد خان سره د جگړې په نیت و خوځېدل، امیر چي ددې موضوع څخه خبر سو، په غزني کي یې سردار غلام حیدر خان ته هدايت وکړ، چي مخنیوي ته یې وروانگي او سردار محمد اکبر خان یې هم د یوه پوځ سره د کابل څخه مرستي ته واستاوه، هغه و چي د مقر د سرچشمه په سیمه کي دواړي خواوي یو د بل سر مخامخ سوې، څو

۱. سید قاسم رښتیا، افغانستان په نولسمه پېړۍ کي، ۲۶۳ مخ

ورځي دواړو خواوو د یوه خونړي جنگ لپاره تیاری و نیوله، نابیره د سردارانو له خوا محمد اکبر خان ته د سولي وړاندیز و سو، نوموړي هم وړاندیز و مانه او د سلطان احمد خان هلوځلو ځای ونه نیو.

د کندهاریانو پوځ بېرته د کندهار پرخوا روان سو، سردار مهردل خان د محمد اکبر خان سره کابل ته د امیر حضور ته ورغی او بڅښنه یې ورڅخه وغوښته، دواړو خواوو موافقه وکړه چې مقربه د دوي ترمنځ پوله وټاکل سي.^(۱)

په (۱۸۴۶ ز) کال کي د امیر دوست محمد خان پر ضد په ننګرهار کي یو لړ پاڅونونه پیل سول، د هغه د دفع او تمبولو لپاره غازي محمد اکبر خان وگمارل سو، د خبرو اترو او سلا مشورو په پایله کي پاڅېدلي ځواکونه پدې سلا سول چې د غازي محمد اکبر خان په مشرۍ د پرنګي پر ضد د جهاد ناره پورته او د افغانستان د خاوري د بیلا س ته راوړلو لپاره د اباسین په غاړو برید وکړي، د داسي یوه ملي اقدام په لور د گام پورته کولو په درشل کي غازي محمد اکبر خان د ملاریا تبی و نیو او د یوه هندي ډاکتر له خوا ورته په نسخه سوو گولیو (درمل) کي زهر ورکړل سول، چې له څو ساعتونو څخه وروسته مړ او پدې توگه پر اباسین د حملې پلان شنډ پاته سو، پدې ډول یوه خورا لویه سیاسي وژنه، چې په پیاوړي احتمال به یې د موزر پرنګي لاس شاته و، تر سره سوه او افغانستان خپل یو خورا ستر اتل بچی له لاسه ورکړ.^(۲)

۱. کانديد اکاډمېسن محمد اعظم سيستانۍ، د وزير فتح خان او د هغه د کورنۍ تاريخي رول په

سدوزي دولت کي، ۲۸۲ مخ

۲. غلام محمد زرمالوال، افغانستان تر وروستي افغانه، لومړی ټوک، ۱۸۰ مخ

قاضي عطاء الله خان د غازي محمد اکبر خان د مرگ په هکله داسي ليکي: (محمد اکبر خان څه معمولي شان ناروغه سو او يو هندو حکيم د نوموړي د درملني لپاره اتفاقاً راغی، دې حکيم سره په دېلي کي ډېري گولۍ وې، چي په هغې کي دوې گولۍ د زهرو وې، د هغه دېلي څخه دوې بې ضرره گولۍ دې حکيم د محمد اکبر خان په مخ کي د هغه د اعتبار راوستلو لپاره وخورلې او د زهرو گولۍ يې اکبر خان ته ورکړې، اکبر خان چي دا گولۍ وخورلې، نو په درېيو ساعتونو کي يې ساه ورکړه).^(۱)

غبار داسي ليکي: (وزير اکبر خان د چار تب ملاريایي گرديد و توسط گولي های زهر آگین یک طبیب هندی مسموم گرديد و در ظرف چند ساعتی به نفع دولت انگلیس چشم از جهان پوشید).^(۲)

عطائي په (د افغانستان پر معاصر تاريخ يوه لنډه کتنه) کي د محمد اکبر خان د مرگ په هکله داسي يادونه کوي: (وزير محمد اکبر خان په جلال آباد کي ناروغ او مړ سو، داسي افواها ت خپاره وه، چي امير انگرېزه وعده ورکړې وه، چي اکبر خان به له منځه وړي او د امير په لارښوونه په اکبر خان د الماس پوډر خوړل سوي دي، دا آوازې وې حقيقت نه دی معلوم، خو امير کار ته اوږه ورکړه).^(۳)

علت چي هر څه و، خو افغانستان خپل يو ستر قهرمان بچي له لاسه ورکړ، دغه لوی مجاهد او ملي قهرمان د (۱۲۶۳ هـ ق) کال د صفري

۱. قاضي عطاء الله، د پښتنو تاريخ، ۵۷۶ مخ

۲. مير غلام محمد غبار، افغانستان در مسير تاريخ، ۵۹۸ مخ

۳. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۶۷ مخ

پریو ویشتمه د چهارشنبې په ورځ په جلال آباد کې په شهادت ورسېد، غم اکبريې د مرګ تاریخي ماده ده، چې (۱۲۶۳) ځیني راوړي. لوی غازي وزیر اکبر خان (هلمندي) د زکندن په وخت کې یې وصیت وکړ، چې ما د اسد الله الغالب علی ابن ایطالب رض الله عنه په زیارت کې ښخ کړئ، امیر دوست محمد خان د خپل دغه توریالي غازي او شهید زوی مړی د پیل په انبالۍ کې مزار شریف (بلخ) ته واستاوه او هلته خاورو ته وسپارل سو. ^(۱)

د یادولو وړ ده، چې وزیر محمد اکبر خان ته د اشرف الوزراء لقب ورکړل سوی و او پدې اړه رشاد بابا داسي وایي: (د اشرف الوزراء لقب په افغانستان کې لومړی پلا د لوی احمد شاه بابا له خوا څخه شاه ولي خان باميزي، ته ورکړل سو، دوهمه پلا دغه لقب وزیر فتح خان بارکزي ته د شاه محمود سدوزي له خوا ورکړل سو او په هغو فرمانونو کې چې د امیر دوست محمد خان او نورو سردارانو ترمنځ استول سوي او یوه پنډه ټولګه یې د اعلحضرت محمد ظاهر شاه په کتب خانه کې په (۲۵۹۵) ګڼه خوندي ده، د وزیر اکبر خان غازي سره اشرف الوزراء کښلی دی. ^(۲)

په کال (۱۸۴۸ ز) کې امیر دوست محمد خان یو ځل بیا د پېښور د نیولو خیال راژوندی کړ، دده ورور سلطان محمد خان له سکانو سره اړیکې پخې کړې وې او خپلې څوکۍ ته راغلی و، دوست محمد خان پرېکړه وکړه، چې له دغه طلايې چانس څخه ګټه واخلي او سکان باید له انګرېزانو سره په جګړه مصروف کړي، امیر په دسمبر کې پېښور ته

۱. علامه اکاډیمیسن پوهاند عبدالشکور رشاد، ملي اتل غازي وزیر محمد اکبر خان، ۴۷ مخ

۲. همد اشرف، ۴۴ مخ

ولاړ او بالا حصار یې ونیو او د لنډې سیند جنوب ته یې ټوله سیمه ونيوله او هلته یې د وزیر اکبر خان زوی د والي په توګه وټاکه.^(۱)

په (۱۸۵۳ ز) کال په کندهار کې توخي او هوتک قومونو د کهندل خان پر ضد قیام وکړ، امیر دوست محمد خان خپل زوی سردار شېرعلی خان د غزني حاکم په کندهار کې د بنورېش کوونکو ځپلو ته ورواستاوه، شېرعلی خان د ډېرو تلفاتو په منلو سره چې پخپله هم زخمې سو، د قلات د کلا په نیولو سره وتوانیده، چې د بنورېش کوونکو څخه مالیات راټول او کابل ته یې ولیږي، د شېرعلی خان پدی کار سره کندهاري سرداران په قهر سول او دایې د خپل حاکمیت پر سیمه باندې تیری وباله، وروسته یې څلور زره کسيز پوځ د څو عراده توپونو سره د مهردل خان په مشري قلات ته ولېږل، کله چې امیر خبر سو، شېرعلی خان ته یې په غزني کې امر وکړ، چې ولاړ سي قلات ونیسي او مهردل خان له هغه ځایه وشړي، سردار مهردل خان د شېرعلی خان پر خوا د توپ فیر وکړ، څو وروښی چې غواړي د قلات څخه دفاع وکړي، ددې خبرې په اورېدلو سره چې مهردل خان غواړي مقاومت وکړي، امیر د خپلو وروڼو (نواب جبار خان، سلطان محمد خان، پیر محمد خان او سردار سعید خان) سره یې د قلات پر خوا حرکت وکړ، ددغو نوو قوتونو په راتلو سره د نواب جبار خان په منځګړیتوب د دواړو وروڼو ترمنځ سوله وسوه او د بېځایه ویني توپولو څخه مخنیوی وسو، د دواړو خواوو قوتونه پر خپله لاره

۱. سراولف کارو، پښتانه (پټانز)، ۴۸۵ مخ

ولاړل، له دې څخه وروسته د کهنډل خان د ژوند تر پایه د وروڼو تر منځ نوري شخړې پېښې نه سوې.^(۱)

سردار کهنډل خان دوه ویشته کاله په دوو پړاونو کې پر کندهار حکومت وکړ، لومړی ځل د (۱۸۳۱ ز) کال د جون څخه د سردار پردل خان له مرګ وروسته د (۱۸۳۹ ز) کال تر اپرېل پورې چې انګریزانو پر کندهار یرغل وکړ، دا پړاو یې ټول نهه کاله و، دوهم ځل د (۱۸۴۳ ز) کال څخه چې د پارس څخه را ستون سو او واګي یې په لاس کې واخیستې، تر (۱۸۵۵ ز) کال پورې ټولټال دیارلس کاله د کندهار واکمن و.

د سردار کهنډل خان په حاکمیت کې دده د وخت ټولنیز حالت دده د معاصر شاعر حاجي جمعه بارکزي په لاندې شعر کې په بېله توګه انځور سوی دی:

اوس نوبت د کندنډل خان دی
سره وې نغښت کندهار
وداني یې کې څرا بې
عالمونې کې په ناتار
درست وطن یې په حصه کې
سرې واخیست چار برار
دربدره یې مخلوق کې
مال و ملک یې کې سرکار
په وطن کې یې پرې نښو و

۱. محمد معصوم هوتک، کندهاري وروڼه، ۱۷۴ مخ

یو درم ویو دیوار
 سرو بریې سره و خوړ
 لا دوي وږي دي نه هـار
 که بانه یې سوه در پوري
 نور پر پرېده ملک و مزار
 سرتور سر پنبې پيلي درومه
 گوره مه لیل و نه هار
 که دي خپل سر خني خلاص کړ
 شکر کاره په بار بار
 یو خیرات هم پر خان و که
 که په پوروي که په دار
 نه اثر لري په زړو کي
 نه له خدایه خنجه دار
 دا عالم به وي خاونده
 لا ترکومه پوري خوار
 نېک و بد یې دواړه خپل دي
 ورسره یې خپل کردار
 جمعه خپل مقصود و غواړه
 خه دي کار د دوي په کار^(۱)

۱. کاندید اکاډمېسن محمد اعظم سیستانی، د وزیر فتح خان او د هغه د کورنۍ تاریخي رول په
 سدوزي دولت کي، ۲۸۳ مخ

راځي اوس به د يو څو دقيقو لپاره له افغانستانه ووځو، هغه دا کله چي رنجيت سنگ مر سو، نو له عاده مجبوره انگرېزانو د رنجيت سنگد زامنو تر منځ هم شخړه توده وساتله او د هغوي د اختلاف څخه يې گټه واخستله.

په کال (۱۸۴۸ز) کي انگرېزانو، سيکانو ته هم لاس وچاوه، سيکانو امير دوست محمد خان ته د مرستي خواست وکړ او دا ژمنه يې هم ورسره وکړه، چي د انگرېزانو تر شړلو وروسته به د افغانانو ختيځي سيمي بېرته افغان دولت ته وسپاري، امير دوست محمد خان د سيکانو د مرستي غوښتنه ومنله او د (۱۸۴۹ز) کال په فبروري کي يې د انگرېزانو خلاف د سيکانو مرسته وکړه، خو د گجرات په جگړه کي بري د افغانانو او سيکانو نه و، سيکانو ماته وخوړله او د افغاني سيمي يوه برخه هم د انگرېزانو په لاس ورغله چي تر اوسه لا د افغانانو له لاسه وتلې ده.

په (۱۸۵۴ز) کال کي کله چي د کریمیا جگړه پيل سوه، برتانيې يو ځل بيا د افغانستان ملاتړ ته اړتيا ومونده، چي هندوستان ته له لوېديځ څخه په راغزېدلو لارو خپلي دفاعي ليکي ټينگي کړي، نو ددې لپاره د هند وایسرای (لارډ دالهوزي) امير دوست محمد خان هند ته د کتني لپاره وروباله، په خپله امير ددې کتني لپاره نه ولاړ، خو د امير مشر زوی (غلام حيدر خان) د جمرود نظامي کلاته واستول سو تر څو د پنجاب له لوی انگرېزی کمیشنر (جان لارنس) سره وگوري، ددې کتني په پايله کي د دواړو خواوو د پلاوو تر منځ د تلپاتي دوستۍ او ملگرتيا يو درې ماده ييزه تړون لاسليک سو، چي

درې واړه مادې يې د انگرېز په ګټه د موجوده حالت ساتل و او په بدل کې يې افغانستان ته ډېر لږ څه وړاندې کړي وه. فریزر تایلر د جمرود د تړون په هکله داسې لیکي: (پدې تړون کې د دیپلوماتیکو اړیکو تر بیا پیلونې نور زیات څه نه و، خو په هغه کې دا ډاډ ورکړل شوی و، چې موږ (انګرېز) د افغانستان د بشپړتیا په هکله د تیري نیت نه درلود او له بلې خوا په هغه کې داسې ژمنه شوې وه، چې امیر به د ختیځ هند شرکت د دوستانو دوست او د دښمنانو دښمن وي).

د جمرود لومړی تړون د (۱۸۵۵ز) کال د مارچ پر (۳۰) نېټه، جان لارنس او غلام حیدر خان لاسلیک کړ، پدې پسې د (۱۸۵۷ز) کال په جنوري کې یو ځل بیا لارډ دالھوزي، امیر دوست محمد خان د خبرو لپاره وروغوښت او دا ځل امیر پخپله پېښور ته ولاړ، چې په پایله کې یې دا وړو خواوو یو بل تړون وکړ، چې د هغه له مخې امیر دوست محمد خان یو ځل بیا اړ ایستل شو، چې په کندهار، کابل او بلخ کې انګرېزي استازي ومني او ددې استازو دنده به دا وي، چې د هغویو لک روپیو د پړخای لګښت څارنه وکړي، چې انګرېزانو امیر ته هر کال ورکولې، چې په هغو باندې داسې یو پوځ وساتلای سي، چې له شمال او لوېدیځ څخه د تیري د مخنیویو وړ وي.^(۱)

بلي خواته په کندهاري وروڼو کې، سردار مېر دل خان او سردار کهنډل خان په (۱۲۷۱ المریز - ۱۸۵۵زېږدیز) کال یواځې د څو میاشتو په واټن یو په بل پسې وفات شول (لومړی یې د جمادى الثاني په

۱. غلام محمد زرمالوال، افغانستان تر وروستي افغانه، لومړی ټوک ۱۸۰ مخ

(۲۷) او بل یې د هماغه کال د ذیحجه په (۸) نېټه، د کهندل خان مړینې د کندهاري سردارانو ترمنځ درز را پیدا کړ او د حاکمیت ستني یې سستي سوې.

تر دغو مرګونو وروسته د دغو سردارانو زامنو خپل ترمنځ صحنه توده کړه، د کهندل خان زوی (محمد صدیق خان) د خپل اکا (رحمدل خان) سره د کندهار پر حکمرانۍ په جنگ سو او پدې پسې د مهر دل خان زوی (خوشدل خان) د کهندل خان زوی (سلطان علي) سره په جنگ سو، خو د پردل خان زوی (میر افضل خان)، امیر دوست محمد خان ته خبر ورکړ، چي دغه فتور ته د پای ټکی کښيږدي، امیر هم ټول وشړل او خپل زوی (شېر علي خان) یې هلته حکمران کړ او پدې توګه یې د کندهار جنجال پای ته ورساوه.^(۱)

اوس نو امیر د هرات تکل وکړ، د دوست محمد خان د مشر ورور سردار محمد عظیم خان زوی (سلطان احمد خان) چي امیر خپله لور هم ورکړې وه، ورته یاغی سو، یو لوی لښکري تیار او هرات یې په معاصره کړ، د (۱۸۶۳ ز) کال د جون په لومړۍ نېټه یې هرات ونيو.

په هغه وخت کي چي هرات ونيول سو، د امیر په لاس کي داسيمي وې، (د خیبر د درې څخه تر ترکستان پوري، د بدخشان او کوهستان څخه نیولې تر کندهار او هرات) پوري یې واکمني کوله.

د (۱۸۶۳ ز) کال د جون په میاشت کي له شل کلنۍ اوږدې واکمنۍ وروسته، امیر دوست محمد خان د هرات په ښار کي د نوموړي ښار له

۱. کاندید اکاډمېسن محمد اعظم سیستانی، د وزیر فتح خان او د هغه د کورنۍ رول په سدوزي دولت کي، ۲۸۵ مخ

بیا نیولو څخه په یوه حساب دوی اونی وروسته (حقیقت التواریخ)،
او په یوه بل حساب څو میاشتي وروسته (ټایټلر) وفات سو. ^(۱)

د امیر شېرعلي خان لومړی ځل پاچاهي:

د امیر دوست محمد خان هلمندي له وفات څخه وروسته د هغه اووه
زامن پاته سول، په دوی کې محمد افضل خان تر ټولو مشر و او له هغه
پسې د نوموړي سکه ورور محمد اعظم خان و، د هغوي دواړو څخه
کشر شېرعلي خان او شېرعلي خان پسې د هغه سکه وروڼه (شریف
خان او امین خان) وه، د دوی څخه علاوه اسلم خان او حسین خان هم د
هغه زامن وه، د وزیر محمد اکبر خان د مرګ څخه وروسته امیر دوست
محمد خان په خپل ژوندون کې غلام حیدر خان خپل ولیعهد ټاکلی و،
مګر هغه هم د امیر په ژوندون کې مړ سو او بیا له هغه څخه وروسته
شېرعلي خان یې د خپل ځایناستي په توګه وټاکه، نوموړی هم د یو
څلوېښت کلنۍ په عمر په کال (۱۸۶۳ ز) کې د جون د میاشتي په
(۱۲) نېټه پر پلاز کېښاست. ^(۲)

دا وخت د امیر دوست محمد خان ډېر مشران زامن (له شهزاده
محمد افضل خان) څخه پرته، چې تر ټولو مشر او د هیواد په شمالي
ولایاتو کې یې حکومت درلود، په هرات کې وه، ټولو په ښکاره بڼه
امیر شېرعلي خان سره بیعت وکړ، یواځې شهزاده محمد اعظم خان
چې موکه لټوونکی شخص و او ډېري غوښتني یې درلودې، حکومت
یې د خپل سکني ورور محمد افضل خان حق ګاڼه، غوښتل یې چې له

۱. غلام محمد زرمالوال، افغانستان تر وروستي افغانه، لومړی ټوک، ۱۸۵ مخ

۲. بشیر احمد ریان، د افغاني پاچاهانو لنډ ژوند لیک، ۸۹ مخ

بیعت څخه ډډه وکړي، خو دا چي (سید جمال الدین افغان) دا مهال خپله په هرات کي و او د نوموړي شهزاده د روزني دنده یې درلوده، د هغه د اقداماتو مخنیوی یې وکړ او نوموړی یې دې ته چمتو کړ، چي ژر تر ژره بیعت وکړي، خو محمد اعظم خان د زړه له کومي په دې بیعت خوښ نه و او یواځي د موکې د ترلاسه کولو لپاره یې وکړ او پدې لټه کي و، چي د بیعت د نه کولو په صورت کي به یې مشر ورور (شهزاده محمد افضل خان) چي هغه ته یې لیک هم لیکلی و، ترڅو له بیعت څخه ډډه وکړي او دده د کړنو لپاره موکه چمتو کړي. امیر شېرعلي خان د خپل مهر په سجع کي دا بیت لیکلی و:

جمال دولت پاینده قسمت ازلی است وصی دوست محمد امیر شیر
علی است^(۱)

امیر شېرعلي خان د خپلي واکمنۍ په لومړي کال (۱۸۶۳ز) د دسمبر په میاشت کي یې انگرېزانو ته د خپلي پاچاهۍ اعلان وکړ، خو هغوي تر سپړو میاشتو له ځواب ورکولو ډډه وکړه، وروسته یې د ځینو مجبوریتونو له مخي ومانه.^(۲)

کوم وخت چي امیر شېرعلي خان د افغانستان پاچا سو، په کندهار کي امین الله خان، په شمالي ولایتونو کي محمد افضل خان، په فراه کي شریف خان، په کرم او خوست کي محمد اعظم خان او په کندهار کي امین الله خان والي و.^(۳)

۱. سید قاسم رښتیا، افغانستان په نولسمه پېړۍ کي، ۳۳ مخ

۲. میر غلام محمد غبار، افغانستان در مسیر تاریخ، ۶۱۴ مخ

۳. بشیر احمد ریان، د افغاني پاچاهانو لنډ ژوند لیک، ۹۱ مخ

امیر شېرعلي خان یو ځاین وزیر له غلجو څخه درلود، چې محمد رفیق نومېده، دی یې وپوښتاوه چې دا نور وروڼه تر خپل لاس لاندې راوړله، داسې یې ورته وویل: (ستا سلطه تر هغو چې دا بې واگو والیان په تېره بیا هغه تر تا مشران دي، موجود وي ټینګار نسي موندلای).

دا خبر ټولو وروڼو ته ورسېد، چې امیر شېرعلي خان غواړي چې دوي بې واکه کړي او ویې نیسي، نو هریوه په شپه کې مخ تېښتي ته کښېښوه، هر والي د خپل ولایت و لور ته ولاړ، شېرعلي خان چې د دوي په تېښته خبر سو، د هرات د ښار په تنظیم اخته او خپل زوی (محمد یعقوب خان) یې د هغه ځای والي مقرر کړ، پخپله بې له دې، چې پر هغو ځایونو چې وروڼو یې استېلا کړې وه تعرض وکړي، د بلخ لار یې ونيوله، هوډ یې وکړ، چې خپل مشر ورور (محمد افضل خان) ته چې خلکو په درنه سترګه کتل او هم د لښکر د خواتر نورو وروڼو غښتلی و، چم وکړي او تر خپل لاس یې لاندې کړي.

کوم وخت چې امیر شېرعلي خان د بلخ شاوخوا ته ورسېده، نویو لیک یې محمد افضل خان ته واستاوه او داسې هیله یې وړاندې کړه: ته زموږ لوی او مشر ورور یې دا ښایي چې د وطن په اصلاح کې د فساد په ورکېدو کې او د وروڼو په یووالي کې زیار وباسې، زه ژمنه کوم، چې ستا له امره به سرونه پېچم او وښکې د اطاعت به ستا و غاړې ته وانه چوم.

محمد افضل خان چې د لیک د مضمونه خبر سو، په وغولېده ورته راغی، شېرعلي خان زړه پورې سو، دی یې ونيو او بندي یې کړ، د نوموړي زوی (عبدالرحمن خان) مخ پر بخارا وتښتېده، بلخ د

امیر شېرعلي خان په تصرف کي سو، خپل ورور (فیض محمد خان) یې هلته والي مقرر کړ او په خپله مخ پر کابل راوگرځېد. وروسته یې لښکر غونډ کړ د خپل وزیر (محمد رفیق) تر قیادت لاندې یې د محمد اعظم خان د مقابلي لپاره د کرم پر لور واستاوه، محمد اعظم خان د محمد افضل خان ورور په لومړۍ حمله مات سو او مخ پر هند وتښتېد،^(۱) بلي خواته د امیر بل ورور (امین الله خان) چي دا وخت په کندهار کي و، په بغاوتونو لاس پوري کړ، امیر د امین الله خان د ارامولو لپاره د کندهار په لوري لښکر کښي وکړه، د پوځ مشري یې خپل زوی (محمد علي خان) ته په لاس ورکړه، د دواړو خواوو لښکري په کلات کي سره مخامخ سوې، اووه ورځي جگړه روانه وه، چي په ترڅ کي یې اته زره کسان ووژل سول، د جگړې په اتمه ورځ له یوې خوا د امیر شېرعلي خان زوی (محمد علي خان) او له بلي خوا یې ورور (محمد امین الله) مړه سول.

امیر شېرعلي خان د خپل زوی او ورور په مرگ د خواشینۍ له کبله گوبڼه نشین سو، دده فراري ورور (محمد اعظم خان) چي هند ته یې پناه وړې وه، خبر سو، د چترال له لاري بدخشان ته راستون سو، خپل وراره (عبدالرحمن خان) ته یې چي دا وخت په بخارا کي و، خبر ورکړ، چي افغانستان ته ورستون سي، امیر شېرعلي خان چي د محمد اعظم خان او عبدالرحمن خان په راتلو خبر سو، نو له یوه لښکر سره د کابل په لوري وخوځېد، خو په کلات کي یې ماته وخوړه او د کندهار په لوري یې شاتگ وکړ او له هغه ځایه هرات ته ولاړ، هلته د پوځ له

۱. سید جمال الدین افغان، تمه البیان فی تاریخ الافغان، ۱۲۵ مخ

تیارولو وروسته د میمنې له لاري بلخ ته ولاړ او له هغه ځایه یې غوښتل چې پر کابل حمله وکړي، خو عبدالرحمن خان یې مخي ته ورغی او د بازارک^(۱) په سیمه کې یې شپږعلي خان ته ماته ورکړه، شپږعلي خان د هغه ځایه تر شا سو، عبدالرحمن خان خپل پلار د غزني له محبس څخه خلاص او په کال (۱۸۶۶ز) کې یې په کابل کې پاچا اعلان کړ.^(۲)

د امیر محمد افضل خان پاچاهي:

امیر محمد افضل خان چې مخکې یې هم یادونه وسوه، چې د امیر شپږعلي خان له خوا په غزني کې بندي و، د عبدالرحمن خان له خوا له محبس څخه راووت او په غزني کې تر پنځه ورځو ځنډ وروسته د کابل پر لور روان سو، سردار محمد اعظم خان او وروسته بیا سردار عبدالرحمن خان د کابل په ځنډو کې د هغه هر کلی وکړ او د پاچاهۍ د شان او شوکت سره یو ځای کابل ته راغی، بیا بالاحصار ته ننوت او خلکو بیعت ورسره وکړ.

امیر محمد افضل خان یو عادي پاچا و، د هیواد په اړوند یې ځانگړې کړنلاره نه درلوده، د خپل زوی (عبدالرحمن خان) او خپل ورور (محمد اعظم خان) د هلو ځلو په پایله کې یې د پاچاهۍ لپاره یو شو ورځي تر لاسه کړې، دا چې د نوموړي د واکمنۍ موده لنډه وه او په عین حال کې په کندهار کې د امیر شپږعلي خان په شتون سربېره ده پخپله هم خپله واکمني بڼه ټینګه او مضبوطه نه کوله، نو هغه څه چې د

۱. بازارک د پنجشېر ولایت مرکز دی

۲. بشیر احمد ریان، د افغاني پاچاهانو لنډ ژوند لیک، ۹۲ مخ

یو هیواد د چارو د چلولو لپاره اړین وي، دده لخوا نه دي څرگند سوي، نو له همدې کبله په تاریخ کې د ضبط لپاره پېژندنه ورڅخه نده پاته.

د جمعې مبارکې ورځ د محرم د مبارکې میاشتې پیلامه کال (۱۲۸۳ لمريز) د مې د میاشتې پایلیزه کال (۱۸۶۶ ز) د واکمنۍ پر ګډې د هغه له کښېناستلو سره سمون لري، ټول خلک پدې پوهېدل، چې د نوموړي پاچاهي د سردار عبدالرحمن خان په مېړانه ګټل سوې او په حقیقت کې پاچاهي د عبدالرحمن خان سره ښايي خو هغه د وزیر اکبر خان په څېر د خپل زوی توب له مخې خپله ګټل سوې برخه پلار ته سپارلې وه.

امیر محمد افضل خان، میرزا احمد خان چې په مزار شریف کې یې دده د ناظر دنده درلوده، خپل وزیر وټاکه، خپل ورور (محمد یوسف خان) یې د کابل، د محمد اعظم خان زوی (محمد اسحاق خان) یې د کوهستان، د نواب زمان ورور (نصرالله خان) یې د جلال آباد والي وټاکه او قاضي القضاات د قاضي عبدالرحمن خان زوی (سعدالدین خان) ته یې د خان علوم لقب ورکړ.

محمد اعظم خان او عبدالرحمن خان د امیر شېرعلي خان په وړاندې د سرتیرو په مشرتابه وګمارل سول، ترڅو امیر شېرعلي خان که له هري خوارا څرګند سي، د دوي لخوا وځپل سي.

محمد افضل خان د یوه کال او پنځو میاشتو سلطنت وروسته په کال (۱۸۶۷ ز) د اکتوبر پر (۱۷) له دې نړۍ څخه د عمر په څلور پنځوس کلنۍ سترګې پټې کړې او په کابل کې د شهدای صالحینو مزار ته

نږدې د حشمت خان کلا (قلعه حشمت خان) کې خاورو ته وسپارل سو. ^(۱)

د محمد اعظم خان پاچاهي:

محمد اعظم خان د امیر دوست محمد خان زوی او د سردار پائنده محمد خان لمسی، د خپل مشر ورور (امیر افضل خان) له وفات وروسته په کال (۱۸۶۷ ز) د اکتوبر په میاشت کې پاچا سو.

امیر اعظم خان له پاچا کېدلو سره سم خپل ورور (سردار عبدالرحمن خان) د هیواد شمال لور ته واستاوه، چې امیر شېرعلي خان له هغه ځایه وشړي، عبدالرحمن خان د شمال لوري ته ولاړ، د بدخشان ځینې کلاوي یې ونیولې او پر بلخ یې حمله وکړه، امیر شېرعلي خان د دفاع توان په ځان کې ونه لید، نو هرات ته ولاړ، هلته له خپل زوی (سردار یعقوب خان) سره یو ځای سو.

امیر عبدالرحمن خان بلخ په بشپړه توګه ونیو او امیر ته یې احوال واستاوه، چې بلخ نور له مخالفینو څخه پاک دی، خو امیر اعظم خان نه غوښتل چې عبدالرحمن خان پلازمېنې ته راسي او دده لپاره سرخوږی جوړ کړي، نو ځکه یې ورته امر وکړ، چې پر میمنه حمله وکړه، عبدالرحمن خان ورته وویل چې لومړی باید د امیر شېرعلي خان خطر دفع کړو او بیا پر میمنه حمله وکړو، خو امیر اعظم خان ونه منله او عبدالرحمن خان یې مجبور کړ، چې پر میمنه حمله وکړي، عبدالرحمن خان میمنه محاصره کړه.

۱. سید قاسم رښتیا، افغانستان په نولسمه پېړۍ کې، ۳۵۸ مخ

بلي خواته امير شېر علي خان چي کله هرات ته ورسېد، هلته يې لښکر راغونډ کړ او پر کندهاريي حمله وکړه، کندهار ښاريي ونيو، هغه يې خپل ورور ته ورکړ او خپله د کابل په لوري پر مخ ولاړ، اعظم خان چي کله د کندهار له نيول کېدلو خبر سو، نو عبدالرحمن خان ته يې احوال واستاوه، چي نيمايي لښکري ده ته راوړلې او په نيم لښکر د ميمني محاصرې ته دوام ورکړي، عبدالرحمن خان ځواب ورکړ، چي محاصره ډېره سخته ده، لښکر نسیم در لېږلی، امير اعظم خان په کابل کي د نور پوځ په تيارولو بوخت سو، امير شېر علي خان تر غزني ورسېد، له دې خوا څخه محمد اعظم خان د مقابلې لپاره ميدان وردگو ته وروډانگل.

په ميمنه کي د ميمني والي له څه مقاومت وروسته د کال په څلورېنځه زره طلايي سکورو غه وکړه، عبدالرحمن خان پوځ دوي برخي کړ، يوه برخه يې د اسماعيل په مشري د امير اعظم خان مرستي ته واستاوه او بله برخه يې په خپله مشري کي وساته او د پل تخت لوري ته ولاړ، اسماعيل خان بن محمد امين خان چي له مخکي څخه د موقعي په انتظار و، ددې پر ځای چي د امير اعظم خان مرسته وکړي، له هغه څخه يې کابل ونيو او په کابل کي يې د امير شېر علي خان په نامه پاچاهي اعلان کړه او خطبه يې وويله.

امير اعظم خان چي په دې پېښي خبر سو، نو د خپل پوځ نيمه برخه يې د کابل د نيولو لپاره واستاوه او په نيم پوځ سره د امير شېر علي خان مقابلې ته ودرېد، خوماته يې وخوره او د باميانو پر خوا پر شا سو، هلته ورسره عبدالرحمن خان يو ځای سو او د کابل پر لوري يې حرکت پيل کړ، د امير شېر علي خان پوځونه په غزني کي وه، چي دوي

ورورسېدل، د شش گاو په سیمه کې یې پړاو وکړ، عبدالرحمن خان د زنه خان کلا د نیولو په موخه ولاړ او اعظم خان په پړاو کې پاته سو. شېرعلي خان د خپلو دوستانو په وسیله هڅه وکړه، چې د دوي په پړاو کې وېره او پرېشاني واچوي، بریالی سو او خپلو لښکرو یې پړاو او شاهي خیمه چور کړه، عبدالرحمن خان د دې په اورېدو کلا بندي پرېښوده، له اعظم خان سره یو ځای د وزیرستان پر خوا وتښتېد، د هند حاکم ورته د پناه د ورکړې پیغام واستاوه، خو اعظم خان او عبدالرحمن خان پناه رد کړه او مشهد ته ولاړل، هلته د ایران حکومت دوي ته په ایران کې د پاته کېدلو وویل، عبدالرحمن خان ونه منله او بخارا ته روان سو، خو اعظم خان ورسره ومنله او د تهران پر لوري روان سو، د تقدیر پر پکړه بدله وه او په لاره د بسطام په سیمه کې وفات سو. (۱۸۶۸ ز).^(۱)

د امیر شېرعلي خان دوهم ځل پاچاهي:

د امیر شېرعلي خان د دوهم ځل واکمني پر مهال، د نوموړي ډېر مخالفین له منځه تللي وه، محمد اعظم خان پارس ته وتښتېد او هلته مړ سو، عبدالرحمن خان د ډېري پېوسی په حالت کې بخارا ته پناه یوړه.

امیر شېرعلي خان د میدان په صافېدلو مدني پرمختګ ته پاملرنه وکړه، پوځ یې تنظیم کړ، د داخلي چارو په سمبالولو لگیا سو، چې لوی مرستندوی یې د ختیځ ستوری (سید جمال الدین افغاني) و،

۱. بشیر احمد ریان، د افغاني پاچاهانو لنډ ژوند لیک، ۱۰۴ مخ

جمال الدین افغاني تل د افغانانو د یووالي او پرمختګ لپاره هڅي کولې، شېرعلي خان ته یې پلانونه ورکړل او ورڅخه یې وغوښتل چې عملي بڼه ورکړي، سید جمال الدین افغاني چې د انګرېزانو لوی مخالف و، امیرشېرعلي خان یې وهڅاوه، ترڅو افغانان د علم په ګډه سمبال او انګرېزانو سره وجنګېږي.^(۱)

په دغه وخت کې د هند وایسرای چې پخوا لارډ دالھوزي و، بدل سو او پر ځای یې لارډ مایو د هند نوی وایسرای وټاکل سو، نوموړي وایسرای د افغانستان امیر ته بلنه ورکړه، چې هند ته رسمي سفر وکړي، امیرشېرعلي خان د خپل لومړي وزیر سید نور محمد شاه سره د (۱۸۶۹ز) کال د مارچ په (۲۷مه) له لارډ مایو سره د کتلو په موخه هند ته ولاړ او په امباله^(۲) کې د دواړو ترمنځ کتنه وسوه، له لارډ مایو سره د خبرو په سر کې امیرشېرعلي خان په صراحت څرګنده کړه، چې زه ددې لپاره هند ته نه یم راغلی چې له انګرېزانو سره د خپل پلارد (۱۸۵۵ او ۱۸۵۷) زېږدیز کلونو پر تړونونو د تائید مهر ولګوم، امیرشېرعلي خان ورته وویل چې دی هیله لري د برتانیا حکومت به له شمال څخه د جنوب پر لور د تزاري روسیې د پرمختګ په مخنیوي کې له افغانستان سره مرسته وکړي، چې دا وخت د امو سیند پر برنۍ غاړه ولاړه وه، خو لارډ مایو نوموړې مسوده رد کړه، امیرشېرعلي خان هم بېله ځنډه کابل ته ستون سو، په ټولیزه توګه د امیرشېرعلي خان تلاش

۱. همدا اثر، ۸۹ مخ

۲. دا کتنه او ناسته د هند په امباله کې تر سره سوه، نو ځکه دې غونډې ته د امبالې کنفرانس وايي.

دا و، چي افغانستان د تجرید له چوکاټه وباسي، خو دي تلاش نتیجه ورنکړه.^(۱)

له هغه چي پر هرات د پارس د تجاوز لاس د پاریس د تړون (۱۸۵۷ ز) په اثر پرې سو، نو دا حل یې د افغانستان په جنوب لوېدیځ کي سیستان ته لاس راوغزاوه، البته دا په افغانستان کي د امیر شېرعلي خان د مصرفیتونو څخه یو فرصت طلبی وه او دا هم نسي نفي کېدای، چي پدې کي به انگرېز لاس نه درلود.

پارس په غرضي توگه د سیستان یوه برخه د (قاین) په نامه چي د پارس سیمه وه، ضمیمه کړه او لدې سره د پارس او افغانستان ترمنځ جنجال را اوچت سو، څنگه چي د پارس او انگرېز ترمنځ د پاریس د تړون په اساس په داسي قضایاو کي حکمیت باید انگرېز ته سپارل سوی وای، نو پارس مراجعه ورته وکړه او انگرېز هم د گولډسمت په نامه یو انگرېز دې کار ته وگماره، د افغانستان او پارس پلاوي یې راوغوښتل.

سیستان چي د هلمند د ناوې یوه برخه ده، له پارس څخه د غرونو په یوه ختیځه بیل سوی دی، دا سیمه د لسو پېړیو څخه د زیاتي مودې لپاره د افغانستان تر واک لاندې وه، د خبرو په پای کي د انگرېزانو کمېسیون یوه خورا نا عادلانه پرېکړه وکړه، چي په هغې کي د سیستان ډېره او بڼه برخه او هم تر پنځوس میله پوري د هلمند له اوبو څخه د گټې اخیستنې حق پارس ته ورکړ، که څه هم د لومړي وزیر سید نور محمد شاه په مشرۍ د افغانستان پلاوي پر دې پرېکړې سخته نیوکه

۱. غلام محمد زرمالوال، افغانستان تر وروستي افغانه، لومړی ټوک، ۱۸۸ مخ

وکړه، خو د انگرېز پلاوو غوږونه پرې کانه واچول او په پای کې افغاني پلاوي دې ته اړ سول، چې په تهران کې اړوند اسناد لاسلیک کړي، امیر چې کله ددې بې عدالتۍ څخه خبر سو، نو د انگرېزانو څخه سخت خفه سو.

په (۱۸۷۲ز) کال کې د انگرېز حکومت امیر شېرعلي خان ته بلنه ورکړه، چې ددغي مسئلې د حل لپاره هند ته سفر وکړي، خو امیر دا بلنه ونه منله او کابل ته یې ددغي مسئلې د توضیح لپاره د انگرېز د نمائنده له راتګ سره هم موافقه ونه کړه.

انگرېزانو د امیر شېرعلي خان د خوشحالولو لپاره پنځلس زره ټوپکه او لس لکه روپۍ ورواستولې امیر ټوپکان قبول کړل، خو پیسې یې وانخیستلې، دا هم انگرېز ته سخته تماشه سوه، چې امیر شېرعلي خان ولي په دغسي غرور پیسې وانخیستې.

د سیستان مسئله چې د ګولډسمت په غیر عادلانه پرېکړه د افغانستان د خواشینۍ باعث وه، همدغسي لاپخپله راتلونکي ته پاته سوه، چې لا تر اوسه هم د افغانستان او اوسني ایران د دولتونو شخړې نه پرې ارامیږي.^(۱)

امیر شېرعلي خان خپل د دوهم ځل واکمنۍ په موده کې په افغانستان کې دننه په یو لړ اصلاحي پروګرامونو لاس پوري کړ، نوموړي له هر څه دمخه د مشرانو او دیني علماوو یوه جرګه جوړه کړه، چې د دولت په چارو کې مشوره ورکړي ترڅو د هیواد د بنسټ استعدادونو په کار اچولو سره افغانستان د پرمختګ په لوري

۱. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۹۶ مخ

و خوځوي، د نولسمې پېړۍ یو خورا پیاوړی، نه یواځې د افغانستان بلکې د ټولې نړۍ اصلاح غوښتونکی استعداد (سید جمال الدین افغاني) هم د امیرشېرعلي خان په دربار کې په فعالیت بوخت و، په (۱۸۷۳ز) کال کې د هیواد د مطبوعاتو لومړنۍ خپرونې (شمس النهار) په خپرېدو پیل وکړ، اصلاحي کرهڼې او صنعت ته پام واړول سو، سوداګري او مخابراتو ته شرایط چمتو کړل سول، د وسلې او مهماتو کارخانې جوړې سوې، د وطن د دفاع لپاره د منظم ملي وسلوال ځواک بنسټ کېښودل سو، پر عصري پرنسپونو بنأ دولتي تشکیلات جوړ سول، ترډېره یې پښتو ژبې ته ډېر خدمت وکړ، د کابل ښار یې په نوي سیستم جوړ کړ، عمراني فعالیتونه و سول، چې ترډېره د سید جمال الدین افغاني رول پکښې دیادولو وړ دی، امیرشېرعلي خان هیواد په پنځو لویو ولایتونو وېشلی و لکه (کابل، کندهار، هرات، افغاني ترکستان او فراه)، خود امیرشېرعلي خان اصلاحتي هڅې یو ځل بیا د افغانانو د کینه کښ دښمن (انګرېز) د پلانونو قرباني سول.^(۱)

د انګرېزانو د لومړي جګړې په ترڅ کې تزاری روسیې په منځني آسیا کې پرمختګ لا پخوا پیل کړی و او امپریالیستي مفکوره یې مخته بیوله، حتا د امیرشېرعلي خان په دوره کې روسان د افغانستان شمالي سیمو ته رارسېدلي وه، دې خبرې انګرېزان هم وېرولې وه او مخکې تردې چې امیرشېرعلي خان په امباله کې دا

۱. غلام محمد زرمالوال، افغانستان تر وروستي افغانه، لومړی ټوک، ۱۹۴ مخ - کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۹۸ مخ. بشیر احمد ریان، د افغاني پاچاهانو لنډ ژوند لیک، ۹۷ مخ

موضوع یاده کړي، د انگرېز دولت په منځني آسیا کې د دواړو هیوادونو (انگلستان او تزاري روسیه) د مستعمرو په منځ کې د دوي د گټو له ټکره د منځنيو په موخه په اصطلاح د یوې ناپېيلي سیمې د ټاکل کېدو وړاندیز وکړ، د روسیې دولت په (۱۸۶۹ز) کال یې د امبالي ته د امیر شېرعلي خان د سفر په کال له دغه وړاندیز سره په اصولي توګه موافقه وکړه او دایې تصدیق کړه، چې افغانستان دي د ناپېيلي سیمې برخه او د روسیې د نفوذ له حوزې څخه دباندې وپېژندل سي.

له دې څخه وروسته انگرېزان پدې هڅه کې سول، چې د افغانستان شمالي پولې د روسانو په مرسته وټاکي، پدې ځای کې د افغانستان او بخارا ترمنځ اختلافات موجود وه، چې د دغو اختلافاتو د نه همواری له لامله دا احتمال موجود و، چې د روسیې او انگلستان ترمنځ هم اختلافات پیدا سي.

افغانستان د روشن او شغنان هغه برخې چې د آمو سیند په بڼې غاړه کې پرتې وې، د خپلې خاورې جز باله، په داسې حال کې چې د بخارا دولت، نه یواځې دغه سیمې بلکې بدخشان یې هم چې د آمو سیند په جنوب کې موقعیت لري، د افغانستان له حدودو څخه خارج باله.

ددې موضوع په اړه خبرو، پرته له دې چې اصلي مدعیان (افغانستان او بخارا) په جریان کې وي، له (۱۸۶۹ز) کال څخه تر (۱۸۷۳ز) کاله پورې په سن پترزبورګ، لندن او ډهلي کې دوام درلودې، تردې چې په (۱۸۷۳ز) کال کې د روسیې قیصر پخپله له دغې موضوع سره علاقه وښووله او نامتو سیاستوال (کنت

شوالوف) یې لندن ته واستاوه، دواړو خواو پرېکړه وکړه، چي افغانستان دي له روشن او شغنان څخه او بخارا دي له بدخشان او واکان څخه تېرسي او آمو سیند دي له هغه ځایه څخه چي ځایي اوسېدونکي یې هلته د پنج سیند په نامه نوموي، په ختیځ کي د سرکول له حده نیولې تر هغه ځایه چي د کوچې سیند پکښې توئېږي او له هغه ځایه نیولې بیا د بلخ او بخارا د لاري په اوږدو کي د خواجه سالار تر ناحیې پوري، چي هلته نوموړی سیند شمال لوېدیځ ته څرخېږي، د دواړو هیوادونو گډه پوله وپېژندل سي، له خواجه سالار څخه د لوېدیځ پوري بیا دا پرېکړه وسوه، چي د پولي کرښه د پارس (ایران) د پولي په استقامت باید امتداد ومومي، داسي چي اندخوی او میمنه د افغانستان په خاوره کي پاته سي، مرو او د هغې گاونډی ترکمن مېشته سيمي له افغانستان څخه بهروي، دا موافقه لیک چي د افغانستان د شمالي پولي په ټاکلو کي یې مهم اغېز درلود، د انگرېز دولت په نامه د روسیې د صدراعظم (پرنس گورچاکوف) د (۱۸۷۳ ز) کال د جنوري د (۳۱) نېټې په پیغام کي ولیکل سو او د هغې له مخي د انگرېزانو دا لاندني دوه مطلبونه تأمین سول.

۱. د افغانستان شمالي حدو یې د روسیې په موافقې سره په داسي ډول وټاکل، ترڅو د پولي د نه څرگندوالي په پلمه په افغانستان باندي د دغه دولت (روسیه) د تېري امکان را کم کړي او په راتلونکو کلونو کي په سیمه کي د پولي د اصلي کرښي لپاره زمینه برابره سي.
۲. روسیې ومنله چي افغانستان ناپېیلی او د روسیې د نفوذ له ساحې څخه وتلی دی.

پدې کي شک نسته چي دغه دواړه پورتنی مطلبونه په عین حال کي چي د افغانستان په گټه وه او ددې هیواد په چارو کي یې د روس د امپریالیزم د لاس وټی کچه راکموله، خو د افغانستان د خپلواکۍ په اړه یوه ستره تېروتنه حسابیږي، دا چي روسیې تصدیق کړه، چي افغانستان د روسیې د نفوذ له ساحې څخه وتلې سیمه ده، په غیر مستقیمه توگه دا مطلب افاده کوي، چي دا هیواد د انگلستان د نفوذ په ساحه کي دی، حق نلري چي د نړۍ له نورو هیوادونو سره مخامخي اړیکي ولري.^(۱)

په (۱۸۷۸ ز) کال د جولای په (۲۲) نېټه روسي پلاوی د برید جنرال ستولیتوف په مشرۍ کابل ته راوړسېد، له امیر سره یې ولیدل او ستري وعدې یې ورکړې، یو تړون یې لاسلیک کړ، په تړون کي یې دا هم وویل چي که چیري انگرېزانو پر افغانستان حمله وکړه، دوي به مرسته وکړي.

انگرېزانو چي کله دا واورېدل، چي امیر له روسي استازو سره کتلي او تړون یې لاسلیک کړی، په وېره کي سول، امیر شېرعلي خان ته یې خپل نمائندگان راوړلېدل، خو پلاوي په داسي وخت کي د افغانستان پولو ته راوړسېدل، چي د امیر شېرعلي خان زوی (عبدالله جان) مړ سوی و او امیر د خپل زوی د مرگ غم څلوېښت ورځي اعلان کړی و، افغان سرحد ساتونکو انگرېز پلاوي پرېښوول چي افغانستان خاوري ته داخل سي او داسي یې ورته وویل، چي موږ به د کابل سره

۱. میر محمد صدیق فرهنگ، افغانستان په وروستیو پینځو پېړیو کي، ۳۷۴ مخ

اړیکه ونیسو، خو بیا هم انگرېزان خوا بډي سول او د ځان بې احترامۍ یې ووبلله او په ډېر چټکۍ سره یې ځانونه پېښور ته ورسول. له هغه ځایه یې امیر شېرعلي خان ته خبر ورکړ، چې روسي پلاوي دي له خپلي خاوري وباسي او انگرېزي مامورین په خپله خاوره کې قبول کړي، بهرنی سیاست د انگرېز تر لارښوونې لاندې اجراء کړي، ددې په بدل کې به انگرېز د کاله دولس لکه روپۍ امیر ته ورکوي. امیر شېرعلي خان چې کله د زوی له فاتحې څخه خلاص سو، نویو لیک یې د هند وایسرای ته واستاوه، چې په لومړي سر کې دوستانه گیلې یې ځینې کړي وې او په اخره کې یې داسې لیکلې وه، چې موږ نه غواړو له کوم هیواد سره جگړه وکړو، خو که کوم هیواد بې له دلیل او صحبت څخه زموږ له دولت سره دښمني وکړي، هغه وخت زموږ مقدرات د څښتن تعالی په لاس کې دي او څه چې د الله (ج) اراده وي هغې ته تسلیم یو.

د امیر شېرعلي خان دالیک پر انگرېز داسې بده اغېزه وکړه، لکه پر اور چې تېل توی سي، وایسرای (لارډ لیتن) سمدستي مرکزي حکومت ته خبر ورکړ او ورڅخه وې غوښتل چې سمدستي دي افغانستان ته د جگړې اعلان ورکړل سي او انگرېزي لښکري دي افغانستان ته ننوځي، خو مرکزي حکومت د هند وایسرای ته داسې وویل، چې تر اوسه وخت پاته دی، تاسو امیر دې ته اړ کړئ، چې خپل د وروستي لیک له لیکنې څخه رسماً بڅښنه وغواړي او د انگرېز سفارت هم په کابل کې ومني او هم پوځي چمتو والی ونیسئ.

وايسرای هم د غسې وکړه، امير ته يې د نوامبر پر دوهمه نېټه ليک راواستاوه، وايسرای ددې ليک د ځواب لپاره امير ته اتلس ورځي يعنې د نوامبر له دوهمې څخه د نوامبر تر شلمې وخت ورکړ.

امير شېرعلي خان ته چي کله ليک راوړسېد، نو حيران پاته سو، سمدستي يې غونډه جوړه کړه، چي د انگرېز سره څه ډول خبري وسي، د ډېرو سلا مشورو څخه وروسته پدې تکل کي سو، چي له روسانو څخه مرسته وغواړي، خو د ترکستان حکمران (جنرال کوفمان) په زرو منافقتونو ډاډ ورکړ، چي انگرېز به هيڅکله پر افغانستان يرغل ونه کړي، بالاخره چي مايوسه سو نو د نوامبر پر (۱۷) نېټه د التيماتوم د تاريخ د پوره کېدو څخه درې ورځي مخکي يې نرم ځواب وليکي او د يو تن په لاس يې ورکړ، خو هغه چي د خيبر درې ته ننوتی، د هاخوا د انگرېز مسلح پوځونه تر پولي راتېر سوي وه او د امير شېرعلي خان دا وروستی غشی هم خطا سو، امير دا تاريخي مسئوليت په بشپړه ناپوهي پر غاړه واخيسته، له جلال آباد څخه تر کابل، کندهاره او هراته پوري ټولو مسلح عسکرو ته يې امر صادر کړ، چي د انگرېز مخه ونه نيسي او تر ثاني امر پوري دي منتظر وي.

امير شېرعلي خان د (۱۸۷۸ ز) کال د دسمبر په (۱۰) نېټه يوه لويه غونډه جوړه کړه، چي په هغې کي يې ډېر قومي مشران او ديني علماء راغونښتي وه، هغو ته يې وويل، چي زه مزار شريف ته ځم او له هغه ځايه به سن پترزبورگ ته ولاړ سم او هلته به يې له انگرېزانو سره معلومه کړم، خلکو په تعجب دا خبري واورېدې، وروسته د کورنۍ سره مزار شريف ته روان سو.

د انگرېز لښکري د تورخم له لاري د جنرال براون په قومانداني، د پيوال له لاري د جنرال رابرتس په قومانداني او کندهار ته د چمن له لاري د جنرال ستيوارټ په قومانداني داخلي سوې.

امير شېرعلي خان د (۱۸۷۹ ز) کال د جنوري په لومړۍ نېټه مزار شريف ته ورسېد او هلته ناروغ سو، ويل کيږي چي گانگرين سو، خو د مسموم کېدو آوازې يې هم وې، خو دا هم کېدای سي چي دماغي او عصبي فشارونو وهلی وي، خو د دغه کال د فبروري په (۲۱) نېټه د (۵۶) کالو په عمر له دې نړۍ څخه سترگي پټي کړې او د مزار شريف په روضه شريفه کي د خپل ورور وزير محمد اکبر خان غازي د قبر په څنگ کي بنځ سو.^(۱)

د امير يعقوب خان لنډه دوره:

امير يعقوب خان د امير شېرعلي خان زوی او د امير دوست محمد خان بارکزي لمسی دی، نوموړی د خپل پلار د لومړۍ واکمنۍ پر مهال د هرات د والي په توگه وټاکل سو، خلکو به د غښلتوب له امله ورته شېرېچه ويل.

کله چي امير شېرعلي خان د عبدالرحمن خان او محمد اعظم خان په لاس ماته وخوړه، نو خپل زوی ته چي دا وخت د هرات والي و، پناه يوړه، يعقوب خان هم خپل پوځونه ورسره يوځای کړل او کندهاريې له محمد سرور بن محمد اعظم خان څخه ورته ونيو، امير شېرعلي خان دده په مرسته کابل ونيو او دوهم ځل پاچا سو.

۱. کانديد اکاډمېسن محمد ابراهيم عطايي، د افغانستان پر معاصر تاريخ يو لنډه کتنه، ۱۱۱ مخ

امیر شېرعلي خان چي کله پاچا سو، د خپلي مېرمني (عائشې) چي ډېره پرکرانه وه، په هڅو يې د هغې له نس څخه سوی زوی (عبداللہ جان) د خپل ځایناستي په توگه وټاکه، یعقوب خان پدې خوابدی سو او له کابل څخه وتښتېد، هرات ته ولاړ، هلته يې فتح خان وواژه، وروسته بېرته پښیمانه سو، امیر شېرعلي خان نوموړی کابل ته وغوښت او هلته يې په محبس کي بندي کړ.

کله چي امیر شېرعلي خان د روسیې پر خوا رهي سو، په مزار شریف کي ناروغه او هلته لدې نړۍ څخه سترگي پټي کړې، د امیر شېرعلي خان د مرگ څخه یوه اونۍ وروسته، خلکو له یعقوب خان سره بیعت وکړ، نوي امیر سمدستي د خپلي واکمنۍ پیغام د هند وایسرای ته واستاوه.^(۱)

څنگه چي په لندن کي پر محافظه کار حکومت د لیبرالانو له خوا په پارلمان او مطبوعاتو کي سخت انتقادونه روان وه، نو د لندن محافظه کار زعماء وایسرای ته لارښوونه وکړه، چي ډېر ژر د جگړې بار له اوږو وغورځوي او کله چي د یعقوب خان لیک هغه ته ورسېد، نوموړي دا د سولي یو لیک وباله او ډېر ژر يې د امیر خسر (یحیی خان) چي په هند کي و، کابل ته راوستاوه او یو پلاوی يې د منشي (بختیار) تر مشرۍ لاندې موظف کړ، چي په کابل کي له نوي امیر سره خبري وکړي او پر دا ټولو سربېره خپل سکرتر (الفردس لاین) ته لارښوونه وکړه، چي د هغه جال چوکاټ بندي وکړي، چي وروسته به افغانستان پکښې راگیرسي.

۱. بشیر احمد ریان، د افغاني پاچاهانو لنډ ژوند لیک، ۱۰۷ مخ

د انگرېز پلاوی په کابل کې له امیر یعقوب خان او د هغه له مشاورینو سره خبرې وکړې، د سولې شرایط هم هغه وه، چې امیر شېرعلي خان ته یې وړاندې کړي وه، ولي امیر شېرعلي خان سرکښي کوله او نوی امیر یې منلو ته اړې ټیټې کړې.

پر امیر یعقوب خان تر هر چا خپل خسر (یحیی خان) ډېر اغېزمن واقع سو او په دې پسې منشي بختيار هم ډېر ابلیس شخص و، نوموړي هم په ټوکو ټکالو کې امیر ته سره او زرغونه باغونه وښوول^(۱) او غوښتل یې چې په امیر یعقوب خان د گندمک تړون لاسلیک کړي، چې د خیبر، گرم او پښین ستراتیژیکي سیمې پکښې شاملې وې، امیر یعقوب خان په لومړي سر کې د گندمک له تړون څخه تر شا سو، خو وروسته یې ډېره تېروتنه وکړه او د مې په اخیره کې د تړون لپاره د گندمک سیمې (د انگرېز چوڼۍ) ته ولاړ او هلته یې په کال (۱۸۷۹ ز) د مې پر (۲۶) نېټه د گندمک تړون لاسلیک کړ.^(۲)

انگرېز چې سخت انتقام جوړه قوم دی، د گندمک سیمه یې ځکه دغه کار ته ټاکلې وه، چې تقریباً څلوېښت کاله وړاندې د دوي له شپاړس زرو څخه تر اووه لس زرو اردو د لته له منځه تللي او ویارونه یې له خاورو سره برابر سوي وه.

د انگرېزانو لویه موخه د گندمک تړون و، چې هغه یې هم د امیر یعقوب خان سره په کال (۱۸۷۹ ز) د مې پر (۲۶) نېټه لاسلیک کړ، چې لنډ متن یې په لاندې ډول دی:

۱. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۱۲۲ مخ

۲. عتیق پاڅون، مرور کوتاهی بر تاریخ افغانستان و قضیه پشتونستان، ۱۹۱ مخ

۱- ددې تړون د لاسلیک له ورځې څخه د دواړو هیوادونو ترمنځ تلپاتې سوله او دوستي ټینګېږي.

۲- ددې تړون له لاسلیک څخه وروسته به د افغانستان امیر د خپلو اتباعو هغه ډله چې د جګړې په وخت کې د انګرېز له دولت سره مکالمه، مراوده او مکاتبه درلوده د رسمي فرمان په اثر وېځي.

۳- د افغانستان امیر مجبوره دی چې وروسته له دې له نورو هیوادونو سره خپل معاملات د انګلستان سره د مذاکرې پر بنسټ او د هغو په خواهش اجراء کړي، د افغانستان امیر حق نه لري له نورو هیوادونو سره سماسمه اړیکه ټینګه کړي او د انګرېز د دولت له مشورې پرته له کوم بل هیواد سره د جګړې اعلان وکړي، ددې شرط په مقابل کې د برتانیې دولت حاضر دی، چې امیر د پردیو د تېریو په مقابل کې د پیسو، وسلو او عسکرو په وسیله په هر ډول چې د برتانیې دولت وغواړي حمایه کړي او هر وخت چې مناسب وېږي مرسته به یې وکړي، که د برتانیې عسکر د کوم اړتیا په وخت کې د امنیت د برقراری او د بهرني تېریو د دفاع لپاره د افغانستان خاوري ته ننوځي د سولې او امنیت له برقراری څخه وروسته به د مګرې هیواد ته بېرته وګرځي.

۴- ددې لپاره چې د دواړو هیوادونو مناسبات لا ټینګه سي او د افغانستان پولې د پردیو له تېریو څخه وساتل سي د انګرېز دولت اړین بولي چې خپل دايمي نمائنده افغانستان ته واستوي، دغه نمائنده به د خپلې رتبې مطابق یوه ټولګۍ عسکر هم له ځانه سره ولري او هم د برتانیایا هیواد حق لري، چې د اړتیا په وخت کې خپل خصوصي نمائندگان له ټاکلو پلاوو سره افغاني پولو ته واستوي، په

مقابل کي د افغانستان امیر حق لري خپل نمائنده د هند د وایسرای دربار یا نورو هندي مقاماتو ته واستوي.

۵. د افغانستان امیر د انگرېز د نمائندگانو د ساتني لپاره او له دې کبله چي د هغو سره شرافتمندانو روپه وښيي، ځان مسئول بولي او د برتانیا دولت په مقابل کي ژمنه کوي، چي هیڅ وخت به د افغانستان په کورني چارو کي لاس وهنه ونکړي او د هغو د نمائندگانو احترام به ساتي.

۶. د افغانستان امیر له خپلي خوا او نورو سردارانو له خوا ژمنه کوي، چي له انگرېزي نمائندگانو او نورو وگړو سره چي د سوادګری، لپاره افغانستان ته راځي، شرافتمندانو معامله وکړي او د هغو په شخصي معاملاتو کي به لاس وهنه نه کوي.

۷. امیر له انگلستان سره تجارتي اړیکي ټینګوي او د هیواد ترمنځ سپکونه پرانیزي، ترڅو چي دواړه هیوادونه سره آزادانه سوداګري وکړي او هم دواړه هیوادونه اتفاق وکړي، دغه لاري له خطر څخه محفوظي وساتي، دغه تجارتي تړون به د دواړو هیوادونو ترمنځ د یوه کال لپاره مرعي الاجراء او د هیوادونو ترمنځ به ازادي وي.

۸. له کورمې څخه تر کابله د تلګراف د سیم د غزولو لګښتونه به د انگرېز دولت پر غاړه وي او د هغه ساتنه به امیر پوري اړه لري.

۹. له دې کبله چي د دواړو هیوادونو ترمنځ دوستي برقراره سي او د برتانیا عسکر له ډاډمنې سره د افغانستان له خاورې څخه وځي، د سیالکوټ ولایت او د فوشنگ سیمه د کوډک تر غره پوري، د کرم سیمه د جاجي ترپولي پوري، مشرقي تر څنډي پوري، (هفت چاه) او لنډی کوتل دي انگرېزانو ته ورکړل سي، که څه هم د درېیو سیمو

(کرم، پښین او سوی) واگذري به په دایمي او قطعي توگه نه وي، دا سیمي به د هغو اراضو په نامه (چي امانت سپارل سوي دي) یادي کړو او بیا به مستردی سي، ددغو سیمو مالیه د اداري ضروري لگښتونو له ورکړي څخه وروسته افغانستان ته ورکول کیږي او یواځي د هغې اداره او حمایه به په برتانیای پوري اړه ولري، سربېره پردې د برتانیې دولت به د خیر او پیچ د تېرېدو ادارو او نظم و نسق چي د پېښور او جلال آباد ترمنځ واقع دی، ددغو سیمو آزادو قبایلو سره دوستانه مناسباتو سره په لاس ولري.

۱۰. له دې کبله چي د افغانستان امیر وکولای سي، چي خپل اقتدار او قدرت برقرار کړي او هم پورتنی شرایط صادقانه اجراء کړي، د برتانیې دولت ژمنه کوي، چي هغه او د هغه ځای ناستو ته به د هیواد د اصلاح لپاره د کاله به شپږ لکه روپۍ ورکوي.

امیر یعقوب خان – سرلویس کیوناري^(۱)

دا د هغه تړون چي امیر محمد یعقوب خان د خپل جلوس په لومړي سر کي له انگرېز سره وکړ او په دغه ډول د انگرېز ټولي غوښتنی یې په شرف ماتوونکي وضعیت ومنلې او د خپلي خوا څخه یې د راتلونکي لپاره د یو کوچني ضمانت وړاندیز هم ونه کړ، حتی د خپل حکومت د پیاوړي کېدلو او پخپله کورنۍ کي د سلطنت د دوام لپاره یې هم څه هڅه ونه کړه، په داسي حال کي چي په دغه وخت کي سره ددې چي انگلیسي عسکر د افغانستان د ختیځو پولو تېر سول او ځیني

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۲۲ مخ

مرکزونه یې نیولي وه، خو بیا هم وضعیت یې د ډاډ وړ نه و او د افغان ملت د عکس العمل څخه چې تجربه یې لیدلې وه، وېره درلوده او که چیرې امیر یعقوب خان دغه شرف بربادونکی تړون قبول کړی نه وای، حالت دومره نه خرابېده، انگرېزانو افغانستان نه د مادي قوې په لحاظ او نه د سیاست له مخې په دایمي ډول نیولی او په ځان پورې یې تړلی سو.

په هر حال د دغه تړون د کولو ملامتي د مرګ تر وخته پورې د امیر یعقوب خان پر غاړه ده او د افغانستان خاوره او تاریخ یې تر نن ورځې پورې جریحه کړې دی.^(۱)

د گندمک تړون لکه تور او دروند زنجیرو، چې په هغه یې د افغانستان د حکومت او ملت لاس و پښه یې وتړل، د دې زنجیر حلقې د خیبر له ستوني تېر تر گرم او کوډک پورې ورسېدې.^(۲)

اوس نو داسې څرگندېدل چې د هند لپاره د علمي پولې ټاکلو په اړه د لیتن خوب رښتیا سوی و، انگرېزانو افغانستان ته د ننوتلو درې ستراتیژیکي لویي لارې (په جنوب کې گرم، په ختیځ کې خیبر او په لوېدیځ کې بولان) تر خپلي ولکې لاندې راوستلي وې، نور یې نو د مرکزي آسیا په لوري د خپل تګ په لار کې کوم خنډ یې نه ترسترگو کېده، په برتانيا کې جشنونه و نیول سول، مبارکۍ و ویل سوې، ډالۍ و وېشل سوې، پوځي افراد و ستایل سول، افسرانو او جنرالانو ته

۱. سید قاسم رښتیا، افغانستان په نولسمه پېړۍ کې، ۵۱۸ مخ
۲. احمد علي کهزاد، بالا حصار کابل و پیش آمد هار تاریخي، ۶۰۴ مخ

مېالونه ورکړل سول او کیوناري ته د (Sir) یعنې (صاحب) لقب ورکړل سو.^(۱)

د گندمک له تړون څخه وروسته امیر یعقوب خان کابل ته راغی او یوه میاشت وروسته سرلویي کیوناري د انگرېز د سفیر په حیث او د خپلو نورو مرستندویه اشخاصو او پنځه سوه شپېته تنو عسکرو سره د گرم له لاري افغانستان ته ننوت او د (۱۸۷۹ ز) کال د جولای پر (۲۴) نېټه کابل ته راوړسېد، د بالا حصار په یوه عالي عمارت کې خای ورکړل سو، د هغه څخه وروسته یعقوب خان یواځې تش په نوم واکمن او ټولي چاري د کیوناري په لاس کې وې،^(۲) نوموړی د دې پر خای چې د تړون د روح سره سم د حالاتو د څارنې او مراقبت دنده اجراء کړي او یواځې د امیر د بهرنیو اړیکو څارنه وکړي، په کورنیو چارو کې یې هم په لاس وهلو پیل وکړ، ورځ په ورځ د مداخلې لمن یې پراخېدله، ډېرې ورځې به یې د چارباغ په میدان کې دربار کاوه او د هیواد مشران به یې د لیرې او نږدې ځایونو څخه د خپل ملاقات لپاره غوښتل او د هغوي سره به یې د بېلابېلو مسائلو په اړه خبرې کولې او لارښوونې به یې ورته کولې، ډالۍ به یې ورکولې، معاشونه به یې ورته مقررول، په عسکري کارونو کې به یې هم لاسوهنه کوله او د معاشونو د اندازې او رتبو په اړه به یې رایې ورکولې، مالي چاري یې په لاس کې ونیولې او د تنخاگانو په ورکولو او ځنډولو، په کمولو او زیاتولو کې به یې تصرف کاوه.^(۳)

۱. غلام محمد زرمالوال، افغانستان تر وروستي افغانه، لومړی ټوک، ۲۱۱ مخ

۲. میر غلام محمد غبار، افغانستان در مسیر تاریخ، ۶۳۹ مخ

۳. سید قاسم رښتیا، افغانستان په نولسمه پېړۍ کې، ۵۱۹ مخ

امیر یعقوب خان چي کابل ته ورسېد، ایوب خان هلمندی یې د هرات والي وټاکه او له هغه څخه یې غوښتنه وکړه، چي یو پلټن عسکرو ته راواستوي، ایوب خان عسکرو وړولېدل، عسکرو ته په هرات کي ویل سوي وه، چي معاش به په کابل کي تاسو ته درکړل سي، عسکر چي کله کابل ته ورسېدل، له سر لښکر (داود شاه خان) څخه یې غوښتنه وکړه، تر څو معاش ورکړي، داود شاه خان ورته وویل: (ستاسو غوښتنې حق دي، خو اوس ټول واک له کیوناري سره دی، هغه ته ورسئ او معاش ور څخه وغواړئ).

عسکر چي کله د کیوناري کور ته چي په بالا حصار کي و، ورسېدل، نو کیوناري گمان وکړ، چي ملت پاڅون کړی او عسکر غواړي پرده حمله وکړي، نو پر خپلو ساتونکو یې امر وکړ، چي پر عسکرو ټکان (ډزي) وکړي، عسکرو هم متقابلي ډزي پیل کړې، امیر یعقوب خان ډېره هڅه وکړه، چي ډزي بندي سي، خو عسکرو یې خبرو ته غوږ ونه نیو، په پایله کي د کیوناري په گډون د سفارت (۱۲۳) غړي ووژل سول.^(۱)

ظفر کا کاخیل په خپل اثر (پښتانه د تاریخ په رڼا کي) د پورتنی پېښې عوامل داسي لیکي: (د انگرېزي سفیر د راتلو څخه یوه نیمه میاشت وروسته د انگرېزانو په خلاف د پښتنو جذبات راوپارېدل او په هیواد کي یو عام بغاوت پیل سو، د جگړې مړ او ریا تازه سو، ددې بغاوت اصلي حقيقي اسباب نه معلومېږي، ددې یوه وجه دا بیانېږي، چي انگرېزي سفیر خپل ځان حاکم اعلی گانې، په نظامي معاملاتو کي

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۲۵ مخ

یې لاسوهنه کوله، دا کارونو پر پښتنو سردارانو سمه نه لگېدله، دا هم ویل کیږي چي د سردار عبدالرحمن خان مورد پښتون پوځ سالار (داود شاه خان) ته د رشوت په ډول درې زره اشرفۍ ددې لپاره ورکړي وې، چي انگرېز سفیر قتل کړي، ځکه چي د سفیر د قتل په وجه به امیر یعقوب خان بدنامه او د هیواد څخه به ورک سي او د هغه زوی عبدالرحمن خان ته به د کابل تخت په لاس ورسې. ^(۱)

په هر حال عامل چي هر څه و، خو افغانانو پاڅون وکړ او کیوناري یې په قتل ورساوه، ددې پیښي په سبب د جلال الدین په نامه یوه تن چي د سفیر خبر رسان و، د پیښي خبر یې د ځایو په علي خېلو کي سیاسي آمر (جنرال رابرتس) ته ورکړ، نوموړي جنرال ددې موضوع اطلاع د تلگراف له لاري د هند وایسرای ته ورسوله، هلته غونډه جوړه سوه او سمدستي دا پرېکړه وسوه، چي جنرال رابرتس دي افغانستان ته ولاړ سي، د سفارت د پیاوړتیا او یاد غچ اخیستلو لپاره کابل ته وخوځېږي، همدا راز هغو نورو انگرېزي ځواکونو ته چي له کندهار او جلال آباد څخه هند ته په لاره وه، امر وسو چي نوموړي ښارونه بیا اشغال کړي. ^(۲)

د (۱۸۷۹ ز) کال د سپتمبر په (۶) نېټه د انگرېز پوځ د پیواړ غاښي له لاري افغانستان ته وخوځېد، له پیواړ څخه جنرال رابرتس، چي یوه فرقه عسکريې تر قوماندانۍ لاندې وه، امیر یعقوب خان ته ولیکل چي تاسو د گندمک د تړون په پلي کولو کي بریالي سوي نه یاست او د برتانیا سفارت له ټولو کار کوونکو سره معدوم او له منځه تللی دی،

۱. پښتانه د تاریخ په رڼا کي، ۸۲۳ مخ

۲. میر محمد صدیق فرهنگ، افغانستان په وروستیو پینځو پېړیو کي، ۴۰۰ مخ

لډې کبله د برتانيا عسکر اراده لري، چي کابل ته درسي، چي له يوې خوا ستا امارت وساتي او له بلې خوا پر برتانوي سفارت باندي يرغل کوونکو ته سزا ورکړي.^(۱)

امير يعقوب خان چي د رابرتس له حرکت څخه خبر سو، نو مستوفي حبيب الله خان او د بهرنيو چارو وزير ملا محمد شاه خان يې د عذر غوښتلو لپاره مخي ته ورواستول، چي انگرېزي ځواکونه په هر ځای کي چي ممکن وي تم کړي، خو رابرتس دا ونه منله او د کابل په لوري يې تگ ته ادامه ورکړه، ځکه د وایسرای د حکم د عملي کولو لپاره يې بايد د پرژر خان کابل ته رسولای وای.^(۲)

د دغه پلاوي له تگ څخه وروسته هغه وخت، چي د انگرېزانو له خوا سمدستي او د قناعت وړ ځواب ونه رسېد، نو د امير وسواسي طبعي نور صبر او تحمل ونه کړای سو او پخپله هم د سپټمبر په (۲۷) نېټه د انگرېز چوڼۍ او اردو ځای ته ولاړ او مجاهد ملت يې د انتقام اخیستونکو انگرېزانو مرحمت ته پرېښود، مگر انگرېزانو چي په پای کي د هغه په نه محبوبیت او بې کفایتۍ باندي خبر سوي وه او يقين يې درلود، چي نور د افغانستان پر پلاز باندي دده کښېناستل ستونزمن او دده له وجود څخه کومه گټه هم متصوره نه ده، نو امير يې نظربند کړ او رابرتس کابل ته را روان سو.^(۳)

د انتقام د جگړې له اعلان څخه لس میاشتي وروسته د (۱۸۷۹ ز) کال د اکتوبر په (۶) نېټه د جنرال رابرتس پوځ د کابل ښار ختیځ ته د

۱. غلام محمد زرمالوال، افغانستان تر وروستي افغانه، لومړی ټوک، ۲۱۴ مخ

۲. مير محمد صديق فرهنگ، افغانستان په وروستيو پينځو پېړيو کي، ۴۰۰ مخ

۳. سيد قاسم رښتيا، افغانستان په نولسمه پېړۍ کي، ۵۲۴ مخ

سیاسنګ په سیمه او مرنجان غونډۍ باندې ستربرید وکړ، امیریعقوب خان د اکتوبر پر (۱۲ مه) نېټه خپل تاج و تخت پر ننگیانو ته وسپاره او د دسمبر په لمړۍ نېټه هند ته وشړل سو، هلته د یوه بې ننگه پر ننگي ځیره خوره په توګه پاته او په (۱۹۲۳ ز) کال کې مړ سو.^(۱)

کابل ته په رارسېدو رابرتس دوه هیئتان مؤظف کړل، چې ملکي او نظامي تحقیق او څېړنه وکړي، رابرتس د بالا حصار څخه یوه اعلامیه خپره کړه، چې هیڅوک وسله نسي ګرځولی او بیا یې د کابل لوی نظامي او ملکي مشران اعدام کړل، نور نو په کابل کې آرامي ورکه سوه او انګرېز د کابل په وروستیو شپو او ورځو کې اعلان وکړ، چې له کابل څخه، خو کوم شرایط چې یې ایښي دي هغه باید ومنل سي.^(۲)

په دولسم د اکتوبر (۱۸۷۹ ز) کې رابرتس د سردارانو، مامورینو او د کابل د ښاریانو په غونډه کې چې په بالا حصار کې د هغه د بیانې د اورېدلو لپاره بلنه ورکړل سوې وه، له نڅرو ډکه یوه اعلامیه چې د یوه ښکېلاکي دولت د استازي د غرور او کبر حکایت یې کاوه ولوستله، په دې اعلامیه کې نوموړي د کابل خلک او د افغانستان اردو د کیوناري د قتل مسئول وګڼل او ویې ویل: (که څه هم د برتانیې دولت حق لري، چې د کابل ښار له خاورو سره خاوري کړي، خو د مهربانۍ او نرمۍ له مخې دا کار نه کوي، یواځې هغه ودانۍ او عمارتونه به چې پوځي ستونزي پیدا کوي وراني کړي، د کابل او سپدونکي مکلف دي، چې له بیزه جرمانه ادا کړي او ټول هغه کسان چې د سفیر د وژلو په پېښه کې یې لاس درلود، انګرېز ځواکونو ته وروپېژني).

۱. غلام محمد زرمالوال، افغانستان تر وروستي افغانه، لومړۍ ټوک، ۲۱۶ مخ

۲. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۲۷ مخ

ددې ورځې په سبا د بالا حصار هستوګنو ته اطلاع ورکړل سوه، چي د اته څلوېښتو ساعتونو په موده کي خپل مال او اسباب واخلې او له بالا حصار څخه ووځي، تردې وروسته بيا انګرېزي ځواکونو د بالا حصار په ږنگولو پيل وکړ، د بالا حصار دواړي برخي د رابرتس په امر ږنگي سوې او يواځي پاڅه دېوالونه يې پر ځای پاته سول.^(۱)

د دسمبر د مياشتي تر نيمايي پوري، شيرپور چي د ږنگيانو پوځي قرارگاه وه، افغاني غازيانو محاصره کړه، مګر دا ځل جنرال رابرتس د دومره خطر احساس نه کاوه او د شيرپور دننه خوندي و، نوموړی د پنځو مياشتو لپاره د خوړو او سون کافي مواد درلودل، د څارويو لپاره يې په پوره اندازه خوراک او له نړولي بالا حصار څخه د خپل ضرورت لږګي اکمال کړي وه او هم د شيرپور کلا له شمال ختيځ لوري د بي بي مېرو له غونډۍ ساتل کېدله.

د دسمبر په (۲۳) نېټه ماښام د کابل ښار جنوب لوېديځ ته د اسمايي غره په څوکه غازيانو اوربل کړ، چي لمبي يې له خورالري واټن څخه ليدل کېدې، دا په شيرپور کي د ږنگي پر قرارگاه باندي يوه غټ بريد ته د ولس د رابللو لومړۍ نښه وه، په هغه ورځ، چي د محرم الحرام د مياشتي له وروستۍ نېټې سره مصادفه وه، په برتانوي پوځ باندي د غازيانو بريد پيل سو او له يوې درنې خونړۍ جګړې وروسته چي هغه بشپړه ورځ، شپه او د بل سبا ورځي پوري روانه وه، د جنرال رابرتس مرستي ته د جنرال راس تر قوماندانۍ لاندي يوه فرقه مرستندويه

۱. مير محمد صديق فرهنگ، افغانستان په وروستيو پينځو پېړيو کي، ۴۰۱ مخ

پوځي کنډکونه هم ورورسېدل، د زیانونو شمېر په چټکۍ په لوړېدو سو.

د مقاومت د دې پر او په پای کې د (۱۸۸۰ ز) کال له پیل سره وضع یو څه ارامه سوه او که څه مؤقتي سوله را وگرځېدله، خو جنرال رابرتس پدې پوهېده، چې دا تصوري او لنډ مهاله ارامتیا ده، نو له دې کبله پدې لټه کې سو، چې د خپلې شومي راتلونکي په هکله څه اقدام وکړي، د جنوري په میاشت کې یې یوه اعلامیه خپره کړه، چې پکښې ژمنه یې کړې وه، چې برتانوي پوځونه له افغان ولس سره د بنمې کول نه غواړي، له افغانستان څخه د وتلو خیال لري او هر هغه څوک به د افغانانو د مشر په توګه وپېژني، چې وکولای سي په هیواد باندې خپل واک ټینګ کړي، دې اعلامیې د ولس پام بلي خواته واړاوه او د یوه ملي مشرتابه د راپورته کېدو په فکر کې سو، په حقیقت کې د لندن نیت داسې نه و، کوم چې د رابرتس په اعلامیه کې بنسټول سوې و، بلکې د هغې پر خلاف د برتانیا کابینې پرېکړه کړې وه، چې اوس نو کوم بل الترناتیف (بدیل) موجود نه و، مګر دا چې افغانستان باید تجزیه کړای سي، لندن ته جنرال رابرتس د افغانستان د بالکانیزه (پر کوچنیو ټوټو تقسیم) کولو مشوره ورکړې وه، نوموړي پدې خبره زور واچاوه او لیټن یې تائید کاوه، چې که چیرې افغانستان حتی د کوم برتانوي پلوی امیر په مشرۍ هم متحد پاته سي، همېشه د دې خطر سته چې د کومو ظاهري شکایتونو له کبله به بیا هم زموږ پر ضد راپورته کېږي.

که څه هم د لیټن دا هیله چې هندو کش به د برتانوي هند او تزاري روسیې تر منځ سرحدې پوله وي له خاورو سره خاوري سوه، خو

نوموړي دا عزم درلود، چي انگرېز بايد افغانستان بيا هم په خپله ولکه کي وساتلای سي، پدې شرط چي هغه وېشلی، ټوټه ټوټه او کمزوری وي، پر همدې بنياد د (لارډ سالسبري) په مشرۍ د برتانيا د بهرنیو چارو وزارت د رابرتس وړانديز تر څېړني لاندې نیولی و. انگرېزانو ولي محمد خان د کابل والي وټاکه او کندهار شېرعلي خان ته، چي د گندمک د تړون پر اساس امير محمد يعقوب خان په کندهار کي ټاکلی و، وسپارل سو، دا ولایت د نوموړي (شېرعلي) تر ادارې لاندې په خپل سر پرېښوول سوی و او د برتانيې د پوځ د هڅې په حیث به ور څخه کار اخیستل کېده، هرات ایران ته وړاندیز سو، لندن د ایران شاه ته وویل چي که غواړي او کولای سي د هرات ولایت اشغال کړي، نو د برتانيې حکومت به کوم اعتراض ونلري، مگر ایران دې کار ته د روسانو په مشوره زړه ښه نکړ او په اخیره کي لندن پدې لټه کي سو، چي په افغانانو باندي داسي څوک وټپي چي د دوي د گټو ساتندوی وي.

د (۱۸۸۰ ز) کال د مارچ په میاشت کي د امير شېرعلي خان ور واره (سردار عبدالرحمن خان) چي له دولس کاله څخه ډېره موده یې په تاشکند کي په تبعید کي تېره کړې وه، د افغانستان په سیاسي ډگر کي بيا راڅرگند سو، نوموړي له تاشکند څخه د هیواد په اوږدو کي ملي مبارزینو ته لیکونه استولي وه، چي که غواړي د انگرېز پر ضد د جهاد لارښوونه به پر غاړه واخلي، د مبارزینو مشرانو، چي د داسي یوه مشرتابه په لټه کي وه، بېله ځنډه خپل خوښي وښووله، له هرات څخه د افغانستان د مبارزې یو نامتو مشر (سردار ایوب خان هلمندی) د امير شېرعلي خان زوی چي په انگرېزي پوځ باندي یې د

برید کولو تیاري نیوله، خپل د اکا زوی (سردار عبدالرحمن خان) ته ولیکل چي له دښمن سره په جگړه کي خپل خواکونه له ده سره یوځای کړي، مگر عبدالرحمن خان له انگرېزانو سره د سولي او مصالحې لاره غوره کړه، سردار محمد ایوب خان ته د یوه لیک په ترڅ کي نوموړی پدې دلیل ټینګار کاوه، چي له انگرېزانو سره د مخالفت لاره نیول د افغانستان له ملي گټو سره سمه نه ده.^(۱)

غبار د سردار ایوب خان او سردار عبدالرحمن خان د مکاتېبې په هکله داسي لیکي: (سردار عبدالرحمن خان د (۱۸۸۰ ز) کال په مارچ کي ټولو افغانانو ته اعلان وکړ، چي زه د روسیې د قلمرو څخه یواځي او یواځي د انگرېز د ښکېلاک څخه د افغان ولس د خلاصېدو لپاره در رهي سوی یم، افغانانو چي داسي رهبري یې غوښتله، نو په ټول هیواد کي سره راټول او د سردار د راتلو په تمه کي سول، په هرات کي خلکو سردار ایوب خان وهڅاوه، چي پر کندهار حمله وکړي او دښمن له هغه ځایه پسې واخلي.

سردار ایوب خان یو لیک سردار عبدالرحمن خان ته واستاوه او هغه ته یې ولیکل، چي باید د انگرېز په مقابل سره یو سو، ترڅو انگرېز، افغانستان پرېږدي او افغان ولس خپلواک سي، خو سردار عبدالرحمن خان په ځواب کي ولیکل، چي د انگرېز سره زموږ دښمني د افغانستان په گټه نه ده، څنگه چي امیر شېرعلي خان ددې خطا مرتکب سو او له منځه ولاړ، نو تاسو هم له انگرېز سره د دوستۍ لار خپله کړئ، سردار عبدالرحمن خان لیک هرات ته د کابل له لاري

۱. غلام محمد زرمالوال، افغانستان تر وروستي افغانه، لومړی ټوک، ۲۱۶ مخ

واستاوه، چي انگرېزان يې وويني او د هغوي نظر خپل د ځان لوري ته راوگرځوي).^(۱)

پدې ورځو کي يوې خوا ته سردار عبدالرحمن خان د افغانستان تاج و تخت د نيولو لپاره کوبښن کاوه، بلې خوا ته د امير شېرعلي خان کشر زوی (سردار ايوب خان) هم د خپلي پاچهۍ لپاره هڅه کوله.^(۲) د هند وایسرای دا مهال په خورا نا امیدی هلي ځلي کولې چي د مورک له دې تلکي څخه ځان وباسي، لدې کبله په همداسي وخت کي د افغانستان په شمال کي د سردار عبدالرحمن خان را څرگندېدل د نوموړي لپاره يوه ارزښتناکه غيبي ډالۍ وه، ليتن هم ددې فرصت څخه د گټي اخيستنې لپاره خپل يو ځوان ډيپلومات (ليفل گريفن) ته دنده وسپارله، چي له عبدالرحمن خان سره اړيکه ونيسي، نوموړي هم بې له ځنډه له عبدالرحمن خان سره د يو ليک په ترڅ کي اړيکه ونيوله.^(۳)

انگرېزان دې پرېکړې ته ورسېدل، چي د افغانستان حکومت به سردار عبدالرحمن خان ته ورکړي، دوي پدې پوهېدل چي د عبدالرحمن خان په وجود کي د افغانستان حتی سيمي وضع په خپله گټه څرخولی سي.^(۴)

۱. مير غلام محمد غبار، افغانستان در مسیر تاریخ، ۶۵۹ مخ

۲. پښتانه د تاریخ په رڼا کي، ۸۲۵ مخ

۳. غلام محمد زرمالوال، افغانستان تر وروستي افغانه، لومړی ټوک ۲۲۰ مخ

۴. کانديد اکاډمېسن محمد ابراهيم عطايي، د افغانستان پر معاصر تاریخ يوه لنډه کتنه، ۱۳۲ مخ

د امیر عبدالرحمن خان پاچاهي:

عبدالرحمن خان د امیر افضل خان زوی او د امیر دوست محمد خان هلمندي لمسی و، چي په (۱۸۳۰ ز) کال کي د افضل خان په کور کي وزېږېد.

لکه څنگه چي د عبدالرحمن خان او انگرېزانو د اړیکو څخه مو په مخکنیو پاڼو کي یادونه وکړه، نو عبدالرحمن خان هم دې ته چمتو سو، چي د انگرېزانو سره اړیکه ونیسي او د افغانستان واکمني تر لاسه کړي، نو هغه و، چي خپل اکا (محمد یوسف خان) یې انگرېزانو ته واستاوه، د هغوي ترمنځ خبري اتري وسوې او پرېکړه وسوه، چي شیرپور ته نږدې به عبدالرحمن خان خپله له برتانوي جنرالانو سره ويني.

امیر عبدالرحمن خان د (۱۸۸۰ ز) کال د جولای په (۳۰) نېټه شیرپور ته ورغی، له گربښ سره یې لیدنه وکړه او د هغوي شرایط یې چي د گندمک د شرایطو لنډیز و، ومنل، پدې تړون کي ویل سوي وه، چي د افغانستان واکمن به د انگرېزانو څخه پرته له هیش حکومت سره سیاسي اړیکي نه نیسي او په دې توگه افغانستان سیاسي خپلواکي له لاسه ورکړه.

امیر ته دېرش ارابې توپونه، یو میلیون او نهه سوه زره روپۍ د جنرال ستورانت او جنرال رابرت له خوا ورکړل سوې.

امیر عبدالرحمن خان د جولای په (۲۱) نېټه (۱۸۸۰ ز) کال په چاریکارو کي د پاچاه په توگه اعلان سو او ددې کال د اگست د

مياشتي په (۷) نېټه کابل ته ننوت او په (۳۶) کلنۍ کې په رسمي توګه پر پلاز کېښاست.^(۱)

په هغه ورځ چې امير عبدالرحمن خان د کابل په شمال کې د افغانستان د امير په توګه وټاکل سو، نو د سردار محمد ايوب خان لښکر ميوند ته ورسېد او د پرنگي د پوځونو په مقابل کې يې چې د جنرال پرايمروز تر قوماندانۍ لاندې وه، په بې اوبو وچه دښته کې سنگرونو، له ده څخه دمخه جنرال پرايمروز له خپل دولس زريز پوځ سره هلته يې ځايونه نيولي وه.

سردار ايوب خان (هلمندي) د (۱۸۸۰ ز) کال د جون په مياشت کې د پرنگيانو پر ضد د جهاد بيرغ پورته کړ، د نوموړي سره د هلمند^(۲) ډېر غازيان ولاړه، د ميوند په ډګر کې د افغاني غازيانو لښکر او د پرنگي انګرېزانو لښکر سره مخامخ سو، د جولای پر (۲۰) نېټه د سهار پر لسو بجو د دوبي په سره لمر کې سخته جګړه وسوه، د ميوند د شهيدانو شمېر زيات و او د پرنگي لښکر ته هم درانه زيانونه واوښتل، په پايله کې د پرايمروز پوځ په بشپړه توګه مات سو او په زرګونو انګرېزان ووژل سول.

۱. بشير احمد ريان، د افغاني پاچاهانو لنډ ژوند ليک، ۱۱۷ مخ

۲. هغه وخت چې سردار ايوب خان د کندهار پر لوري د انګرېزانو سره د جهاد لپاره راهي سوې و، نو دلته له هرات څخه تر کندهاره ټول قومونه له نوموړي سره يو ځای سول، پدې خلکو کې د هلمند د بارکزو د ناوې غازيان هم ورسره مل وه، په جګړه کې يې د وطن د ساتلو لپاره ځانونه قربان کړل، د غازي ايوب خان تر ماتې وروسته له لښکر سره ځينې راغلي کسان او کورنۍ په کندهار کې پاته سولې او هملته يې د کندهار په جنوب کې د ټموريانو او زنگاوات په کليو کې ځانته مېنه جوړه کړه او هلته مېشت سول، چې اوس هم ځينې يې د کندهار ښار او ځينې يې بهرنيو هيوادونو ته تللي دي.

د نورو معلوماتو لپاره وګورئ (د ناوې دانشور، د کندهار منور، د زنگاوات مخور).

د اگسټ پر (۸) نېټه د سردار ایوب خان لښکریان پر کندهار برید وکړ، د هماغې میاشتې تر (۱۳) نېټې پورې یې خورا غوره ستراتیژیکې نقطې (خیبرآباد او ده خواجه و نیول)، پدې نښته کې درې سوه پرنګیان ووژل سول.

پدې وخت کې له کابل څخه کندهار ته د جنرال رابرتس په قوماندانۍ د پرنګي پوځ یوه فرقه روانه سوې وه او پرایمروز ته یې خبر ورکړ، چې که یوه میاشت مقاومت وکړي، نو هغوي به یې مرستې ته ورورسیږي.

هماغه و، چې له تباهي سره مخامخ جنرال پرایمروز له چالاکی څخه کار واخیست، پدې ترڅ کې یې سردار ایوب خان ته خبر ورکړ، چې څلوېښت ورځې دي مهلت ورکړي، ترڅو ټول پوځونه د هند پر خوا مارش کړي او کندهار پرېږدي، غازي محمد ایوب خان دا خبره ومنله. له کابل څخه برتانوي پوځ چې د امیر عبدالرحمن خان فرمان یې په لاس کې او د هغه یو استازی (سردار محمد عظیم خان) ورسره و، بېله کومې ستونزې په پنځه ویشټ ورځو کې کندهار ته ورسېد او بېله ځنډه یې د شپې لخوا د غازي ایوب خان پر لښکر ناڅاپه بریدونه پیل کړل، په پایله کې غازي ایوب خان مجبور سو، چې د هلمند او هرات په لور شاته ولاړ سي، خو پر کندهار اوس هم غازیان راگرځیدلي وه او ښار کلابند و.

امیر عبدالرحمن خان د کابل ښار په شهرار سیمه کې په هغه غونډه کې گډون وکړ، چې د هغې په ترڅ کې د جنرال سټیوارټ او جنرال رابرتس له خوا د افغانستان د پرېښېدو اسناد وروسپارل سول، له برتانیا سره د چالچلند په اړه امیر د افغان ولس غوښتنو ته غوږ ونه

نیو، چي دده پر شاوخوا راټول سوي او د یرغلگرو انگرېزانو پر ضد یې د جهاد نارې وهلې.

د (۱۸۸۰ز) کال د اګسټ په (۸) نېټه برتانویانو له کابل څخه د غزني او کندهار پر لاره د خپلو پوځونو په ایستلو شروع وکړه، لومړی جنرال رابرتس خپل پوځ روان کړ او دوې ورځې وروسته د اګسټ په (۱۰) نېټه جنرال دونالد سټیوارټ د جلال آباد او خیبر په لاره مخه کړه.

انګرېزانو د خپل ځان او خپلو پوځونو د ساتلو لپاره له امیر عبدالرحمن خان څخه فرمان ترلاسه کړ، چي له هغه سره به د پرنګیانو پوځونه د افغاني پوځونو له خوا بدرګه کیږي، دې لښکر ته ویل سوي وه، چي انګرېزان له افغانستان څخه وځي او د هغه ساتنه د امیر المؤمنین په فرمان سره تضمین سوي ده.

انګرېز پوځ په جنوب لوېدیځ کي د اګسټ په (۲۸) نېټه د غازي محمد ایوب خان پر ځواکونو برید وکړ او د کندهار محاصره ماته سوه، ورپسې د امیر عبدالرحمن خان استازي (شمس الدین) د کندهار ښار تر خپلي ولکې لاندي راوست، پدې توګه که څه هم چي افغانانو د خپلو لویو او بېسارو سربیندونو مېوه په هغه څېر چي یې حق کېده، ونه خوړله، خو د نولس میاشتو اوږد مقاومت څخه وروسته افغان ملت یو ځل بیا د برتانیا پوځ په ګوندو کړ او هغې هم خپله ماته ومنله.^(۱)

۱. غلام محمد زرمالوال، افغانستان تر وروستي افغانه، لومړی ټوک ۲۲۹ مخ

د رانی په خپل اثر (پښتانه د تهذيب په خپو کي) کي مودته د میوند د جگړې په هکله داسي ليکي: (کوم وخت چي انگرېزانو عبدالرحمن خان ته د افغانستان واکمني ورکړه، پدې مهال د امير شېرعلي خان زوی ايوب خان چي هغه وخت د هرات والي و او د انگرېزانو سخت مخالف و، د جهاد اعلان وکړ، سردار ايوب خان يو ټينگ غازي و، ځکه د خلکو هم ورباندي اعتماد و، هغه د انگرېزانو چوکياني ونيولې او د هغوي پوځي چاوښي يې هم د ځان کړې، ده د کندهار په لوېديځه خوا د میوند په ميدان کي انگرېزانو ته په آسيا کي ترټولو لويه ماته ورکړه، په کال (۱۸۸۰ ز) د جولای د مياشتي په (۲۷) نېټه پښتنو غازیانو ترمازديگره د برتانيه په زرگونو پوځيان ووژل، د میوند په جگړه کي د انگرېزي پوځ مشر (برگېډيئر بروس) و، چي د میوند په ميدان کي تر ماتي وروسته کندهار ته وتښتېد او په حصار کي پټ سو، وروسته بيا عبدالرحمن خان د انگرېزانو په مرسته سردار ايوب خان ته ماته ورکړه او د افغانستان کورني حالات يې په ډېره سختي سره کنټرول کړل، د میوند دغه مشهوره جگړه هم د دوهم انگلو (انگرېز) او افغان جنگ برخه وه.

د جگړه هم د لومړي انگلو (انگرېز) او افغان د جگړې په شان د انگرېزي پوځ په تباهي تمامه سوه، په میوند کي تر ماتي وروسته انگرېزانو ته يقين سو، چي پر پښتنو حکومت کول د دوي د وس کار نه دی، ځکه يې د جولای له (۳۰) نېټې څخه د اگسټ تر (۱) نېټې پوري د عبدالرحمن خان سره له افغانستان څخه د وتلو په هکله خبري اتري وکړې، چي په ترڅ کي يې د انگلستان آخري پوځ هم د (۱۸۸۱ ز) کال د اپرېل په مياشت کي له افغانستان څخه ووت او د هیواد واک يې په

بشپړه توگه امیر عبدالرحمن خان ته ورپرېښود، چا چي وروسته بېرته سیاسي یووالی ورته ورکړ، که څه هم له افغانستان څخه د انگرېزانو وتنه یوه لویه بریا وه، خو د عبدالرحمن خان سیاسي مجبوري نوموړی ودې ته اړ کړ، چي د پښتنو د تقسیم ناوړه شرایط یې د انگلستان سره ومانه.^(۱)

مخکي مو وویل، چي غازي ایوب خان د هلمند او هرات پر خوا په شا ولاړ، خو په لاره کي خبر ورته راوړسېد، چي د هرات ښارد امیر عبدالرحمن خان پلوی (سردار عبدالقدوس خان) نیولی دی، غازي ایوب خان د ایران (پارس) په لور تگ ته دوام ورکړ، له ده سره موجود ډېر کسان له دې امله چي په مشکل سره یې پالنه کېدای سوه، رخصت کړل، یواځي کابو (۱۲۰) تنه پلویان یې ایران ته ورسره ولاړل. لوی غازي ایوب خان بارکزی په ایران کي له خپلو پلویانو سره اوسېده، په داسي حال کي چي د انگرېزانو سره یې نه پخلا کېدونکې دښمني درلوده، په افغانستان باندي د حملې کولو لپاره د فرصت په لټه په اصطلاح ورته په غرو رغوگرځېده، انگرېزان هم د نوموړي له تصمیم څخه بې خبره نه وه، د انگرېزانو په لمسون د ایران حکومت، په غدر سره وغوښتل، چي غازي محمد ایوب خان ونیسي او هغه بیا انگرېزانو ته وسپاري، پدې منظور په مشهد کي ایراني حکمران د مېلمستیا په پلمه ایوب خان مشهد ته وروغوښت، د مېلمستیا په محفل کي یې ستر غازي ایوب خان او ورسره کسان بې وسلې کړل،

۱. پښتانه د تهذيب په څپو کي، ۳۵۱ مخ

دغو ذلیلو، بې مروتو او غدارو ایرانیانو غازي ایوب خان ونيو او بندیوان یې انگرېزانو ته وسپاره.

انگرېزانو د غازي محمد ایوب خان له نیولو دوه مقصدونه درلودل: ۱. امیر عبدالرحمن خان ته د غازي ایوب خان غوندي د سلطنت یو دعوه لرونکی په لاس کې لرل، چي امیر عبدالرحمن خان تل د یوه لاس پوځي په توګه وپېژولای وساتي.

۲. د غازي ایوب خان په نیولو سره، د امیر عبدالرحمن خان د حکومت یو پیاوړی دښمن د افغانستان له سیاسي صحنې څخه ایستل، ترڅو د امیر عبدالرحمن خان د حکومت عمر اوږد پاته سي. غازي ایوب خان بارکزي هیڅکله د انگرېزانو مرامونو ته ځان تسلیم نکړ، په هندوستان کې دده د ژوند یو پاته یادگار همدا دی، چي انگرېزانو له ده سره ښه رویه درلوده، خو ملي اتل ایوب خان د هغې کرکي له مخي چي له انگرېزانو سره یې درلوده، په لاس به یې روغې نه ورسره کاوه او که کوم انگرېز ته په لاس ورکولو اړ سو، نو سمدلاسه به یې خپل لاس پرېولی.^(۱)

د افغانستان دا نوميالی بچی د ژوند تر پایه په لاهور او راولپنډۍ کې د جلا وطنۍ په حال شپې ورځې تېرولې، بالاخره دغه نوميالی غازي د (۱۹۱۴ ز) کال د اپرېل په (۱۷) نېټه لاهور کې د (۵۷) کلنۍ په عمر وفات او د خپل وصیت له مخي چي ویلي یې وه، د افغان په خاوره کې باید ښخ سي، د پېښور ښار د (سید حبیب) په هدیره کې خاورو ته وسپارل سو.

۱. ستر جنرال گلزrk ځدراڼ، د افغانستان تاریخ، ۴۲۱ مخ

غازي ايوب خان په بېلا بېلو نومونو ياد سوي دي، لکه انگرېزانو د ميوند فاتح او افغان شهزاده چارلي ياد کړي او افغان ولس ورته، د افغانستان ملي اتل، سردار، جنرال، غازي، مجاهد او په نورو ډېرو نومونو تر اوسه د نړۍ په تاريخونو او زموږ په زېږونو کې ځای لري.^(۱) امير عبدالرحمن خان د ايوب خان له صحنې څخه د ليري کولو وروسته په هڅه کې سو، چې د افغانستان داخلي امنيت تامين کړي، نو هغه و، چې د څو مياشتو په موده کې د کابل امنيت تامين او د افغانستان نورو ښارونو ته يې پاملرنه وکړه، په ډېر لږ وخت کې يې خپل مخالفين له منځه يوړل، هغوي يې بنديان او يا تېښتي ته مجبور کړل.

انگرېزانو هم دده سره مرستې کولې، په ډېر ژر ټول ښور ښيان لکه د غزني غلجيان او د منځني افغانستان هزاره گان د ځان تابع کړل، د سپه سالار جنرال غلام حيدر خان چرخي په واسطه يې د هيواد ټولي هغه برخې چې افغاني دولت له لاسه وتلي وې، تر لاسه کړې. همدارنگه يې ډېر بغاوتونه وځپل، په کافرستان کې يې د اسلام دين خپور کړ او هغه ځای يې د نورستان په نامه وباله. (۱۸۹۶-۹۵ ز)

^۱ <http://ps.wikipedia.org/wiki/>

د امیر د مهال مهمي جگړې عبارت دي له:

له ایوب خان سره جگړه (۱۸۸۷ز) د تره کو بغاوت (۱۸۸۲ز) د شینوارو پاڅون (۱۸۹۲ز) د محمد اسحق بنوړن (۱۸۸۸ز) د هزاره جاتو نیول (۱۸۹۳.۹۱ز) او داسي نور...

امیر په هیواد کې د جاسوسی دایره جوړه او قوي کړه، تکړه قاضیان یې مقرر کړل، د پستې دفترونه یې خلاص کړل، شرعي محکمې یې بېرته خلاصې کړې، د کابل شاهي مدرسه کې یې دیني عالمان مقرر کړل، د ماليې دفترونه یې خلاص کړل، د لارو غله یې له منځه یووړل، پولې واحد یې غوره کړ، چي په کابل کې به چاپېده.

د بهرنیو هیوادونو څخه یې ځیني ماشینونه راوړل لکه: د مسکوکاتو د ضرب ماشین، د توپک جوړوونې ماشین، د مرمی جوړوونې ماشین، د بوټ او څیمې جوړوونې ماشینونه، د بخار دستگاه، د پنبې سامان، د صابون جوړوونې ماشینونه، د باروتو ماشین، د ورېښمو او بدلو ماشین او مطبوعاتې سامانونه.^(۱)

په (۱۸۸۵ز) کال کې هغه مهال چي امیر عبدالرحمن خان د هند د وایسرای سره په راولپنډۍ کې په سیاسي مذاکراتو مصروف و، روسانو پنځده ونيوله او درې سوه افغاني عسکر او د هغو افسريې قتل کړل او لویه فاجعه یې منځته راوستله، خو د انگرېزانو ځواني دا وه، چي افغانستان ته یې وعده ورکړې وه، چي روسان به نوره پېشقدمي ونه کړي، خو کله چي روسانو د پنځده سره پرېل خاتون یرغل وکړ، انگرېزان وتښتېدل او حتی د افغاني عسکرو سره یې هېڅ

۱. بشیر احمد ریان، د افغاني پاچاهانو لنډ ژوند لیک، ۱۱۸ مخ

مرسته ونکړه، خو افغانان قتل عام سول او چا روسانو ته هیڅ ونه ویل.

په همدغو ورځو کې د انگرېز، روس او افغاني پلاوي خبرې د شمال لوېدیځي پولې د کرښې ایستلو په هکله خبرې روانې وې، چې روسانو د انگرېز د هیئت مشر (جنرال لمزدن) ته چې په سرخس کې اوسېده شکایت وکړ، چې افغانستان ډېرې ترخي خبرې کوي، هغه قاضي سعدالدین ته خبر ورکړ، خو هغه وویل دا یوه بهانه ده، بنایي روسان د یوې فاجعې په منځته راوستلو لاس پورې کړي.

پدې وخت کې د مرو حاکم (علي خانوف) له (۱۵۰) تنو سپرو سره یو بل روسي افسر هم له (۱۵۰) تنو سپرو سره په سیمه کې صندوق کمپنۍ ته راغلل، همدارنگه شپږ زره روسان مرو ته راوستل سول، دا یو بشپړ تهدید د افغاني قوماندان (جنرال غوث الدین) پرله پسې د وضع د حساسیت په نسبت علي خانوف ته لیکونه واستول، خو هغه غوږونه کاڼه و اچول.

د (۱۸۸۵ ز) کال په مارچ کې وضعیت دومره وخیم سو، چې د انگلستان ټولواکمني (ویکتوریا) د روسیې امپراطور (درېم تزار الکساندر) ته تلگراف وکړ او ورته یې ولیکل، چې د افغان او روسي عسکرو د جگړې په مخنیوي کې د خپل نفوذ څخه کار واخلي، د مارچ په (۱۶) نېټه د لندن اخبارو او مالفو ګوندونو د (ګلاډستون) حکومت وغنده، چې د روسانو د فاجعې مخه نه نیسي.

د مارچ په (۲۵) نېټه د جنرال (کامیرون) عسکرو په کشک کې افغاني عسکرو ته د سنگرونو د پرېښوولو امر وکړ، خو هغو دا امر ونه مانه او د مارچ په (۳۰) نېټه د روسي او افغاني عسکرو ترمنځ

جگړه پېښه سوه او انگرېزانو دا یو تجاوز و باله او د گلاډستون صدراعظم د اپرېل په (۲۷) نېټه پارلمان ته وړاندیز وکړ، چې یوولس میلیونه پونډه کړیډټ ورکول سي، چې له دغې جملې څخه شپږ نیم میلیونه د پنجدې د پېښې د لازمه ترتیباتو لپاره خرڅي سي، خو گلاډستون وروسته خبري نړمي کړې او افغانستان یې د روسانو په حواله پرېښود، دا یوه داسې فاجعه وه، چې روسانو په ډېرو نفرو یرغل وکړ او د سترگو په رپ کې یې جنرال غوث الدین او افغاني محدود عسکر ټول قتل کړل، د انگرېزانو نامردي دا وه، چې وتښتېدل او د افغاني عسکرو باروت چې لاندې سوي وه، له انگرېزانو څخه یې باروت و غوښتل، خو هغو ورنکړل، اخیر دا چې انگرېزانو هم غوږونه مړه و اچول او پنجدې د افغانستان له لاسه ووتله.

انگرېزانو په چټکۍ په (۱۸۸۶ ز) کال کې ټول پښین او سیوۍ قبضه کړه او د کورډک د ټونل د سوري کولو کاري پیل کړ، خو په (۱۸۹۱ ز) کې تر دغه ټونل او رگاډۍ ووتله، امیر عبدالرحمن خان په خپل فرمان د چمن سیمه انگرېزانو ته وسپارله، خو هغو هلته د اورگاډۍ سټېښن جوړ کړ.

انگرېزانو او روسانو د امیر عبدالرحمن خان په دوره کې د افغانستان پر جنوب او شمال یرغلونه وکړل او د افغانستان ډېري ټوټي یې بېلې کړې، د انگرېز تر خپېړي لاندې امیر په دا ټولو حالاتو کې د تجاهل سیاست مخي ته اچولی و او فقط وهلو او شکنجو ته یې ادامه ورکوله.^(۱)

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۳۳ مخ

د ډیورنډ تړون:

د برتانوي هند د بهرنیو چارو وزیر (مورټایمر ډیورنډ) پداسي حال کي چي شپږ تنه برتانوي افسرانو یې ملګرتیا کوله د (۱۸۹۳ز) کال د اکتوبر د میاشتي په نیمایي کي د خیبر پر لار کابل ته ورسېده، د دې پلاوي له استولو څخه دمخه انګرېزانو د افغانستان په ختیځو سیمو کي حالات د پردې شاته د قومونو د راپارولو او لمسونونو له لاري دومره کړکېچن کړي وه، چي د قومونو ترمنځ البته د پرنګیانو په ګټه، وینو توئېدلو دوام درلود، د دوي په لاس جوړه سوې دې لوبي کي اوس انګرېز غوښتل چي د مصلح رول ولوبوي او پدې لړ کي یې له یوه شمېر محلي (ملکانو، خوانینو او مذهبي) مشرانو څخه کار اخیست، د افغانستان په قبایلي سیمو کي انګرېزانو خپلو سرحدی لاسپوڅو او ځیره خورو ته اعلانونه خپاره کړي وه، چي که څوک د برتانیا حکومت ته د تابعیت لیک واستوي، نو تنخابه یې دوه برابره سي، کله چي امیر عبدالرحمن خان دا اعلانونه ولوستل، په ننگرهار کي یې د خپل اردو قوماندان ته ولیکل: [اګر انګلیس به فسانه وفسون و زړپاشی دربین ملت اسلام نفاق نمی انداخت چگونه میتوانست ممالک اسلامی و کشور هند را گرفته، از نهر سند که سرحد ذاتی افغانستان است پیش آمده پشاور و دیره جات و سند هر ا بگیرد و اراضی افغانستان را با دولت افغانستان تقسیم نماید].

په کابل کي د مارټیمر ډیورنډ په مشري له انګرېزي هیئت سره سمدلاسه خبري پیل او څلورېښت ورځي یې دوام وکړ، نوموړي، امیر

عبدالرحمن خان ته د څو تنو سرحدي ملکانو له خوا لیکونه او پیغامونه وړاندې کړل، چې پدې توګه یې غوښتل امیر قانع کړي، چې د سوات، بونیر او باجوړ خلک غواړي د برتانیا تر نفوذ لاندې سیمه کې ژوند وکړي، دې ته ورته رشوتونه، د سیسې او جعلی اسناد د ختیځ او جنوبي افغانستان په نورو سیمو کې هم وپېشل سوي وه، ډیورنډ امیر ته له هندوستان سره د پولې د ټاکلو وړاندیز وکړ، پداسې حال کې چې انګرېزي پوځونو جلال آباد ته نږدې سنگرونه نیولي وه.^(۱)

د امیر عبدالرحمن خان او مارتیمر ډیورنډ تر منځ له ډېرو خبرو او مباحثو وروسته دواړو هغه تړون لاسلیک کړ، چې د ډیورنډ په نامه یادېږي، انګرېزانو پدې معاهده کې د افغانستان موقعیت یوه قاطع بفرته برابر کړ، چې د تړون لاندیز په لاندې ډول دی:

د ډیورنډ د معاهدې سواد

د سرحد د تجدید په باره کې معاهده:

نېټه: د (۱۸۹۳ ز) کال د نوامبر (۱۲) نېټه چې له (۱۳۱۱) لمریز کال د جمادې الاول له (۲) نېټې سره سمون لري.

دغه معاهده د جناب امیر عبدالرحمن خان (I.S.C.G) د افغانستان او د هغه د ملقاتو امیر له یوې خوا او سرهانري مارتیمر ډیورنډ (I.S.G.E.I.G) د هند د عالیه دولت فارین (بهرنۍ) سکرترې او د عالیه دولت له خوا نائب او وکیل له بلې خوا لاسلیک کوي.

۱. غلام محمد زرمالوال، افغانستان تر وروستي افغانه، ۲۴۱ مخ

له هغه ځایه چې د افغانستان د سرحد په نسبت د هند پر خوا ځیني مسئلې منځته راغلې او څنگه چې جناب امیر صاحب او هم د هند عاليه دولت د دغو مسائلو د انفصال هیله او خواهش د دوستانه اتفاق له لاري لري او د خپل اقتدار او تسلط د دایرې د حدودو د تعیین او تقرب هیله لري، ترڅو چې د دواړو هم عهدو او هم پیمانو دولتونو تر منځ په دې امر کې د رایې او خیال هیڅ اختلاف په راتلونکي کې واقع نه سي، نو د دې لیکنې په وسیله په لاندې ډول تړون کېږي.

۱. د جناب امیر صاحب د هیواد ختیځ او جنوبي حد په اوږدو کې له واکمن څخه د ایران تر سرحد پوري په هغه خط کې چې پر نقشه باندې کښل سوی دی او د دې عهد لیک مل دی ټاکل کېږي.

۲. د هند عاليه دولت د افغانستان په لور چې د دې خط په آخوا ملکونو کې واقع دی، هیڅ وخت به د مداخلې لاس ورنه غزوي او امیر صاحب به هم د هندوستان په لور د دې خط په آخوا ملکونو کې هیڅکله لاسوهنه ونه کړي او لاس به وانچوي.

۳. د برتانیا عالي هیواد متعهد کېږي، چې جناب امیر صاحب دې اسمار او د هغه پورته ناوې چنکه (Chanaka) پوري به خپل لاس کې ولري او له بلې خوا امیر صاحب تعهد کوي، چې هیڅکله به سوات، باجوړ او چترال د ارنوي (Arnawai) په ناوې او باشګال (Bashigal) کې مداخله نه کوي او لاس به پکښې نه وهي، د برتانیا دولت هم تعهد کوي، چې د برمل ملک لکه څنګه چې په مفصله نقشه کې کښل سوی او مخکې جناب امیر صاحب ته ورکړل سوی دی، جناب امیر صاحب ته به پرېښوول سي او امیر صاحب د وزیرو او دوږو

په پاته ملک کې له خپل ادعا څخه تېرېږي او هم د جاګې (چغې - Chagah) په نسبت له خپلې ادعا څخه صرف نظر کوي.

۴. د سرحد بندۍ دغه کرښه به وروسته له دې څخه په تفصیل سره وکښل سي او ننېږې به یې پر هر ځای کې چي ممکن وي د افغان او برتیش د کمشنرانو په وسیله کښېښوول سي او د دغو کمشنرانو مقصد به دا وي، چي د یو او بل په اتفاق پریو سرحد باندې موافقه وکړي او هغه پوله باید حتی الامکان به د هغې حد بندۍ مطابق وي، چي په دغه نقشه کې د دې تړون سره ملحقه ده، لیکن پولي ته نږدې د موجود کلیو محلي حقوق دي په نظر کې ونیول سي.

۵. د چمن د مسئلې په نسبت د نوي انګرېزي چا ونۍ په باره کې جناب امیر صاحب د خپل اعتراض څخه تېرېږي او د سرکې لېږي (یا سرکې تېږي - Sorkai Taigai) په اوبو کې چي اخیستي یې دي، د برتانيا علیه دولت ته یې تسلیموي، په دې برخه کې د حد بندۍ سرحد به په لاندې ډول وکښل سي:

د حد بندۍ خط به (شاه کوتل) ته نږدې د خواجه عمران د غره له سره چي انګرېزي ملک ته نږدې دی داسي ځي، چي (مرغه چمن) او د (شېرو اوبه - Sharo Oba) چینه افغانستان ته پرېږدي او عدل د نوي چمن د کلا او افغاني تهانې تر منځ کېږي او له لښکر ډنډ څخه تېرېږي، وروسته له هغه د عدل دغه کرښه د رېل سټېشن (د اورگاډي تمځای) له منځه هغه غره ته چي په (میران بولدک) مشهور دی رسیږي او د جنوب خواته راګرځي، د خواجه عمران به د غرونو کې شاملېږي او د ګواشي (Gowashi) تهانې په انګرېزي ملک کې پرېږدي او هغه لار چي د بنسوراک او د ګواښي په لور ورځي، د

افغانستان په تعلق کي یې پرېږدي، د برتانيا دولت به په نوموړې لار کي تر نیم میله پوري هېڅ لاسوهنه ونکړي.

۶. د دغې عهد نامې شرایط د برتانيا د عاليه دولت او د افغانستان جناب امیر صاحب داسي بولي، چي دغه عهد لیک د پولې په نسبت د دوي په منځ کي د رایي او خیال درستو اختلافاتو خاطر بشپړه فیصله ده، د هند عاليه دولت او هم جناب امیر صاحب دا په خپله غاړه اخلي، چي د جزوي اختلافاتو انفصال مثلاً هغه راز اختلافات چي په راتلونکي کي د پولې د نښه ایښوولو د مقرر افسرانو له خوا پرې غور او فکر کیږي، په دوستانه لاره به فیصله سي، ترڅو چي په راتلونکي کي د دغو دوو دولتونو تر منځ تړوسه. و سه پوري د شک او شبهي او غلط فهمي درست اسباب له منځه ليري کړای سي.

۷. څنگه چي د هند عاليه دولت د برتانيا دولت په نسبت د امیر صاحب د نیک نیتی په هکله بشپړه ډاډینه لري او هیله لري، چي افغانستان د خپلواکۍ او خود مختاری په حالت کي وويني، نو ځکه د برتانيا دولت به د امیر صاحب له خوا د جگړې د اسبابو د رانیولو او خپل هیواد ته د هغو راوړلو په هکله هېڅ اعتراض ونه کړي او نوموړی هیواد به خپله د جگړې د اسبابو څه مرسته ورسره وکړي، سربېره پردې د دې لپاره چي د هند عاليه دولت د امیر صاحب د هغه دوستانه رویي په نسبت چي په دې خبرو کي یې ښوولي دي، علاوه پر هغه (۱۲) لکه روپو چي کال په کال ورکول کیږي، په کال کي (۶) لکه روپۍ نوري هم زیاتي کړي.

دا د ډیورنډ د معاهدې یوه خلاصه وه، خو د بین الدول د حقوقو له نظره په مشکل د معاهدې نوم ورته یادولی سو، د معاهدې یو جانب

له دې څخه بشپړ څرگند دی، چي په متن کي پخپله انگرېز د امير په نمائندگي خبري کوي، په هره ماده کي د جناب امير صاحب جمله استعمالول دا معنی ورکوي، چي د امير عبدالرحمن خان پر ځای يو بل څوک دده نظر او تعهد بيانوي.

ددغي معاهدې کارپوره دوه کاله وخت ونيو، د افغانستان له خوا (سپه سالار غلام حيدر خان څرخي د ننگرهار ولايت والي او نظامي قوماندان، سردار شيريندل خان د پکتيا والي، سردار گل محمد خان د ارگون حاکم او محمد عمر نورزی فراهي) د امير نمائندگان وه، د انگرېز له خوا (مستر اونی کمشنر، مسټر دانلد او مسټر مکماهين) نمائندگي کوله.

د ډيورنډ کرښي تر لاسليک وروسته په ټولو قبایلو مخصوصاً وزيرو او مسودو کي سخت بنسټ پيل سو، دوي له امير څخه غوښتل، چي له انگرېز څخه مو خلاص او په افغانستان پوري مو وتړه، خو امير په دې بهانه چي تاسي زما په خوله نه کوی، له دې څخه ډډه کوله، چي دغه قومونه ځانته واخلي.^(۱)

بلي خواته د ډيورنډ د کرښي له په نښه کولو څخه د برتانيا بنسټيزه موخه دا وه، چي د ختيځ افغانستان په قبایلي سيمو کي د افغانستان د دولتي نفوذ د شته والي مخنيوی وکړي، ددې نفوذ د مخنيوي هدف دا نه و، چي د ورځنيو عادي تبادلي او راسه درسه، لکه د سوداگري او ټولنيزو مراسمو په سرته رسولو کي خنډ وگرځي، بلکې مقصد يې دا و، چي له خپل مورني ټاټوبي څخه قبایلي سيمي بېل کړي او پدې

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۳۷ مخ

توگه د برتانوي حکومت پر ضد د مقاومت او وسلوالو عملیاتو مخه ونیسي، دا سیمه د یوې (نا خاونده سیمې) په توگه د افغانستان او برتانوي هند تر منځ د بیلټون د کرښې (Buffer - حائل) په حیث د استعمال لپاره په نظر کې وه، پدې اړه د تبصرې په ترڅ کې امریکایي لیکوال (لویي دوپري) په خپل کتاب (افغانستان) کې لیکي: (د امیر عبدالرحمن خان له هغو کلماتو څخه چې اظهار کړي یې دي او په خوله یې ویلي دي، کېدای سي سړی دې پایلې ته ورسېږي، چې د افغان امیر لپاره د (۱۸۹۳ز) کال تړون قانع کوونکی و، مگر د نوموړي د ژوند لیک او اسنادو له لوستو څخه وروسته داسې څرگندیږي، چې نوموړی د (ډیورنډ لاین) د دایمي پولې په توگه نه مني).

امیر عبدالرحمن خان پخپله هم په وار - وار پدې خبره ټینګار کړی دی، چې دا لیکه نړیواله پوله نه ده، بلکې د دواړو دولتونو (افغانستان او هند) د نفوذ د سیمې د ټاکلو لپاره کښل سوې ده. ډاکټر حسن کاکړ په مستندو شواهدو سره دا حقیقت څرګند کړی دی، چې امیر په نوموړي تړون کې دا جمله چې (له خپلو ادعاګانو څخه تېریم)، نه ده لیکلې، تاریخي اسناد ددې حقیقت ښکارندوی دي، چې حتی ډیورنډ پخپله هم له هندوستان سره د افغاني سیمو د تړلو خیال نه درلود، بلکې غوښتل یې چې هغه یې د نفوذ ساحه وي. برتانوي معاصر تاریخپوه (پرسی سایکس) لیکي، چې (انګرېزی دیپلومات "ډیورنډ" داسې وړاندیز نه و کړی، چې ګوندي د هندوستان اداري پوله وړاندي وغځوي، بلکې دا کار یې محض د سیاسي کنټرول موندلو لپاره کړی و).

د کاغذ پر مخ ددې خیالي ناندريزي کرښې د کښلو له نېټې څخه راپدېخوا نوري څېړنې ترسره سوي دي، چې دداسې څېړنو اکثره يې د نړيوالې پولې په حيث ددې کرښې ناقانونيت ثابتوي، دداسې څېړنو په ډله کې د هولديچ (۱۹۰۱ - ۱۹۱۰ ز) او بارتین (۱۹۳۹ ز) څېړنې خورا مهمې او د ژور غوروړې دي، چې د لويې دوپړې په کتاب (افغانستان) کې يې بشپړه يادونه شوې ده.

لندن هيڅ پدې عقیده نه و، چې د ډيورنډ تړون يو نړيوال منل سوی سند و او يا دا چې د ډيورنډ لاین د افغانستان او هند ترمنځ بين المللي پوله وه، د ډيورنډ موافقه يوه داسې موافقه وه، چې د هغې په توگه د برتانيا د حکومت او امير ترمنځ د نفوذ سيمې بېلې کړي.

اولف کيروپه خپل کتاب پتهان کې ليکي: (دا رښتيا ده، چې د ډيورنډ تړون کې، دې کرښې ته د هندوستان پوله نه ده ويل شوې، مگر د امير د ډومينيون کرښه ده، چې د هغې شاته به هيڅ لوری د لاسوهنې حق نه لري).

په همدې ډول فريرز ټايتلر يادونه کوي، چې د ډيورنډ کرښه له ايتنوگرافي، ستراتيژي او جغرافيايي نظره بې منطقه کرښه ده، هغه د اباسين د اوبه خور اساسي کاسه پرېکوي، يو ملت په دوو برخو وېشي او حتی قومونه سره بېلوي.

پدې توگه د ډيورنډ لاین د افغانانو پر ضد او مقابل کې د پرنګي انګرېز د کرکي څلي دی، د کاغذ پر مخ باندي د هغې د کښلو څخه راپدېخوا دا کرښه يو واهي مفهوم پاته شوې او په عمل کې يې هيڅ

وخت دا ولس چي په تاريخ، دين، ژبه او دودونو کي سره يو او د يوه بابا اولاد دی، له يوه بل څخه بېل کړی نه دی او نه به يې بېل کړي.^(۱) د ډيورند له تړون څخه يو کال وروسته (۱۸۹۴ ز) کي د انگرېز مشهور سياست مدار (لارډ کرزن) د انگليس د پارلمان د وکیل په حيث د يوې عريضې له لاري له امير عبدالرحمن خان سره اړيکه ونيوله او اجازه يې وغوښتل چي افغانستان ته راسي، امير هم اجازه ورکړه، کرزن د نوموړي کال د نوامبر د مياشتي په (۴) نېټه کابل ته راوړسېد، دلته يې له امير سره خبري وکړې او له امير څخه يې وغوښتل، چي د چمن له لاري د کندهار تر داخل پوري او په مشرقي کي تر ډکۍ پوري د اورگاډي د لين او ټلگراف د لين سره موافقه وکړي، خو امير د کرزن ټولي غوښتني ور رد کړې، کرزن د روسيې سره د افغانستان د مخامخ کېدو په صورت کي د قواو راستول پېشنهاد کړل، مگر امير ورته وويل، چي په جگړه کي موږ عسکرو ته اړتيا نه لرو، خو د پيسو او وسلو مرستي قبلوو.

پدې پسې په دابل کال (۱۸۹۵ ز) کي د برتانيا ټولواکمني (ويکتوريا) په نامه د انگرېز دولت، امير عبدالرحمن خان ته بلنه ورکړه، چي لندن ته ورسي، مگر امير تمارض وکړ او خپل پرځای يې زوی (سردار نصرالله خان) ورواستاوه، امير هيله درلوده، چي د افغانستان سفارت د هند پرځای په لندن کي وي.

امير عبدالرحمن خان خپل زوی ته يو لارښود ليک (هدايتنامه) ورکړ، چي د هغه په دېرشمه ماده کي يې ليکلي وه: (کله چي د انگرېز

۱. غلام محمد زرمالوال، افغانستان تر وروستي افغانه، لومړی ټوک، ۲۴۳ مخ

له ملکې څخه رارخصتېږي، نو ملکې ته ووايه، چي حضرت قبله مي يوه غوښتنه کړې، چي د سرکار والا له خوا يو تن په لندن کي مقرر سي، چي هروخت د ملکې او شهزادگانو په سترگو ليدلي احوال می پلار ته ولېږي او د هغه لیکونه دلته راوړسوي).

سردار نصرالله خان په (۱۸۹۵ ز - ۱۳۱۲ لمريز) لندن ته ولاړ او د (۲۱) توپونو په فیر سره يې تود هرکلی و سو، له ملکې سره يې وکتل، نوموړي په رسمي بلنو کي گډون وکړ او ملکې ته وويل، پلار مي غوښتل چي راسي، مگر صحت يې نه و جوړ، ملکې د امير د صحت په هکله وپوښتل، مگر د امير هغه غوښتنه يې ونه منله، چي د نوموړي يو نمائنده دي په لندن کي وي.^(۱)

سردار نصرالله خان خالي لاس افغانستان ته راستون سو او پلار ته يې ټول جريان ووايه، تر هغه وروسته امير پوه سو، چي د انگرېز پر دوستۍ يې بايد باور نه وای کړی، نوموړي پر انگرېز دا ملامتي ويله، چي هغوي ځوانمردي نه لري او د خپل قول پابنده نه دي، خو پدې نه پوهېده، چي د استعمار په قاموس کي دا هسي کلمې ځای نه لري.

د امير د ژوند د وروستيو کلونو سياسي تلاشونه ټول بې پايلي وه، نو د ژوند وروستي ورځي يې په ناراضۍ کي تېري سوې. امير عبدالرحمن خان پس له تقريباً (۲۱) کالو پاچهۍ څخه وروسته د (۷۱) کالو په عمر د (۱۹۰۱ ز) کال د اکتوبر په لومړۍ ورځ د نقرس په ناروغۍ له دې نړۍ څخه سترگي پټي کړې.^(۲)

۱. مير غلام محمد غبار، افغانستان در مسير تاريخ، ۷۲۶ مخ

۲. کاندید اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۴۰ مخ

د امیر حبیب الله خان پاچاهي:

د امیر عبدالرحمن خان هلمندي له مړینې وروسته دده مشر زوی سردار حبیب الله خان د افغانستان د واکمن په حیث وټاکل سو،^(۱) د پخواني دستور پر خلاف له امیر عبدالرحمن خان بارکزي څخه د هغه مشر زوی سردار حبیب الله خان ته د سلطنت او واکمنۍ لېږد، ډېر خاموشه او پرته له ږغو ږوغ تر سره سو، ځکه له یوې خوا تېر سوی امیر د خپلې واکمنۍ په دوره کې خپل مشر زوی یې د هیواد په چارو کې شریک کړی او روزلی و او بې له دې چې په رسمي توګه یې د ولیعهدۍ اعلان وکړي د دولت ارکانو او مشرانو ته یې ورپېژندلی و، له بلې خوا هغه د تېرو امیرانو له دود څخه چې د ولایتونو حکومتونه یې خپلو زامنو ته سپارل، چې دا په غیر مستقیمه بڼه د هیواد یو ډول وېشل وه او کورنۍ جګړو ته یې لاره هواره کوله، ځان ژغورلی و.

لکه چې مخکې وویل سول امیر د (۱۹۰۱ز) کال د اکتوبر په لومړۍ نېټه په کابل کې وفات سو او وروسته له دې چې شهزادګانو، د دولت لوړ پوړو چارواکو او پوځي مشرانو د هغه د مشر زوی په ځایناستي توافق سره وکړ، نو د پخواني امیر مړینه یې د نوي امیر له امارت سره یو ځای اعلان کړه، څنګه چې کومه شخړه او اختلاف رامنځته نسو، نو ځکه په لومړي ځل د افغانستان په دولتي تاریخ کې دا کار پرته له جګړې او وینې توبېدو تر سره سو.

۱. ستر جنرال گلزrk ځدران، د افغانستان تاریخ، ۴۴ مخ

امیر حبیب الله خان د (۱۸۷۲ ز) کال د جولای په (۲) نېټه په سمرقند کې زېږېدلی، لیک، لوست او د زمانې رایج علوم یې له تکړه او لایقو استادانو زده کړي وه او لکه چې د هغه له قلمي یادښتونو څرگندیږي د خپلې زمانې د عمومي کچې د علم په تناسب د ښه سواد خاوند شمېرل کېده.^(۱)

حبیب الله خان د خپل پلار د خاصیت برعکس یو معتدل شخص و، دده په وخت کې نسبي امنیت موجود و، نوموړي د افغانستان د ټولو لویو ښارونو لیدنه وکړه، ده به خپل ځان ته د خپلواک پاچا خطاب کاوه، خو په سیاسي پالیسۍ کې د خپل پلار د تړونونو له مخې د انګلیس سیاست ملاتړ و.^(۲)

امیر حبیب الله خان د خپلې واکمنۍ په لومړي سر کې انګرېزانو ته خبر ورکړ، چې دی د امیر مرحوم پر ځای د افغانستان واکدار سو، انګرېزانو هم مبارکي ورته وویلې او ورته یې ویکل چې اجازه راکړئ، چې یو انګرېزي پلاوی کابل ته درسي، ترڅو پخواني تړونونه تائید کړي، ځوان امیر د هند د وایسرای (لارډ کرزن) لیک ته لنډ ځواب ورکړ او د پلاوي له رالېږلو څخه یې اغماض وکړ، صرف ورته وې لیکل چې هغه تړون چې زما مرحوم پلار د انګرېزانو سره کړی دی، تر کله چې انګرېزه محترم وي، زه به هم ورته وفادار وي.

کرزن د لیکونو دا لړۍ اوږده کړه او په شپږم لیک کې یې امیر ته بلنه ورکړه، چې هند ته ورسې، خو امیر تمارض وکړ او په بل ځل کې کرزن اخطار ورکړ، چې که د پخوانیو تړونونو تجدید نظر ته حاضر نسي، نو

۱. میر محمد صدیق فرهنگ، افغانستان په وروستیو پینځو پېړیو کې، ۴۹۱ مخ

۲. ستر جنرال گلزrk ځدران، د افغانستان تاریخ، ۴۴۴ مخ

د انگرېزانو مستعمرې به هم بندي سي، امير په دغه خبره دومره په غوصه سو، چي تر کله کرزن په هند کي و، ده هلته سفر ونه کړ.^(۱)

امير حبيب الله خان په کورني چارو کي چي لومړی گام واخيست، د هغو بې شمېره بنديانو په حال ځان خبرول وه، چي د هغه د پلار د سلطنت په دوره کي ورباندي زندانونه ډک سوي وه، ځوان امير فرمان صادر کړ، ددې فرمان په اساس کوم بنديان چي ناحقه په محابسو کي دي، بايد خوشي سي او د نورو بنديانو قضيه دي په هغه غونډه کي چي په خپله ده يې رياست په غاړه درلود، مطرح سي، په پايله کي په زرگونو کسان چي زيات يې بې گناه وه خوشي سول.

د امير حبيب الله خان په دوره کي رنډول او د غوږونو پرېکول (پرتله له شرعي مواردو) څخه ممنوع وگرځېدل او ددې پر ځای يې د بند بېلا بېلي سزاگاني وټاکلې او خپلو ځايनाستو ته يې هم سپارښتنه وکړه، چي دغو غير انساني او وحشيانه کړنو ته له بيا راگرځېدو څخه ډډه وکړي.^(۲)

حبيب الله خان هم د پلار په شان يو مطلق العنان پاچا و، ټولي دولتي او حکومتي چاري د نوموړي په واک کي وې، د خپلو کورنۍ او قبيلې کسانو ته په هر وصف او کيفيت به چي وه، په قدر قايل و، دده په وخت کي ډېر هغه کسان چي د امير عبدالرحمن خان په دوره کي له وطن څخه په وتلو مجبور سوي وه، بېرته ستانه سول، د نوموړي په وخت کي د نوي معارف لومړنۍ بنسټ د (حبيبيه) د ښوونځي په نوم کښېول سو، شاهي مدرسه او حربي ښوونځۍ يې جوړه کړه، د سراج

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۴۵ مخ

۲. مير محمد صديق فرهنگ، افغانستان په وروستيو پينځو پېړيو کي، ۴۹۲ مخ

الاخبار په نوم یوې خپرونې په خپرېدو پیل وکړ، پدې وخت کې د خپلواکۍ په لورد ولسونو راهڅونکي لیکوالان پیدا سول، په سراج الاخبار کې به یې مضمونونه خپرول او د نړۍ حالت به یې پکښې نشر ته سپارل،^(۱) همدارنگه د مېرمن اسماء له لوري د ارشاد النسوان اخبار او سراج الاطفال جریده هم د یادونې وړ ده.

امیر حبیب الله خان د (۱۹۰۵ ز) کال د مارچ په (۲۱) نېټه له انگرېزانو سره د پلار (امیر عبدالرحمن خان) له خوا سوی تړون دوباره لاسلیک کړ، په (۱۹۰۶ ز) کال د دسمبر په میاشت کې د انگرېزانو په دوهم ځل بلنه هند ته ولاړ او له دوو میاشتو او پنځو ورځو سفر وروسته بېرته وطن ته راستون سو.

د امیر د واکمنۍ په دوره کې لومړۍ نړیواله جگړه په (۱۹۱۴ ز) کال کې پیل سوه، انگرېزانو ددې لپاره چې افغانستان ناپېیلی پاته سي، حبیب الله خان ته یو استازی راواستاوه او د تېرو ژمنو په وریادولو سره یې د بې طرفۍ غوښتنه ورڅخه وکړه، امیر یې غوښتنه ومنله او د عام دربار په وړاندې افغانستان یې ناپېیلی اعلان کړ.

د جرمني او ترکیې د حکومتونو له خوا د امیر څخه و غوښتل سول، چې پدې جگړه کې د انگرېزانو پر ضد د دوي سره ملگری سي، خو امیر د دوي نمائندگان لومړۍ ښه ونازول او بیا یې هغوي ته خپله بې طرفي وښووله.

نصر الله خان د امیر ورور او عنایت الله خان د امیر مشر زوی د ترکیې د حکومت او استازو ډېره پلوي کوله، هغوي غوښتل چې

۱. ستر جنرال گلزrk ځدران، د افغانستان تاریخ، ۴۴۴ مخ

حبيب الله خان له دې موقعې څخه گټه واخلي او افغانستان خپلواک اعلان کړي، خو حبيب الله خان په دې تمه چي له جگړې وروسته به د ناپېيلو او خپلواکي بڅښونکي مجلس غړی سي، له ژمني ماتولو څخه ډډه وکړه.^(۱)

د امير حبيب الله خان په دوره کي لاندي مهم کارونه وسول:

۱. په (۱۹۰۷ ز) کال د جبل السراج فابريکه ودان کړ او په همدغه کال يو تن جيو لو جست له بهر څخه راوغوښتل سو، چي د قيمتي ډبرو، سروزرو، مسو، اوسپني او د ډبرو سکرو معدنونه ولټوي

۲. په (۱۹۰۹ ز) کال د ملر کمپنۍ څخه په ممبي کي موټر اخيستل، د دې موټرانو تر راتگ مخکي د کابل د ښار د سپکانو ترميم او له کابل سره د ننګرهار، لغمان، پروان، لوګر او غزني ښارونو نښلول

۳. په (۱۹۰۹ - ۱۹۱۰ ز) کلونو کي د د کابل ښار ټولو اداري څانګو ته د ټليفون مزي غزول او له هغه وروسته تر جلال آباد پوري وغزول سوې

۴. په (۱۹۱۰ ز) کال د کابل د يتيم خانې جوړول

۵. په (۱۹۱۱ ز) کال د کابل ملکي روغتونونه جوړول

۶. په (۱۹۱۳ ز) کال د لومړي ځل لپاره د وړين ټوکرانو د او بدلو فابريکې بنسټ ايښوول.

همدارنگه يې د ځينو وداینو د بنسټ ډبري هم ايښي دي، لکه په کابل کي د لک شاه ماڼۍ، ستوري ماڼۍ، قصر عين الامارت ماڼۍ، په

۱. بشير احمد ريان، د افغاني پاچاهانو لنډ ژوند ليک، ۱۲۳ مخ

لغمان کي قلع سراج، په جلال آباد کي سراج العمارات، په جبل سراج کي سراج الامصار او په هلمند کي نهر سراج.^(۱)

د امير حبيب الله خان د واکمنۍ په وخت کي روڼ اندو نهضت (مشروطي نهضت) جوړ سو، ددې نهضت مشر مولوی محمد سرور واصف و، ددې ډلي هيله دا وه، چي افغانستان دي يو خپلواک هيواد سي، امير په لومړي کي ددې ډلي سره مخالفت ونه بنود، خو د دربار چاپلوسانو او متملقينو هغه ته چوغي کولې، خو امير عصبي سو او د (۱۹۰۹ ز) کال په مارچ کي يې په جلال آباد کي د توپ او زندان امر صادر کړ، چي په هغه کي مولوی واصف د هغه ورور سعد الله او اکا عبدالقيوم يو خای په توپ کي ورسره والوزول سول، همدارنگه کابلی لعل محمد خان، غوربندي جوهر شاه خان او محمد ايوب خان کندهاری هم هغه کسان وه، چي د توپ الوزولو مجازات ورکړل سول، خو بيا هم نهضت غلی نه سو او نوره يې هم وده وکړه، تردې چي د امير حبيب الله خان خوان زوی (امان الله خان) هم ددې ډلي غړی سو.^(۲)

حبيب الله خان هم د امير عبدالرحمن خان په شان د انگرېزانو د گټو ساتونکی و او د انگرېزانو لخوا حمايه کېده، دا مهال د خلکو له خوا د خپلواکۍ اخيستلو شعارونه پورته سول او د امير له پاليسۍ سره يې د مخالفت څرگندونه کوله، همغه و، چي په (۱۹۱۹ ز) کال د فبرورۍ پر (۲۰) نېټه د لغمان ولايت په کله گوش سيمه کي وويشتل سو او خای پر خای مړ سو.

۱. پوهندوی جان محمد پيغام، د شلمې پېړۍ لومړيو درېيو لسيزو کي افغانستان د سياسي او

فرهنگي بهير څېړنه، ۵۲ مخ

۲. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۵۷ مخ

د ستر غازي امان الله خان پاچاهي:

امان الله خان بارکزی (هلمندی) په کال (۱۸۹۲ ز) د جون پر (۲) نېټه د کابل په پغمان کي وزېږېد، لومړنۍ زده کړي يې په شاهي دربار او نوري زده کړي په حربي مدرسه (حربيه بنوونځۍ) کي تر سره کړې، په پوځي زده کړه کي يې ځانگړی استاد درلود، په (۱۲) کلنۍ کي عين الدوله و نومول سو، نوموړي ډېر زغم درلود، په ډېره صرېحه او څرگنده لهجه يې خبري کولې او کله به يې چي وينا کوله مقابل لوري به يې تراغېز لاندې راووست، کله چي د امير حبيب الله خان د پاچاهۍ په دوران کي روڼ اندو د مشروطيت غورځنگ جوړ کړ، نو امان الله خان د همدې غورځنگ په فعاليتونو کي هم بشپړه ونډه واخيسته.^(۱)

امان الله خان د پلار په دربار کي زيات محبوبيت او مينه وال درلودل، کله به چي امير چيري په سفر ولاړ، نو د خپل عادت له مخي به يې خپل مشران زامن په نوبت سره ځايناستي گرځول او کله به چي امان الله خان ته نوبت ورسېد، نو له درباريانو سره به يې خورا غوره او نېک چلند کاوه، له بنديانو سره به يې ډېره نرمي کوله او ان کله به يې پټ لیده کاته هم ورسره کول او پر پوځيانو به يې ځانگړی پام و، همدا لامل و، چي کله يې خپله پاچاهي اعلان کړه، نو په دربار کي له کومي ځانگړي ستونزي سره مخ نه سو.

په (۱۹۱۹ ز) کال کي د فبرورۍ پر (۲۰) نېټه امير حبيب الله خان د لغمان په کله گوش کي ووژل سو، هغه وخت امان الله خان د پلار له

۱. بشير احمد ريان، د افغاني پاچاهانو لنډ ژوند ليک، ۱۲۵ مخ

خواپه کابل کي د والي په حیث دنده اجرا کوله، د کابل د پوځ او خزانې ټول واک دده په لاس کي و.

کوم وخت چي امیر حبیب الله خان وفات سو، نو ورور یې (نصر الله خان) او نور شهزادگان په جلال آباد کي د نصر الله خان په پلوی ودرېدل او د نوموړي امارت یې اعلان کړ، خو په اخیر کي اړ کړل سول، چي له امان الله خان سره بیعت وکړي.

امان الله خان بارکزی د پلار له مړیني وروسته په اوومه ورځ د فبرورۍ (۲۷) نېټه د عمر په (۲۷) کلنۍ د افغانستان پاچا وټاکل سو، نوموړی یو ځوان هیوادپال شخصیت و، چي د افغانستان د سمسورتیا او پرمختیا لپاره یې ډېرې هلې ځلې وکړې، خو له بده مرغه چې د پرمختیا او سمسورتیا په لار کي ورته یوه مکار دښمن (انګرېز) کمین نیولی و او امان الله خان یې په دغه لاروړاندي تګ ته پرېښود.

امان الله خان د خپل پلار د مرګ پر اوومه ورځ ملت ته په وینا کي داسي وویل :- (اې د افغانستان معظم ملته! ما د پلار د شهادت پر وخت د سلطنت وکالت په کابل کي پر غاړه درلود او اوس په هغه اصالت د امانت دروند بار متوکلا او متعصماً پر غاړه اخلم، کله چي ستر ملت زما پر سر د پاچاهۍ جوغه کښېښووله، ما عهد وکړ، چي د افغانستان دولت به د نړۍ د نورو خپلواکو هیوادونو په څېر خپلواک او مستقل وي، د افغانستان خلک به د قانون تابع وي، بېګار او نور جبري کارونه به بند وي، دلته به ډېر اصلاحات راځي، چي هیواد په نړۍ کي خپل مناسب ځای ومومي، زه به د (شاورهم فی الامر) پر اساس د هیواد چاري اجرا کوم، تاسي به د خپل دین او هیواد په چارو

کي ډېر هوښيار اوسئ او په بيداري به وطن ساتئ، زه تاسو ټول اهل السلام او ټول بني نوع انسان ته خير او سعادت غواړم).^(۱)

امان الله خان په هم هغو ورځو کي چي پاچاهي يې اعلان کړه، سمدستي يې د ارگ له زندان څخه هغه ځوان راديکال روښانفکران (روڼاندي) آزاد کړل، چي د امير حبيب الله خان پر موټر د فير په قضيه کي بنديان سوي وه او دوي ته يې مهم اداري پوستونه وروسپارل.

هغه ځوان عناصر چي د عصري تعليم او تعلم له پلوه مجهز وه او د دوهمي مشروطي غړي بلل سوي دي، د کارونو په رأس کي ودرېدل او امان الله خان هم آزادي زمينې ورته برابري کړې، امان الله خان پخپله يو زړور او وطن دوسته شخصيت و، ده د افغانستان د ودانۍ او پرمختيا لپاره ډېر فعاليتونه وکړل خو بد بختانه چي د هيواد په اړخ کي يې يو محيل دښمن انگرېز خنډونه ورته پيدا کول.

امان الله خان ته د پاچاهي په لاسته راوړلو او د هغه څخه وروسته ډېر خنډونه مخي ته راغلل، خو نوموړي په ډېره حوصله حل و فصل يې کړل، خپل د پلار (امير حبيب الله خان) قاتلانو ته يې سزا ورکړه او په اخره کي يې د خپلواکۍ قصد وکړ.

وروسته تر هغه چي ځوان پاچا د ملت په نامه په خپله لومړۍ وينا کي افغانستان آزاد او خپلواک اعلان کړی و، نو د (۱۹۱۹ز) کال د مارچ پر (۳) نېټه يې برتانوي هند د وایسرای (لارډ چلمسفورډ) په نامه يو ليک واستاوه او په هغه کي يې نوموړي وایسرای ته د خپل شهيد پلار د مړيني او د خپلي پاچاهي خبر ورکړ او د ليک په پای کي

یې دې کلماتو انگرېزان فکر جن کړل: ... نه باید د هغه ملګري څخه پټه وي چي د افغانستان مستقیم او آزاد حکومت ځان تیار بولي، چي هر وخت او هر موسم د دوستۍ د ایجاباتو سره تړونونه د انګرېز د حکومت سره عقد کړي، داسي کارونه به د سوداګري ګټو په لار کي زموږ حکومت او ستاسو حکومت ته په ګټه وي...^(۱)

د (۱۹۱۹ ز) کال د اپرېل د میاشتې (۱۳) نېټه چي د (۱۲۹۸ لمریز) کال د اسد له (۲۸) نېټې سره سمون لري، د افغانانو لپاره یوه ډېره تاریخي او له ارزښته ډکه ورځ ده، امان الله خان پدې ورځ د کابل په دربار کي یو مجلس راو غوښت، چي بهرنی دیپلومات، مشران، ملکي او نظامي اشخاصو پکښې ګډون درلود، په یادي نېټې د افغانستان نوی پاچا (شاه امان الله خان) افغانستان خپلواک اعلان کړ او پخپلي وینا کي یې داسي وویل: (زه ځان او خپل هیواد د کورني او بهرني لحاظه په بشپړه توګه آزاد او خپلواک اعلانوم، تردې وروسته به زما مملکت لکه د نړۍ نور ممالک او قدرتونه خپلواک وي.

هیڅ یو قدرت ته به د سردیو ویښته په اندازه اجازه ورنکړم، چي د افغانستان په کورني او بهرني چارو کي لاسوهنه او مداخله وکړي او که دغسي اقدام یې وکړ، سر به یې په همدغه توره ور غوڅ کړم (په دغه وخت کي امیر لوڅه توره په کمر بند پوري تړلې وه او ددغي جملې پر وخت یې هغه په لاس کي پورته کړه)، وروسته امان الله خان په دغه مجلس کي د انګرېز نمائنده (نجف علي) ته اشاره وکړه او وې ویل

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۷۰ مخ

(ته پوه سوې؟ نمائنده په ډېر احترام او عزت سره په ځواب کې ورته وویل: هو زه پوه سوم).^(۱)

امان الله خان خپلې دا خبرې په عمل پسې تعقیب کړې، بخارا ته یې سفیر مقرر کړ، د شوروي اتحاد سره یې اړیکې ونیولې او ایران ته یې د سفیر مقررولو لارښوونې صادر کړې.

د برتانوي هند وایسرای د ځوان امیر مکتوب ته یو سرسري ځواب ورکړ، ده په خپل مکتوب کې د حبیب الله خان مرګ هغه ته د یو دوست ضایعه وبلله او امان الله خان ته یې مبارکي وویل او بس.

امان الله خان دې ته ونه کتل، سمدستي د اداري اصلاحاتو په لړ کې کابینه تشکیل کړه، چي په هغه کې یې محمود طرزي هلمندی بهرنیو چارو وزیر، عبدالقدوس خان یې صدراعظم او نور وزیران یې هم وټاکل.

د (۱۹۱۹ ز) کال د مې له پیل څخه امان الله خان په جنګي سوقياتو پیل وکړ، ختیځي خوا ته یې جنرال صالح محمد خان، جنوبي خواته یې جنرال محمد نادر خان هلمندی او کندهار ته یې عبدالقدوس خان د وسله بندو قواو په مشرۍ واستول.

امیر د مې په لومړیو کې په یوه لویه غونډه کې د جهاد اعلان وکړ، چي که جهاد ته تیار یاست وسلي راواخلئ او خلکو هم امین پر ووايه.^(۲)

د مې د میاشتي له (۴) څخه بیا تر (۲۴) نېټې پوري ګډوډ جنګونه شروع وه، چي وروسته تر متفرقو جګړو د مې پر (۲۶) نېټه جنرال

۱. کاندید اکاډمېسن محمد اعظم سیستانی، دفاع از استقلال و شاه امان الله و جبهه ملی است، ۴۲ مخ

۲. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۱۷۲ مخ

محمد نادر خان هلمندی د لس زره ولسي او درې زره منظمو عسکرو او محدودو توپو سره د ټل پر نظامي کلا برید وکړ، انگرېزي عسکر کلک جنگېدل او هوايي بمبارد هم روان و، خود انگرېز د قواو پښه هغه وخت وښوئېدله، چي قومي ملېشې ورڅخه بېلي سوې او څنگه چي د جگړې توان ورته پاته نه و، ځانونه يې تسليم کړل او د انگرېز دې تسلمۍ يوه ولوله وپاخوله، افغاني قواو د ټل کلا فتح کړه او د هغې له برج څخه يې د انگرېز بیرغ لاندې راو غورځاوه او د افغانستان بیرغ يې هلته پورته کړ، د ټل په فتح کوهاټ او پېښور هم تر تهديد لاندې سول، دا د افغان او انگرېز درېیمه جگړه وه.

پدې وخت کي انگرېز د متارکې غوښتنه وکړه او کابل هم ورسره ومنله، امیر امان الله خان افغاني قواو ته امر وکړ، چي د ډیورنډ کرښي دې خواته راسي، کله چي هغه راپر شا سول، انگرېزي قواو بېرته هغه ځایونه ټول ونيول، چي افغاني قواو نیولي وه او پدې کي ټل هم شامل و، دا د کابل د حاکمیت یوه غټه اشتباه وه، البته پدې توگه يې په وروستيو خبرو کي چي د سولي لپاره کېدلې د انگرېز لاس اوچت کړ.

د هغه څخه وروسته چي انگرېزانو د سولي غوښتنه وکړه، پدغه لړ کي دوه واره مختلف افغاني پلاوي په راوړلېدې او موسوري کي او یو ځل انگرېزي پلاوي په کابل کي ډېرې اوږدې خبري سرته ورسولې، لومړۍ خبري د والي علي احمد خان په ریاست د (۱۹۱۹ز) کال په جولای کي په راوړلېدې کي پیل سوې، دوهم ځل خبري د محمود طرزي هلمندي په مشرۍ د (۱۹۲۰ز) او بل په (۱۴) په میسوري کي

وسوې او درېیم ځل د انگرېز سیاسي سکرتر پېرته کابل ته راغی او دا خبرې د (۱۹۲۱ ز) کال د جنورۍ په پنځم پیل سوې. د برتانوي هند څخه د (۱۹۲۱ ز) کال د جنوري پر (۵) نېټه یو پلاوی د دابس په مشرۍ افغانستان ته راغی او د جنورۍ له (۲۰) نېټې څخه د دغه کال د دسمبر تر (۱) نېټې پوري ډېرې اوږدې او ستري خبرې وسوې.

دلته یو ځل بیا غازي امان الله خان هلمندي او محمود طرزي هلمندي د ډیپلوماسۍ یو بل شهکار پاملرنه جلبوي، هغه دا چې د انگرېز هیئت و دې ته حاضر کړي، چې د زړه له کومې د افغانستان خپلواکي ومني، نو د همدغه وخت سره چې د دابس خبرې د افغاني هیئت سره په کابل کې روانې وې، هلته یې په ماسکو کې د فبرورۍ په (۲۸) نېټه د روسانو له نوي حکومت سره د دوستۍ تړون لاسلیک کړ، دا هم یو بل فشار و، چې پر انگرېز وارد سو او هغو په خپلو شرایطو کې دا خبره پسې زیاته کړه، چې که د افغانستان او برتانیا ترمنځ د دوستۍ معاهده کیږي، افغانستان به د روسیې سره د دوستۍ معاهده باطلوي، خو افغاني ډیپلوماتانو پرې وخنډل. په نوامبر کې دابس له امان الله خان سره په پغمان کې وکتل، امیر په جدي لهجه ورته وویل: (مهرباني وکړئ هغه څه چې موږ غواړو او حق یې هم لرو تاسي یې راکړئ موږ به سمدستي له روسیې سره په ټولو اړیکو باندې نظر وکړو، خو تاسي تر اوسه لا افغانستان هغه د نولسمې پېړۍ په سترگو گورئ).

د افغان او انگلیس ترمنځ د افغانستان د خپلواکۍ معاهده څو ځلي معطله سوه، بالاخره په (۱۴) مادو، د نوامبر پر (۲۲) نېټه په کال

(۱۹۲۱ز) کي د محمود طرزي هلمندي او دابس له خوا لاسلیک سوه او هم دابس په همدغه نېټه د سرحدی قبایلو په باب یو مکتوب د محمود طرزي هلمندي په عنوان صادر کړ.

په دې معاهده کي د افغانستان خپلواکي په رسمیت پېژندل سوې وه، خو د ستونزو د حل لپاره یې لاري لا پوره نه وې خلاصې کړي او همدا وجه وه چي کله د (۱۹۲۱ز) کال د دسمبر په (۱) نېټه اعلیحضرت امیرامان الله خان دغه معاهده د انگرېزي هیئت په وړاندي لاسلیک کوله په وینا کي یې وویل: (دا تړون د افغانستان او انگرېز ترمنځ د دوستۍ تړون نه دی، بلکې د حسن همجواری تړون دی).^(۱)

دا وه د یو مېرني هلمندي افغان غازي کارنامه چي د وطن د خپلواکۍ لپاره یې سر او مال د دښمن تر چپاواندي راوست، مگر هیواد یې خپلواک کړ، له خپلواکۍ وروسته غازي امان الله خان د افغانستان په کورنیو چارو کي د اصلاحاتو لړۍ راپیل کړه.

د افغانستان د خپلواکۍ له لاسته راوړلو څخه وروسته سمدلاسه یې دیپلوماتیکي چاري جوړې کړې، له هر څه لومړی له ګاونډیانو او بیا د نړۍ له نورو هیوادونو سره د سفارتونو په سویه د اړیکو ټینګول یې وپتېیل، په همدې مناسبت د ولي محمد خان په مشرۍ پلاوی د شوروي اتحاد ته واستول سو، هلته له روسانو سره په سیاسي اړیکو سرپرېده ایران او ترکیې له سفارتونو سره د اړیکو له لاري په دې موافقه وسوه، چي ذکر سوي هیوادونه په افغانستان کي سفارتونه وپرانيزي او افغانستان هم په بالمقابل عمل اقدام وکړي، یاد پلاوی

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۷۴ مخ

اروپایي هیوادونو ته په سفرو ووت، تردې چې تر امریکا پوري ورسېد، د دغو لویو وچو د سترو دولتونو په وړاندې یې د افغانستان خپلواکي تفهیم کړه او له اروپایي هیوادونو سره یې د سفارتونو د پرانیستلو په سویه موافقې تر لاسه کړې، پردې سربېره تجارتي او فرهنګي موافقې هم له ځینو هیوادونو سره لاسلیک سولې، پدې ترتیب سره افغانستان کابو د یوې پېړۍ د انزو له کنج راووت او د نړۍ د هیوادونو په کاروان پسې رهي سو.^(۱)

غازي امان الله خان د پاچاهۍ له پیل څخه د هغو ټولو کارونو اجراء تر لاس لاندې ونيوله، چې په خپله لومړۍ وینا کې یې ملت ته وعده ورکړې وه، د پاچا لوی مشاور او همکار (محمود طرزی هلمندی) رفورمون په ډېر بصیرت فورمولبندي کړل او بیا یې په ترتیب سره پاچا پر هغه لار روان کړ، چې د هغه عصر رښتیا نۍ غوښتنه وه، که څه هم د خپلواکۍ داعیه او د هغې کامیابه نتیجې د سیاسي رفورم سريزه برخه وه، خو فرهنګي رفورم د امان افغان د اخبار له خپرېدو سره چې د سراج الاخبار پر ځای یې لومړۍ ګڼه د (۱۹۱۹ ز) کال د اپرېل پر (۱۲) د عبدالهادي داوي په مدیریت خپره سوه، دا د فرهنګ او عصري مطبوعاتو یوه هینداره وه، چې د ځوان افغان د دولت غوښتنې او کړنې یې منعکسولې، د دغه اخبار خپرونو په خلکو کې د معارف غوښتنې یوه داسې ولوله راوپاروله، چې خلکو داوطلبانه اعانه دولت ته ورکوله او د ښوونځي تأسیس او معارف یې پخپله پر غاړه اخیستل.

۱. ستر جنرال گلزړک ځدران، د افغانستان تاریخ، ۵۳۲ مخ

کله چي د انگرېز سره د حساب تصفیېه وسوه او افغانستان د هغې ورځي دوو ښکېلاکگرو (انگرېز او روسیه) په رسمیت وپېژاند او دا د رسمیت پېژندنې لړۍ په اروپا او اسیا کې پسې تعقیب سوه، نو د ځوان افغان دولت دې ته فارغه سو، چي د ټولنیز ژوندانه د نوي کولو لپاره په بېلابېلو برخو او ساحو کې اصلاح راولي، د رفوم یا اصلاح ډېر مهم اړخ د قوانینو طرح او تطبیق و، چي د قانون تر حاکمیت لاندې یو قانونمند دولت منځته راسي.

د (۱۹۲۳ ز) کال د فبروري پر (۲۹) نېټه په جلال آباد کې د ملت د (۸۷۲) نمائندگانو په گډون په لویه جرگه کې د افغانستان لومړی اساسي قانون تصویب او بیا د پغمان په لویه جرگه کې تائید سو، تر دغه اساسي قانون وړاندې چي یو شمیر قوانین تدوین سوي وه، هغه د اساسي قانون سره همېځي او ورپسې په مختلفو چارو کې د قوانینو د تدوین لړۍ په چټکۍ روانه سوه.

د فرهنگ په سطح کې معارف دومره پراختیا وموندله، چي حتی د پکتیا او خوست خلکو هم (۷) سوه زره افغانۍ اعانه دولت ته ورکړې، چي ښوونځۍ وړتاسیس کړي او په همدغه وخت کې په گدېر، خوست، زرمټ او څمکنیو کې څلور ښوونځي جوړ او زده کوونکو په زده کړه شروع وکړه.

په نورو ولایتونو کې هم د معارف سره مینه په څپو کې وه، په کندهار او کابل کې هندوانو هم ښوونځي جوړ کړل او په وروستیو کې د مستوراتو ښوونځۍ هم تاسیس سوه، بهر ته د لوړو زده کړو لپاره هلکان او انجونې واستول سول.

د مطبوعاتو په برخه کې په لس گونو جريدې او مجلې او د ارشاد النسوان په نامه هم يوه جريده خپرېده او په هر ولايت کې يوې جريدې خپروني کولې.

په اقتصادي برخه کې اصلاح په صنايعو له انکشاف سره پيوند سو او په بهرني سوداگري کې افغاني پيداوار د نړۍ مارکېټونو ته لاره پيدا کړه.

په عمراني برخه کې نوي ښارونه جوړ سول، د کابل ښار له پنخوا څخه څو چنده پراخ سو، د ولايتونو تر منځ لاري او سړکونه له سره جوړ سول او په لاره کې د مسافرينو د هوساينې لپاره هوټلونه په کار ولوبدل.

د ټليفون او ټليگراف لين د کابل او ولاياتو تر منځ وغزول سو او د يوې فرانسوي کمپنۍ سره د يوه قرارداد توافقي سو، چي د جنوب، شمال او کابل د اورنگاډي لين وټري، د دې اصلاحتو په وړاندي انگرېزې پر خنډونه وخورځول، په (۱۹۲۴ ز) کال کې يو سړی، چي عبدالکريم نومېده او ځان يې د پخواني پاچا (يعقوب خان) زوی باله، په خوست کې خلک تحريک کړل څو حکومت او خلکو هغه وشاره.

په همدې توگه پخپله په خلکو کې هم نارضايتي وه، لکه چي ملا عبدالله او ملا عبدالرشيد په پکتيا کې راپورته سول او رفورم يې بدعت و باله، خو دا ټوله دهغه ځای د حاکم چي يو هندي او د انگرېز جاسوس و، خلک خطا ايستل او د حکومت پر ضد يې راولاړ کړل، رفورمونه خلکو ښه هر کلی کړل، خو په دربار کې د فتنې او فتور عناصرو فضا مسمومه کړه.

دایو ډېر دقیق او د جدي احتیاط مستلزم بحث دی، احساساتو او شخصي علاقمندیو ته باید ځای ور نه کړل سي، د سالمو او غیر سالمو رفورمونو (اصلاحاتو) تر منع باید په تفکیک (بېلتون) کي د قضایاو مختلف ابعاد په نظر کي ونیول سي.

امیر امان الله خان چي د (۱۹۲۶ ز) کال د جون له (۷) نېټې څخه شاه امان الله سو، واقعاً یو وطن دوست پاچا و، خو د شهزادگي غرور هغه ته ډېره لږ اجازه ورکوله، چي د سالمو او په مسائلو کي د آگاه شخصیتونو مشورو ته غوږ ونیسي.

امان الله خان چي د رفورمونه پیل کړل ټول خلک ورته خوشحاله وه، خو د دربار محافظه کار عناصر پدې خوښ نه وه، ځکه په دغو رفورمونو کي د دوي گټي له خطر سره مخامخ کېدې.

د رفورم څخه د بدي استفادې زمينې ډېرې زیاتي دي او حتی په یوه ساده او بې آزاره مسئله کي چي هغه ښوونځی وه، هم بده گټنه کېدل، داسي چي د ښوونځی څخه (۳) یا (۴) کړو لیري هلکان به یې ښوونځي ته جلبول، چي هغوي به هلته د رسېدو توان نه درلود، نو د دغو هلکانو د معافولو په بدل کي به سرمعلم رشوت اخیست، یا به یې ځوان هلکان چي د کور، باغ او مځکي کار به ورپه غاړه و، د ښوونځي په نامه راکشول کېدل او بیا به یې په رشوت خوشي کول، پدې توگه یې خلک له معارف څخه خوا توري کړل.

د مثبتو رفورمونو په اړخ کي د غیر ضروري او حتی ځینو مضرو کارونو رواج هغه عوامل وه، چي رفورم او امني دوره یې له بن بست سره مخامخ کړه، پدې کي شک نسته چي د کدرونو د روزني لپاره په بهر کي د محصلینو روزل یو ضروري کار و، خو د اروپا سره دومره په

افراط عشق یوه لویه غلطي وه او دا یوه لوړه آرزو وه، چي خپله ټولنه په ظاهره د اروپا په شان جوړه کړي، خلک یې مجبورول چي دریشي واغوندي او شیو پر سر کړي، د بنځو له سره په زوره چادري غورځول دا یو غیر ضروري او مضر عمل و، که څه هم د پاچا آرزو به دا نه وه، چي په دغسي رسوايي دا کارونه وسي، خو پخپله په دربار کي د پاچا حریفانو دا کار کاوه، چي د پاچا موقف کمزوره سي.

دا خو په داخل کي د رفورم د سقوط عوامل وه، په خارج کي وضع تردې ډېره درنه او خطرناکه وه، انگرېزيو منظم پلان طرح او تر تطبیق لاندې یې نیولی و، هغه هنديان (پنجابيان) چي له پخوا څخه د انگرېز پټ رپورټچیان وه، په امانی دوره کي یې بیا هم پر کارونو حاکمیت او لویه تخریبي برخه درلوده، کله چي د اساسي قانون د انفاذ امر صادر سو، په پکتیا کي والي امیرالدین پنجابي چي هندي و، په لوی محفل کي وویل اوس د شریعت وخت تېرسو، اوس د قانون وخت دی.

په مقابل کي انگرېز ورو ورو خپله نقشه تر کار لاندې ونيوله، ډاکټر غني پنجابي او د هغه ورور مولوی نجف علی او نور هندوستانی ملایانو او په پای کي کرنیل لارنس د رفورم او شاه امان الله د سقوط سناریو تر عمل لاندې ونيوله، په عامه اذهانو کي یې امان الله خان کافر او د وطن رسم و رواج ته د یو دښمن په توګه معرفي کړ.^(۱)

د (۱۹۲۴ز) کال په لومړیو کي منګلو پاڅون وکړ، سربېره پر دې قبیلې د جنوبي ځینو نورو قبیلو لکه احمدزیو، ځایو او سلېمانخېلو

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۸۰ مخ

هم گډون درلود، چي ددغه کال تر پایه یې دوام وکړ، ددغه پاڅون بنسټگر (ملا عبداللہ) چي په گوډ ملا مشهور و او د هغه ملگری (ملا عبدالرشید) و، دوي د شاه پر خلاف د خلکو د راپارولو لپاره دیني موضوع، په ځانگړې توگه د جزا قانون چي نوی په محاکمو کي تر تطبیق لاندې نیول سوی و، پلمه کړ، په داسي حال کي چي په یوه لاس کي یې قرآن مجید او په بل لاس کي د جزا قانون نیولی و، له خلکو یې پوښتنه کوله، چي کوم یو منی، څرگنده خبره ده، چي ده چي په دوي (نه یواځي په دوي پوري تړلو کسانو بلکې د افغانستان ټول ولس د قرآن کریم د منلو څرگندونه کوله، ځکه چي مسلمانان وه) د قرآن کریم د منلو څرگندونه کوله او بیا به دغه ملایانو، خلک د امان الله خان او د هغه د اصلاحاتو پر خلاف پاڅون ته راوبلل.^(۱)

غازي امان الله خان د جنوبي ولایتونو د آرامولو لپاره یوه لواء (سور جنرال) په مشرۍ واستاوه، پاڅون کوونکي له گردېز څخه ور تېر او د لوگر د بېداگ په دښته کي یې د جهان پناه په نوم لواله تلفاتو سره مخامخ کړه، خو په پای کي شاه امان الله خان ملا عبداللہ ونيو، هغه ته یې د مرگ سزا ورکړه او د پکتیا د قومونو سره یې د تفاهم له لاري روغه او جوړه راغله.^(۲)

د امان الله خان په دوره کي له (۱۹۲۱ ز) څخه تر (۱۹۲۴ ز) کال پوري د اصلاحاتو لومړی پړاو و، چي په ښه ډول عملي سو، خو د اصلاحاتو دوهم پړاو چي د اروپايي هیوادونو د سفر څخه وروسته په (۱۹۲۸ ز) کال کي پیل سو، خو عملي نسو او حتی د امان الله خان په سقوط او د

۱. میر محمد صدیق فرهنگ، افغانستان په وروستیو پینځو پېړیو کي، ۵۷۵ مخ

۲. ستر جنرال گلزrk ځدران، د افغانستان تاریخ، ۵۳۳ مخ

افغانانو په ستره تاریخي بدبختۍ ختم سو، چي په راتلونکو پاڼو کي به پرې بحث وکړو.^(۱)

امان الله خان په کال (۱۹۲۵ ز) کي کندهار ته سفر وکړ، د خپل (۳۵) ورځني سفر په ترڅ کي پخپله ښوونځيو ته ولاړ، د ښوونکو تعليمي سويه يې وکتله، له شاگردانو څخه يې پوښتني وکړې، د حاضري کتابونه يې وکتل، د دايمي غير حاضرانو په باره کي، چي شمېر يې (۱۸۹) تنو ته رسېده، له حکومتي مامورينو څخه تحقيقات وکړل، شاگردان او د هغوي مشران يې وروغوښتل او د شاگردانو مشران يې پنځه - پنځه افغانۍ جریمه کړل، هغوي ته يې د ښوونځيو د تاسيسولو او عصري تعليم و تربيه د موخو او گټو په هکله مفصله وينا وکړه او دا يې هم ورته وويل، چي که په راتلونکي کي د هغوي اولادونه ښوونځيو ته حاضر نسي، نو دوي ته به سختې سزاوي ورکړي.

شاه امان الله خان کندهار ته د خپل سفر په ترڅ کي تقريباً هره ورځ له سلگونو او حتی زرگونو خلکو سره ناستي درلودې، د جمعې د لمونځونو امامت يې پخپله کاوه او په وينا کي يې د نورو ملي مسائلو تر څنگ پر عصري ښوونې او روزنې باندي، چي د هري ټولني د پرمختگ اساس دی، هروخت ټينگار کاوه، هغه په خپله يوه وينا کي وويل، چي ځيني ملايان او سپين ږيري په پټو سترگو او پرته له دې چي زموږ د ښوونځيو په پروگرام ځانونه خبر کړي وي، هغه چټي او بې ځايه بولي.

۱. عتيق پاڅون، مرور کوتاهی بر تاریخ افغانستان و قضیه پشتونستان، ۲۲۰ مخ

اعلی حضرت امان الله خان د هیواد د سختو مالي ستونزو سره - سره د ښوونې او روزنې خواته ډېره زیاته توجه واپوله، ځکه نوموړی پدې پوهېده، چې د هغه د پراخو اصلاحاتو لپاره پوهو او تعلیم یافته کسانو ته ضرورت لري، هغه ښوونه او روزنه جبري کړه او په عامو ځایونو کې یې اعلانونه وکړل، چې ټول خلک مجبور دي، چې خپل ماشومان ښوونځي ته واستوي او حکومتی مامورینو ته یې خبرداری ورکړ، چې که خپل ماشومان په ښوونځي کې داخل نه کړي، نو ښایي جریمه سي او هم له دندې څخه به گوښه کړای سي.

امان الله خان د ملایانو او حضرتانو د پروپاګندو او تبلیغاتو په خلاف، چې ویل یې امیر د هغوي ماشومان بهر ته استوي او هغوي په بهرنیو هیوادونو کې کافران کوي، بهر ته د لېږل کېدونکو شاگردانو ټول کړه وړه تر سختې څارنې لاندې نیول، کله چې به شاگردان بهر ته استول کېدل، هغوي مجبور وه، دا ژمنه وکړي، چې روژه به نیسي، لمونځونه به کوي او د مسلمانانو په ټولو اخترونو او مقدسو مراسمو کې به برخه اخلي، کله چې عیسوي شاگردان کلیسا ته ځي او هلته د خپل انجیل په لوستلو لگیا سي، نو افغاني شاگردان باید د خپلي عقیدې د غښتلي کولو لپاره قرآن شریف ولولي، شاگردانو ته ویل کېدل، چې د خوراک او څښاک په وخت کې د قرآن کریم احکام په کلکه رعایت کړي، شاگردان د نڅا کولو، د غیر اخلاقي نمایشونو د ننداره کولو او له ښځو سره د اړیکو د ساتلو څخه منع وه، که هر شاگرد له دغو مقرراتو څخه سرغړونه کړې وای، هغه بېرته هیواد ته راغونښتل کېده، د شاگردانو د کړو وړو د څارلو لپاره، له هرې وړې

ډلگۍ سره یو تن استول کېده او هغه به وخت په وخت مقاماتو ته خپل رپوټ ورکاوه.^(۱)

په (۱۹۲۶ ز) کال کې شاه امان الله خان یوه نوي نوښت ته مخه کړه، هغه دا چې د افغاني روپۍ پر ځای یې نوې پیسه چې افغانۍ نومېده راویسته.^(۲)

د (۱۹۲۷ ز) کال په وروستیو میاشتو کې چې د هیواد سیاسي فضا کافي اندازه مکدره او د دولت د اداري فساد څخه غمجن حالت د هر کور دروازه ورټکولې وه، نهضت غوښتونکي پاچا اراده وکړه، چې بهر ته سفر وکړي، امان الله خان د خپلو سفري ملگرو په برخه کې ښه انتخاب کړی و، ملکه ثریا (شاه خاتمه) یې هم له ځینو ښځو سره بېولې وه، ده البته دا کار د احتیاط له مخې کړی و، چې دلته بیا متعصب قشرونه پسې ونه وایي چې د پرنګیانو ښځو سره یې مېلې کولې، خو محیل دښمن چې ورته په کمین کې و، د ملکې له تگ څخه یې دده پر ضد ډېر خطرناک کار واخیست.

د امان الله خان دا سفر د (۱۹۲۷ ز) کال په دسمبر کې پیل او د (۱۹۲۸ ز) کال تر جولای پورې یې دوام وکړ، نوموړی هند، مصر، ایټالیا، فرانسه، بلجیم، آلمان، انگلستان، شوروي اتحاد (روسیه)، ترکیه او ایران ته ولاړ، چې پدې هر هیواد کې یې ډېر دروند هرکلی وسو، ده په خپل دغه سفر کې نه یواځې د افغانستان لپاره تبلیغات وکړل، بلکې استعماريې هر ځای وټکاوه.

۱. عبدالباري جهاني مقاله، د اعلیٰ حضرت امان الله خان اصلاحات او سقوط، افغان جرمن آنلاين، ۲ مخ

۲. لوډویک اډامیک، د شلمې پېړۍ تر نیمايي د افغانستان د بهرنیو اړیکو تاریخ، ۲۵۷ مخ

په ترکیه کې د مصطفی کمال اتاترک او په ایران کې یې د رضا شاه سره ډېرې اوږدې خبرې وکړې، شاه امان الله په دغه سفر کې د افغانستان لپاره خورا ډېرې فابریکې او د صنعت سامان رانیول او کوربه هیوادونو د دغه ځوان او اتل پاچا چې په آسیا کې د انگرېز سر ورټیت کړی و، خورا زیات عزت کاوه او ډېر امتیازات یې ورکول، خو انگرېز سخت پرله تاوېده او په هم هغه وخت کې چې پاچا لا په خارج کې و، دلته یې په داخل کې د اورپیلولوژۍ ورته کښېښوول.

امان الله خان خاین او بې حساب په پاچا نه و، دی لومړی پاچا و، چې ملت ته یې د خپل سفر د مصرف راپور ورکړ.

پدې سفر کې مصرف او عواید داسې وه:

لومړی. مصرف: مېلمستیاوي، اعاني ښاروالیو او روغتونونو ته، د غریبو افغانانو سره مرسته، ډالۍ، د هوټل خرڅونه، د هوټل کرایه او نور ټوله جیب خرڅونه نولس لکه او یو پنځوس زره افغانۍ.

دوهم. عایدات: سوغاتونه، ډالۍ او بخششونه، یو سلواته ویشته لکه او اته اتیا زره افغانۍ.

امان الله خان په سلگونو ماشینونه، فابریکې، عمرانې، طبي او نظامي سامانونه فرمایش کړل چې ځینې د امانې دورې تر سقوط وروسته ورک یا د بدرگه افغانانو تر استفادې لاندې راغلل.

انگرېز خپل قوي جاسوسان قبایلو او حتی ښارونو ته ننه ایستلي وه، دا آوازي هره ورځ خپرېدې چې پاچا په بهر کې مسلمانې پرې ایښې او هره ورځ کلیسا ته ورځي.

په خاینانه طریقه د ملکې موتناژ سوي عکسونه په قبایلو کې تیتېدل، سر به د ملکې و او هغه به د یوې اروپايي لوڅي ښځې په بدن

پوري نصب سوی و او یو قبیلوي سپری په مشکل پوهولی سواى چي دا ساختگي دی.

اعلیحضرت امان الله شاه د (۱۹۲۸ز) کال په جون کي د اوږده سفر څخه وطن ته راوگرځېد او ددې سره سم یې د یوې بلي لويي جرگې د جوړېدو فرمان صادر کړ او حتی دومره چي د کندهار نائب الحکومه ته یې وویل، چي شپږ تنه بنځي هم دغه مجلس ته راو لېږه.

دا جرگه چي د امانی دورې درېیمه لویه جرگه وه، د (۱۹۲۸ز) کال د اگست پر (۲۸) نېټه په پغمان کي جوړه سوه، اعلیحضرت د خپل سفر گزارش هم ورکړ او وروسته یې دغه شل فقرې تصویب کړې.

۱. شورای دولت په شورای ملي تبدیل سو.
۲. د مجازاتو عفو یواځي د پاچا حق دی.
۳. د تفتیش عمومي دېوان تأسیس سو.
۴. هر وزارت به د تفتیش یوه دایره ولري.
۵. د مساکینو او مجانینو لپاره دي ځایونه جوړ سي.
۶. د عسکري مکلفیت دوره درې کاله ده.
۷. د عسکري مکلفیت نقد بدل ممنوع سو.
۸. ټول نښانونه لغو سول.
۹. ملکي رتبې لغو سوې.
۱۰. ټول رسمي القاب لغو سول، یواځي د عزیز کلمه به د نومونو سره لیکل کیږي.

۱۱. په نظامنامو کي دي د هر جرم سزا وټاکل سي.
۱۲. نقدي جریمه دي هم د نظامنامې سره سمه اخیستل کیږي.
۱۳. تجارتي او نوري عصري محکمې دي جوړي سي.

۱۴- تدریس او وعظ په شهادتنامه پوري مربوط دی او د دیوبند ملایان افغانستان ته نسي راتلای.

۱۵- د افغانستان پنځلس کلني سالم خلک دي هر کال پنځه افغانۍ او مامورین دي د یوې میاشتي تنخواه عسکرو د وسلو د رانیولو لپاره ورکوي، ددې بسپنی لایحه دي شورا ملي جوړه کړي.

۱۶- ملي شورا دي د رشوت د بندولو لپاره لایحه جوړي کړي.

۱۷- که مجرم محکمې ته حاضر نسي دده په غیاب کي دي سزا ورته وټاکل سي او د قانون جوړووني مرجع ملي شورا ده.

۱۸- شهزاده رحمت الله ولیعهد سو.

۱۹- د افغانستان د بیرغ رنگ تور، سور او زرغون وټاکل سو، چي پر غرونو د لمر ختو منظر ولري او شاوخوا یې د غنمو وږي وي، لوړ (الله ج. محمد ص) پر لیکلي وي.

۲۰- پس له هر پنځو کلنو څخه دي لویه جرگه جوړېږي.

د جرگه تر یوه جبرلاندي جرگه وه، پاچا په ډېر غرور د مسائلو سره برخورد کاوه، څه چي تصویب سوه، د هغو سره اکثریتو موافقه نه درلوده، خو (۱۱) او (۱۴) مادې د یوه لوی رسوب او عکس العمل باعث سوې، په جرگه کي ترمنځه ټولو وکیلانو ته ویل سوي وه، چي هیڅوک انتقاد نسي کولای، که کوم مطلب لري، نو هغه دي په لیکلې بڼه د شورا رئیس (سردار شېراحمد خان) ته ورکړي.

په دې جرگه پسې د ستوری د ماڼۍ په چمن کي یوه جلسه جوړه سوه، هلته لومړی عبدالرحمن خان لودین پر شاه انتقاد وکړ، چي لس کاله یې د صدارت چاري پخپله په لاس کي نیولي دي او مسئول معلوم نه دی، ددغو څرگندونو څخه لودین مجبور کړای سو، چي

استعفاء ورکړي، همدارنگه نور ټول پخواني رفورمستان (اصلاح غوښتونکي) یو په بل پسې له میدان ووتل.

بلي خواته انگرېز هم په منفي تبليغاتو زور ولگاوه او مذهبي قشرونو دا ډول نغاړه سخته درباوه، چي اسلام په خطر کی دی او امان الله خان کافر سوی دی، له شاه امان الله خان څخه لار ورکه سوه، نوموړي چي د سفر څخه د تازه راتگ په وخت کي د ښار پر څلورو لارو لوحې نصب کړي وې، چي دلته بقره داره بنځه نسي تېرېدلای، اوس یې د شپې په پټه یوه - یوه ټوله کړه.

امان الله خان چي سېل اخیستی و، هر څک ته یې لاس وراچاوه او وضع دومره ورته بحراني سوه، چي د (۱۹۲۹ ز) کال د دسمبر په (۲۰) نېټه یو گام نور هم شاته ولاړ او یوه اتلس فقره ییزه اعلامیه یې صادره کړه، چي لنډیز یې په لاندې ډول دی:

(د اعیانو مجلس په تشکیل، څارنوالي (مدعی العموم) په مقرری، افغاني محصلین به له ترکیې څخه راغونډتل کیږي، د دیوبند ملايان افغانستان ته راتلای سي، بنځي به خپل لاسونه او مخ پټوي او د سروینستان به نه لندوي، د ملايانو په تدریس کي به له هغوي شهادتنامه نه غوښتل کیږي، د نفوسو د تذکرې توزیع منع او د شرابو څښل به مجازات کیږي، په هري ولسوالۍ کي به یو محتسب ملا مقرریږي، د رخصتۍ ورځ به له پنجشنبې څخه جمعې ته تبدیلیږي، بنځي به اروپايي جامې نه اغوندي او چادري به پر سر کوي، نظامیان مرید کېدای سي او مرشد نیولای سي، د بنځو د حمایې انجمن به د اعیانو د مجلس تر تاسیس پوري معطل وي، د پوراخیستل آزاد دی او د کالیو په اغوستلو کي به کوم قید نه وي).

شاه امان الله له ډېرو درنو ټولنیزو مسائلو سره په احساساتو برخورد کاوه او دده د هر فعل او حرکت څخه محیل کمین نشینه د بنمن استفاده کوله.

د مرکز اداره چي د بې کفایته او فاسدو اشخاصو په لاس کي لوېدلې وه، نو په ولایاتو کي اداري فساد تر مرکز په څو چنده زیات او خطرناک و، د اغتشاش لومړۍ شعله د ننگرهار له شینوارو څخه راپورته سوه، څو یې ټول ولایت په خپله لمن کي راو نغاړه.^(۱)

د (۱۹۲۹ ز) کال د دسمبر په (۲۲) نېټه غازي امان الله خان وليکل، چي یو ځل بیا د جگړې تور لوگی راپورته کېدونکی دی، افغان له افغان سره جنگیږي، مسلمان د مسلمان پروړاندې درېدلی او دا یواځې د څو کسو غرضي شیطانانو کار دی.^(۲)

د (۱۹۲۸ ز) کال د اکتوبر په میاشت کي د شینوارو د سنگر خېلو د قبیلې له کسانو سره د لارویو کوچیانو یوه کوچنۍ نښته رامنځته سوه، چي د ځایي حاکم د بې پروايي په نتیجه کي دلته د بغاوت اور بل سو، شینوارو په دې دلیل، چي ځایي حکومت د هغوي عریضې ته هیڅ اعتنا نه ده کړې، حکومتي مرکز اچین یې چور کړ، خزانه او د ساتونکو وسله یې لوټ او تالان کړه، وروسته یې ډکه هم په خپل کنټرول کي راوستله، د کابل او پېښور لاری یې غوڅه کړه او د جلال آباد په لوري روان سول.

شاه د عمومي تفتیش رئیس (شېر احمد خان) د تنظیمه رئیس په توگه جلال آباد ته واستاوه، نوموړي د خوگیانو (خوږیانو) او د

۱. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۱۸۴ مخ

۲. لوډویک اډامیک، د شلمې پېړۍ تر نیمایي د افغانستان د بهرنیو اړیکو تاریخ، ۲۶۴ مخ

حصارک د غلجیو له مشرانو سره خبري پیل کړې او هغوي ته یې یو شمېر ټوپکان او یوه اندازه مهمات ورکړل، چي د پاڅونوالو مقابلې وکړي، خو دغه ناسم سیاست، یو ځل بیا منفي پایله ورکړه، چا چي وسله اخیستې وه، ځیني خپلو کورونو ته ولاړل او ځیني له پاڅون کوونکو سره یو ځای سول او په ګډه یې تنظیمه رئیس په جلال آباد کي کلابند کړ، په ده پسي د بهرنیو چارو وزیر (غلام صدیق خان) په الوتکه کي جلال آباد ته ولاړ، نوموړي، رئیس تنظیمه له محاصرې څخه خلاص کړ او له هغه وروسته د بهرنیو چارو وزیر غلام صدیق خان له ننګر هاري اقوامو سره د ستونزي د حل لپاره خبري پیل کړې، خو هغوي په هیڅ ډول نه راضي کېدل او پاڅون لا جريان درلود.

دغه مهال چي د هیواد په ختیځه سیمه کي دغو پېښو داوم درلود، یو بل مخالف د (تګاب اخندزاده) چي پلازمېني ته یې نږدې موقعیت درلود، دولت ته یې یو بل خطر پیدا کړ، دا روحاني شخص هم له هغو کسانو څخه و، چي په لومړي سر کي یې له امان الله خان سره همکاري کړې وه او له هغه څخه یې د (فخرالمشایخ) لقب اخیستی و، خو وروسته بیا د نورو روحاني او دیني مشرانو په څېر د امانی اصلاحاتو مخالف سو او پدې وخت کي یې چي دولتي دستگاه د کمزوري په حال کي وه، نو هغې په خلاف یې خپل مخالفت په ډاګه کړ او پر ضد یې تبلیغات پیل کړل، نوموړي کابل ته د راتګ لپاره د شاه د امر څخه سرغړونه وکړه او هغه پوځي ډله چي د هغه د راوستلو لپاره وراستول سوې وه، د یوه ناڅاپه برید په واسطه له منځه یووړل سوه، دا ناڅاپي برید د کوه دامن او کوهستان د هغو لار شکوونکو غلو له خوا ترسره

سوه، چي مشري يې حبيب الله چي په بچه سقاو (د سقاو زوی) سره يې شهرت درلود، کوله.

حبيب الله پخوا د نمونې په قطعه کي چي د امان الله خان د روزل سوي تعليمي نظام له غوره قطعو څخه وه، گډون درلود، نوموړی وروسته بيا د ناڅرگندو دلايلو له کبله برتانوي هند ته تېښته وکړه او بيرته د راستنېدو پر مهال د يوه بل مشهور غل (سيد حسين) په ملگرتيا چي د چاريکارو او سپدونکی و، د غلو او لوټمارانو د ډلي مشر سو، چي دنده يې د کابل په شمال کي د مسافرو او قافلو لوټل وه.

کله چي د اروپا له سفر څخه د شاه له راستنېدو وروسته له هغه څخه د خلکو د خواشيني کېدو په وجه امنيت گډوډ سو، نو د غل حبيب الله کار هم د دولت د نورو مخالفينو په شان ترقي وکړه، د تگاب اخندزاده د دولتي ځواکونو پر خلاف له هغه څخه د مرستي غوښتنه وکړه، په دې وخت کي د ټيټي درجي يو شمېر فيوډالانو، لکه د کلکان د کلي ملک محسن، خواجه بابو او خواجه مير علم له خوا يې چي د نورو فيوډالانو په څېر د دولت په مخالفه ليکه کي وه، مرسته او ملاتړ کېده.^(۱)

د سقاو زوی بالاخره پر حکومتي پوستو او عسکرو باندي حملې پيل کړې او يوه ورځ يې پر هغه حکومتي خزانه چي له مزار شريف څخه کابل ته وړل کېدله حمله وکړه او ټوله خزانه يې غرونو ته پورته کړه، حکومتي پوځيان د هغه په نيولو بريالي نه سول، بالاخره خبره دې ځای

۱. مير محمد صديق فرهنگ، افغانستان په وروستيو پينځو پېړيو کي، ۵۸۶ مخ

ته ورسېدلې، چي مرکزي حکومت له هغه سره د مذاکرو کولو ته مجبور سو، حبيب الله کلکاني د مرکزي حکومت له خوا د تنظيمه هيئت د رئيس (احمد علي خان) سره خبري وکړې او له هغه سره يې يوه موافقتنامه لاسليک کړه، پدې موافقتنامه کي راغلي وه، چي حبيب الله کلکاني به د خپلو شريرو اعمالو څخه لاس اخلي او توبه به کاږي، حکومت به د هغه او د هغه د ملگرو ټول گناهونه بخښي، حبيب الله او سيد حسين ته به د جنرالۍ رتبه ورکوي، هغوي ته به (۸۲) ميله ټوپکان او مرمۍ ورکوي، نوموړو هريوه ته به د کاله دېرش زره افغانۍ او د هغوي سره ملگرو ته به د مياشتي دېرش افغاني تنخوا ورکوي.

د سقاو له زوی سره تردې موافقتنامې وروسته د کابل خلک يو څه بېغمه سول او اعليحضرت امان الله خان هغه ته پيغام واستاوه، چي د يوه جنرال په حيث د مشرقي د بنوربن په ځپلو کي برخه واخلي او خپلي قواوي د والي (علي احمد خان) سره يو ځای کړي.

پاچا غوښتل چي پدې توگه يو دښمن په بل ووهي، خود سقاو زوی پوره هوښيار و او له دې فرصت څخه يې بشپړه گټه واخيستله، هغه پوه سو، چي مرکزي حکومت دومره کمزوری دی، چي د بنوربن په ځپلو کي له ده څخه مرسته غواړي، نو د امان الله خان د ليکلي پيغام په اساس يې په قانوني توگه د عسکرو په غوندو لو او د حکومتي وسلو په وېشلو پيل وکړ، کله چي ښه يې خپل قواوي په وسله سمبال

کړې، نو خپلي پالیسۍ ته یې تغیر ورکړ او پر کابل باندي یې د حملې لپاره حرکت پیل کړ.^(۱)

د خیر خانې له کوتل څخه راو اوښت او د کابل په شمال لوېدیځه سیمه کې یې په جگړې پیل وکړ، کابل ته د دوي په راتلو سره دولتي چارواکي زړه نا زړه سول، جنرال ولي محمد خان چې په وکیل باندي یې شهرت درلود، په کابل کې د پاته سوي پوځ په ورسوق کولو سره یې بچه سقاو ته ماته ورکړه او د خیر خانې تر کوتل پوري یې پسې واخیستل.^(۲)

حبيب الله خان ددې ماتې سره - سره بیا هم په کراره کښېناست او د (۱۹۲۹ ز) کال د جنورۍ په (۱۴) نېټه د شپې له تیارې څخه په گټه اخیستلو سره د خیر خانې په کوتل کې یو ځل بیا د دولت پر مدافع ځواکونو یرغل وکړ، ویل کېږي، چې ددې برید سره یو ځای د جبهې له شا څخه هم ډزي واورېدل سوي او د پوځ په کسانو کې دا آوازه خپره سوه، چې د جنوبي او مشرقي سمت د باغي قبیلو خلک کابل ته رارسېدلي او د کابل په لوټ او تالان بوخت دي، ددې افواه او آوازي په خپرېدو، بلکې د مدافع پوځ د افسرانو د ادارې او ارادې د کمزورۍ له لامله پوځ د خیر خانې په کوتل کې خپل مزبوت موقعیت پرېښود، ځیني افراد ښخ خپلو کورو ته ولاړل او ځینو خپل موقعیت له خیر خانې کوتل څخه ده کیپک ته بدل کړ، کله چې دا خبر په ارگ کې شاته ورسېد، پرته له ځنډه یې هغه تصمیم چې ښايي له مخکې څخه

۱. عبدالباري جهاني مقاله، د اعلی حضرت امان الله خان اصلاحات او سقوط، افغان جرمن آنلاین،

۱۵ مخ

۲. ستر جنرال گلزړک ځدران، د افغانستان تاریخ، ۵۴۳ مخ

یې نیولی و، عملي کړ، شاه د بچه سقاو له لومړي حملې څخه وروسته د خپلي کورنۍ غړي کندهار ته استولي وه، د نوي برید د خبر له اورېدو څخه وروسته، په داسي حال کي چي د خپل استعفاء لیک په واسطه یې خپل ورور (سردار عنایت الله خان) د راتلونکي شاه په توگه ټاکلی و، په خپله د یو شمېر همکارانو لکه، محمود طرزي هلمندی، غلام صدیق خان او د دربار د وزیر محمد یعقوب خان په ملگرتیا د موټر په واسطه د کندهار په لور روان سو او د لاري د ویجاړتیا او د شپې د یخۍ او نورو ستونزو له کاللو وروسته نوموړي ښار ته ورسېد.^(۱)

امان الله خان چي کندهار ته ورسېد، هلته کندهاریانو تشویق کړ، چي پرته پلاز ونیسي، نوموړی هم له یو لښکر سره د کابل په لور روان سو، پر غزني د سقاو الوتکو بمبارد وکړ، امان الله خان د کامیابۍ چانس درلود، ځکه وردگ او هزاره جات یې همکارۍ ته چمتو وه.^(۲) دلته د مقر او غزني تر منځ داسي خلک و نیول سول، چي د انگرېز د سیاسي جاسوسی (پولېټېکل ایجنټ) اسناد ورسره وه او غوښتل یې چي غلجي او دراني پښتانه سره واچوي، دغو سیاسي جاسوسانو د فراه شل تنه دراني یې نیولي او بیا یې وژلي او د ټلیفون ستونو ته یې خپږولي او لیکلي یې وه، (دا د غلجو مېلمستیا ده درانو ته).

امان الله خان چي دا حالت ولید، نو کندهاریان او دوستان یې راټول کړل او داسي وینایې وکړه:-- (زما گرانو هیوادوالو وروڼو! تاسو یقین ولری، چي داسي صحنې کتلی نه سم او نه غواړم، چي زما د پاچا

۱. میر محمد صدیق فرهنگ، افغانستان په وروستیو پېښو پېړیو کي، ۵۹۰ مخ

۲. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۱۹۲ مخ

کېدو لپاره داسي زړه ماتوونکي کارونه ووينم، زه بويه ستاسو له ډلي ووخم، چي په داسي وژنو کي زما لاس او موجب نه وي، زما گران ملت به ژوندی او افغانستان به تل پاته وي، زه نه غواړم د تل لپاره مخ توری او د داسي ناوړه حالاتو مسئول و اوسم او نه غواړم داسي حالات زما په نامه ثبت سي، په داسي حال کي چي د خپلي پاچهۍ په لومړۍ ورځ مي ژمنه کړې وه، چي زه به د خپلواکۍ د ساتلو لپاره ستاسو د يووالي او نېکمرغۍ لپاره خدمت وکړم، تاسي وگورئ، زموږ د خلکو بدمرغي د تاريخ په دورو کي دا وه، چي شهزادگان د شاهي مقام د لاسته راوړلو لپاره يو له بل سره په جگړه اخته وه او د دې مطلب دا پيره يې تاسي خلک د بنمنۍ ته رابللي، چي قوم په قوم سره ووژنئ، زه غواړم داسي پاچهۍ ونه کړم او نه مي داسي غوښتل، چي خلک يو له بله جگړې ته وبولم، زما غوښتنه افغان ولس ته نېکمرغي، يووالي او دوستي ده.

اوس زه وينم، چي کورنۍ او قبيلوي جگړې پيل کيږي، دادی، چي افغانستان خپلو دوستانو او مخالفينو ته پرېږدم، چي زما لپاره په جگړه نه وي، تاسو په خپلو کي جوړسئ، زه واکمني نه غواړم او د هغه لپاره کورنۍ جگړې ته نسیم کتلاي، زما وينا تاسو ته داده، چي خپل هيواد بهرنيو غليمانو ته مه سپارئ، زه ستاسو يو فرد یم که تاسو نېکمرغه و اوسئ، زه نېکمرغه او خوشحاله یم، که تاسي داسي په وينو کي ولا مبی، زه به د تل لپاره خواشینی او غمجن یم).

امان الله خان په داسي حال کي چي اوبنکي يې بهېدلې د لاهوري واقف دغه دوه بيتونه يې ولوستل او د خدای په امانی يې وکړه:

جنگ تو صلح و صلح تو جنگ است
 من بقربان این چه نیرنگ است؟
 می روم تا تو نشنوی نامم
 اگر از نام من ترا ننگ است^(۱)

امان الله خان له دې وروسته کندهار ته ستون سو، د (۱۹۲۹ ز) کال په مې کي يې افغانستان د تل لپاره پرېښود او ايتاليا ته ولاړ، هلته يې د (۱۹۶۰ ز) کال د اپرېل پر (۲۵) نېټه د دوشنبې په ورځ د زورېځ په ښار کي له دې نړۍ سترگي پټي کړې، د وصيت له مخي يې جنازه افغانستان ته راوړل سوه او په جلال آباد کي د پلار د قبر تر څنگ خاورو ته وسپارل سو.

د عنايت الله خان پاچاهي:

عنايت الله خان د حبيب الله خان مشر زوی، د عبدالرحمن خان لمسی او د امير محمد افضل خان هلمندي کوسی و، نوموړی په مشاومتوب کي له هغو ښوونکو څخه، چي د نيکه له خوا ورته مقرر سوي وه، زده کړي وکړې.

کله چي حبيب الله خان پاچا سو، نو هغه مهال دی ځوان و، د هند وایسرای حبيب الله خان ته بلنه ورکړه، ترڅو هندوستان ته ورسي، خو حبيب الله خان د دې پر ځای چي خپله ورسي، خپل مشر زوی (عنايت الله خان) يې د يوه پلاوي په مشري هند او بيا انگلستان ته واستاوه،

۱. قدرت الله حداد فرهاد، د افغان ملي تاريخ، دوهم ټوک، ۶۱۲ مخ

حبیب الله خان خپل زوی ته سپارښتنه وکړه، چي د هر څه په وړاندي چوپ اوسه (یعنې موخه یې دا وه، چي تړون مه ورسره کوه).
 عنایت الله خان انگلستان ته ولاړ، هلته یې ملکې (ویکټوریا) او د هغې افسرانو په ښه توګه هر کلي وکړ، خو په دې سفر کي چي د دواړو لورو کومه موخه وه، هغه پوره نه سوه.^(۱)

لکه څنګه چي په مخکنیو پاڼو کي مویادونه وکړه، چي له حبیب الله خان وروسته د افغانستان واکمني امان الله خان ته ورسېده، نوموړي هیواد له بهرنیو یرغلګرو (انګریز) څخه خپلواک کړ، خو په وطن کي دننه نوموړي ته ډېر خنډونه پېښ سول او په پایله کي شاه امان الله په (۱۹۲۹ ز) کال د جنوري په (۱۴) نېټه له خپلي واکمنۍ څخه استعفاء ورکړه او عنایت الله خان یې د راتلونکي پاچا په توګه معرفي کړ، له عنایت الله خان سره په لومړۍ ورځ په دربار کي بیعت وسو او د پاچا په توګه وټاکل سو، ده له واکمنېدو سره سم د محمد صادق مجددي او محمد عثمان خان په مشرۍ یو پلاوی حبیب الله (بچه سقاو) ته د سولي لپاره ورواستاوه، نوموړي پلاوي ددې پرځای چي لومړی حبیب الله ته ورسې، پوځیانو ته ورغلل او هغوي ته یې د امان الله خان د مستعفي کېدلو او عنایت الله خان د پاچا کېدلو وویل، پوځیان چي تر اوسه پوري د امان الله خان لپاره جنگېدل، تیت وپرک سول.

محمد صادق مجددي او عثمان خان، حبیب الله ته ورغلل، نوموړي ته یې وویل، چي امان الله خان له واکمنۍ څخه لاس پر سر سوی دی او خلکو عنایت خان ټاکلی، نو تاسو له هغه سره بیعت وکړئ، خو په دې

۱. بشیر احمد ریان، د افغاني پاچاهانو لنډ ژوند لیک، ۱۳۱ مخ

مجلس کي محمد حسين د کلکاني د دفاع وزیر هم ناست و، هغه چينغي کړې، او داسي يې وويل: (دا چي د بيعت خبره ده، نو ولي يې له خپل امير (حيب الله) سره ونه کړو).

پدې توگه د حبيب الله خان لپاره بيعت وسو او محمد صادق مجددي ناکام راستون سو، ^(۱) عنايت الله خان درې ورځي هم مقاومت ونکړای سو او د حبيب الله کلکاني لښکري له شمالي څخه د کابل پر ښار راخپړې سوې.

دا د بدوي کلتور نمائندگانو په ډېر ډول او سخته بې رحمۍ د کابل ښاريان وټکول او په چور وچپاو يې لاس پوري کړ، درې کسانو (د حبيب الله ورور (حميد الله)، د کابل والي (ملک محسن) او پردل) چي وروسته سپه سالار سو، په کابل کي دولتي دايړې او د خلکو کورونه چور کړل او خال. خال يې عفتيو ته يې هم لاس وراچاوه، خو په کلي صورت يې دا کار نه کاوه، ځکه په بدوي کلتور کي دغسي کار هم ښه نه گڼل کيږي.

حبيب الله هم دا د چور او چپاو کار چندان بد نه باله، بلکې ويل به يې، دا د ښار شتمني زموږ د اوږدې محصول دی، بچه سقاو کابل ته په داخلېدو، د جنوري په (۱۶) نېټه پخپله د مهمانخانې قصر ته (چي اوس آر شيف ملي دی) ولاړ او هلته يې خپله تاريخي وينا کي داسي وويل:-(ما د پخواني حکومت لاتې گري، کفر او بې دينۍ اوضاع ولېدله او د رسول الله (ص) د دين د خدمت لپاره مي د جهاد ملا وتړله، ترڅو تاسي وروڼه له کفر او لاتې گري څخه وژغورم، وروسته

۱. بشير احمد ريان، د افغاني پاچاهانو لنډ ژوند ليک، ۱۳۴ مخ

له دې به زه د بیت المال پیسې په تعمیراتو او مدرسو (مکتبونو) ونه لگوم او دا پیسې به خپلو عسکرو ته ورکړم، چي چای، قند او پلو ووهي او ملایانو ته به یې ورکړم، چي عبادت وکړي، اوس نو ولاړ سئ وروسته له دې همیشه خپل ساعت تېر کړئ، چرګان و جنگوئ، مېزان و جنگوئ او ساعت تیری وکړئ.^(۱)

حبیب الله گردی، سخوت، توربخن سپی و او لنډۍ پیره یې درلوده، کلیوال کالی یې اغوستل او پرواسکت یې د مرمیو لوی کتارونه راپېچلي وه، د حبیب الله قدرت هم ترډېره دوام ونه کړ، نادر خان له فرانسې څخه راغی، د قبیلو د مشرانو او خپلو وروڼو په ملګرتوب نوموړي ته د لوګر په سیمه کې ماته ورکړه، چي نور به د نادر خان په دوره کې تر بحث لاندې ونیسو.

د محمد نادر شاه پاچاهي:

محمد نادر خان هلمندی د یوسف خان زوی، د یحیی خان لمسی، د سلطان محمد خان کړوسی او د سردار پائنده محمد خان بارکزي (هلمندي) کوسی و، چي په (۱۸۸۳ ز) کال د اپرېل په (۹) نېټه د هند په دېرون کې زېږېدلی دی او زده کړي یې هم په هند کې د اردو او انګرېزي ژبو له زده کړي سره وکړل.

په (۱۹۰۱ ز) کال کې د نادر خان کورنۍ بیرته کابل ته راغله، نوموړی د هغه پوهي په سبب چي په نظامي چاور کې یې درلوده، په (۱۹۰۸ ز) کال د جنرالۍ رتبې ته ورسېد، په پکتیا کې د منګلو د پاڅون له غلي کولو وروسته په (۱۹۱۱ ز) کال د نائب سالار دنده

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۱۹۸ مخ

ورکړل سوه، په (۱۹۱۳ز) کال کې د حبیب الله خان لخوا د دفاع د وزیر (سپه سالار) په توګه وټاکل سو.

د امیر حبیب الله خان تر مرګ وروسته چې کله د غازي امان الله خان له خوا د خپلواکۍ اعلان وسو، یو مهم کس یې نادر خان هم و، چې په جنوبي جبهه کې یې جګړه وکړه، پدې جګړه کې یې په ډېره مېړانه د ټل کلا ونيوله او د فاتح په توګه د خپلواکۍ له ترلاسه کولو او د سولي وروسته کابل ته راوګرځېد.

سردار محمد نادر خان په (۱۹۲۴ز) کال په فرانسه کې د افغانستان د سفیر په توګه وټاکل سو، په (۱۹۲۵ز) کال کې یې د سفارت څخه استعفاء ورکړه او هلته د نیس په ښار کې پاته سو.

کوم وخت چې امان الله غازي ته د نارامۍ اوربل سو او حبیب الله کلکاني ته د هیواد چاري ورسېدلې، نادر خان له فرانسې څخه هیواد ته راغی او لښکريې برابر کړې، د حبیب الله کلکاني له ملګرو سره په لوګر کې د خپلو وروڼو (شاه ولي خان، شاه محمود او محمد هاشم) په مرسته جګړه وکړه، له نادر خان سره قبایل هم ملګري وه، چې د نادر خان په کامیابۍ کې یې غوره رول ولوباوه.^(۱)

نادر خان د لوګر له لاري کابل محاصره کړ، حبیب الله کلکاني (بچه سقاو) کوه دامن ته وتښتېد، نادر خان په (۱۹۲۹ز) د اکتوبر د میاشتې په (۱۵) نېټه کابل ته ننوت او سیده د سلامخانې ودانۍ ته ولاړ، د جنوبي او زیرو د لښکر د مشرانو، د کابل ښار او د شاوخوا سیمو د مخورو، سپین ږیرو او د امانی حکومت د غړو په وړاندې یې

۱. بشیر احمد ریان، د افغاني پاچاهانو لنډ ژوند لیک، ۱۴۲ مخ

چي رابلل سوي وه، وينا وکړه، نوموړي په دې وينا کي د نورو موضوعاتو په لړ کي څرگنده کړه، چي هيواد ته دده د بېرته راستنېدو موخه، له غلو څخه د هيواد ژغورل و، اوس چي دغه موخه ترسره سوې ده، پخپله د پاچهۍ ادعا نلرم، غواړم چي د هيواد د نوي پاچا د ټاکنې لپاره لويه جرگه راوبلل سي، ترڅو د هيواد راتلونکي واکمن د ملت د استازو لخوا وټاکل سي.

د قبایلو مشرانو او وگړو ځواب ورکړ، چي د لويي جرگې جوړولو ته هيڅ اړتيا نسته، ځکه ته پخپله پاچايي او ټول در سره موافق دي، محمد نادر خان له لږ څه فکر او سوچ وروسته دغه وړانديز ومانه او د سلطنت دروند بارت ته يې اوږه ورکړه.^(۱)

محمد نادر خان چي پر وران ويچار کابل پاچهي پيل کړه، نو پدې بڼه پوهېده، چي دده په وړاندي ساده چاري نه دي پرته، بلکې غرونه. غرونه کار بايد وکړي او هر قدم بايد په ډېر احتياط کښيږدي.

محمد نادر خان د امان الله خان نږدې همکار او د رفورمستانو سر حلقه عبدالرحمن خان لودين چي په اخيره کي د امان الله خان څخه خوابدي و، د کابل د ښاروال په حيث مقرر کړ، دغه مهال چي پر کابل د سقاويانو غلو لنډه واکمني تېره سوې وه، نوموړي ښار په يو داسي حالت کي قرار درلود، چي دغو غلو دولتي دفترونه لوڅ کړي وه، غالي يې وړي وې، چوکۍ او نور سامانونه يې يا وړي وه او يا يې تخریب کړي وه، د کابل ښکلی ښار په کثافت دانی او بڼتی و.

۱. مير محمد صديق فرهنگ، افغانستان په وروستيو پينځو پېړيو کي، ۶۵۵ مخ

عبدالرحمن خان لودین هم په لږه موده کې کابل یو ځل بیا وېرېښاوه، د ښار سپکان او کوچي ورغول سوې، د ارگ ودانۍ هم ترمیم سوه، چې تر هغه وروسته پاچا د خپلي کورنۍ سره هلته استوگنه غوره کړه. د نادر خان د دولت په سر کې پخپله نادر شاه او په هغه پسې یې ورور سردار محمد هاشم خان ډېر با انضباط او په اداره کې ډېر سختگیر خلک وه، ورپسې نور دولتي اراکین یې هم ساده خلک نه وه او هریو یې په خپل چوکاټ کې د صلاحیت خاوند و، ده که څه هم د خپل ورور محمد هاشم خان په صدارت حکومت جوړ کړ، خو د کار ټولې جدي کیلۍ یې په خپل جیب کې ساتلې.^(۱)

محمد نادر شاه له حبیب الله کلکاني (بچه سقاو) څخه وغوښتل چې حکومت ته ځان وسپاري او دا وعده یې هم ورسره وکړه، چې که کابل ته ورسي نو وبه بخښل سي، حبیب الله هم له خپلو ملگرو سره کابل ته ورغی، محمد نادر خان په خپله ژمنه وفا ونکړه او بچه سقاو یې له څو تنو ملگرو سره په دار راوځړاوه.^(۲)

د هغه څخه وروسته یې د امانی اصلاحاتو په برخه کې منفي چلند غوره کړ او په دې برخه کې یې د خپل دولت کړنلاره په یوولس فقره بیزه ابلاغیه کې اعلان کړه، که څه هم نوموړي په دې سند کې د ولسي شورا د جوړېدو ژمنه وکړه، خو د (۱۹۲۳ز) کال اساسي قانون او د امانی دورې نور قوانین یې شاته وغورځول، د محکمو واک یې بېرته دیني عالمانو ته وسپاره.

۱. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۲۱۶ مخ
۲. بشیر احمد ریان، د افغاني پاچاهانو لنډ ژوند لیک، ۱۴۴ مخ

د یوې منظمې اردو د رامنځته کولو لپاره یې مټې راوغښتې، په بالاحصار کې یې د حریبې نوې ښوونځۍ جوړه کړه، په داسې حال کې چې د جنوبي قبایل، د کندهار او مشرقي د یو شمېر قبیلو خلک یې له عسکرۍ خدمت څخه معاف کړل، خو په نورو خلکو یې د قرعې له لارې په ټینګه د عسکرۍ خدمت کول عملي کړل، په ډېره لږه موده کې یې د امان الله خان له اردو څخه ډېره پیاوړې، ځواکمنه او منظمه اردو رامنځته کړه او دغه اردو یې په عصري وسلو سمبال کړه.

په اداري برخه کې نوي دولت مرکزي اداره او د ولایاتو ادارې نږدې هماغه د امانې دورې په ښه فعالې او راژوندۍ کړې، په دې ترڅ کې سره له دې چې د پوهنې وزارت یې بیا تشکیل کړ، خو د انجونو د زده کړو مخه یې ونیوله او د هلکانو زده کړې یې هم په لومړي سر کې په مرکز او په یو څو سترو ښارونو پورې محدودې کړې.

په کال (۱۹۳۰ ز) په سپتمبر کې د قومونو او قبایلو له مشرانو، د سیمو او ښارونو له مخورو سپین ږیرو څخه یوه لویه جرګه په کابل کې جوړه کړه، د نوموړې جرګې څخه یې (۱۰۵) تنه غړي د نوي اساسي قانون د تصویبولو لپاره وټاکل، دغه (۱۰۵) کسيز پلاوی چې په ولسي جرګه و نومول سو، د (۱۹۳۱ ز) کال د اکتوبر په میاشت کې یې نوی اساسي قانون د (اصول اساسي دولت عاليه افغانستان) په نامه په (۱۱۰) مادو کې تصویب کړ، دا اساسي قانون که څه هم د ترکیبې او ایران له اساسي قوانینو څخه په استفاده کولو او د (۱۹۳۲ ز) کال په اساسي قانون کې د اړینو لاس وهنو په نتیجه کې تسوید سوې و، په څرګنده داسې برېښېده، چې په هیواد کې مشروطه نظام ټینګوي، خو

په حقیقت کې دغه اساسي قانون مطلق واک د شاه او د ديني علماو او روحانيونو د کړيو تر منځ وېشه.

د اساسي قانون له تصويب څخه لږ وخت وروسته د مشرانو شورا جوړه سوه، چې (۲۷) تنو پکښې گډون درلود، دا ټول د شاه لخوا انتخاب سوي وه او په دې پسې په (۱۹۳۲ز) کال کې نوې شورا رامنځته سوه، چې د مرکز او ولاياتو څخه پکښې يو-يو تن او د کابل ښار دوه تنو پکښې د څرگنده او شفاهي رايې ورکولو پر بنسټ ونډه درلوده.^(۱)

د محمد نادر خان د واکمنۍ په دوران کې ځينې پاڅونونه هم وسول، چې ده بيا ژر غلي کړل، لکه د شمالي قومونو بغاوت، د خوست پاڅون او نور.^(۲)

نادر خان او وروڼه يې د سياست په رمز اگاهه وه، ځکه په امانې دوره کې په بهر کې يې ديپلوماتيک ماموريتونه سرته رسولي وه، خو تر ټولو مهم اصل چې دغه وروڼو هغه ته جدي معتقد وه، هغه د محمد نادر شاه قيادت او رهبري وه.

محمد نادر خان د انگرېزانو سره ډېرې ښې اړيکې درلودې، له شوروې څخه هم بې تشويشه نه و، خو په ډېر ځراکت يې هغوي په خپل وجود قانع کړل، له ترکيې او ايران سره يې د نږدې دوستۍ لپاره ډېر دقيق او سياستمداران په پلانونه عملي کړل.

محمد نادر خان پخپله يو با فرهنگه شخص و، نو ځکه يې د سقاوي په دوره کې چې فرهنگ ته کومه صدمه رسېدلې وه، د هغې د جبيړې

۱. مير محمد صديق فرهنگ، افغانستان په وروستيو پينځو پېړيو کې، ۶۵۹ مخ

۲. بشير احمد ريان، د افغاني پاچاهانو لنډ ژوند ليک، ۱۴۵ مخ

لپاره ډېره پاملرنه وکړه، د امانې دورې هغه یو شمېر روڼ اندي (روشن فکران) چي له زندان څخه د باندې پاته وه، هغه یې په یوه ټولنه کي راټول کړل، د کابل ادبي ټولنه یې جوړه کړه، دې انجمن د کابل په نامه یوه مجله هم خپره کړه او په تاریخ و ادبیاتو کي یې د یادوني وړ کارونه سرته ورسول.

نادر خان فرهنگي کارونو ته پخپله توجه کوله، په علی آباد کي چي د استقلال د لمر نښان څخه پنځه سوه جریبه محکمه ورکول سوې وه، هغه یې روغتون او پوهنتون ته وقف کړه، دده په امر ډېري بنسټونځۍ فعاله سولې او په کندهار کي وزیر محمد گل خان د کندهار ادبي ټولنه جوړه کړه، چي د هغه ځای لیکوالان او روڼ اندي پکښې راټول وه او د پښتو په نامه یې یوه مجله هم خپوله.

نادر خان د هري حرفې او شغل خلک په خپل کار کي په کار درول او ده به ویل ډېر بد حالت هغه دی، چي خلک به یې کاره سي او د بهي کاره سپري کله (سر) د شیطان کارخانه ده.

اعلی حضرت محمد نادر شاه په ظاهره ډېر آرام او خاموش سپری و، خبري یې ډېري نه کولي، خو په دننه کي سخت انتقام جوړیه شخص و، دا بله خبره ده، چي دی هونبیار او مدبر سپری و او وطن ته هم دغسي جدي سپری په کار و، ولي په ځینو مواردو کي یې خپل قهر هیڅ تېرولی نسوای او لکه افعی مار پر خپل ښکار به یې حمله کوله، لکه د عبدالرحمن خان لودین سره پر ډوډۍ ناست و، خبره یې سره واوښته، ده هغه ته غدار وویل، چي د امان الله خان سره یې غدر کړی دی، خو هغه هم عصبي سپری و، ده ته په ځواب کي د غاصب خطاب ورکړ او نادر خان هم نارې کړې، چي دغه سپری لاندی تیر باران کړی.

همدا راز د څرخي غلام نبي خان وژل هم يو انتقام جويانه حرکت و، کېدای سوای چي دغه کورنۍ يې له ځانه راضي ساتلې وای، پدې ډول نور هم عصيبتونه او فشارونه زياتېدل او هري خواته د انتقام دو جانبه اور بل و، خو دا و، چي د (۱۹۳۳ ز) کال د نوامبر پر (۸) نېټه عبدالخالق نومی د نجات د لېسې شاګرډ اعلیحضرت محمد نادر شاه د تفنگچې په مرمۍ مړ کړ.

د محمد نادر شاه لخوا د فرهنگ د قدر دانۍ يوه نښه يې پخپله دغه ده، چي ده پخپله د معارف مډال د يوه شاګرډ پر ځيګر وټومبه، خو هغه د لاندې لخوا د تفنگچې مرمۍ پرې ور خوشي کړې).

پدې توګه محمد نادر شاه د افغانستان په واکمنانو کي ځای لري، نوموړي بې له پيسو په داسي حال کي چي د ناروغۍ رنځ هم په پوري و، صرف په خپل شخصيت او خپل شهادت هیواد ته نجات ورکړ، چي د يو غاصب او ظالم (بچه سقاو کلکاني) د استبداد تر لغتولاندې زهيرېده، نادر خان هیواد له يوې دورې انارشي څخه چي ښايي يو نسل يې په غېږ کي نيولی وای، نجات ورکړ، نوموړي له هغه وخته چي پر تخت يې تکیه وکړه د ملي يووالي لپاره زمينې برابرې کړې.

د اعلیحضرت محمد نادر شاه تر وفات وروسته هغسي چي انتظار کېده په انتقام کي به يې ډېري ويني توی سي، د پاچا وروڼو او د دولت امنيتي مقاماتو لاس لنډ وساته، خو د نادر شاه نه شتون واقعاً يوه غټه ضايعه وه.^(۱)

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۲۲۸ مخ

د محمد ظاهر شاه پاچاهي:

محمد ظاهر خان هلمندی د (۱۲۹۳) لمریز کال د تلي په (۲۲) نېټه په کابل کې زېږېدلی دی، په ورکتوب کې یې د کابل د حبیبیې او استقلال په لېسو کې یې زده کړې وکړې، په (۱۳۰۲ل) کال د پلار (نادر خان) سره فرانسې ته ولاړ او هلته یې په زده کړو پیل وکړ، په (۱۳۰۹ل) کال بېرته د فرانسې څخه هیواد ته راغی او په عسکري څانګه کې یې خپلو تعلیماتو ته دوام ورکړ.^(۱)

محمد نادر شاه پدې پوهېده، چې محمد ظاهر خان دده تر حضور لاندې باید د لته په افغانستان کې زده کړه وکړي، چې د وطن په خوی او بوی بلد سي، یو کال وروسته یې د خپل اکا د زوی (سردار احمد شاه خان) لور حمیرا و شهزاده محمد ظاهر خان ته په نکاح کړه او پدې پسې یې په نظامي اکاډمۍ کې داخل کړ، چې هغه یې هم عاجل ولوستله او په دابل کال د حریبې د وزارت مرستیال سو.

محمد نادر شاه یواځې خشک عسکري مسلک ته نه ورخوښي کاوه، بلکې د پوهنې د چارو سره یې هم آشنا کړ او یو ځل هم د پوهنې د وزارت مرستیال سو، دی د یوې لویې حوصلې خاوند و او په دنده کې هم نه سترې کېده.

د اعلیٰ حضرت محمد نادر شاه تر وژل کېدو وروسته چې محمد ظاهر شاه پاچا سو، هغه سمدستي خپل اکا (پخوانی صدراعظم محمد هاشم خان) بیا په صدارت وگماره او هغه هم د (۱۹۳۳ز) کال د نوامبر په (۱۲) نېټه خپله کابینه په دې توګه پاچا ته معرفي کړه:

۱. بشیر احمد ریان، د افغاني پاچاهانو لنډ ژوند لیک، ۱۴۸ مخ

- سردار شاه محمود خان حریبه وزیر
- فیض محمد خان بهرنیو چارو وزیر
- محمد گل خان کورنیو چارو وزیر
- فضل احمد خان مجددي عدلیه وزیر
- احمد علی خان د پوهني وزیر
- میرزا محمد خان د سوداگریزو چارو وزیر او د مالیې د وزارت کفیل

- الله نواز خان د فواید عامې وزیر
 - محمد اکبر خان د طب خپلواک مدیر
 - رحیم الله خان د پُست، تلگراف او تېلفون خپلواک مدیر
- پورتني کابينې به په اونۍ کې یوه ورځ د صدراعظم په مشرۍ غونډه کوله او په هغه کې به هر وزیر د خپلې ادارې د کړنو په باب صدراعظم ته گزارش ورکاوه او د کار په مربوطه ساحه کې به یې د یوه نوي انکشاف په باب نظر څرگند او، صدراعظم سخت دقیق شخص و، ده د مجلس جریانات پخپله دیکته کول او بیا به د مجلس منشي هغه د تصویباتو کتاب ته رسول.

د ظاهر شاه د پاچهۍ په دوران کې دوهمه نړیواله جگړه، په کال (۱۹۳۹ز) کې پیل سوه او وروسته په کال (۱۹۴۵ز) کې پای ته ورسېده، ددې جگړې لمبې چي له اروپا څخه پورته سوي وې ډېر ژر آسیا او د نړۍ نورو برخو ته ورسېدې.

د یادي جگړې دوې لوري د محور او متفقینو په نامه یادېدې، چي په محور کې (آلمان، ایتالیا، جاپان او د ختیځې اروپا کوچني هیوادونه) پکښې شامل وه او په متفقینو کې (انگلستان، فرانسه،

شوروي اتحاد، د امریکا متحده ایالتونه او یو شمېر نور اروپایي هیوادونه) شامل وه، دایوه خطرناکه جگړه وه، هغه هیوادونه چې مستقیماً پکښې ښکېل وه، ډېر مالي او ځاني زیانونه وروړسېدل او چې شامل نه وه هغه هم بې زخمه پاته نه سول.

ددې جگړې په دوران کې چې د افغانستان په شمال کې شوروي، په لوېدیځ کې ایران او په جنوب او ختیځ کې برتانوی هند پکښې رانسکور سول، په افغانستان کې محمد ظاهر شاه پاچا او سردار محمد هاشم خان صدراعظم و، محمد هاشم خان په ډېر لوی تدبیر نه یواځې افغانستان د جگړې له لمبو څخه وژغوره او وطن ته زیانونه رسېده، بلکې د اقتصاد د ننګیو سره - سره یې حتی د سپما څخه کافي ډالر هم ذخیره کړل، چې وروسته په پراختیایي پروژو کې کار ورڅخه واخیستل سو.

د دوهمې نړیوالې جگړې وروسته په کال (۱۹۴۶ز) کې محمد هاشم خان د صدارت څخه استعفاء وکړه او پر ځای یې کشر ورور (شاه محمود خان) د صدراعظم په توګه وټاکل سو، د نوموړي د صدراعظمۍ په لومړي کال افغانستان د ملګرو ملتونو د سازمان غړی سو.

صدراعظم شاه محمود خان چې په افغانستان کې د دیموکراسۍ پلار ورته ویل کېږي، لومړی یو شمېر هغه سیاسي بندیان له محبسونو خوشي کړل، چې د نادر خان او یا هم محمد هاشم خان له خوا بندیان سوي وه، هغوي یې په لوړو پوستونو مقرر کړل.

له هغه څخه وروسته د ظاهر شاه د واکمنۍ پر مهال د پوهنتون د محصلینو اتحادیه جوړه سوه، آزاد مطبوعات منځته راغلل، د

بناروالیو د قانون سالم تطبیق پیل سو او ملي کلوپ منځته راغی، چي د کابل د لویو دولتي اراکینو، سردارانو او اشرافو یوه ټولنه وه، چي د دیموکراسۍ تر عنوان لاندې راووتله او سردار محمد داود خان هلمندی یې مشرو، پدغه وخت کي سردار محمد داود خان د ملي دفاع او کورنیو چارو وزارت سرگروپ هم و.

په (۱۹۴۷ز) کال کي صدراعظم شاه محمود خان امریکا ته سفر وکړ، مخکي تردې چي صدراعظم دا تاریخي سفر پیل کړي، امریکا یې وپوهوله، چي په افغانستان کي پانگه اچونه لوی گټور کار دی او افغانستان تر هر چا په امریکا خوښ دی، چي دلته په افغانستان کي پانگه په کار واچوي.^(۱)

په (۱۹۴۷ز) کال چي کله انگرېزان د هندوستان واک پرېښوولو ته اړ سول، نو افغانستان د پښتنو مسئله را پورته کړه، د خان عبدالغفار خان سره یې په دې غوښتنه کي ملاتړ وکړ، چي د هندوستان د وېش په وخت دي پښتنو ته خوښه ورکړل سي، چي دوي د هند یا پاکستان سره پاته کیږي، آزاد او سېدل غواړي او که له افغانستان سره بېرته گډون طلبی، له کومه چي په کال (۱۸۹۳ز) کي د ډیورنډ په کرښه انگرېزانو رابېل کړي وه، خو انگرېزانو دا لویه پړه وکړه، چي پښتنو ته یې خوښه ورنکړه.^(۲)

په دابل کال (۱۹۴۸ز) کي صدراعظم خپل وراره (سردار محمد نعیم) چي د افغانستان په بهرنیو چارو وزارت کي د پوره مطالعې

۱. کاندید اکاډمېسن محمد ابراهیم عطایي، د افغانستان پر معاصر تاریخ باندې یو لنډه کتنه،

مخ ۲۳۲

۲. ډاکټر باقي درانی، پښتانه د تهذيب په څپو کي، ۳۸۲ مخ

خاوند و، امریکا ته د سفیر په توګه وپېژاند، نوموړي سردار امریکایي مؤسساتو ته د اور و فېموله، چي د دوي لپاره د بندونو، ویالو او سرکانو جوړولو لپاره خورا ډېر کارسته، نو دا و، چي امریکایانو لومړی د خپلو متخصصانو په وسیله سیمه مطالعه کړه او کله چي ډاډمن سول، نو په (۱۹۴۹ ز) کال کي یې یو ویشتمیلونه ډالره لومړی پور (قرضه) د بندونو د جوړولو لپاره ورکړل او د موریسن نوډسن په نامه کمپنۍ په کندهار کي کار پیل کړ، د نوموړي کمپنۍ د انجنیرانو په وسیله د کندهار د ښار شمال ختیځ په (۴۰) کیلو مترۍ کي د ارغنداب پرسیند یو بند جوړ سو، چي کار یې د (۱۹۵۰ ز) کال د جون څخه د (۱۹۵۲ ز) کال تر اپرېل پوري دوام وکړ. د ارغنداب د بند څخه وروسته په دوهم پور اتلس نیم میلیونه ډالر د امریکا څخه واخیستل سو، دا ځل د هلمند پرسیند یو بند جوړ سو، چي په کال (۱۹۵۳ ز) کي افتتاح سو.

د امریکایانو امریکن هوایي کمپنۍ د (۱۹۵۶ ز) کال په سپټمبر کي (۱۴) میلیونه ډالره افغانستان ته پور ورکړ، چي په هغه د کندهار هوایي ډګر او د دیپلوماټانو د روزني چاري سرته ورسېدې. د (۱۹۵۷ ز) کال د جون په (۳۰) نېټه امریکا پنځه میلیونه اووه سوه پنځوس زره ډالر د هلمند وادي د پراختیا او دوه میلیونه اته سوه شپېته زره ډالره یې د پرسونل د روزني لپاره پور ورکړ.

همدارنگه د (۱۹۵۸ ز) کال د جون په (۳۰) نېټه یې اووه میلیونه اووه سوه اته زره ډالره یې د سپین بولدک، کندهار، کندهار او کابل د

اسفالت لپاره پور ورکړ او دا ټول کارونه د امریکایي انجنیراتو په لارښوونه سرته ورسېدل.^(۱)

په (۱۹۵۳ز) کال د دسپتمبر پر (۷) نېټه سردار محمد داود خان د صدراعظم په توګه وټاکل سو، نوموړي د هیواد د پرمختګ لپاره غوره کارونه پیل کړل، د سالنګ لوی سړک، له کابل څخه تر کندهاره لویه لار او بیا له کندهار څخه تر هراته لوی سړک، دروټې، نغلو، د ننگرهار کښال او د هلمند ودانۍ ټولې په همدغه وخت کې وسوې. داود خان غوښتل چې په هیواد کې بدلون راولي، په دې لړ کې له روس څخه پوځي او اقتصادي مرسته هم وغوښته، د پاکستان سره سیاسي مسئلې افغانستان ودې ته اړ کړې، چې په نظامي توګه پر روس تکیه وکړي، خو دغه پریکړه وروسته د افغانانو په لوی زیان تمامه سوه او شوروي ته د افغانستان په پوځ کې د لاسوهنې موقعه په لاس ورغله.

په کال (۱۹۵۵ز) کې افغانستان د دواړو خان په مشرۍ د پالیسي خپله کړه، چې پښتنو ته د یو آزاد ټاټوبي د پښتونستان په نامه ورکړل سي، خو ظاهر شاه د پاکستان سره د اړیکو د خرابولو په حق کې نه و او نه یې په افغانستان کې د روس لاسوهنه خوښه وه، ځکه محمد داود خان په (۱۹۶۳ز) کې له خپله منصبه استعفاء ورکړه.^(۲) داود خان د (۱۹۶۳ز) کال په مارچ کې له صدارت څخه استعفاء وکړه، ظاهر شاه ډاکټر یوسف د صدراعظم په توګه وټاکه او هغه په (۱۹۶۳ز) کال د مارچ په (۱۳) نېټه خپله کابینه اعلان کړه.

۱. کاندید اکاډمېسن محمد ابراهیم عطایي، د افغانستان پر معاصر تاریخ یوه لنډه کتنه، ۲۳۸ مخ

۲. ډاکټر باقي درانی، پښتانه د تهذیب په رڼا کې، ۳۸۲ مخ

ډاکټر یوسف په (۱۹۶۵ ز) کال د اکتوبر په (۲۴) نېټه د دوهم ځل لپاره ولسي جرگې ته د کابینې او کړنلارې د لوستلو لپاره وغوښتل سو، خو هلته بې بندو باري او د نندارچیانو د ډېر بیرو بار له امله یې کابینه سبا ته وځنډوله، سبا یې تر ځانگړي حفاظت لاندې کابینه اعلان کړه، ولس پدې ډېر خفه سو او مظاهريې وکړه، خو د سردار ولي خان په امر پر مظاهرچیانو فیرونه ورسول، چي له امله یې څو تنه ژوبل سول، ملت په دې نور هم په قهر سو، ظاهر شاه ددې لپاره چي د ملت قهر غلی کړي، ډاکټر یوسف یې د اکتوبر په (۲۹) نېټه له دندې گوښه کړ.

د (۱۹۶۷ ز) کال د نوامبر په میاشت کې نور احمد اعتمادي صدراعظم وټاکل سو او په (۱۹۷۱ ز) کال یې استعفاء وکړه، له ده وروسته ډاکټر عبدالظاهر په (۱۹۷۱ ز) د مې پر (۱۶) نېټه صدراعظم سو او په (۱۹۷۲ ز) کال د دسمبر په میاشت کې استعفاء ورکړه، ظاهر شاه سمدستي موسی شفیق ته چي د بهرنیو چارو وزیر او د مصر په الازهر، د امریکا په کولمبیا او هارورډ پوهنتونونو کې یې زده کړه کړې وه، د دسمبر په (۷) نېټه صدارت ورکړ، تر څو د داود خان په کودتا سره پای ته ورسېد.

ظاهر شاه په (۱۹۶۴ ز) کال کې د افغانستان نوی اساسي قانون جوړ او توشیح کړ، د دغه اساسي قانون له مخې سیاسي فعالیتونه په هیواد کې ازاد سول، چي په پایله کې یې یو زیات شمېر سیاسي گوندونه منځته راغلل، خلکو تر یوې اندازې پورې د خبرو او لیکنو ازادي پیدا کړه.

د اعلحضرت محمد ظاهر شاه په وخت کې له شوروي اتحاد سره د افغانستان اړیکې د پخوا په شان سړې او رسمي، خو له دښمنۍ او تاوتریخوالي څخه پرته وې، په ځینو برخو کې د دواړو هیوادونو تر منځ یو شمېر معاهدې هم وسوې، چې په دې لړ کې په (۱۹۴۶ او ۱۹۴۸ ز) کلونو کې د دواړو هیوادونو تر منځ د سرحدي اوبو پر سر تړونونه لاسلیک سول، چې د لومړني قرارداد له مخې د آمو د سیند پر غاړه د اوبو تر ټولو ژوره لیکه د دواړو هیوادونو د ریښتیني پوله په توګه وپېژندل سوه او د دوهم قرارداد پر بنسټ افغانستان د کشک د سیند په اوبو کې د شوروي دولت د حق درلودلو تصدیق وکړ، له دې وروسته د دواړو هیوادونو تر منځ د څلورو کالو لپاره سوداګریز تړون لاسلیک سو او موافقه وسوه، چې شورویان د اومو موادو لکه (پنبې او وړۍ) په بدل کې (تېل، بوره او نور) شیان افغانستان ته ورکوي.

له انګلستان سره د اړیکو په باب باید ووايو، چې د هند او پاکستان له خپلواکۍ وروسته تر ډېره وخته، د افغانستان سیاسي چارواکو د دې نظر له مخې چې د نړۍ د ټولو چارو د مزي سر د برتانيا د دولت په لاس کې دی، د هیواد د ستونزو حل یې په لندن کې لټوله او د برتانيا له دولت څخه یې تمه درلوده، چې له پاکستان سره به د پښتونستان مسئله هم د افغانستان په خوښه حل کړي، خو انګرېزانو له دې کار څخه ډډه وکړه، نو د افغانستان چارواکي په ځانګړې توګه د شاهي کورنۍ غړي له نوموړي دولت سره سخت مخالف سول، ځکه دوي چې ډېر کلونه د برتانيا سره دوستي درلوده، احساس کړه چې نوموړي دولت ورسره ژمنه ماته کړې او په یوه حساس تاریخي پړاو کې یې یواځې پرېښي دي او په مقابل کې په هره کچه چې له پاکستان

سره د افغانستان اړیکې سرې او خرابېدلې، په هماغه کچه یې د پاکستان له سیال هیواد (هندوستان) سره اړیکې تودې او ځلانده کېدې.

په همدې دوره کې د چین د جمهوریت له خلکو سره سیاسي مناسبات ټینګ سول، خو نوموړي دولت تردغه مهاله په افغانستان کې کوم فعال رول نه درلود.^(۱)

د (۱۹۷۳ ز) کال د جولای په (۱۷) چي د (۱۳۵۲ ل) کال له (۲۶) نېټې سره سمون لري، پخواني صدراعظم (داود خان) چي د (۱۹۶۳ ز) کال د صدارت څخه مستعفی سوی او د لس کاله یې په ګمنامۍ کې ژوند کاوه یوه کودتا سرته ورسوله، چي په دې توګه یې په افغانستان کې د شاهي نظام کمبله ټوله او جمهوریت یې اعلان کړ، ظاهر شاه چي د داود خان د کودتا په وخت کې په ایټالیا کې و، د (۱۳۵۲ ل) کال د اسد پر (۲۱) نېټه یې داود خان ته یو لیک راواستاوه او نوی رژیم ته یې بیعت ورکړ.

په (۱۳۸۰ ل) کال چي له (۲۰۰۱ ز) کال سره سمون لري، د امریکايي پوځیانو په ملاتړ جوړې سوي ادارې ظاهر شاه ته بلنه ورکړه، چي افغانستان ته راسي، هغه هم راغی او دلته ورته د (ملت بابا) لقب ورکړل سو، نوموړی د (۱۳۸۶ ل) کال د اسد په (۱) نېټه په کابل کې مړ او د مرنجان د غونډې په هدیره کې بنځ کړای سو.

۱. میر محمد صدیق فرهنگ، افغانستان په وروستیو پینځو پېړیو کې، ۷۳۱ مخ

د محمد داود خان جمهوریت:

محمد داود خان هلمندی د سردار محمد عزیز خان بارکزي زوی، په (۱۹۰۸ ز) کال د جولای په (۸) نېټه په کابل ښار کې وزېږېد، نوموړي خپل منځني تحصیلات په امانی لېسه کې سرته ورسولي، په فرانسه کې یې د کور جوړوونې (مهندسی) په څانګه کې تحصیل وکړ او د کابل په حربي پوهنتون کې یې نظامي زده کړه وکړه.

داود خان په (۱۹۳۴ ز) کال د مشرقي ولایت نائب الحکومه، له (۱۹۳۹ ز) کال څخه تر (۱۹۴۷ ز) کال پوري د مرکزي قواوو قوماندان، په (۱۹۴۸ ز) کال د کورنیو چارو وزیر، د څه مودې لپاره په پاریس کې افغان سفیر، له (۱۹۴۹ ز) کال څخه تر (۱۹۵۳ ز) کال پوري د صدراعظم شاه محمود خان په کابینه کې د دفاع وزیر، په (۱۹۵۳ ز) کال د کندهار د ولایت د نائب الحکومه او په همدغه کال د محمد ظاهر شاه صدراعظم وټاکل سو، چي په (۱۹۶۳ ز) کال کې یې له صدراعظمۍ څخه استعفاء ورکړه.^(۱)

د (۱۹۷۳ ز) کال د جولای په (۱۷) نېټه، چي د کابل ښار سهار تود او شائسته و، د افغانستان ولس د محمد داود خان په اشنا رغ، له خوبه راپاڅېده، د سهار په اووه بجو او شلو دقیقو د افغانستان راډیو د افغانستان د پخواني صدراعظم پیغام، چي یوه لسیزه یې په (۱۹۶۳ ز) کال کې له خپلي استعفاء څخه وروسته په هیواد کې د حوادثو بهیر څاره، د خلکو غوږونو ته ورساوه، د پېژندنې په خاطر د راډیو خبریال، محمد داود خان د وروستي ځل لپاره د سردار محمد داود خان په نامه

۱. بشیر احمد ریان، د افغاني پاچاهانو لنډ ژوند لیک، ۱۵۱ مخ

یاد کړ او داود خان د راډیو په څپو کې د خپل پیغام په لوستلو پیل وکړ، نوموړي د خپلي اوږدې وینا په یوه برخه کې د راتلونکي کړنلاري د لویو ټکو د توضیح په هکله وویل:

((خپل هیواد ته د خدمت لپاره د بېلابېلو مسؤلیتونو د پرغاړه اخیستلو په لار کې زه د یوې موخې په لټون کې وم، چې په هغه سره به د افغان ولس او په خاصه توګه د محرومو طبقو او د هیواد ځوان نسل لپاره د مادي او معنوي ژوند رښتنې او مثبتې فضا رامنځته سي، د وطن د ټیټې لپاره ما کوم بل بدیل نه لید او نه یې لیدلی سم، بېله دې چې صادقانه دیموکراسي پلې سي، چې د هغه بنسټ د افغانستان د خلکو اکثریت ته د خدمت په اساس ولاړ وي، د افغانستان د جمهوریت بهرني اړیکې به په ناپییلتوب او پوځي ډلو کې په نه ګډون او په نړیوالو قضایاوو کې د افغانستان د ولس په ازاد قضاوت باندې ولاړ وي.

ددې لپاره چې خپلو موخو ته ورسېږو، موږ ته تر هر څه نړیواله سولمنه فضا ضروري ده، هېڅ هیواد هم بېله نړیوالي سولي خپل ملي ارمانونه ترسره کولای نسي، پداسې حال کې چې په افغانستان کې به پدې هڅه بوخت یو، چې خپل هیواد ودان کړو، موږ د نړیولي سولي او سلم لپاره تودې هیلې لرو، لدې کبله د افغانستان د بهرنۍ کړنلاري لومړۍ ستنه به د نړۍ له ټولو هیوادونو او ملتونو سره له هر هیواد او ولس سره که کوچنۍ وي او که لوی، که نږدې وي او که لیري، بېله توپیر او تبعیض په سوله او دوستي ولاړه وي، له پاکستان سره زموږ د اړیکو په هکله به، چې یواځنې هیواد دی، چې ورسره موږ د پښتونستان د مسئلې په اړه یو سیاسي اختلاف لرو او تر اوسه د هغه

پر حلولو نه یو بریالي سوي، موږ به ددې مسئلې د حل موندلو پر لور خپلو هڅو ته دوام ورکړو)).

له دې وینا سره د افغانستان په سیاسي تاریخ کې یو نوی څپرکی پرانیستل سو او د افغانانو غوڅ اکثریت، چې د زاړه سوي شاهي رژیم څخه په تنگ او پزې ته راغلي وه، په رښتني توگه خوښ او د راتلونکي هوسا او ښه راز هيواد هيلي يې غوږېدلي وې.

د سرطان د کودتا په لومړۍ ورځ د (۱۹۶۴ز) کال اساسي قانون ملغا اعلام سو او یوه مرکزي کمېټه وټاکل سوه، چې په خپل واريې محمد داود خان د افغانستان د جمهوریت د لومړي جمهور رئیس او مؤسس په توگه انتخاب کړ.

په افغانستان کې ددې بدلون په اړه نړیوال غبرگون په تېره بیا د پاکستان لخوا ګرځندی و، د داود خان د حکومت پر ضد د کړو تبلیغاتو ژر نږدې، چې هدف یې د افغانستان بې ثباتي وه، په څرخېدو سوي، اسلام آباد د افواهاو په خپرولو پیل وکړ، چې داود خان کمونیست دی او په افغانستان کې د اسلام دین له خطر سره مخامخ دی، په لندن کې د لندن ټایمز ورځپاڼې ولیکل، چې د پښتونستان مسئلې ته په اشاره سره داود خان یو زور زخم بیا راسپخولی دی، پدې پسې د فرانس پرېس اژانس راپور ورکړ، چې د افغانستان نوی رژیم له افغانستان څخه د ټولو پاکستانیانو د سمدلاسه ایستلو امر ورکړی دی، پاکستانی چارواکو پدې بحث لاس پوري کړی و، چې په (۱۹۷۱ز) کال کې هندوستان له پاکستان څخه بنگله دېش غوڅ کړ او افغانستان غواړي چې د روسانو په مرسته پاکستان تجزیه کړي.

د افغانستان د جمهوریت له جوړېدو سره سم پاکستانی مشرانو تل خپل هیواد د یوه کوچني او سوله خوښوونکي هیواد په توګه نړۍ ته معرفي کاوه، چي د غلیمي نړۍ لخوا احاطه او د بربادولو نیت یې درلود، د پاکستان د مشرانو پدې ساندو کي له صدراعظم ذوالفقار علی بوټېو څخه نور دمخه کېدای نه سوه، نوموړي پدې اړه، چي بهرنۍ نړۍ ته، پاکستان د یوه محاصره سوي او مظلوم هیواد په توګه معرفي کړي، ماسټرو.

بوټېو د (۱۹۷۳ز) کال په نوامبر کي د یوې اعلاميې په ترڅ کي افغانستان د پاکستان په کورنیو چارو کي په لاسوهني تورن کړ او اخطار یې ورکړ، چي ځیني کسان ده ته سلا ورکوي، چي د افغانستان پخوانی پاچا (محمد ظاهر شاه) ته بلنه ورکړي، چي د پاکستان قبایلي سیمو ته سفرو کړي.

دې پارونکې اعلاميې د افغانستان د حکومت سخته غوصه وپاروله او دهغې په ځواب کي د (۱۹۷۴ز) کال د فبرورۍ په پیل کي د افغانستان جمهور رئیس محمد داود خان، فرانسوي ورځپاڼي (لومند) ته وویل، چي په اصطلاح د پاکستان شمالي صوبه سرحد تل د افغانستان د خاوري نه بېلېدونکې برخه وه او برتانویانو د نامساوي تړونونو په تحمیلولو باندي، چي دده حکومت ته د اعتبار وړ نه دي، هغه سیمي د افغانانو له حاکمیت څخه بېلي کړې.^(۱)

داود خان سمدلاسه داخل په هیواد کي دولتي تشکیلات جوړ کړل، چي په لاندي ډول وه:

۱. غلام محمد زرمالوال، افغانستان تروروستي افغانه، لومړۍ ټوک، ۳۲۰ مخ

محمد داود خان رئیس، ډاکټر حسن شرق منشي او غږی یې دا کسان وه: جنرال غلام حیدر رسولی، ډگروال سرور نورستانی، ډگرمن عبدالقدیر نورستانی (د ترافیکو افسر)، ډگرمن محمد یوسف، جگړن مولاداد، جگړن خلیل الله، ډگروال خلیل الله، ډگروال غوث الدین فایق، جگړن فیض محمد، جگړن پاچا گل وفادار، جگتورن ضیا مجید، جگتورن عبدالحمید محتاط او سید عبدالله.

همدارنگه حکومت او کابینه په دې توگه وټاکل سوه:

محمد داود خان علاوه پر رئیس دولت، صدراعظم، دفاع وزیر او د بهرنیو چارو وزیر هم سو، ډاکټر حسن شرق د صدراعظم مرستیال، فیض محمد خان د کورنیو چارو وزیر، عبدالله مالیې وزیر، غوث الدین فایق د فواید عامې وزیر، پاچا گل وفادار د سرحداو وزیر، عبدالحمید محتاط د مخابراتو وزیر، عبدالقدیر نورستانی د پولیسو او ژاندارم عمومي قوماندان او په نظامي برخه کې مهمي قوماندانۍ هغو کسانو ته ووېشل سوې، چي په کودتا کې یې برخه درلوده.

داود خان په (۱۹۷۳ز) کال د جمهوریت بیرغ د جمهوري ارگد ماڼۍ مخ ته پورته کړ او د کابل په لس گونو زرو خلکو په دغه وخت کې لاسونه ورته وټکول.

د بیرغ رنګ هم هغه تور، سور او زرغون و، خو په نښان کې یې بدلون راغلی و، په نښان کې د محراب او منبر پر ځای د یو عقاب تصویر ځای سوی و، چي په خلاصو وزرونو هوا ته د الوتلو په حال کې معلومېده.

داود خان د هیواد مشهور شاعر، ادیب او لیکوال عبدالرؤف پښوا
(هلمندي) ته دنده ورکړه، چي د جمهوریت لپاره ملي سرود جوړ کړي
او دلته د هغه ملي سرود بشپړ متن لیکل کیږي:

خو چي دا مخکۀ آسمان وي
خو چي دا جهان ودان وي
خو چي ژوند په دې جهان وي
خو چي پاته یو افغان وي
تل به دا افغانستان وي
تل دي وي افغان ملت
تل دي وي جمهوریت
تل دي وي ملي وحدت
تل دي وي افغان ملت، جمهوریت
تل دي وي افغان ملت، جمهوریت
ملي وحدت. ملي وحدت

دا ملي سرود په دسته جمعي ویل کېده، د اردو په موزیک کي هم
ځای سوی و او په ټولو تشریفاتو کي که په کور کي وه او که په بهر کي
د داود خان د ورتګ او یا راتګ په وخت کي ورته ویل کېده.^(۱)
د داود خان په دوره کي ډېر قوانین نافذ سول، لکه په (۱۳۵۵ل) کال
کي نوی اساسي قانون، د جزا قانون، مدني قانون، د ارضي
اصلاحاتو قانون، د بانکونو قانون، د محکو (ارضی) د سروې،
تصفیې او ثبت قانون، د کورنۍ او بهرنۍ پانګي اچوني قانون، د

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۲۸۱ مخ

کوپراتیف قانون، د سوداګرۍ او صنایعو د اطاقونو قانون، د استهلاکي موادو د ماليې قانون، د سیاحت قانون، د ترانسپورت او د جادې د ترانزیت قانون او د بېسیم دستگاه قانون.^(۱)

د ولسمشر محمد داود خان په دوره کې د برېښنا لپاره لاندې

پروژې عملي سوې:

۱. د کونړ په ولایت کې پر سیند د اوبو برېښنا دستگاه.
۲. د هرات په ولایت کې د چشت شریف سره نږدې د هریرود پر سیند د برېښنا بند، چې کاريې د هلمند د ساختماني دستگاه له خوا په مخ روان و.
۳. د هلمند پر سیند د کمال خان د برېښنا بند، چې د جوړېدو کاريې د هلمند د ساختماني دستگاه له خوا تر سره کېده.
۴. د بامیانو د اوبو برېښنا دستگاه، چې د بامیان په ولایت کې یې د اوبو او برېښنا د وزارت له خوا د جوړېدو چاري پر مخ بېول کېدې.
- سربېره پردې د لاندې پروژې تر طرح ریزی او فني مطالعاتو لاندې وې:-

۱. د پنجشېر د تنګي پروژه.
۲. په تالقانو کې د فرخار پر سیند د ورسچ بالا پروژه.
۳. د کوکچې پر سیند د کوکچه علیا پروژه او د کوکچه سفلي پروژه او نور.^(۲)

۱. بشیر احمد ریان، د افغانی پاچاهانو لنډ ژوند لیک، ۱۵۷ مخ

۲. اورنگزېب ارشاد، افغانستان پېژندنه، ۴۲۳ مخ

محمد داود خان د واکمنۍ په لومړیو کې د کمونیستي افسرانو او لوړ رتبه چارواکو په مرسته حکومت کاوه، خو وروسته متوجې سو، چې ملت کمونیست او کمونیست پلوه حکومت نه غواړي، له همدې امله یې په حکومت کې تصفیه پیل کړه، هغه اشخاص چې د روسیې سره یې اړیکې درلودې، له حکومتې دستګاه څخه وایستل.^(۱)

محمد داود خان په (۱۹۷۴ ز) کال په کابل کې د امریکا د سفیر په وسیله د هغه هیواد څخه د مرستې غوښتنه وکړه، چې دده له اقتصادي پلانونو سره همکاري وسي، خو امریکا چندان علاقه ونه ښووله بهانې یې وکړې، خو اصل حقیقت دا و، چې امریکا، افغانستان د شوروي یوه سپوږمۍ بلله او د پاکستان سره د اختلاف په وجه یې افغانستان ښه نه لیده.

لکه څنګه چې مخکې داود خان په خپله وینا کې د پښتونستان چې د ډیورنډ ها غاړې ته د افغانستان پرته خاوره ده، یادونه وکړه، چې دا نوی جمهوري حکومت به د هغې په هکله او د هغې سیمې د لاسته راوړلو لپاره اقدامات وکړي، بلي خواته ذوالفقار علی بوټهو په داود خان پسې پروپاګند شروع کړ، چې دی د روس د لاس سپړی دی او هغه څه کوي، چې روس یې غواړي.

ذوالفقار علی بوټهو په افغانستان کې د جمهوري نظام د نسکورولو لپاره په یوه لړ عملي ګامونو پورته کولو لاس پوري کړ، د مجید کلکاني په مشرۍ یوې ډلې د (ستم ملي) په نامه له یوې بلي ډلې سره په ګډه، چې د (سازمان ملي مردم افغانستان) نوم ورکړل

۱. بشیر احمد ریان، د افغاني پاچاهانو لنډ ژوند لیک، ۱۵۸ مخ

سوی و، په پاکستان کې د بوټهو حکومت تر خپل وزیر لاندې نیولې وه او د افغانستان پر ضد په فعالیت بوخته وه، بوټهو ددې ډلې په راټولولو او منظم کولو لاس پورې کړ او ورته یې په پاکستان کې د پوځي روزني کمپونه پرانیول، په (اخوان المسلمین) مشهوره یوه بله ډله هم بوټهو په غېږ کې ونیوله، دا ډله چې په سر کې د (جوانان مسلمان) او د (اسلامي نهضت) په نامه یادېده، د کابل پوهنتون د شرعیاتو پوهنځۍ د رئیس (غلام محمد نیازی) په مشرۍ د کمونستانو پر ضد په څرگند فعالیت لاس پورې کړ.

د جوانان مسلمان گوند په (۱۹۷۴ ز) کال کې که څه هم د کمیت له خوا د ویره پیاوړې نه و، د محمد داود خان د حکومت پر ضد په یوه پاڅون کې برخه درلوده، خو مقاومت یې ژر وځپل سو او د هماغه کال د جون تر میاشتې پورې ددې گوند مشر (پوهاند نیازی) او څه ناڅه دوه سوه نور غړي یې ونیول سول، د برهان الدین رباني، احمد شاه مسعود او گلبدین حکمتیار په شمول د هغه ځینې فعالین پاکستان ته وتښتېدل.^(۱)

داود خان د ایران له پاچا څخه د افغانستان په اقتصادي پلان کې د همکارۍ هیله وکړه او هغه هم ومنله، ایران د یو کل په توگه دوه ملیارده ډالره ومنل او په (۱۹۷۶ ز) کال کې قرارداد ورسو، نوموړي پیسې د اوسپنې د لارې د جوړولو لپاره تخصیص سوي وې او (۱۸۱۰) کیلو متره لاره په دې توگه سروې سوه: د اسلام کلا هرات، هرات، فراه، لښکرگاه د ایران تر سرحد پورې، کندهار، سپین

۱. غلام محمد زرمالوال، افغانستان تر وروستي افغانه، لومړۍ ټوک ۳۲۷ مخ

بولدک، کندهار، کلات، مقر، غزنی، لوگر (مس عینک)، کابل، حاجي ګګ (د اوسپني کان) کار تکمیل سوی و، دا کار د اووه کلن اقتصادي پلان په لومړي کال پیل کېده او په (۱۹۸۴ ز) کال کې پای ته رسېده.

دا یوه لویه پروژه وه، چې داود خان زیات ورته هوسېده، خو شوروي په ډېر تشویش ورته کتل او په کابل کې پرچميانو په داود خان پسې ډېر بد تبلیغات کول، چې لوېدیځ ته یې ځان ورنږدې کړی. د (۱۹۷۷ ز) کال په اپرېل کې د شوروي په بلنه داود خان مسکو ته سفر وکړ او داود خان وروستی سفر و، د داود خان اصلي موخه دا وه، چې ځانته معلومه کړي، چې آیا په دغو روانو ګډوډیو کې (مطلب یې د خلق او پرچم تخریبونه وه) روسیه لاس لري او که نه.

داود خان په مسکو کې په یوه غونډه کې له برژنیف سره وکتل، خو د دواړو ترمنځ خبرو زور واخیست، برژنیف داود خان ته وویل، چې د افغانستان په شمال کې د امپریالیزم^(۱) جاسوسان راځي، پخوا د غسي مسائلو ته پاملرنه کېدله، خو اوس چندانې توجه نه ورته کیږي، ددغې خبرې په اورېدو داود خان سخت عصبي سو او وې ویل: افغانستان د شوروي دوستۍ ته لوی ارزښت ورکوي، خو دا ددې معنی نه لري چې افغانستان باید خپله آزادي له لاسه ورکړي، دا د افغانستان انحصاري حق دی، چې پخپله خاوره کې څوک پرېږدي او څوک نه پرېږدي او په دې برخه کې د ښه ګاونډیتوب ټول شرایط په نظر کې نیول سوي دي، له دې سره یې قلم پر کتابچه کښېښود او ولاړ.

سو، د سر په اشاره یې رخصت واخیست او روان سو، برژنیف تر شا په پسې و، په دراوزه کې وحید الله، داود خان ته وویل، چې د دیپلوماسۍ له مخې باید په ښه طریقه رخصت واخیستل سي، داود خان ودرېد او کله چې برژنیف ورته راوړسېد، نو په خندا یې ورته وویل: تا زما څخه د یوه شخصي دوه په دوه ملاقات غوښتنه کړې وه، دا وخت ستا په لاس کې دی، چې هر وخت لازم بولي زه په خدمت کې یم.

داود خان هم هغسې تریو و او ځواب یې ورکړ: نور هغسې ملاقات ته ضرورت نسته مسائل حل سول او له دې سره راووت او په هغه پسې له مسکو څخه را رخصت سو، د داود خان دا ملاقات ډېر تر څه عواقب درلودل، شوروي چې پخوا د دواړو خان د چپه کولو کوم پلان درلود، هغه یې دستي تر لاس لاندې ونيو، دا ټکر شوروي په دې قانع کړ، چې داود خان نور د شوروي په کړۍ کې ځان نه مقیدوي.

د مسکو تر سفر او د برژنیف سره تر ټکر درې میاشتې وروسته شوروي په کابل کې د خلق او پرچم اتحاد راوست او دا د داود خان له منځه وړلو یو مقدماتي حرکت و، په اردو کې د شوروي درې سوه مشاورین د دغه پلان د پلي کولو لپاره په کار ولوېدل، داود خان په دې پوهېده چې شوروي نور دده د منځه وړلو لپاره د هیڅ عمل څخه درېغ نه کوي.

د (۱۹۷۸ ز) کال د اپرېل په (۱۷) نېټه میر اکبر خیبر په قتل ورسېد او دا مرگ د ډېرو تباه کوونکو پېښو سر آغاز سو، نوموړی د خلق دیموکراتیک ګوند د پرچم د ښاخ یو ډېر مهم غړی او یو سرسخت کمونیست و، د خلق او پرچم ډلو یې جنازه په سترو مراسمو خاورو ته

وسپارله او د دولت پر ضد یې ویناوي وکړې، داود خان یې متهم کړ، نوموړی هم عصبي سو، د خلق او پرچم د مشرانو د نیولو امر یې صادر کړ.

د داود خان په شاوخوا چي یاد (کي.جي.بي) غړي یا مغروره بې عقلان راتاو سوي وه، هغو داود خان دې ته وهشاوه، چي شدید عکس العمل وکړي او د غسي یو کار پر اوږد تېلو د تویولو حکم درلود، د خیبر مرگ هولناک عواقب درلودل.

د خیبر قتل او په ناحقه د هغه په قتل د داود خان متهمول او د خیبر پر جنازه او فاتحه د دولت پر ضد جنایت کارانه شعارونو ورکولو، محمد داود خان سخت عصبي کړ، د (۱۹۷۸ ز) کال د اپرېل پر (۲۵) نېټه د شپې په کابل کي راډیو اعلان وکړ، چي د خاینو عناصرو اووه تنه په دې شهرت و نیول سول: نور محمد ترکی، بیرک کارمل، ډاکټر شاه ولي، دستگیر پنجشېری، عبدالکریم شرعي جوزجاني، ضمیر ساپی، حفیظ الله امین (چي په سبا و نیول سو)، پردې کسانو د وطن په وړاندي د خیانت تور لگول سوی و، دوي په محبس کي واچول سول او په دابله ورځ د هیواد په مرکز او ولایاتو کي جشنونه و نیول سول، چي وطن د کمونیستو خاینانو څخه پاک سو، دا شعارونه شوروي اورېدل، خو پلان یې د تطبیق په حال کي و.

د اپرېل په (۲۷) ورځ سهار وختي د حفیظ الله امین په اطلاع د (۴ او ۱۵) زغره لرونکي قوا او هوایي قوتونو له خوا د داود خان پر مقرارگ حمله وسوه، لومړنی ټانک د اسلم وطنجارو، چي پرارگ او دفاع وزارت یې فیرونه وکړل، داود خان په دغه وخت کي د کابینې غونډه

راغونښتې وه، چي د نیول سوو کسانو په هکله تصمیم ونیسي، البته د دوي لپاره اعدام په نظر کي نیول سوی و، د زغرې لرونکي قوي ټانکونو پر ښار هم حمله وکړه، خو د پر زوريې پر ارگ و، داود خان کابینه رخصت کړه او د خپلي کورنۍ سره د ارگ په یوه زېرخانه کي کښېناست.

وزیر دفاع رسولي او دده لوی درستیز عبدالعزیز د صحنې څخه وتښتېدل او د قرغې فرقې ته ولاړل، چي هغه راوبولي، خو هلته هم وضع بدله وه، خو ریشخورت ته راو خوځېدل بیا په لار کي ونیول سول او ووژل سول.

د ورځي پر (۱۱) بجو لومړی فیر د دفاع پر وزارت و سو، په دې پسې په ارگ کي د ساعت برج والوزول سو او بیا پر گارډ فیرونه پیل سول، پنځلس دقیقې نه وې تیري سوې، چي له ارگ څخه دوو نه آسمان ته پورته سول.

د ورځي پر (۴) بجو د هوایي قواو افسر قادر پس له دېر قتل و قتل څخه له بگرامه په میگ جیتانو پر ارگ حمله وکړه، دا حملې تر ماښامه جاري وې، د شپې د گارډ مقاومت ختم سو او هغه قوماندان (صاحب جان) ونیول سو او ووژل سو او بیا وطنجار او قادر د جمهوریت خاتمه اعلان کړه.

په سبايې د امام الدین په نامه یو افسر د گرمڼ گل آقا د دوو نورو افسرانو سره هغه صالون ته ورننوتل، چي هلته محمد داود خان د خپلي کورنۍ سره پکښې ناست و، امام الدین داود خان ته وویل، چي وسله کښېږده او تسلیم سه، داود خان پر هغه د تفنگچې فیر وکړ، چي امام الدین پر لاس زخمی سو، په دې پسې دغو افسرانو په

کلاشنکوفونو داود خان او کورنۍ یې قتل کړل، په دې کې محمد داود خان د هغه دوه ځوان زامن عمر او خالد، مېرمنه یې، د داود خان ورور محمد نعیم خان، د داود خان مېنډي او د هغو اطفال، سردار نظام الدین غازي او عبدالله ټوله (۱۷) تنه په قتل ورسېدل، په دې فاجعه کې د ارگ په سلگونو خلک ووژل سول، همداسې په نور کابل کې په زرگونو خلک په شهادت ورسېدل.^(۱)

د شهید سردار محمد داود خان او د هغه د کورنۍ د مړو موندلو لپاره په (۱۳۸۷ لمريز) کال کې د افغانستان نوي ولسمشر (حامد کرزي) یو فرمان صادر کړ او یو کمېسیون یې موظف کړ، چې د محمد داود خان مړی ولټوي، د کمېسیون غړو د څلورمې زغره والي لوا شاته کار پیل کړ، هلته له سهار څخه تر مازدیگر پورې پنځوس، شپته تنه کارگرانو د کمېسیون تر نظر لاندې کار کاوه، هر کارگر ته د ورځې درې سوه افغانۍ ورکول کېدې، خو په کومه ورځ چې د شهید محمد داود خان او د هغه د کورنۍ مړي وموندل سول، پریاد مزد سل افغانۍ نوري هم د انعام په توګه ورزیاتي سوې، کمېسیون اعلان وکړ، که هر چاته د پخواني ولسمشر (داود خان) د ښځېدو ځای معلوم وي، دوي ته دي خبر ورکړي، کمېسیون د پخواني رژیم له لور پورې چارواکو څخه پوښتني وکړي، خو ګټه یې ونکړه، ځکه هغو ویل نه پوهیږو او خبر نه یو، ځینو افغانانو له بهر څخه ټلیفونونه کول یو ځای او بل ځای یې ښوول او کمېسیون به هم ځایونه پلټل، یوه اونۍ وروسته سردار نادر نعیم خبر ورکړ، چې له پکتیا څخه د پخواني

۱. کانديد اکاډمېسن محمد ابراهيم عطايي، د افغانستان پر معاصر تاريخ يوه لنډه کتنه، ۲۹۲ مخ

څلورمې لویو افسر (پادشاه میر) ټلیفون کړی او ادعا کوي، چې د بنځېدو اصلی ځای ور معلوم دی.

پادشاه میر یوه اونۍ وروسته کابل ته راغی، د کیندلو ځای چې یې ولید، ویې ویل چې خطا وتلې یاست، تقریباً درې کیلو متره وړاندې د صافي غره لمنه یې وروښوول، چې د څلورمې لویا شمال کیږي، کله چې د کمېسیون غړي ورورسېدل، نو پادشاه میر ورته وویل چې دغه ځای دی، خو تر لږ شېبې وروسته داسې وېرېښېده، چې هغه هم ځای نه پېژني، هري خواته یې کتل، بیا یې په عاجزۍ وویل، وروڼو دېرش کاله تېر سوي د مځکې مخ او بنسټی، نو ځکه پوره نه پوهیږم، چې قبرونه به چیري وي، همدغه مهال یو لاروي د کمېسیون له غړو څخه پوښتنه وکړه، چې په څه بوخت یاست؟ کله چې وپوهېده، په منډه ولاړ او د نږدې کلي څخه دوه کسان (حمید الله او مولا گل) یې خبر کړل، دې دواړو کسانو سره کره معلومات وه، مولا گل تقریباً شپېته متره شاته ولاړ، پریو ځای ودرېد او ویې ویل: قبرونه دادې، نږدې سل متره ها خواته ولاړ او په گوته یې اشاره وکړه، دوهم قبر دادی، معنی دا چې دا مړي په دوو ډله ییزو قبرونو کې په جلا ډول ښخ سوي دي، تر کیندو وروسته په یو قبر کې (۱۳) مړي او په بل کې (۱۶) مړي ټول (۲۹) تنه مړي، ښځي، کوچنيان او نارینه وموندل سول.

د شهید سردار داود خان او د هغه د کورنۍ مړي د کابل په پلچرخي کې له موندلو وروسته (۲۰۰۹ز) کال د مارچ په (۱۷) نېټه د سکاټ په غونډۍ کې، چې د داود خان په نوم ونومول سوه، خاورو ته وسپارل سول.

د داود خان د واکمنۍ پای ته رسېدل او د یوه نوي سیاسي نظام مینځ ته راتګ سره د هیواد سیاسي وضع بدله سوه، په دې موده کې د اختلافونو په وجه نړیوالو قدرتونو ته د مستقیم تېري لپاره زمینه برابره سوه او تر اوسه پوري زموږ هیواد د یوه قوي مرکزي سیاسي نظام خاوند نه سو، د دې پېښو او حوادثو لاملونه د داود خان د واکمنۍ سره ټنګي اړیکي لري.^(۱)

محمد داود خان یو رښتنی وطن دوسته شخص و، چي د وطن لپاره یې سر، کورنۍ او مال قربان کړ، د داود خان په قتل سره د هلمندیانو واکمني خاتمه وموندله، چي په (۱۸۳۵ ز) کال کې په لومړي ځل امیر دوست محمد خان د لرغوني هلمند یو بچي د افغانستان پلاز په لاس کې ونيو، له (۱۷۴۷ ز) کال څخه تر (۱۹۷۸ ز) کال پوري هلمندیانو د افغانستان په معاصر تاریخ کې ډېر رول درلود، په یادو کلونو کې د هلمند د لرغوني سیمې (۱۲) تنه پاچاهان، په لسگونو وزیران، سفیران، جنرالان، سلاکاران، دولتي مامورین، معلمان، استادان، روڼ اندي، والیان، ښاروالان، رئیسان او نور ډېر لویو لویو دولتي چارواکو او ستر عالمانو د افغانستان په دولتي تشکیلاتو کې ځای درلود او پر ټول افغانستان یې واکمني کوله.

۱. پوهندوی مستعلي نیازي، د سردار محمد داود خان د واکمنۍ سیاسي ستونزې، ۲۵۷ مخ

هلمند (هیتومنت)

در پیمه برخه

کلتوري دودونه

لومړۍ خپرکۍ

دود (عرف او عادات)

دود او دستور، رسم او رواج د یوه ولس په ژوندانه کې ډېر دخل لري او هېڅوک یې له تاثیره بېخي نسي وتلای، کوم تغیر او تحول چې په عرف او عاداتو کې پېښېږي، هغه ډېر ځنډنی دی او زموږ د نن ورځې دودونه او رواجونه له ډېرې زړې زمانې یادگار دي، چې نسل په نسل موږ ته رارسېدلي دي.

ځینې پخواني دودونه اوس هم په ځینو متمدنو او مترقي ملتونو کې سته، چې څه مادي یا معنوي کټه پکښې سپړی نه ویني، مگر ددې له امله چې د خلق او عادت ځای یې نیولی دی، څوک یې نسي پرېښوولای.

د یوه ملت ذهني او روحي پېژندګلوی له دود او دستور سره ډېره ټینګه اړیکه لري او همدغه شی یو ملت له بل ملت څخه په معنوي او کلتوري لحاظ بېلوي.

د انسان ناسته ولاړه، تګ راتګ، خندا او ژړا، غم او ښادي، دوستي او دښمني په هر ځای کې یو څه مخصوص اداب او رسوم لري، چې څوک ورسره مخالفت نسي کولای او ښه سپړی یا بد سپړی په همدغه هنداره کې لیدل کېږي.

څوک چي د یوه ملت حال مطالعه کوي او غواړي، چي معنوي او حقيقي څېره یې ځانته معلومه کړي، نو د هغه ملت په دود او دستور کي دي ژوره مطالعه پیل کړي.

په یوه ملت کي هغه کسان په نورو باندي ډېر تاثیر او نفوذ پیدا کولای سي، چي د قوم عادات، اخلاق، دودونه او رواجونه ورته ښه معلوم وي او له دغي لاري څخه د خلکو له روحیاتو او نفسیاتو سره ښه اشنا سوي دي.^(۱)

نو پدغه منظور موږ هم تاسو ته د هلمند د لرغوني سیمي هغه مهم دودونه وړاندي کوو:

د کورنۍ جوړښت:

هلمندیان عموماً کورنۍ په نږدې تربرو کي تشکیلوي، یعنی د اکا زوی باید لومړی د اکا لور و غواړي او که هغه نه وي، نو د عمه لور غواړي او د پلار په سلسله کي د ښځي غوښتل د کورنۍ پخوانی بولي، تردې را وروسته که د پلار په خوا کي ښځه ونه غواړي، نو د مور له خپلوانو څخه ښځه ټاکي او داسي بېرته هغه پلرنۍ اړیکه ټینګوي، چي مور او پلار بیا سره د اکا لور او زوی وي.

تردې چي راتېرسو، نو په دغه ترتیب سره نورو تربرو کي ښځه غواړي او ډېر لږ داسي پېښېږي، چي له بل قوم څخه ښځه و غواړي.

د سلسله په هغو کورنیو کي پالل کیږي، چي اقتصادي وضعیت یې ښه وي او هلته چي فقر او مسکنت غلبه کړې وي، نو لږ د داسي

۱. پښتني دودونه، امخ

رسوماتو پیروي کیږي، د کورنۍ په جوړښت کې مور او پلار لوی غړي دي، مشر زوی د پلار اوږه او مشر ه لورد مور د لاس لکړه ده.

د کورنۍ غړي:

مور او پلار د کورنۍ مشران دي، پلار د دې مسئول دی، چي خرڅ برابر کړي، ستونزي وگالي او د کورنۍ لپاره ډوډۍ پیدا کړي، مور به د کور انتظام برابروي، ډوډۍ به پخوي، اولادونه به روزي. مشر زوی او مشر ه لور تر پلار او مور لاندې د کور مشران گڼل کیږي، مشر زوی له پلار سره یو ځای کار کوي او په عمومي ډول یې د پلرني کورنۍ سره تر هغه وخته اړیکه ټینګه وي، چي تر څو واده کوي، همدا ډول لورد مېړه تر کور پوري له پلار او مور سره اړیکه لري.

کلیوالي یا وطنوال خلک عموماً د اقتصادي شرایطو د کمزورۍ په وجه لویي کورنۍ نه سي تشکیلولای، دا سبب دی، چي نیکه او انا یا اکا، عمه، خاله او ماما یواځي د هغو کورنیو د غړو په شمېر کې داخلېږي، چي اقتصادي وضعیت یې ښه وي، یعنې ماړه وي.

د هلمندیانو کورونه:

وطنوال هلمندیان ډېر مختصر کورونه جوړوي، اکثره په خټینو او لرگینو کورونو کې ژوند کوي، چپرۍ دروي او پرسریې نالان وراچوي، خو ماړه خلک یې په کلاوو کې اوسیږي، د دوي کورونه داسي جوړ سوي وي، چي په یوه برخه کې پخپله ژوند کوي، په بلي برخي کې حیوانات دروي او له بلي برخي څخه د تحویلخاني کار

اخلې، دا کورونه غولی (صحن) نه لري او که ځینې کورونه یې هم ولري، نو هغه پر کوډلو د کپړو دېوالونه راگرځوي، خو اوس مهال د گچ، سمینټ، ډبرو او سیخو کورونه په ښار کې او څه هم په اطرافو کې رواج دي.

هغه اطاق یا خونه چې دوي ژوند پکښې کوي پر سر (چت) یو کولک لري، چې دود تروزي، او د خوني په یوه کونج کې بلوي یا یې د خوني په منځ کې نغری جوړ کړی وي، د خوني پر دېوال موږې ټکوهي پر هغه باندې د ضرورت وړ شیان لکه د غوړو من او داسې نور شیان ځړوي.

ماړه خلک په کلاوو کې اوسېږي او هر یو تر خپل وس پورې پخې او کلکې کلاوي جوړوي، کلاوي برجونه لري او دېوالونه یې خورا جگ وي، په منځ کې یې پر لوی غولي شاوخوا خوني راگرځېدلي وي، د کلاوو خوني په ضربې د اومو خښتو څخه جوړېږي، د کلاوو خلک یا په کلاوو کې دننه حیوانات دروي او یا د کلا د اړخ سره ځای ورته لري، خو په عمومي ډول د حیواناتو د درېدلو ځای د کلا بیت الخلا هم وي او دوي یې د (شاخونه) بولي، د اوسېدلو په خونه کې د (تنې) په نامه یو ځای جوړوي، چې پر هغه د کور ټولي کمبلي او نور شیان وږي او هغه ته کور هم وايي.

اوس مهال په لښکرگاه ښار کې پاڅه تعمیرونه زیات جوړېږي او خلک پکښې اوسېږي، دا تعمیرات په ښو وسائلو سمبال وي، د کور اطاقونه دننه په تعمیر کې وي، ځینې خلکو په کور کې دننه آشپزخانه او حتی بیت الخلاوي هم جوړي کړي وي، د مېلمنو سرايچه جلا وي،

ځکه داسي کور په هلمند کي نسته، چي هر وخت مېلمه ونه لري او هلمندي ولس ډېر مېلمه پاله خلک دي.

د هلمنديانو کالي:

د وطنوالو بزگران چي ددې سيمي لوی اکثریت تشکيلوي، کالي يې عبارت له يوه کميس، پرتوگ او لنگوتې څخه وي، کوسى هغه د کراستي څخه جوړ سوې لباس دی، چي هم په گرځېدلو کي پراوړو کيږي او هم د شپې د بړستني کار ورکوي، ځيني بزگران سدری (واسکت) اغوندي او د کرباس پټووان پراوړو کوي، کميس يې تر زنگنو لا تېروي، اوږده او لوی خلاص خولې لستونې لري، پرتگان يې ډېر چوڼ لري، پاڅي يې تر زنگنو څلور گوتي رالاندي وي او د پاڅو خولې يې ډېرې لويې وي، اکثراً د کميس د لمنې څوکه او د پاڅو خوله سره يو ځای وي.

د بزگرانو بنځي اوږد تور کميس اغوندي او پرتوگ يې د سره الوان وي، لور تور پورنی پر سر کوي او پر هغه سربېره يوه توره ريښکۍ څو وله پر سر پېچي چي لکه لنگوته داسي ايسي، سپين سري بنځي يې ملا هم په يوه بل ټوکر تړي، د کالو په جوړښت کي مهمه داده، چي کميس او پرتوگ چي هر څومره ډېر چوڼ ولري، په هغه اندازه په زړه برابر کالي بلل کيږي، د بزگرانو نر او بنځي تر هغو بله جوړه کالي نه کوي، تر څو يې هغه مکنځۍ جوړه پر ځان نه وي توی سوې، دوي کالو ته د پينو په اېښوولو کي د رنگ توپير ته اهميت نه ورکوي، هلک چي واده وکړي او زوم سي، د هغه د کميس غاړه او لستونې

(چکن کوي)، که د کمیس ټوکر تور وي، نو سپين خامک پر کوي او که ټوکر سپين وي، نو تور خامک پر کوي. سدری عموماً له بنار څخه رانیسي او ډېري غوتي پر ټکوهي، همدا ډول انجلی چي ناوې سي، هغې ته خامکي کالي ورکوي او د کمیس پر ځگر سپيني روپی ټکوهي، د وطنوالو ماږه خلک سپين کالي اغوندي، پټووان پر اوږو کوي او موچني په پنبو کوي، د لنگوتي سره خولی پر سر کوي او د سدری په سر بېره جېب کي ساعت يا مسواک اچوي، د خانانو خلکو بنځي هم تور کالي اغوندي، خو پورنی چي پر سر کوي هغه سپين وي، د پرېوتلو کالي يې ډېر مختصر وي، بزگران خلک په کوسي کي بيدېږي او بنځي ټولي په يوه تلک (برستن) کي د خپلو کوچنيانو سره پرېوزي.

د هلمنديانو خوراک:

د وطنوالو خلکو د طبقاتي اختلاف په وجه د دوي خوراکونه هم يو له بله توپير سره لري، مثلاً بزگران عموماً جورينه ډوډی، غوري او داسي نور څه خوري، په عمومي ډول د دوي خواږه په لاندي ډول دي:

کورت او غوري:

دا غذا داسي تيارېږي، چي کورت وزدويي، بيا يې وايشوي، ډوډی په کاسه کي وره کړي، دا تاو ده کورت پر توی کړي، سر بېره سره کړي غوري پرواچوي، دې ته (کله جوش) هم وايي، مسکينان خلک بې غورو کورت خوري، د کلیوالو خلکو کورت او غوري ډېر خوښ

وي، نو ځكه وايي: كورت دي وي غوري دي وي په غم او په سوټي دي وي.

نڅړي:

دا خواړه كليوال يا وطنوال خلك په هغه ورځ خوري چي كوچي وييلي كوي، نڅړي داسي پخپړي، چي كوچي په غوړو اړوي، نو كوچي سره كړي او كله چي وييلي سوه، كوچي صاف كړي، نو د دېگ په تل كي د كوچو څخه د شلومبو او مستو غټري پاته سي، په هغو لاندو اوړه ولري، چي غواړي بڼه يې خوشمزه راولي نو څه نوي مستي هم په ولري بيا يې نو خوري.

خرپړي:

د غوا يا مېړو د لنگون په وخت كي وطنوال خلك د شيدو څخه ډول. ډول خواړه جوړوي، چي يو يې خرپړي دي، دا خواړه له شيدو او مستو څخه جوړېږي، خټه مستي په دكي كي واچوي، سربېره غوا پرولوشي د شيدو او مستو گډ شي ته خرپړي وايي.

شيدې او غوري:

د غوا خټه شيدې وايښوي، سره كړي غوري ورسره گډ كړي، بيا ميده كړې ډوډۍ پرتوي كړي او خوري يې، دا نو شيدې او غوري بولي.

اورپه:

د تازه لنگي سوي غوا کندياتي شيدې اخلي او گوړه ورسره گډوي
دې ته اورپه وايي.

لاندی:

د پسه يا د غوايي وچي کړي غوښي چي بنسوروا ورڅخه جوړوي
لاندی نوميزي او په ژمي خوړل کيږي، نور نو لپړی، د شلومبو شکنه
او داسي نور د وطنوالو خلکو خواپه دي.

بنسوروا (شوربا):

اوس مهال هلمنديان هم د نورو ولاياتو په څېر ځيني نور خواپه هم
پخوي او خوري، لکه، پلو، غورمه، کباب، بينډی، بنسوروا، منتو،
سبزي جات او داسي نور...

د هلمنديانو واده:**مرکه:**

يو ځوان ته بايد ښځه په لومړي سر کي د مور او پلار لخوا انتخاب
سي او که هغه نه وي، نو نور خپلوان مشران يې ښځه ورته غواړي، د
ولور تعين د زوم او ناوي د خپلوانو ترمنځ کيږي او د هغه درېيمه برخه
بايد د دسمال په ورځ د ناوي پلار ته ورکړل سي، دلته د ناوي د کور له
خوا هغو خلکو ته کالي ورکول کيږي، چي په دغه مرکه کي گډون
لري، د ولور دوه نور ثلثه چي کله د زوم له خوا تاديه سي، نو زوم په

خلاصه پښه د خسر کره ورتلای سي، یو شی چي په هلمند کي رواج لري، هغه بابړی دی، دا هغه مبلغ پیسې دي، چي د ټاکل سوي مهر یا ولور څخه ماسپوایي د انجلۍ پلار د خپلي خوراکې په نامه غوښتونکی سي.

اکثره وگړي د ولور د دوهم او درېیم قسط په وخت کي ودرېږي او طاقت یې نه لري چي ټول ورسوي، دا نو هغه مرحله ده، چي کلونه نیسي او ځیني ځیني بیخي له بنځي څخه محروم کیږي، د بزگرانو پیش خوري چي د دوي د غلامۍ او بند سبب گرځي په دغه وخت کي منځته راځي.

هلمندي ولس کي د پښه خلاص او بازو اصطلاح ډېره کارېږي، دا په دې معنی ده، چي کله زوم د ولور پیسې ژرنسي ادا کولای نو د زوم قریبان د ناوي پر دوستانو مرکه سي او د ناوي په کور کي د زوم او ناوي د گډ ژوند پر پیل سره راضي سي، خو تر واده او ولور ادا کولو پوري ناوي د زوم کور ته د ورتلو اجازه نه لري، یواځي زوم اجازه لري، چي د ناوي کور ته ولاړ سي.

واده:

په هلمند کي د ښار او کلیو د خلکو رسوم هم څه نا څه توپیر کوي، موږ دلته لومړی کلیوالي واده او وروسته ښاري واده تر بحث لاندې نیسو.

کلیوالي واده:

په کلیو کې تر هغه وروسته چې خسر ته ټول ولور تادیه سي، نو زوم تر واده دمخه د ناوي کره ځي او شپه د ناوي سره تېروي، دې ته ولسي خلک (بازی یا پښه خلاص) وايي، کله چې زوم بازیو ته ځي، نو خلک له ځان سره بیایي په دغه شپه هم خرڅ په زوم پوري اړه لري، زوم چې د بازیو په اوله شپه هر څومره ډېر خلک پخپل مصرف د خسر پر کور مېلمانه کړي دوي یې سر لوړی بولي.

له هغه وروسته د واده په شپه د زوم ټول خپلوان، د کلي مشران او ملا او د هغوي ښځي د ناوي کره ورځي او دا شپه چې د ناوي کره تېره کړي، نو ناوي سهار د زوم کور ته راولي، د واده په شپه ښځي د ناوي سره او نارینه د خسر سره ناست وي.

په دې مجلس کې د محکو خاوندان په کوټه کې لوړیو ځای ناست وي د ناوي او زوم د کلیو ملایان د هغو خبرو ته غوږ نیسي یا پخپله د کتابو خبري کوي، د کلي مزدوران او بزگران په مجلس سره اخته وي، زوم چې د هر څومره کښتي طبقې وي د واده په شپه د خانانو خلکو په منځ کې پر تخت کښېني، همدا ډول ښځي د ناوي په کور کې پر ناوي راگرځېدلي وي، ناوي پر تخ ناسته او په پوړونو کې پېچلې وي، څوک درېې وهي، څوک مجلس کوي، خود مورا (د ملا ماینه) ځای د ناوي د تخت تر څنګ وي، د دریو درېی، د ښځو غالمغال او د کوچنیانو کې کچو یوه لویه ولوله جوړه کړې وي، چې آوازي یې کله کله ډېر لیري څخه اورېدل کېږي.

د واده په شپه عموماً شوربا (ښوروا) او د غنمو ډوډۍ خوري، غوښي د پسه یا غوايي پخوي، د لوی مجلس په منځ کې یوې خوا ته د کمبلو سترخانونه او بلي خوا ته بینځي هیڅ شی نه هواروي، چې ډوډۍ خلکو ته ووېشي، د مړو خلکو په ودو کې خانانو او ملایانو ته د ډوډۍ سره وریځي هم ورکول کیږي.

د ډوډۍ وروسته د ناوي سره چې زوم یو ځای کیږي هغه خاص مراسم لري، اکثرًا چې د بازیو په شپه د ناوي سره نه وي یو ځای سوی، نو د واده په ماښام د خسر په کور کې د ناوي سره یو ځای کیږي.

هغه وخت چې د زوم د لاس پرېولو په لوبې کې خپلوان او دوستان سیالداري^(۱) پر ځای کړي، نو زوم د نارینه ووله مجلس څخه د ناوي کور ته وروستل سي او هلته تر آینه مصحف وروسته په خاصه خونه کې پرېوزي، سهار چې د ناوي څخه راولاړیږي، باید د هغې په پلو پوري یو څو پیسې ورغوټه کړي.

سهار چې لمر راوڅیږي د ناوي کلنگ (د زوم او ناوي د کور نوي کالي) راباسي او پر بودگانو باندې یې تړي، ناوې له کور څخه راباسي او دلته زوم ته په ښان هگۍ یا بل شی ایږدي، زوم باید هغه وولي او که نه تر خسر خپلو پوري یې سر کښته کیږي.

دا مهال د سیالدارۍ پیسو څخه ملا ته یو څه ورکړي، بیا ناوې او زوم پر یوه آس یا اوبن زوم تر مخه او ناوې تر شا سپره سي، دا وخت ښځې په دریو کې دا بدله وایي:

۱. سیالداري هغه رسم دی، چې کله زوم د واده په شپه په یو لوبې کې تر ډوډۍ وروسته لاس پرېمنځي نو د هغه لوبې څخه اوبه توی کړي او بیا یې میدان ته راوړي، دلته خپلوان هریو، یو څو پیسې پکښې اچوي او په دې پیسو ناوې د خپلوانو څخه هریوه ته یو یو شی جوړوي.

زموږ واده پر گر مسپل دی
 ناوې ژر ژر جوړوي نه
 راسره د سپرو سیل دی
 د کور سره گوره نړیږي
 ناوکی مو ځني بوتله
 اوس به څوک ورولاړیږي
 په دې وخت کې چې زوم خسته ورتېرسي او لاس یې ورمچوي،
 نو بنځي دا وایي:

د سهار چرگو کل کل کی
 زما جان دغه دی راغی
 پر خسري تې توکل کی

ناوې چې د آس خوا ته راتېروي نو هغه د مور په غاړه کې لاس ور
 واچوي، بنځي په دریو کې دا مسری واخلي:

لور او مور سره ولاړي
 دلور او بنکي یې را توی سوې
 ددې مور پر گربوان باندي

کله چې ناوې د مور څخه را خلاصه سي او آس ته خيژي خلک
 پتوان ونيسي او په دریو کې دا بدله ويل کيږي:

لـپـوړو ونیسـئ لـنـگـیه
د لـلـي نـا وې رابـاسـو
مـخ یـې لـمـر شـایـي سـپـوږمـیه

ناوې چي پر آس سپره کړي او زوم هم ورسره سپور سو، نو دا
وروستی مسری پسې ووايي:

لمر راوخوت اوره سره سوه
که ورا بانهې زما د جان وه
د برېښنا په دود یې تله سوه

د ناوې د تگ په وخت کي د پلرگنۍ له خوا یو دسمال ناوې ته
ورکول کیږي، چي دا لاندې شیان یې په کونجو پوري غوټه وي:
یوه دانه ستن: د ناوې د کارنده توب په شگون
یو غټی مسري: د ناوې د خوږوالي او شیرینۍ په شگون
درې دانې غنم: د ناوې مړتوب او رزق مینۍ په شگون
یو غټی سرپ: د ناوې د دروندوالي په شگون
یوه دانه وڅکه: د ناوې د نورو په نظر کي د محبوبیت په شگون
اووه دانې لونگ: د ناوې د خوشبویه په شگون
یوه دانه د پسه پچه: د ناوې د مالداره کېدو په شگون

ناوې چي د زوم کور ته ورسې، نو د هغه عام دود په حکم چي د ډېر
پخوا څخه د هیواد په ټولو مناطقو کي یو عام شکل لري، نغري یا
تنور ته وروستل کیږي، په درېیمه ورځ ناوې جوال یا کندو یا د اوږو
بناک ته ولاړه وي، کله چي ناوې ډوډۍ پخه کړي، نو ماږه خلک

غږي (غورپه ډوډۍ) او مسکینان وچه ډوډۍ یا د جوارو سورسک په کلي وېشي او خوشحالي کوي.^(۱)

ښاري واده:

د کوزدې خبري اتري په هلمندیانو کې زیاتره د هلک د مور او پلار لخوا شروع کیږي او که د هلک مور او پلار نه وي ژوندي، نو د هغه د کورنۍ د نورو مشرانو لخوا تر بحث لاندې نیول کیږي.

د کوزدې لپاره په عمومي ډول وارد واره د مرکې په نامه خو ښځي له کوره وځي، پر شاوخوا او نږدې کورو کې گرځي، په کورو کې چي پېغله یا پېغلي پکښې وي گوري، د یوه کوره بل کور ته ورځي، خو په هر کور کې چي یې خپله مطلوبه پیدا کړه، یعنې د کور پېغله چي یې خوښه سوه د ځانه سره یې وټاکي، په سبا یا خو ورځي وروسته په دې شرط که د انجلۍ کورنۍ هم راضي وه او دوي یې خوښ وه، بیا هغه ښځي چي د مخه ورغلي وې، خو ښځي نوري هم ورسره ملگري سي او د انجلۍ کره ورسې، دا ورتگ د مرکې په ډول نه وي، بلکې فقط د انجلۍ د کړو وړو، قد، قواري، خوی او اخلاق د کتنې لپاره وي، خو یې وربکاره کړي او په پخو سترگو یې وويني.

په سبا د هلک د کورنۍ لخوا دوه یا درې تنه د انجلۍ کور ته ورځي، د انجلۍ د پلار یا د هغې د یو بل مشر سره د دوستۍ خبري کوي، که د انجلۍ د کورنۍ غړو سل په سله کې رضایت ښکاره کړ، نو د هلک خپلوان بلي ورځي ته راغواړي، دوي په دغه اونۍ کې بېرته د

۱. کانديد اکاډمېسن محمد ابراهيم عطايي، هلمند د کلتور په ساحه کې، ۹۳ مخ

انجلی کور ته ورځي، یو شمېر د هلك د کورنۍ لخوا او یو شمېر د انجلی د خپلوانو څخه د انجلی کور ته ځي، هلته وروسته د چای تر چنبلو نکاح تړل کیږي او تر نکاح وروسته د مجلس هر غړي ته یوه جوړه کالي او د شیرینۍ یو - یو دسمال چي یو څه چاکلېټه او خواړه پکښې وي ورکول کیږي، د زوم د کور لپاره په یوه لوی پتنوس کي چي خواړه پکښې وي، مجلس ته راوړل کیږي، د مجلس په خلکو چي شیریني ووېشل سي، د پتنوس شیریني په یوه دسمال کي د زوم د کور او کهول لپاره تړل کیږي، هغه کورنۍ چي اقتصادي حالت یې سم وي، د نوي زوم لپاره په یو پتنوس کي کالي او نور سامان هم ورکوي، په دغه حال کي د زوم او ناوي د کورني د مشرانو ترمنځ ولور هم ټاکل کیږي.

دسمال چي د انجلی د کور څخه د زوم کور ته راوړي، پرلاري به د زوم د کوچني ورور یا دیوه بل کشر پر اوږه وهل کیږي، هغه به پرلاري په مخ او نور به تر شا پسې روان وي، چي کور ته دسمال راوړي، د دسمال په لیدلو سره د کور ښځي د دریو په وهلو شروع کوي.

د دسمال له راوړلو سره نو د زوم او ناوي د کورنیو ترمنځ ځیني رسومات اجراء کیږي، لکه د زوم د کورنۍ لخوا ناوي ته او د ناوي د کورنۍ لخوا زوم ته ډوډۍ وراستول، ډول - ډول کالي یو بل ته استوي، په هلمند کي دغه وخت چي ناوې لا د پلار په کور کي وي، تر هغه چي واده کیږي، نو زوم ته گنډونه^(۱) وراستوي او ځیني کورنۍ د واده وروسته تر هغه چي د ناوي مور ژوندۍ وي، خپل زومانو ته

۱. گنډ یا غاړه هغه خامکي کالي دي، چي پر څگری په ورېښمو کار سوی وي، په نورو ولایاتو کي کندهاری غاړه بلل کیږي

گنډونه او کالي وراستوي او دغسي په روژه کي د ناوي او زوم له کورونو څخه یو بل ته روژه مات استوي، د ډول-ډول مېوو لېږل او داسي نور، خود یادولو وړ ده، چي دا دودونه چي هر څومره ډېر اجراء کيږي، دا د کورنیو په اقتصادي وضعي پوري اړه لري او الزامي جنبه نه لري.

د هغه څخه وروسته د واده لپاره تیاری شروع کيږي، د واده د ورځي او شپې تر ټاکلو وروسته یوه شپه مخکي له واده څخه د زوم د کورنۍ غړي سره له زوم، د ناوي کور ته په داسي حال کي ورځي، چي د ماښام ډوډۍ خوړل سوې وي، دې شپې ته د نکريزو شپه وايي.

نکريزي د زوم د کور له خوا په یو پتنوس کي وړل کيږي، د نکريزو پر پتنوس د بنایست لپاره ډول-ډول گلان او شمان پکښې لگوي، پداسي حال کي، بنځي او انجونې ډول-ډول سندري او بدلي وايي. په لومړي سر کي زوم او نور نارینه د انجلۍ د کور په مېلمستون کي کښيښي، د مېلمنو لپاره ډول-ډول، وچي او لنډې مېوې د چای سره پر سترخان پرتې وي، یو څه وخت وروسته د کور له داخل څخه د زوم کشر اخښیان راځي او زوم د کور داخل ته بیایي.

کله چي زوم کور ته داخلېږي، نو دلته د انجونو لخوا بدلي ویل کيږي او دريې ټکول کيږي، د زوم او ناوي لپاره په یو مخصوص ځای کي، کوچ او یا هم نالۍ ایښوول سوې وي، زوم او ناوې څنگ پر څنگ سره کښېښوي، د دوي پر شاوخوا نوري بنځي، لکه د زوم خویندي، د زوم د اکا بنځي، د ماما بنځي، عمه گاني، خاله گاني او نور خپلواني بنځي سره د ناوي له خپلوانو سره راټولي سوي وي.

د زوم او ناوي لاسونه دلته په نکريزو ورسره کوي، تر هغه وروسته د مجلس ټولي بنځي او ماشومان له هغه پتنوس څخه چي د زوم له کوره د ناوي کور ته راوړل سوی دی، نکريزي اخلي او خپل لاسونه په سره کوي، دا محفل تر ډېره دوام کوي او بيا چي بڼه ناوخته سو، بيا نو زوم او د کورنۍ غړي يې خپل کور ته ځي.

ددې شپې په سهار چي د واده ورځ ده، د ډوډۍ تياري شروع کيږي، که واده د غرمې لخوا وي، نو مېلمانه معمولاً پريوولسو (۱۱) بجو راغونډتل کيږي او که د شپې لخوا وي، معمولاً د ماښام تر لمانځه وروسته د مېلمنو ډوډۍ شروع کيږي.

اوس مهال که په ښار کي ودونه کيږي او که په ولسواليو کي، تر ډېره حده د زوم د کورنۍ لخوا کونښن کيږي، چي بڼه خواږه، لکه، غوښي، وريجي، سلاته، کوک، پيپسي او داسي نور شيان د واده په شپه او يا د واده په غرمه مېلمنو ته ورکړي، په لښکرگاه ښار کي اوسمهال دوه، درې د واده والونونه جوړ سوي دي، هغه خلک چي اقتصادي وضع يې څه نا څه جوړه وي، په هغو هوټلونو کي خپل ودونه نيسي.

د واده د شپې د ډوډۍ وروسته يو څه خلک کورونو ته ځي، د زوم خپلوان نارينه په کوټه او يا دباندې ځای ورته جوړ سوی وي، ناست وي، په کور کي دننه د بنځو د بدلوږغونه تر ډېرو لپرو سيمو او رېډل کيږي، پدې ترڅ کي زوم کور ته دننه راوستل کيږي او د آينه مسپ (آينه مصحف) په نامه مراسم اجرا کيږي.

په کور کي دننه د زوم او ناوي خپلوان (بنځي) ناستي وي، پدې وخت کي زوم هم راوغوښتل سي او ددې په څنگه کي، چي مخصوص د ناوي او زوم لپاره جوړ سوې دی، کښنول کيږي.

لومړی د کور د يوې غړي لخوا قرآن کریم ورته پرانيږي، زوم او ناوي دواړه پکښې گوري او يو څه ځني لولي، پدغه وخت کي د ناوي مخ لڅ وي او پلويې له مخ څخه پورته وي، خو سترگي يې بيا هم پټي وي، په قرآن کریم پسې زوم او ناوي په هنداره کي سره گوري.

په پرمختللو کورنيو کي دا رواج دی، چي د واده د شپې لپاره کيک جوړيږي، چي وروسته يې د زوم او ناوي په لاس په يو چاقو پر منځ ماتيږي او وروسته يې زوم د ناوي او ناوي يې د زوم په خوله ورکوي. دلته مالیده هم جوړه سوې وي، چي له کيک سره ټولو ښځو ته ور وېشل کيږي، د واده د شپې رسومات تر همدغه ځايه پوري وي، وروسته نو هر څوک آزاد او اختياري خپل وي، ناوي او زوم په خپله خونه کي سره يواځي کيږي، خو په ولسواليو کي رسومات بل ډول دي، ډېر وخت زوم د واده په لومړۍ شپه د باندې له خپلوانو سره وي او حتا هلته د باندې بیديږي.

د واده تر شپې وروسته د واده پرد درېيمه ورځ چي د تخت جمی (تخت ټولوني) ورځ ده، د زوم خپلواني ښځي د زوم کور ته تشریف راوړي، هلته د ناوي د کور لخوا چي څه سامان راوړل سوې وي، ټولو ته ښکاره کيږي، پدې سامان کي د زوم د نږدو خپلوانو لپاره کالي او نور سامان آلات ايښوول سوي وي، چي وروسته ټولو ته د تحفې په شکل ورکول کيږي.

د واده د ورځې په لسمه یا پنځلسمه د زوم خپلواني ښځې د زوم کور ته ورځي، ترڅو نوې ناوې د کور کارت ته له تخته راولاړه کړي، پدې وخت کې ناوې نغري یا تنور او یا آشپزخانه ته وروستل کېږي او هلته یوه څه په پخوي.

په دې پسې ناوې د خپل خسرگنۍ پر نر او ښځو، لوی او کوچني د خسر څخه نیولې بیا د کور تر دوه کلن هلک او انجلۍ پورې نومونه ایږدي او د خسرگنۍ لخوا پر ناوې نوم ایښوول کېږي او بیا یې ټوله پدې نامه بولي.

له واده څخه چې څو ورځې تېرې سي، نو د زوم خواښې خپل زوم او لور په مېلمستیا راغواړي، د هغې څخه نو د مېلمستیاوولې پیل کېږي او هر نږدې خپلوان زوم او ناوې خپل کور ته د مېلمستیا لپاره راغواړي.

د کوچیانو واده:

په عمومي صورت کوچیان یوه ښادي لري، چې هغه عبارت له واده څخه ده، نوري هغه ښادی لکه په وطنوالو کې چې رواج دي، په دوي کې چندانې نسته.

کوچیان عموماً په هغه موسم کې ودونه کوي، چې د وړیو پیسې واخلي او دا واده پر یخه مخکې کېږي، په واده کې د دوي او کلیوالو چندانې توپیر نسته هلک چې ځوان سي، ښځه د مور او پلار له خوا ورته انتخاب کېږي، په واده کې ورسره وي، ډوډۍ په ښانکو^(۱) کې

۱. ښانک هغه لویه کاسه ده، چې له لرگي څخه جوړه سوې وي.

خوري تر اوو شپو پوري زوم او ناوې د کار څخه استراحت لري، خود دوي ملاقات يواځې د شپې له خوا سره کيږي، د پېغلي ولور په وطني ډول د (واج) په ترتيب تاديه کيږي.^(۱)

جرگه او مرکه:

جرگه او مرکه په افغاني دودونو او عنعنو کي ډېر ارزښت، لوړ ځای او لرغونی تاريخ لري، د څېړنو له مخي لرغونو آريايانو هم دا ډول دود درلود، چي له نيکه مرغه تر اوسه په افغاني ټولنه کي تر سترگو کيږي.

په هلمند کي چي کله هلمندي ولس د لويو ستونزو سره مخامخ سي، نو د همدغو جرگو له مخي يې حلوي، جرگه په هلمند کي ډېر ارزښت لري، د جرگې پرېکړه د قانون حکم لري، هر کله که يو جانب د جرگې له پرېکړي سر وغړاوه، هغه کس پر بلل کيږي او لازمه سزا هم ورکول کيږي.

په هلمند کي اکثراً سيمه ييزي جرگې کيږي، چي هغه د خاصو مشرانو له خوا جوړيږي او همدا مشران يې پرېکړه هم کوي، چي دا وړو جانبو ته يې پرېکړي د منلو وړ دي.

د مرکې د غړيو د شمېرې په اړه بايد ووايو، چي د غړيو شمېر يې له پنځو څخه تر لسو تنو ته رسيږي او دوي ډېر وختونه د کورنيو شخړو او خپل منځي اختلافاتو د له منځه وړلو او يا له يو تن څخه بل تن ته د

۱. کانديد اکاډمېسن محمد ابراهيم عطايي، هلمند د کلتور په ساحه کي، ۱۱۳ مخ

خور او لور د غوښتلو لپاره هلته ورځي، چي دا هم د جرگې يو ډول دی.

پدې اړه خوشحال بابا وايي:

که خبروي د جرگې په برکت
بې جرگې نه به هيڅ کار په لاس وانخلي

مېلمه پالنه:

مېلمه پالنه په هلمندي دود کي يو غوره دستور دی، چي د سخاوت يوه ښه بېلگه شمېرل کيږي، هلمنديان مېلمه ته د هر کلي لپاره ډېري ښکلي او خوږې کلمې لري، لکه مېلمه ته د هر کلي په وخت کي وايي، (خدای دي راوړله) او په ځواب کي بايد داسي ورته وويل سي، (خدای دي مي په ښه درولي او يا خدای دي ښه درولي).

هلمندي ولس مېلمه په ورين تندي مني او ډېر عزت يې کوي او په ځانگړې توگه د مسافرو، بېوزلو او محرومو کسانو سره له هر ډول مرستي څخه درېغ نه کوي.

د هلمنديانو کوټې (جرې)، ډېرې او جوماتونه د مېلمنو ځانگړي مرکزونه دي، چي له خپل توان سره سم يې پالنه په ورين تندي ترسره کوي او که مېلمه د کومي ورپېښي ستونزي له امله ورته پناه راوړي، نو د سر په بيه يې ساتنه او پالنه ترسره کوي او د بېرته تلو په وخت کي ورسره د خطر په ځايونو کي ملگرتيا هم کوي، چي بدرگه ورته وايي، ترڅو چي دده له سيمي څخه په سلامتۍ تېر سي.

ننواټي:

ننواټي د هلمنديانو يو منلی دود دی، چي د يوې گناه د بخښلو لپاره د جانب مقابل لوري کور ته ورتللو ته وايي، کله چي د دوه قبيلو او يا کورنيو تر منځ يوه شخړه پېښه سي، نو ددې شخړي د پای ته رسېدو او له منځه وړلو په خاطر د مقابل لوري عذر کوي او عفوه غواړي، چي دا عذر په دې لاندې بڼو تر سره کيږي.

لومړۍ: دا چي ميا، ملا او سپين ږيري د مقابل لوري کور ته د عذر لپاره استوي، تر څو يې عذر ومنل سي.

دوهمه: دا چي بنځمني (تور سري) يې کور ته استوي او پسونه يې د کور په دروازه کي حلاولي.

درېيمه: دا چي پنځپله مجرم د جانب مقابل کور ته ورسې او بخښنه ورڅخه وغواړي او د راتلونکي بدۍ د ختمېدلو هيله وکړي.

ننواټي په هلمند کي د بديو د له منځه وړلو تر ټولو ستره او اغېزمنه وسيله ده او کله چي ننواټي صورت ونيسي، ضروري خبره ده، چي مقابل لوري به يې مني او که چيري يې ونه مني، نو ټول خلک پرې بد وايي او ډېر شمېر دوستان يې د همدې بدۍ په تر سره کولو کي مرسته ورسره نه کوي او په تېره بيا چي د بنځمنو ننواټي رد کړي.

د مسافرت دودونه:

هلمندي وگړي د سفر تر پيل مخکي، يو ډول دود لري، چي د سفر او مسافرت پر وخت تر قرآن کریم ځان باسي، دا دود په داسي ترتيب کيږي، چي قرآن مجيد په څادر کي اړېدي او څادر د دوو تنو له خوا

چي يو د شمال خوا ته او بل د جنوب خوا ته ولاړ وي، قرآن كريم چي په خادر کي پروت وي، مسافريي په دواړو لاسو نيسي او درې ځلي يې موچوي، په سترگو پوري يې موږي او لاندې تر تېريږي، چي تر تېر سي، له هغې خوا بيا مخ پر راوگرځوي او بيا يې موچ کړي، چي دغه عمل درې ځله تکرار سي، نو له کوره وځي.

مسافر چي له کور څخه ووځي او د خپل کور تر دروازي پنبه واړوي، سمدستي يې کور والا تر دروازي دباندې اوبه ورپسې پاشي، دا ددې لپاره کوي، چي اوبه د پښتنو مېرمنو په نظر رڼا ده، نو د رڼا په خيال اوبه پسې پاشي.

د مړيني دودونه:

په هلمند کي مړي ته يا په خپل کور او يا په مسجد کي د ملا صاحب له خوا غسل ورکول کيږي، د مړي د تجهيز او تکفين څخه وروسته، مړي يو ځل کور ته دننه وروړي، چي نږدې خپلوان يې وويني، نو جنازه دننه کور ته د محرمو اقرباوو پر اوږو وروړي، د کور بڼځي پر راټولي سي، مخ يې په کفن کي وربکاره کړي، دلته د ټولي کورنۍ غلبلي او نارې ولاړيږي، سمدې قیامت ورځ وي، او بڼکي پرې توی کړي، پدې وخت کي ځيني خلک په هديره کي د قبر په کښلو لگيا وي، مړي چي هديرې ته د کور او کلي د خلکو او نورو دوستان په گډون راوړل سي، بس سمدستي د جنازې لمونځ شروع کوي، د لمانځه وروسته يو مقدار پيسې چي د اسقاط په نامه ياديږي، پر خلکو يې گرځوی، د پيسو ورکوونکی د پيسو اخيستونکي ته وايي، چي دا پيسي دي قبولي دي، نوموړي وايي، هو قبولي مي دي، خو

واره پرتهولو دا پیسې گرځي، ترڅو چي یې حساب پوره سي، له هغه وروسته مړی له چارپايي څخه پورته او قبر ته یې کښته کوي، چي ښځ سو او خاوري یې پر راواړولې، نو د ملايانو له خوا دعاوي ورته کيږي او د هغه څخه پس گډون کوونکي له هديرې څخه کورونو ته ځي.

په وطنوالو کي ترتهولو غمجن هغه مړی دی، چي کورنۍ په نريږي په ترتيب سره د ځوانانو مرگ د زړه زخم پرېږدي، د زړو او لوېدلو خلکو مرگ د (خداي دي ښه ورسره وکړي) په جمله خلاصیږي.

په هر کور کي چي تر (مړاني) وروسته کوم څوک مړ سي په هغه پسې خيرات کيږي او هغه عبارت د هغي (سري) څخه دی چي پسه يا غویی بايد حلال سي، کله چي مړی هديرې ته واخيستل سي د غوښو تر دېگو اورلاندی سي او خلک چي له هديرې څخه راوگرځي بايد ټوله د هغو غوښو ښوروا و خوري چي د مړه د سر په صدقه پنځه سوې وي، له دغو غوښو سره (خپتي) هم خلکو ته ورکوي.

دلته اکثره خلک د ښځي فاتحه نه اخلي او په عمومي صورت د هغه چا فاتحه رواج نه لري، چي عمري يې تر (۱۵) کاله لږ وي، د فاتحې مراسم خورا ډېر په دروندوالي پر ځای کيږي، ملايان، کليوال او شاوخوا نږدې او ليري دوستان بايد دوي يا درې ورځي د هغه چا سره غم شريکي وکړي چي په کور کي یې مړی سوی وي.

دا غم شريکي عبارت له دې څخه ده، چي د کورد خاوند سره يو ځای اوسي او د هغه ډوډۍ خوري، مړی لويه اقتصادي واقعه ده او که څوک دا مراسم پر ځای نه کړي نو وايي چي های. های يوه زرد که وه په محکه يې چڼ کړه.

په اوومه يا خلو پښتمه ورځ که مړی شتمن وي، په مړي پسې (ختمه) پوخ خيرات کيږي، طالبان او ملايان رابلل کيږي، کله چي ختمونه وسي، نو وروسته تر هغه د ډوډۍ ترتيبات نيول کيږي، که ختمه پراخه وي، نو ټولو بېوزلو او خوارانو ته هم په ماره نس ډوډۍ ورکوي. د مړي کورنۍ ته وروسته تر فاتحو د خپلوانو او اقرباوو لخوا دعوتونه ورکول کيږي، که د مړي خپلوان ډېروي، نو مېلمستياوي هم ډېري وي او که لږ وي، نو مېلمستياوي هم لږي وي، خو داسي هم وي، چي ټوله مياشت په دغه قسم مېلمستياوو تېروي. همدارنگه پر کوچيانو لوی غم د کورنۍ د ځوان غړي مرگ دی، د مرگ غم کوچيانو ته لويه حادثه ده، مخصوصاً چي د کورنۍ د کار غړی يې له لاسه ورکړی وي، دوي خپل مړی پر هغه ځای ښخوي چيري چي يې مېنه کړې وي، د مړي په کفن کي بندوبست نه لري، د هر ډول ټوکر څخه چي کفن ورکړي هغه درست دی.

ميراث:

په کليوالي ژوند کي د لويو شخړو او حوادثو منبع د ميراث وېش ده، اکثره وختونه چي بروز کوي د هغو علت ميراث دی، سړی چي مړ سي، دده ميراث د وروسته پاته کلو (زوی، لور، ماینه او نورو تربرو) ته رسيږي، که زوی ځوان وي، نو ميراث په هغه پوري تعلق نيسي (دا وجه ده، چي کليوال خلک په اولاد کي تر لور زوی ته ترجيح ورکوي)، لور چي د زوی نيمايي حق لري ډېر کم ورکول کيږي او د ماینې په حق کي نو د کونډي موضوع منځته راځي او تربرونه کونښن کوي، چي پر کونډه نکاح وتړي، تر څو ميراث بلي کورنۍ ته نقل نه سي.

د مړینې په وخت د وصیت کول یو اړین امر دی، چې د مړه په ټول پټ او ښکاره خپلوان خبر سي او د (وصي) ټاکل هم د غومره ضروري کار دی، هر څوک چې وصي سي، د میراث ساتونکی هغه بلل کیږي، د یتیمانو او کونډي ساتنه هم د هغه پر غاړه ده، خو اکثرًا یا وصي پخپله کونډه کوي یا چې تر اختیار یې وتلې وي باید کونډه نورو تربرو ته خوشي کړي، خو هغه نکاح پر وټې.

ناجوړي او علاج:

دلته په وطنوالو کې ټوله ناجوړي پخپل تصنیف کې تر دوو نومو لاندې کیږي، چې هغه ژړی او باد دی، د نو وتل، ټوخ او نور داسي امراض دي چې وطنوال خلک په اخته کیږي. ځوانان اکثرًا یا په ژړي (ملاریا) یا ټوخ (سیل) اخته کیږي، یا ځیني خلک د باد (روماتیزم) څخه شکایت لري، خو باد دوه ډوله دی، یو مړ باد او بل ژوندی باد، مړ باد هغه دی، کله اوږه، کله زنگون، څنگل یا ټوله بدن او بندونه درد کوي او ژوندی باد هغه مرض دی، چې اکثرًا پر پزه کښېني او د یو لوی زخم په شکل راپورته کیږي، خو پزه گرده و خوري.

د نس درد مخصوصاً چې (کرینک ملاریا) غلبه وکړي، نو دوي وایي، چې (نو) مي وتلی دی، باقي نوري ناجوړي ټول د اثر^(۱) څخه بولي، بل نو د سپي ډاږل یا د مار چیچل او داسي نوري ناروغۍ چې

۱. (اثر) یوه کلیوالي اصطلاح ده، کلیوال خلک داسي نابله ناجوړي ټوله د پریانانو څخه بولي.

کلیوال خلک په اخته سي، پخپل کلیوالي ترتیب د هغو سره مجادله کوي.

د ناروغ معالجه په کلي کي يا په وحشي دښتي بوټو يا زیارتو او يا خاصو ټوټکو کېږي، (ترخه) یو وحشي دښتي بوټی دی، چي د هغه تخم ډېر تر یخ خوند لري، د نس د درد لپاره دغه تخم په اوبو کي خیشتوي او ماښام یې ستورو ته اېږدي او سهار یې اوبه تریو ټوکره صافي کوي، دغه ترخي اوبه نو درې ورځي په نهاره چښي، د ژړي لپاره پر زیارتو هم گرځي او ځيني خاص خلک ژړی پرې کوي، ژړی په ژړ پیاز هم پرې کېږي.

د لښکرگاه پر شمالي سرد (ولي کرم. لېوني کرم) زیارت دی، چي خورده یې پرهېز نه لري، نور نو د ټولو زیارتونو خورده چي ناجوړ یې خوري باید تر ټولو دمخه له مالګي څخه پرهېز وکړي، په ژوندي باد کي د زیارتو خورده څلوېښت ورځي پرهېز لري، د هلمند په شمالي برخه کي خلک خپل ناروغان دغو زیارتونو ته وړولي:

خواجه خالد بابا، ملا سکندر نیکه، ملا جانو نیکه، خواجه روښنایي اخندزاده صاحب، کشمش خان، سید شېر بابا، سیر میر قند شاه آغا، خواجه غیب بابا، امام یحیی صاحب، سید گلزار شاه آغا او داسي نور.

د هلمند په جنوبي برخه کي لاندې زیارتونه مشهور دي:

جیلدګ بابا، ملا کبلی صاحب، امیر بلند آغا، میر سالم بابا، خواجه ماش بابا، فقیر سرتور بابا، صالح جان آغا، شېخ حسن نیکه او داسي نور.

د هلمند په منځنۍ برخه کې د سید تاج دار آغا، سید سیاه پوش آغا او میر داود په ګرځک کې مشهور زیارتونه دي، چې په زنانه امراضو مبتلا ښځې هلته وروستل کیږي، د مړه باد لپاره په سنگین کې د (کرما ب - ګرماو - ګرم آب) چینې ته هم خلک ځي او هلته لمبیږي، دا یې نسبتاً سمه معالجه ده.

د کوچنیانو ناروغۍ په عمومي صورت د (اثر) څخه بولي، دوي وایي چې د بلاوو کوچنیان ډېر خوښ دي، هغوي چې کوچني ته وګوري، نو ناجوړي ورپېښیږي، بل دا چې کوچنی سترګه اخلي د هر چا تر نظر چې ښه وایسي نو کوچنی ناروغه سي، نو ددې ناروغۍ لپاره ټوټکه په کوي، دوي د هغه سړي پرتوګانې اخلي او بیا چې کوچنی ناروغه سي، نو ورته دود یې کړي، په یخ کې چې کوچني ته زکام پېښ سي او پزه یې بنده سي، نو پلار یې باید یوه وڅکه له بل ځایه څخه غلا کړي او هغه چې کورته راوړي نو د کوچني پر پزه یې ومښلوي.

کوچیان خلک ژړی (ملاریا) بیخي نه پېژني او ددوي لويي ناجوړی لویه تبه (محرقة) او ټوخ (سینه بغل) دی، ددې ناروغیو سره د غرو په بوټو او تخموند او کوي، ډېر لږ ټوټکې او تاویزات کوي. په تبه کې ناجوړه په پوست کې اچوي، کله چې د تازه پسه یا وزګري پوست وګاږي په هغه کې میډه لوانده وپاشي او د ناجوړه څخه کالي وکارې، دا پوست پر راویچي، تردې وروسته کله کله داسي پېښیږي، چې د ناروغه بدن لکه تناکي داسي دانې پورته کړي، دوي هغه دانو ته پوست دانې وایي، په اکثر مواردو کې چې د نس ناروغۍ ورپېښي سي، ویلي کړي غوړي چښي.

خو اوس مهال په لښکرگاه ښار او ليري پرتو سيمو کي ډاکټران او طبيبان پيدا سوي دي، ترډېره حده د ناروغانو تدابي کيږي او د معالجي لپاره درمل ورکوي، په ولسواليو کي هم همدا شان ډاکټران يا نرسان کار کوي، د کومي کورنۍ چي اقتصادي وضع جوړه وي، کونښن کوي چي يو ښه ډاکټر ته خپل ناروغ ورولي او که په هلمند کي يې درملنه ونسوه، نو تر کندهار، کابل، کوټي، هرات او نورو بهرنيو هيوادونو ته بيايي، ترډېره خلک دلته په اقتصادي ستونزو کي راگير دي، هغه اشخاص چي اقتصاد يې نه وي سم، نو په کور کي يې درملنه په هغه پخواني شکل صورت نيسي، زيارتونو ته ييول کيږي، ترڅو الله (ج) شفاء ورکوي.

د کوچنيانو او ځوانانو لوبي:

د هلمند ځوانان او هلکان د کال په هر موسم کي ډول ډول لوبي کوي، دا لوبي له ډېر پخوا څخه رواج لري، په عمومي صورت د دوي لوبي عبارت له (پټ پټاني، ډره، د بابو صاحب لمبه، غېږه، ډېره اچول، خوسۍ، کبډي، غرچ، الاداد، چنار ماتول، اړوونکۍ، جفت او طاق، ترلنگوټه غورځېدل، مردکي يا شتلې، جوغ جوغ، بجلي، د هاگيو جنگول، خري په خري يا شاه شاه، کتار (قطار) او نورو) لوبو څخه دي، چي خلک يې د خوشحالي په وختو کي کوي، مخصوصاً د پسرلي په موسم کي داسي لوبي ډېري کيږي، هغه ځايونه چي سيند ته ورنږدې وي، لامبو (آب بازي) د هغه ځاي د خلکو لويه لوبه ده او اکثره د سيند په اوبو کي د (نيونکي) لوبي کوي، داسي چي کالي وکارې سيند ته ورو لويږي، نو د مسابقې په ډول يو مخ ته لويږي او

نور په آب بازی په اوبو کي پسې ځغلي هر ځای چي یې و نیوی باید
هغه سړی یې تر ساحله په شا راوړي.

هلکان د پسرلي په موسم کي هغه وخت چي کال وچ وي، باران نه وي
اورېدلی او وطن د احتکار تر چپاواندي راځي، نو کله چي اوریخ پر
آسمان پیدا سي، د کلي هلکان د (باران بو) په نامه یوه لوبه لري،
داسي چي یو تر مخه سي او نور په پسې وي، پر کورو گرځي باران بو
کوي، د کورو بنځي دوي ته لرگي، غنم او خوږې ورکوي، دا چي یې
ټول کړه، نو پریوه میدان لمبه وکړي او پر راتول سي دا بدله وایي:

باراني باران بو
شېلې ډکي د اوبو
د حاجي غنم لاندې کې
خرواري یې په ایکی کې
ایکي باندي نېستي کې
باراني باران بو
هلمند دي ډک بهیږي
وطن دي په اوبیږي
حاجي دي نه بنادیږي
باراني باران بو
اوریخ چي پر بنکاره کې
کندوی یې غراره کې
غنم ترې را ایله کې
باراني باران بو

د حاجي پر کور غوبل کې
 ډوډۍ ورپورې شول کې
 په لاس او پښو يې شل کې
 باراني باران بو
 باران دي را ايـله سي
 حاجي دي په سپـره سي
 غنم دي تور سـکاره سي
 باراني باران بو

همدا ډول هغه کوچني واړه چې له کور څخه نه سي راوتلای، په
 کورو کي کوچنۍ. کوچنۍ لوبي لري، چې مشهور يې هغه (اکوبکو
 دمبالکو) ده، چې په ټولو پښتني مناطقو کي رواج ده.

په هلمند کي د خلکو احترام او اصلي نومونه:

د هلمند هلکان او ځوانان پلار ته د نورو پښتني سيمو د خلکو په
 ډول بابا وايي، که پلار حج کړی وي، نو د حاجي لقب هم د بابا د نامه
 مخ ته وراچوي، ځيني کاکو هم ورته وايي، مور ته ادې يا دادا وايي،
 مشري خور ته دادا يا بي بي وايي، مشر ورور ته لالا وايي، خو په
 ځينو ځايونو کي پلار ته هم لالا ويل کيږي، انا او نيکه په قطعي ډول
 ادې او بابا بولي.

اکا ته کاکو وايي، په کشر او مشر اکا کي د لومړي د نامه د مخي
 سره (ناني) او د دوهم د نامه تر مخ (لوی) زياتيږي، د ورور ماینه

ورېنډاره، د خور مېړه اخیښی بولي، مېړه او ماینه پخپلو نومونو یو د بله خطاب سره کوي، زړې ښځې ځوانانو ښځو ته (ژړی یا ژړو) وایي، د ښځو نومونه اکثر په لاندې ډول دي:

ملاله، خماره، رنگینه، بادامه، مستانه، مسته شېرینه، سپینه، ژړو، پسته، گله، گلانه ښایسته، مرغله، گل بشره، زلیخا، جماله، چناره، بله نسته او داسې نور.^(۱)

د نارینه وو نومونه هغه چي په عربی وي په تلفظ کي یې د پښتو تابع گرځولي، لکه نور محمد (نور ماد)، عبدالله (اودلا)، محمد عیسی (ماد عیسی)، عبدالروف (ابدروپ) بولي او تر ډېره ځایه په خطاب کي نوم خلصوي، مثلاً محمد یواځي (ماد) بولي.

د اخترونو دودونه:

لکه څنګه چي ټول پوهیږو، چي مسلمانان په کال کي دوه اخترونه لري، چي یو د کوچني اختر او بل د لوی اختر په نامه یادېږي، دا دوه اخترونه په کال کي یو ځل راځي، ډېر وګړي کوچني اختر ته د روژې اختر او لوی اختر ته د قربانۍ اختر هم وایي، کوچنی اختر ځکه پدې نامه بولي، چي د روژې مبارکي میاشت تر ختم وروسته نوموړی اختر لمانځل کیږي او لوی اختر ته ځکه د قربانۍ اختر وایي، چي پدې اختر کي الله (ج) په ټولو مسلمانانو د پسه او یا غوږي د قربانۍ امر کړی دی او مسلمانان هم پدې اختر کي صدقې او قربانۍ کوي.

۱. کانديد اکاډمېسن محمد ابراهيم عطايي، هلمند د کلتور په ساحه کي، ۱۰۰ مخ

دا دوه اخترونه مذهبي دي، خو په افغانستان کې يې دوديزه او کلتوري بڼه خپله کړې ده، که څه هم چې په ټول هيواد کې د وگړو دودونه يو شان دي، خو د سيمې په لحاظ يو څه توپير سره کوي. زموږ بحث چې خاص هلمند ته ځانگړی سوی دی، نو دلته لومړی موږ تاسو ته د کوچني اختر دودونه او وروسته د لوی اختر دودونه وړاندې کوو:

د کوچني اختر دودونه:

لومړی پر ټولو مسلمانانو دا فرض ده، چې د روژې ټوله مياشت به روژه نيسي، د روژې په وروستيو شپو کې چې اووه ويشتمه يا اته ويشتمه وي، نو تراويح ختمیږي، د تراويح د ختم په شپه کې ټول هلمنديان مسجدونو ته خواره او نور خوراکی توکي لکه کشمش، چاکلېټ، خورما، بادام، نخود او لنډي مېوې له ځانه سره وړي، د تراويح په ختم سره، دا ټولي توکي سره گډیږي او پر ټولو گډون کوونکو وېشل کیږي، ملا صاحب اوږدې اوږدې دوعاوي کوي، خلک ډېر خوشحاله وي، چې روژه او تراويح په ختمېدو دي، نو د اختر په مېلو کې به بڼه مزې او چرچي وکړو.

کوم وخت چې اعلان وسي، چې سبا اختر دی، نو په هر کور کې نکريزي کیږي، ماشومان او بنځي خپل لاسونه سره کوي، زیاتره هلمندي وگړي، سهار په مسجد کې سره يو ځای کیږي، ددې سيمې د خلکو دا رواج دی، چې سهار وريجي پخوي او پر هغه بوره پاشي او يا د شیدو وريجي (شیربرنج) مسجد ته وړي، چې دا د اختر کاسه بولي او تر لمانځه وروسته ټول پر راټولیږي او هلته يې خوري.

د اختر په سهار وختي نوي کالي اغوستل کيږي، هري خواته چي گوري د خلکو نوي جامي په تن وي، ځيني خلک د خپلو خپلوانو قبرو ته د زيارت لپاره ځي، مړو ته د دعاوي کوي او د مړو پر قبرو اوبه پاشي.

د هغه څخه وروسته ټول خلک چمتو والی نيسي، چي عيدگاه لمانځه ته ولاړ سي، په کوڅو او سړکانو چي گوري خلک عيدگاه لمانځه ته په ډله ډله راځي، د هلمند په مرکز (لنکرگاه) کي له ډېرو وخت راهيسي، د اختر لمونځ د فوټبال په ميدان کي کېده، چي دا لوبغالي د (کرزي سټيډيوم) په نامه ياديږي، خو په دا اخيرو کي د اخرونو د لمنځونو لپاره د عيدگاه جامع جومات جوړ سوې دی، چي په زرو تنه پکښې ځايږي، اوس يو دوه کاله کيږي، چي په يادي سوي جامع کي د اخرونو لمنځونه کيږي.

د اختر له لمانځه وروسته ټول خلک دعاوي کوي او له هغه وروسته ټول يو له بل سره روغېږونه او سترې مسي کوي.

د اختر تر لمانځه وروسته ټول خپلو کورونو ته ځي، کله چي خپلو کورونو ته ولاړل، نو هلته د کورني له ټولو غړو سره اختر مبارکي کوي، له هغه وروسته نو مېلې شروع دي، ماشومان مېلو ته ځي، مشران او نور ځوانان د خپلوانو پوښتني لپاره د يو او بل کورونو ته ورځي.

عموماً په هلمند کي په ټولو کورونو کي وچه مېوه او چای د مېلمنو لپاره تيارېږي، په ځينو کورونو کي له وچو مېوو سره لاندې مېوې هم مېلمنو ته راوړل کيږي، دا تگ راتگ تر درو ورځو پوري دوام کوي، خو د بنځورفت و آمد تر ډېره دوام پيدا کوي او ځيني وخت تريوې مياشتې پوري بنځي د خپلو خپلوانو کورونو ته د اختر د مبارکۍ لپاره ورځي.

د لوی اختر دودونه:

د لوی اختر دودونه هم همداشان لکه د کوچني اختر دي، خو په کوم شي کي چي توپير کوي، هغه داسي، چي د کوچني اختر تر منځ يوه مياشت روژه

نیول کیږي، خو د لوی اختر لپاره کومه روژه نسته، په لوی اختر کې قربانۍ کیږي، چې په ټول افغانستان کې یو شان وي، هره کورنۍ چې اخترۍ کوي، یا به پسه خیراتوي او یا به په غوايي شریکيږي، پسه په انفرادي ډول د یوه تن لپاره او غوايي د اووه تنو لپاره خیراتیږي.

هلمندیان قرباني ته اخترۍ وايي، ډېر وگړي یې د اختر تر لمانځه وروسته چې خپلو کورونو ته راسي، نو د اختر قرباني کوي، د اختر د لومړۍ ورځ په هر کور کې چې وگورې یا به پسه حلال سوی وي او یا به غوايي، تر قربانۍ وروسته دا غوښي پر غریبانو او خپلوانو ویشي، نور نو بیا هم د خپلوانو د اختر مبارکۍ لپاره د یو او بل کور ته ورځي.

خامک دوزي:

خامک دوزي په هلمند کې له ډېري پخوا زمانې څخه دود دی او په بنځینه طبقه کې د ډېري پاملرني او توجه وړ صنعت گنل کیږي او د عنعناتو له مخې کوچنۍ انجلۍ ته په ډېر کوچنیوالي کې ستن او تار په لاس ورکوي، چې په دستمالونو باندې گلان وگنډي او یا خو د رنجو کڅوړي او یا نور څه پرې وگنډي، ترڅو وسي کولای، چې ښه گنډل او دوخت زده کړي.

هلمندي میندي هڅه کوي، چې لوریې باید خامخا په دوخت او گنډ جوړولو کې پوره مهارت ولري، گنډ او خامک دوزي چې په کور کې څومره ارزښت لري، هغومره د ښځې په ژوند کې هم اهمیت یې ډېر دی او ددې کسب او کار له لارې هلمندي ښځې پیسې او سرمایه لاسته راوړي.

په هلمند کې د وگړو کارونه او ټولنیز طبقات:

د هلمند هغه وگړي، چې په کلیو کې ژوند کوي، د دوي کار په عمومي ډول بزگري ده، دا خلک کښتونه کړي او د هغو له حاصل څخه د مځکي مالک او بزگر د وطنوالو نور طبقات ژوند کوي، دا وطنوال خلک په اکثر وختونو د

ځایو کې باغواني کوي، ځینې ژرندی ګرځوي، ځینې کارېزونه کارېي او ددې قبیلي نور کارونه کوي، د وطنوالو هغه طبقات چې په عنعنوي ډول په هلمند کې اوسېږي په لاندې ډول دي:

بزرګران:

کومه طبقه چې ډېر زحمت باسي او زبسته ډېر کار کوي هغه بزرګران دي، دوي مځکي کړي او د حاصلو پر وخت خپله پنځمه برخه اخلي او خلور برخي مالک ته ورکوي، د مځکي د کښت او کرلپاره وسائل پخپله مالک دوي ته برابروي، بزرګران تقریباً د (چنگول) په اندازه پر مځکه یو خروار تخم پاشي او په اوسط ډول د هغه څخه دېرش خرواره حاصل اخیستل کېږي، چې د ملا تر لسمي وروسته پنځه نیم خرواره بزرګر ته رسېږي او له دې څخه بزرګر باید ټوله کال د خپل کور اعاشه وکړي.

کښتګران:

کښتګران دوه ډوله دي، یو هغه چې د کښت وسائل پخپله ولري او بل دا چې د کښت وسائل د مځکي د مالک یا بل چا څخه اخلي، دا خلک د مځکو د خاوندانو څخه مځکه په کښتګري اخلي او د حاصل اخیستلو پر وخت نیم ځانته ګرځوي او نیم د مځکي مالک ته ورکوي، د تخم برخه د وېش پر وخت د اصل حاصل څخه جلا کېږي.

کښتګران هلته پیدا کېږي چیرې چې ډېرې مځکي د محدودو مالکانو په لاس کې وي او د بزرګرو د وسائلو د چمتو او کارلپاره رسیدګي نه سي کولای.

مزدوران:

مزدوران عموماً هغه لوېدلي بزرګران دي، چې د (لو) یا (درمند) کوټلو پر وخت د بزرګرانو سره کار کوي او مزد اخلي، دوي هغه بلوڅ کوچي مالدار

دي، چي يو څو مېړي لري او سياه بند ته نه ځي، په دوبي خپلي مېړي نورو خلکو ته د رېگو پر څهانو پرېږدي او پخپله لاندي وطنو ته راشو سې او مزدوري کوي، مزدوران د ګرمسېل په سيمه کې ډېر دي.

د مزدور مزد هم د حاصل پر وخت بېله هغه چي د ملا لسمه جلا سې بيا ورکول کېږي، مزدوران د عرف له مخي د هغو وېرو (خوشه) مستحق هم دي کوم چي دوي ټول کړي دي.

ملا:

ملایان په کلیو کې جماتونه لري، د دوي کار د الله تعالی عبادت، طالبانو ته درس ویل او مقتديانو ته لمونځ ورکول دي، هر څومره حاصل چي د کښت پر وخت راوړي پخپله حوزه کې ملا د لسمي برخي مستحق دی، د هلمند په سيمه کې د (تاغز) ملایان ډېر آبات دي او داسي ملایان پکښې سته چي په يوه کال کې له (۵۰) څخه تر (۱۰۰) خرواره پوري عشر (لسمه) اخلي.

د مخکي خاوندان:

کومي مخکي چي يو مالک ته د پلار او نيکه څخه په ميراث رسېدلي يا يې پخپله رانيولي وي، د هغو خاوند بلل کېږي، د هلمند په جنوبې برخه کې داسي مالکان سته، چي تر پنځه او شپږ سوه پوري بزگران لري او د خپلي مخکي سر او پای يې هم نه وي ليدلی.

د کار وسائل:

خپله موټه او غويي هغه لومړني وسائل دي، چي بزګريې د توليد په برخه کې کار ور څخه اخلي، هلته چي مخکي لږ وي، بزگران د موټ څخه کار اخلي او د غوايي کار هم پخپله کوي، خو په هلمند کې داسي بزگران چندانې نسته.

په هلمند کې چې پخوا هم د کرهڼې شرایط برابر وه او اوس هم زراعت منځته تللی، نو د بزګرو د کار وسایل مترقي سوي دي، د موټه په کار کې (یوم) او (بېلچه) هغه آلات دي، چې بزګران ورته اړتیا لري، (چارښاخه - چهارشاخ) یعنې د لرګي هغه لوی پنجه چې (بادي) په کوي، هم د موټه د آلاتو له جملې څخه شمېرل کېږي.

د غوايي په ذریعه په کښت کې دالاندې آلات اړین دي:

د یوې لپاره (رخت، تېش، جغ، چرمینه، زمبر او مال) لوی وسایل دي او د غوبل په وخت کې (څپر) هغه مهمه آله ده، چې غنم په کوټي او میډه کوي، (چوغل او غلبېل) د دانو د پاکولو او (ژرنده) د اوږه کولو لپاره د کلیوالو خلکو لومړني او اړین وسایل دي، (غويي) د مځکې د څپولو، مالې او غوبل لپاره په کار لویږي، په دې پسې له (خر) څخه د غوايي او نورو حیواناتو د خوراکې راوړلو او مځکې ته د امبار چلولو کار اخیستل کېږي، د حیواناتو لپاره (وانسکی او وندر) او نور لوی او کوچني شیان سته، چې د بزګرانو په کارېږي.

د ټکټر په ذریعه په کښت کې دالاندې آلات اړین دي:

په دې وروستیو کې د هلمند بزګران د نورو پخوانیو وسایلو له کارولو سره - سره له نوو وسایلو څخه هم کار اخلي، لکه ماشین آلات او هغه ماشینونه چې په تېلو چلېږي.

له ټکټر (تراکتور) سره د مځکې د کار لپاره د وسایلو لکه (د اوبو واټرپمپ، د بار لپاره ټپله، د مځکې د ماتولو لپاره دوپال او نوپال، د مځکې د اوارکارۍ لپاره زمبر او دغه رنګه جوه کښ او د پنډلو جوړولو لپاره په کار وړل کېږي.

په هلمند کې د ملکیت رواجي مقیاس:

د هلمند په ولسي خلکو کې د محکو اندازه او د کبنت او کرد ملکیت مقیاس په غولبه، پایگا، چنگول او پنجسپره رواج لري او په لاندې ډول سره جلا کیږي.

غولبه (قلبه):

غولبه دوه ډوله ده، یو یې احمد شاهي ده، چې په شل بزگرو کرل کیږي او اوس له رواجه لوېدلې ده، بل د فترې غولبه بولي، چې په څلورو بزگرو کرل کیږي او په عمومي ډول څلور خوراره تخم پرې پاشل کیږي.

پایگا:

د غولبې نیمایي پایگا بولي.

چنگول:

د غولبې څلورمه چنگول دی.

پنجسپره:

د غولبې اتمه یا د چنگول نیمایي ته پنجسپره وایي.

هلمند سیند دودیزه مشاعره:

هلمند سیند مشاعره هغه دودیزه او کلتوري مشاعره ده، چې په (۱۳۸۴ ل) کال کې یې بنسټ کېښوول سو، د یاد کال د ثور د میاشتې په (۱۱) نېټه په هلمند کې د مشاعرې غونډه د لومړي ځل لپاره جوړه سوه، چې په دې غونډه کې د هیواد وتلی شاعر (عبدالباري جهاني) هم گډون درلود. مشاعره د یادې نېټې د مازدیگرپر (۵) بجو پیل سوه، د هیواد له گوټ. گوټ څخه شاعرانو تشریف راوړی و، د غونډې په لړ کې ډېرو شاعرانو، لیکوالانو او فرهنګپالو شعرونه وویل او ویناوي وکړې، له هغه وروسته

عبدالباري جهاني ته نوبت ورسېد، نوموړي څه د پاسه يو ساعت داسي شعرونه وويل، چي ټولو خلکو په چکچکو، واوا او بيا يې ووايه بدرگه کول.

له هغه وروسته د بُست فرهنگي ټولني مشر (بريالي هلمند) وويل، چي هر کال به په همدې مهال د هلمند سيند تر سرليک لاندې يوه لويه مشاعره جوړېږي.^(۱)

له هغې نېټې څخه وروسته د هلمند سيند مشاعرې دوديزه بڼه خپله کړې، چي په هر کال په همدې يادې نېټې لويه مشاعره جوړېږي او له ټول افغانستان څخه شاعران دعوت کېږي.

اوس د هلمند سيند د مشاعرې له لومړي ورځي څخه نهه کاله کېږي، چي بنسټ يې ايښوول سوی دی، خو ددې معنی دا نه چي په هلمند کي مخکي له دې څخه بل وخت مشاعرې نه دي سوي، بلکې د غوريانو او غزنويانو پر مهال دلته ډېر شاعران اوسېدل، چي دوي به وخت پر وخت مشاعرې کولې، په باغ ارم کي غوري شاهانو مشاعرې جوړولې او د شاعرانو مسابقي هلته وهل کېدې، همدارنگ به بُست کي غزنويانو ډېر وخت د ادب او شعر په اړخ کي ډېر کار کړی دی او هر مهال به يې مشاعرې جوړولې.

ملي اتن:

اتن يو ډول دوديزه گډا او د خوښۍ لوبه ده، چي له ډېري زمانې راهيسي په هلمند کي دود دی او تاريخي لرغونتيا يې آريايي ټولني ته رسيږي، چي د هغه مهال له مذهبي عنعنو څخه سرچينه اخلي، په هلمنديانو کي له ډېر پخوا څخه ترننه اتن د رزم او بزم د يو غوره سمبول په توگه سته.

۱. بگړی، د بُست فرهنگي ټولني درې مياشتنۍ خپرونه، شېرآقا صافی، ۶۹ مخ

دغه ملي او ولسي گډا معمولاً له ډهول او سورني سره ترسره کېږي او پکښې د اجراء کوونکي د وجود ټول غړي په ځانگړې توگه لاسونه، پښې، سر، غاړه، اوږې، سينه او نور په منظم ډول حرکت کوي، د بدن د بېلابېلو غړو دا حرکتونه، که له يوې خوا د ټول وجود او په ځانگړې توگه د دغو غړو د قوت او پياوړتيا سبب گرځي، نو له بلې خوا د يو ځانگړي جگړه ييز مهارت په توگه له دوښمن سره مقابله پر وخت ورڅخه کار اخيستل کېږي، له تاريخي څېړنو څخه داسي څرگنديږي، چي ددغه هنر، ورزش او لوبې بنسټ په لومړيو کي ددې لپاره کښېښوول سو، چي ځوانان د جگړې پر مهال د وسلې په ځانگړي توگه د توري، کوتک او ټوپک چلول زده کړي او د دوي بدن چټک، چالاک او غښتلی وروزي، چي د دوښمن مقابله ته ښه چمتو وي.

د وخت په تېرېدو ورو. ورو دا ملي ورزش د افغاني موسيقۍ او هنريو په زړه پورې برخه سوه، په ځوانانو کي د شور، جذبې او احساساتو د پيدا کولو لپاره به يې دا ورزش د موسيقي له آلو، په ځانگړې توگه د ډهول او سورني له ساز او سرود سره يوځای ترسره کاوه.

ددې لپاره ځانگړي سندرې، رغونه، سروکي او لنډۍ هم جوړې سوي، په را وروسته زمانو کي سربېره پر نارينوو په ښځو کي هم ددغي گډې ډله ييزي نڅا او هنر زده کړه رواج سوې او ترننه دودونو او نورو خوښيو زياتره محفلونه پرې تاوده ساتل سوي دي.

د وخت په تېرېدو سره ورو. ورو دغه ورزش د ډله ييزي نڅا يا گډا بڼه خپله کړې او نن سبا په همدې مفهوم ترسره کېږي، ورزشي اهميت يې کم دی، که څه هم په عامه توگه ورته اوس لدې اړخه خلک نه گوري، خو پر هنر سربېره اتني خپل ځانگړي ورزشي ارزښت او روغتيايي گټې هم لري، خو هيڅکله د روغتيايي گټو لپاره پکار ندی اچول سوی.

په هلمند کې اتن له ډېر پخوا راهیسې دود دی، په وډونو، محفلونو او نورو د خوشحالیو په پروگرامونو کې ځوانان دا ملي نڅا ترسره کوي، هېڅ واده، عنعنوي مېله، ملي جشنونه او د خوبنۍ نور مراسم بهې اتنه نه ترسره کېږي.

د اتن طریقه داسې ده، چې دوه تنه ډول او سورنۍ وهي، نور د اتن ګلو نوال په دایروي شکل سره راغونډېږي، اتن معمولاً په شریکه او ډله ییزه توګه ترسره کېږي، په پیل کې د اتن کوونکو شمېر لږ وي او حرکتونه ورو او په منظمه توګه ترسره کېږي، ورو ورو چټکتیا مومي او ځانګړې احساساتي بڼه خپلوي، د اتن کوونکو شمېر هم زیاتېږي او د ننداره کوونکو له ډلې څخه د ذوق خاوندان هم په اتن ورګډېږي. په اتن کې مشر هغه تن ټاکل کېږي، چې تر نورو یې بڼه اتن زده وي او نوموړی له نورو منځه کېږي، نور دده حرکاتو له مخې اتن سر ته رسوي.

هلمندي کوچیان او د هغوي دودونه:

د هلمند کوچیان د هیواد د نورو کوچیانو په څېر همېشه په نبور کې وي، تل په موسم پسې رهي وي، د کوچیانو تودې ورځې په سیاه بند کې وي او په ژمي کې د شمال لوېدیځ خوا څخه (پشت رود) یعنې د هلمند حوزې ته راکډه سي، هغه کوچیان چې د ژمي مېنه په هلمند کې کوي، هغوي پشتي رود کې کوچیان بلل کېږي، د دوي لوی تولید وړۍ ده او د هغه د خرڅلاو مرکزونه په هلمند کې دي، خو که کال وچ وي، نو دوي وړۍ د مېړو پر شا د سیاه بند یخو مخکو ته خېژوي او په هغه کال نو د سکول مرکز په لیرو پرله پېچلو غرونو کې وي، د هلمند کوچیان د خپلو سوداوو لپاره هم په هلمند کې ښاري مرکزونه ورځي، هغه کوچیان چې د هلمند څخه سیاه بند ته ورخېژي، ډېره برخه یې نورزي دي، نور نو ساکزي او ځیني کوچني. کوچني قومونه دي.

د بلوڅو کوچیان چي د هلمند په جنوبي برخه کي پر رېگ اوسي په ژمي کي د رېگ په منځ کي پر (تلو) باندي اوسي او په دوبي کي د رېگو څاگانو ته ځانونه رسوي او اکثره یې مالونه هلته پرېږدي او پخپله د خواری لپاره وطنو ته راشوه کیږي.

د هلمندي کوچیانو نر او نښي د نورو ځایو د کوچیانو په څېر د گډ ژوند لپاره فعالیت کوي او خپل تولیدات د هلمند ښارونو ته رارسوي او بیا یې خرڅوي.

د هلمند کوچیان د ژمي په وروستیو ورځو کي د تودو سیمو څخه د سیاه بند خوا ته حرکت کوي او کله یې په دسته جمعی د نوزاد پر تنگي سیاه بنده ته ورڅېږوي، سیاه بند ته د دوي پورته کېدل د کال په موسم پوري اړه لري، هغه کال چي باراني وي او د تودو مځکو وښه د دوي د مالونس مړولای سي، نو یو څه معطلي کوي او که کال وچ وي، نو ډېر وختي حرکت کوي.

هغه وخت چي د دوي مېږي پر تودو سیمو لنگي سي، نو د وریو د ساتلو لپاره دوي ډېر کوبښن کوي او همدا وجه ده، چي مېږي په یخه هوا کي سیاه بند ته نه پورته کوي، چي دیخ وهلو خطر ورسره وي، کوچیان پخپل بدوي ترتیب کي په موسم بلد خلک دي او د خپل کوچ او بار وختونه پرتاپي^(۱) گوري، حتی د مېږو د لنگون وخت د باران موسم او د کال وچ والی تر ډېره ځایه پېشگويي کولای هم سي.

د مني په منځ کي دوي له سیاه بند څخه راشوه کیږي او د هلمند پر دښتو سره خپاره سي، دا ورځي چي دوي په تودو مځکو کي تېروي د دوي ځوښي نه دي.

کوچیان خپل د تگ راتگ حساب پر ستورو کوي، په ستورو کي پېروني (پروین) او سپوږمۍ او د هغو فاصلې دوی په نظر کي نیسي، د لومړي

۱. تاپي هغه وختونه دي، چي کوچیان یې د ستورو او سپوږمۍ په حساب پېشگويي کوي

ما بنام په وخت کي د سپوږمۍ او پېروني یو ځایوالی دوي ته د حرکت یو خبر دی.

پر سپوږمۍ شپول د باران زېری بولي او دوه هغه غټ ستوري چي د شارحه عالمي په ډول په ژمي کي د غروب پر وخت تر لمر شاته سي، نو دوي باید مېنه بدله کړي.

د توري خیلې څلوېښت ورځي دوي د لویو خطرونو او تاوانونو موسم بولي او د خپلو مالونو سره ډېر احتیاط کوي، تر توري خیلې وروسته چي هوا توده سي، نو دوي د (زار خنډ) غیر مترقبه یخ خطر هم نه هېروي، زار خنډ یخ د دوي سپرلیان وژني، هغه سپرلي چي تر توري خیلې وتلي وي، نو مستي کوي دوي ورته وایي: (سپرلیه! هوس دي نیمه خوا دی، چي زار خنډ دي لا په خوا دی).

سره خيله هغه وخت دی، چي دوي باید د سیاه بند خوا ته روان وي، اکثره مسکینان کوچیان چي وایي او غوزی یې سره شلېدلي وي، نو په سره خيله کي حرکت کوي او وایي: (راباندي سره غرمه سوه).

د هلمندي کوچیانو لوی تولید په عمومي صورت وړی ده او په دې پسې غوړي، کورت، جلولونه، تاگی او نور کوچني شيان دي، ماږه مالدار کوچیان یواځي وړی تولیدوي او نور غوړي یا بل شی صرف دومره بازار ته عرضه کوي، چي د دوي تر ضرورت اضافه وي.

د هلمند کوچیان چي څومره وړی تولیدوي، په هغه اندازه وړی او نور شيان هم بازار ته د تجارت لپاره عرضه کوي او د خپل خوراک لپاره ډېر لږ دځان سره ساتي، په عمومي ډول د هلمندي کوچیانو د وړيو تولید د کاله (۳۰۰۰۰) منو ته رسيږي.

د کوچیانو د کار وخت د پسرلي څخه شروع کیږي او تر دوبي پوري ډېر سخت کار کوي، د وړيو پرې کول (سکول) مهم کار دی، هر کله چي کال

آبات وي، نو کوچيان د وري (حمل) په وروستيو لسو ورځو کي سکول شروع کوي او د غبرگولي (ثور) په (۱۰) نېټه يې پای ته رسوي، دا کار دوي په وطن کي کوي او که کال وچ وي، نو د سکول کار په سياه بند کي کوي او په گرشک کي د وړيو د شرکت له نمائندگي څخه وړي د مېړي پر شا سياه بند ته خېژوي.

کوچيان د کور او کالو په لحاظ ډېر مختصر او ساده ژوند لري، کېږي هغه لويه توره او ژغونجنه خېمه ده، چي دوي پکښي اوسېږي، د لوی مالدار د کور فرش کراسته ده، چي له وړيو څخه جوړېږي، د خوراک لپاره يو لوبښی لري، چي بڼانگ ورته وايي، نور نو ځيني لوی او کوچني دېگونه ساتي، چي د غوړو د ايستلو په وخت کي کار ورڅخه اخلي.

د کوچيانو نارينه د وطنوالو په ډول کالي اغوندي او د کوسي څخه د بستر کار هم اخلي، اوږد چوڼ داره کميس، خړيا رنگه ليکداره پرتوگ اغوندي، لنگوټه ول. ول تړي او چاروغي په پښو کوي، ښځي يې تور کالي اغوندي، اکثره کميس د يوې لمني څخه د پورني کار هم اخلي.

— تمت بالخير —

په گران وطن کي د تلپاتي سولي او ثبات په هيله
لښکرگاه - هلمند - افغانستان

۲۳/۱۰/۱۳۹۳

اخځلیکونه:

- ۱- عطایي، کاندید اکاډميسن محمد ابراهيم، هلمند د کلتور په ساحه کې، ۱۳۸۹ لمريز، کندهار، د اطلاعاتو او کلتور ریاست
- ۲- رشاد، علامه اکاډميسن پوهاند عبدالشکور، د کندهار یادابستونه (لومړۍ او دوهم ټوک)، ۱۳۸۶ لمريز، جرمني، د افغانستان د کلتوري ودي ټولنه
- ۳- سيستاني، کاندید اکاډميسن محمد اعظم، سيستان سرزمین حاسه ها و هماسه ها، دوهم ټوک، لومړۍ چاپ، ۱۳۶۹ لمريز، اکاډمی علوم جمهوري افغانستان مرکز علوم اجتماعي
- ۴- کهزاد، احمد علي، د افغانستان پخوانی تاریخ، لومړۍ ټوک، لومړۍ چاپ، ۱۳۴۳ لمريز، کابل، انجمن تاریخ افغانستان
- ۵- هوتک، محمد معصوم، کندهاري ورونه، ۱۳۸۷ لمريز، کندهار، علامه رشاد خپرندويه ټولنه
- ۶- سيستاني، کاندید اکاډميسن محمد اعظم، جغرافياي تاريخي و اقتصادي ولايت هيملند، لومړۍ چاپ، ۱۳۹۲ لمريز، افغان جرمن آنلايد او دانش خپرندويه مؤسسه
- ۷- لسترنج، گي، جغرافياي تاريخي سرزمینهای خلافت شرقي، محمود عرفان، درېيم چاپ، ۱۳۷۷ لمريز، شرکت انتشارات علمی و فرهنگي
- ۸- سيستاني، کاندید اکاډميسن محمد اعظم، د وزير فتح خان او د هغه د کورنۍ تاريخي رول په سدوزي دولت کې، پوهنمل حاجي محمد نوزادي او رحمت الله، ۱۳۹۲ لمريز، هلمند ادبي بهير
- ۹- صدقي، محمد عثمان، جغرافياي مختصر تاريخي شهرهای آريانا، دوهم چاپ، ۱۳۹۱ لمريز، کابل، انتشارات اميری
- ۱۰- نړيوال، پوهاند رازقي، د افغانستان استحکامي کلاوي، حصارونه او بالاحصارونه، ۱۳۸۳ لمريز، ميوند خپرندويه ټولنه
- ۱۱- حبيبي، پوهاند عبدالحی، امير کروړ و دودمان او، ۱۳۶۱ لمريز، اکاډمی علوم افغانستان
- ۱۲- رشاد، علامه اکاډميسن پوهاند عبدالشکور، جغرافيايي یادابستونه (لومړۍ او دوهمه برخه)، ۱۳۸۹ لمريز، کندهار، علامه رشاد اکاډمي

- ۱۳- فرهاد، قدرت الله حداد، د افغان ملي تاريخ، لومړۍ ټوك (۱۳۹۰ هـ ش) دوهم ټوك (۱۳۸۶ هـ ش)، د ساپي د پښتو څېړنو او پراختيا مركز
- ۱۴- كهزاد، احمد علي، افغانستان در پرتو تاريخ، ۱۳۸۷ هـ ش، كابل، دانش خپرندويه ټولنه
- ۱۵- غبار، مير غلام محمد، افغانستان در مسير تاريخ (جلد اول و دوم)، ۱۳۸۸ لمريز، پېښور، خاور انټرپرائيز
- ۱۶- افغان، سيد جمال الدين، تمه البيان في تاريخ الافغان، محمد رفيق حبيبي، لومړۍ چاپ، ۱۳۹۰ لمريز، كندهار، د اطلاعاتو او فرهنگ رياست
- ۱۷- كارو، سراولف، پښتانه (پټانز)، الحاج شېر محمد كريمي، دوهم چاپ، ۱۳۸۳ لمريز، دانش خپرندويه ټولنه
- ۱۸- رشاد، علامه اكاديميسن پوهاند عبدالشكور، ملي اتل غازي وزير محمد اكبر خان، ۱۳۸۵ لمريز، كندهار - افغانستان، علامه رشاد خپرندويه ټولنه
- ۱۹- عطايي، كانديد اكاديميسن محمد ابراهيم، د افغانستان پر معاصر تاريخ يوه لنډه كتنه، ۱۳۸۳ لمريز، ميوند خپرندويه ټولنه
- ۲۰- الفستين، مونت سټوارټ، د كابل سلطنت بيان (لومړۍ او دوهم ټوك)، پوهاند ډاكټر محمد حسن كاكي او نصرالله سوبمن، دوهم چاپ، ۱۳۸۷ لمريز، پېښور، دانش خپرندويه ټولنه
- ۲۱- كهزاد، احمد علي، بالاحصار كابل و پيش آمدهاى تاريخى آن، جلد اول و دوم، ۱۳۸۷ لمريز، بنگاه انتشارات ميوند
- ۲۲- سيستانى، كانديد اكاديميسن محمد اعظم، بيسټ مقاله تاريخى - تحقيقى، ناچاپ اثر، پورتال افغان - جرمن آنلاين
- ۲۳- اتلس قريه هاى افغانستان، معرفي واحد هاى اداري محلي، جلد سوم، پروژه مطالعات ديموگرافي، اداره مركز احصائيه صدارت اعظمي، ۱۳۵۳ هجري، كابل - افغانستان
- ۲۴- هوتك، محمد معصوم، د ناوې دانشور، د كندهار منور، د زنگاوات مخور، ۱۳۹۱ لمريز، كندهار - افغانستان، علامه رشاد خپرندويه ټولنه
- ۲۵- نجيب، عبدالقدوس، اراكوزيا (كندهار)، ۱۳۸۸ لمريز، كندهار، علامه رشاد خپرندويه ټولنه

- ۲۶- سیستانی، کاندید اکاډمیسین محمد اعظم، دفاع از استقلال و شاه امان الله و جیه ملی ماست، ۲۰۱۲ ز، کابل، دانش خپرندویه ټولنه
- ۲۷- ځلمی، محمد ولی، کندهار، دوهم چاپ، ۱۳۹۲ لمریز، صدیقی خپرندویه ټولنه
- ۲۸- نړیوال، پوهاند رازقي، د هیواد لرغوني ښارونه او د تاریخ پانې، دوهم ټوک، لومړی چاپ، ۱۳۸۶ لمریز، کابل، میوند خپرندویه ټولنه
- ۲۹- حبیبی، عبدالحی، د افغانستان لنډ تاریخ، ژباړن، عبدالرؤف بېنوا، دوهم چاپ، ۱۳۸۲ لمریز، دانش خپرندویه ټولنه
- ۳۰- مرغزی، حافظ، احمد شاهي شهنامه، ۱۳۸۷ لمریز، کندهار، علامه رشاد اکاډیمي
- ۳۱- کهزاد، احمد علی، افغان مېړني او تاریخي پېښي، محمد اصف صمیم، ۱۳۸۰ لمریز، دانش خپرندویه ټولنه
- ۳۲- عبدالغفور، زمیند اور او علیزي، ۱۳۸۳ لمریز
- ۳۳- خان، قاضي عطا الله، د پښتنو تاریخ، درېیم چاپ، ۲۰۱۲ ز، پېښور، یونیورسټي بک ایجنسي
- ۳۴- جهاني، عبد الباري، هرات، پښتانه او ستره لوبه، دوهم چاپ، ۱۳۸۰ لمریز، لیکوال
- ۳۵- اډامیک، لوډویک، د شلمې پېړۍ تر نیمایي د افغانستان د بهرنیو اړیکو تاریخ، ډاکټر تشار احمد صمد، دوهم چاپ، ۱۳۸۳ لمریز، پېښور، دانش خپرندویه ټولنه
- ۳۶- کاکاخېل، سید بهادر شاه ظفر، پښتانه د تاریخ په رڼا کې، شپږم چاپ، ۲۰۰۶ ز، پېښور، یونیورسټي بک ایجنسي
- ۳۷- سیستانی، کاندید اکاډمیسین محمد اعظم، د نولسمې میلادي پېړۍ په لومړي نیمایي کې د افغانستان دوه پوځي او سیاسي اتلان، ژباړه، سرمحقق نعمت الله اندر، ۱۳۸۶ لمریز، کابل افغانستان، داد محمد پښتون او محمد صدیق سیملزی
- ۳۸- کهزاد، احمد علي، آريانا، خپرنیار ملکه مشتري، لومړی چاپ، ۱۳۹۱ لمریز، جلال آباد، همدرد کتابلورنځی
- ۳۹- نړیوال، پوهاند رازقي، د افغانستان تاریخي او فرهنګي ویاړونه، ۱۳۹۲ لمریز، دانش خپرندویه ټولنه
- ۴۰- پښواک، عتیق الله، غوریان، اورنگزېب ارشاد، ۱۳۸۸ لمریز، پېښور، دانش خپرندویه ټولنه

۴۱. زرمالوال، غلام محمد، افغانستان تر وروستي افغانه، ۱۳۸۳ لمريز، لومړی ټوک، دانش خپرندويه ټولنه
۴۲. فرهنگ، مير محمد صديق، افغانستان په وروستيو پينځو پېړيو کي، سيد عبدالله پاچا، ۱۳۸۹ لمريز، ميوند خپرندويه ټولنه
۴۳. شېرزاد، پوهندوی م، افغانستان د نړيوالو سياستونو محراق، ۱۳۹۱ لمريز، همدرد خپرندويه ټولنه
۴۴. رښتيا، سيد قاسم، افغانستان په نولسمه پېړۍ کي، دوهم چاپ، ۱۳۸۹ لمريز، دانش خپرندويه ټولنه
۴۵. درانی، ډاکټر باقي، پښتانه د تهذيب په څپو کي، لومړی چاپ، ۲۰۰۸ ز، کوټه، صحاف نشریاتي مؤسسه
۴۶. سنگروال، شمسوار، د افغانستان د تاريخي جغرافيه څرنګوالی، لومړی چاپ، ۱۳۸۴ لمريز، پېښور، يونيورسټي بک ايجنسي
۴۷. غبار، غلام محمد، په افغانستان کي د اسلام خپرېدل او د عربو نفوذ، گل پاچا الفت، درېيم چاپ، ۱۳۹۱ لمريز، کندهار، صداقت خپرندويه ټولنه
۴۸. آريانا دايرة المعارف، دوهم ټوک، ۱۳۸۷ لمريز، کابل افغانستان، د افغانستان د علومو اکاډمي د دايرة المعارف د مرکز رياست
۴۹. آريانا دايرة المعارف، درېيم ټوک، ۱۳۸۹ لمريز، کابل افغانستان، د علومو اکاډمي د دايرة المعارف رياست
۵۰. آريانا دايرة المعارف، څلورم ټوک، ۱۳۹۰، کابل افغانستان، د علومو اکاډمي د دايرة المعارف رياست
۵۱. پښتو آريانا دايرة المعارف، شپږم ټوک، ۱۳۵۵ لمريز، کابل افغانستان، د اطلاعاتو او کلتور وزارت او آريانا دايرة المعارف ټولنه
۵۲. پښتو آريانا دايرة المعارف، اووم ټوک، ۱۳۵۵ لمريز، کابل افغانستان، د اطلاعاتو او کلتور وزارت او آريانا دايرة المعارف ټولنه
۵۳. ځدران، ستر جنرال گلزرګ، د افغانستان تاريخ، لومړی ټوک، ۲۰۰۶ ز، صبا خپرندويه ټولنه
۵۴. پاڅون، عتيق، مرور کوتاهي بر تاريخ افغانستان و قضيه پشتونستان، چاپ اول، ۲۰۰۹ ز، مرکز نشراتي اينفورما پرنټ
۵۵. د افغانستان احصائيوي کالنی ۱۳۹۲ لمريز کال

۵۶. ارشاد، اورنگزېب، افغانستان پېژندنه، دوهم چاپ، ۱۳۹۰ لمريز، دانش خپرندويه ټولنه

۵۷. ځل، پوهاند سيد نورالله، د افغانستان پېژندنې لنډه لار، درېيم چاپ، ۱۳۹۱ لمريز، جلال آباد، مومند خپرندويه ټولنه

۵۸. پينغام، پوهندوی جان محمد، د شلمې پېړۍ په لومړيو درېيو لسيزو کې افغانستان د سياسي او فرهنگي بهير څېړنه، لومړی چاپ، ۱۳۹۰ لمريز، جلال آباد، مومند خپرندويه ټولنه

۵۹. نيازی، پوهندوی مستعلي، د سردار محمد داود خان د واکمنۍ سياسي ستونزې، لومړی چاپ، ۱۳۸۹ لمريز، گودر خپرندويه ټولنه

۶۰. نړيوال، پوهاند رازقي، د هيواد لرغوني ښارونه او د تاريخ پاڼې، لومړی ټوک، لومړی چاپ، ۱۳۸۵ لمريز، کابل - افغانستان، نگاه انتشارات و مطبعه ميوند

۶۱. سرواني، شريف الله دوست، د هلمند نوميالي، لومړی چاپ، ۱۳۹۰ لمريز، هلمند ادبي ټولنه

۶۲. شريعتيار، الحاج محمد اسماعيل، هلمند پوله په پوله، صديقي خپرندويه ټولنه، ۲۰۱۲ زېږديز

۶۳. تنيوال، الحاج پوهاند محمد ظريف، د افغانستان عمومي جغرافيه، دوهم چاپ، ۱۳۹۱ لمريز، جلال آباد، مومند خپرندويه ټولنه

۶۴. ژواک، څېړنمل محمد دين، افغاني حماسه، دوهم چاپ، ۲۰۱۰ ز، کوټه، پښتو ادبي غورځنگ

۶۵. ريان، بشير احمد، د افغاني پاچاهانو لنډ ژوند ليک، دوهم چاپ، ۱۳۸۹ لمريز، صديقي خپرندويه ټولنه

۶۶. سرواني، شريف الله دوست، زينداور (تاريخ، ادب او جغرافيه)، لومړی چاپ، ۱۳۹۳ لمريز، ننگرهار، مومند خپرندويه ټولنه

۶۷. د لسم ټولگي جغرافيه، ۱۳۹۰ لمريز، د پوهني وزارت

۶۸. وطنوال، عبدالصبور، د افغانستان د ولايتونو لنډه پېژندنه، لومړی چاپ، ۱۳۹۰ لمريز، جلال آباد، حکمت خپرندويه ټولنه

۶۹. د سمينار گډونوال، زما هلمند، ۱۳۹۲ لمريز، اسد دانش خپرندويه ټولنه، کابل - افغانستان

- ۷۰- بُست فرهنگي ټولنه، بگړۍ، لومړۍ کال، څلورمه گڼه (وری - غویی - غبرگولی)، ۱۳۸۴ لمريز
- ۷۱- واسعي، ثابت، اتمان، پښتني دودونه، ۱۳۹۱ لمريز، جلال آباد، مومند خپرندويه ټولنه

هغه ويبپاڼي چي پدې اثر کي ورڅخه گټنه سوې ده:

- ۷۲- افغان جرمن آنلاين ټکی کام
<http://www.elections.pajhwok.com/ps/content/> ۷۳
<http://www.bbc.co.uk> ۷۴
www.afghana.com - ۷۵
www.fbcdn.net - ۷۶
www.wikimedia.org ۷۷
www.tolaafghan.com ۷۸
www.helmandnews.blogspot.com ۷۹
www.graanaafghanistan.com ۸۰
www.helmand.gov.af ۸۱
www.isec-society.org ۸۲
bokhdinews.com ۸۳
www.khedmatgar.com ۸۴
www.nce.co.uk ۸۵
www.afghanistantoday.org ۸۶
www.wikipedia.org ۸۷
www.Googlemap.com ۸۸
www.benawa.com ۸۹

